
इकाई-1 आर्थिक सिद्धान्त का स्वरूप (Nature of Economic Theory)

- 1.1 प्रस्तावना
- 1.2 उद्देश्य
- 1.3 अर्थशास्त्र की परिभाषाएं
 - 1.3.1 धन सम्बन्धी परिभाषाएं
 - 1.3.2 कल्याण सम्बन्धी परिभाषाएं (नव प्रतिष्ठित दृष्टिकोण)
 - 1.3.3 दुर्लभता सम्बन्धी परिभाषाएं (रॉबिन्स दृष्टिकोण)
 - 1.3.4 विकास केन्द्रित परिभाषाएं
 - 1.3.5 जे. के. मेहता की आवश्यकता विहीनता सम्बन्धी परिभाषा
- 1.4 अर्थशास्त्र का क्षेत्र एवम् स्वभाव
 - 1.4.1 अर्थशास्त्र का क्षेत्र
 - 1.4.2 अर्थशास्त्र का स्वभाव- विज्ञान या कला
 - 1.4.3 वास्तविक विज्ञान अथवा आदर्श विज्ञान
- 1.5 आर्थिक सिद्धान्त की प्रकृति, उपयोग एवं सीमाएँ
 - 1.5.1 आर्थिक सिद्धान्त की प्रकृति
 - 1.5.2 सैद्धान्तिक अर्थशास्त्र का उपयोग
 - 1.5.3 सैद्धान्तिक अर्थशास्त्र की सीमाएँ
- 1.6 सैद्धान्तिक अर्थशास्त्र की विधियाँ
 - 1.6.1 निगमन विधि
 - 1.6.2 आगमन विधि
- 1.7 आर्थिक सिद्धान्त में मान्यताओं की प्रकृति और महत्व
- 1.8 स्व-मूल्यांकन हेतु अभ्यास एवं बोध प्रश्न
- 1.9 सारांश
- 1.10 शब्दावली
- 1.11 अभ्यास प्रश्नों के उत्तर
- 1.12 सन्दर्भ ग्रन्थ सूची
- 1.13 सहायक/उपयोगी पाठ्य सामग्री
- 1.14 निबन्धात्मक प्रश्न

1.1 प्रस्तावना

आर्थिक सिद्धान्त के स्वरूप को समझने से पूर्व यह जरूरी है कि अर्थशास्त्र की परिभाषा, विषयवस्तु और इसके क्षेत्र का अध्ययन किया जाय। इसकी परिभाषा के सम्बन्ध में अर्थशास्त्रियों में विवाद है। सुविधा के लिए इसे चार वर्गों में बांटा गया है धन सम्बन्धी, कल्याण सम्बन्धी, दुर्लभता सम्बन्धी और आर्थिक विकास सम्बन्धी साथ में जे.के. मेहता द्वारा प्रतिपादित आवश्यकता विहीनता सम्बन्धी परिभाषा की भी चर्चा इस इकाई में करेंगे। विभिन्न परिभाषाओं के अध्ययन से अर्थशास्त्र के क्षेत्र एवं उसके स्वभाव पर बहुत प्रकाश पड़ता है। अर्थशास्त्र का क्षेत्र परिस्थितियों तथा समस्याओं के अनुसार परिवर्तनशील तथा लोचपूर्ण है। अर्थशास्त्र में अध्ययन की जाने वाली मानवीय आर्थिक कल्याण से सम्बन्धित आर्थिक क्रियाओं को दो भाग में बांटा जा सकता है - वर्तमान साधनों के आवंटन की समस्या तथा उत्पादन के साधनों की वृद्धि की समस्या। एक अर्थशास्त्री का कार्य है इनके समाधान ढूँढना और यही अर्थशास्त्र की विषय सामग्री है। अर्थशास्त्र के स्वभाव के सम्बन्ध में हम जानने की कोशिश करते हैं कि अर्थशास्त्र विज्ञान है या कला? अर्थशास्त्र वास्तविक विज्ञान है अथवा आदर्श विज्ञान? अन्त में हम अध्ययन करेंगे कि आर्थिक सिद्धान्त की प्रकृति क्या है उसके उपयोग और सीमाओं पर दृष्टिपात करेंगे, साथ ही सैद्धान्तिक अर्थशास्त्र की विधियों निगमन एवं अगमन का भी अध्ययन करेंगे। यह तर्कशास्त्र की दो किस्में हैं जो सत्य को स्थापित करने में सहायता करती है। आर्थिक सिद्धान्त कुछ मान्यताओं पर आधारित है जिन्हें मुख्यतया तीन श्रेणियों में वर्गीकृत किया गया है मनोवैज्ञानिक, संस्थानिक और संरचनात्मक मान्यताएं।

1.2 उद्देश्य

इस इकाई के अध्ययन से आप निम्नलिखित उद्देश्यों की प्राप्ति करने में सफल होंगे:-

1. अर्थशास्त्र से सम्बन्धित विभिन्न परिभाषाओं से अवगत होंगे।
2. अर्थशास्त्र के क्षेत्र एवं उसके स्वभाव से परिचित होंगे।
3. अर्थशास्त्री किन समस्याओं का समाधान ढूँढने का प्रयास करते हैं।
4. आर्थिक सिद्धान्त की प्रकृति, उसके उपयोग एवं सीमाओं का अध्ययन करेंगे।
5. आर्थिक सिद्धान्त की अगमन एवं निगमन विधियों को जानेंगे।
6. आर्थिक सिद्धान्त में मान्यताओं के महत्व को समझेंगे।

1.3 अर्थशास्त्र की परिभाषा

अर्थशास्त्र से सम्बन्धित अनेक परिभाषाएं हैं किन्तु इनमें से कोई पूर्णतः दोषमुक्त नहीं है। मुख्यतया हम इन्हें चार शीर्षकों के अन्तर्गत विभाजित करेंगे और जे.के. मेहता की आवश्यकता विहीनता परिभाषा को अन्त में देखेंगे।

1.3.1 धन प्रधान परिभाषाएं

क्लासिकल अर्थशास्त्रियों एडम स्मिथ, जे.बे.से., सीनियर, जे.एस.मिल आदि द्वारा दी गई परिभाषा। क्लासिकल अर्थशास्त्रियों विशेष रूप से एडम स्मिथ ने अर्थशास्त्र को धन का विज्ञान कहा। उनकी पुस्तक “**An Enquiry Into The Nature And Cause of Wealth & Nations**” में अर्थशास्त्र का प्रमुख उद्देश्य राष्ट्र की भौतिक सम्पत्ति में वृद्धि करना माना। “से” के अनुसार “अर्थशास्त्र वह विज्ञान है जो धन का अध्ययन करता है।” वाकर ने कहा कि “अर्थशास्त्र ज्ञान की वह शाखा है जो धन से सम्बन्धित है”। एडम स्मिथ के उत्तराधिकारी अर्थशास्त्री जे.एस. मिल के अनुसार “राजनैतिक अर्थशास्त्र का सम्बन्ध धन के स्वभाव, उनके उत्पादन और वितरण के नियम से है अर्थशास्त्र मनुष्य से सम्बन्धित धन का विज्ञान है।

आलोचनायें-

1. धन का सम्बन्ध भौतिक वस्तुएं जिन्हें स्पर्श किया जा सके लिया गया जिसके कारण मनुष्य की वही क्रियायें जो कि इस प्रकार की वस्तुओं के उत्पादन तथा उपभोग में लगी इसके अन्तर्गत आयी अन्य क्रियाएं इसकी विषय सामग्री नहीं बनीं।
 2. धन पर आवश्यकता से अधिक बल जो इसे अत्यन्त संकीर्ण बनाता है। ये यह भूल गये कि धन साधन है साध्य नहीं, साध्य है मनुष्य और उसकी सन्तुष्टि।
 3. एडम स्मिथ ने “अर्थमानव” की कल्पना की जो विशुद्ध आर्थिक दृष्टिकोण से प्रेरित होता है किन्तु साधारण मनुष्य कई प्रकार की प्रेरणाओं जैसे दया, धर्म आदि से प्रभावित होता है। इसलिए “अर्थमानव” वास्तविक नहीं है।
 4. यह एकांगी, एक पक्षीय और संकुचित शास्त्र के रूप में अर्थशास्त्र को ले जायेगी।
- 19वीं शताब्दी के अन्त में धन सम्बन्धी परिभाषा का परित्याग कर दिया गया।

1.3.2 कल्याण सम्बन्धी नियोक्लासिकल दृष्टिकोण

मार्शल ने धन की परिभाषा के दोषों को दूर करने के उद्देश्य से अर्थशास्त्र की अपनी परिभाषा में मनुष्य पर विशेष बल दिया। धन साध्य न बनकर मानवीय कल्याण के साधन के रूप में सामने आया। उन्होंने अपनी पुस्तक “प्रिन्सिपल्स ऑफ इकॉनॉमिक्स” में अर्थशास्त्र को इस प्रकार परिभाषित किया “राजनीतिक अर्थशास्त्र अथवा अर्थशास्त्र मानव जाति के साधारण व्यापार का अध्ययन है। यह व्यक्तिगत एवं सामाजिक क्रियाओं के उस भाग का परीक्षण करता है जिसका विशेष सम्बन्ध जीवन में कल्याण अथवा सुख से सम्बद्ध भौतिक पदार्थों की प्राप्ति एवं उपभोग से है।” यह परिभाषा बताती है:-

1. मानवीय कल्याण पर बल
2. जीवन के साधारण व्यवसाय सम्बन्धी क्रियाओं का अध्ययन है जो भौतिक साधनों की प्राप्ति तथा उनके उपयोग से सम्बन्धित है।
3. भौतिक कल्याण के अध्ययन से सम्बन्धित है अर्थात् मानव कल्याण का वह भाग जो मुद्रा द्वारा नापा जा सके।
4. समाज में रहने वाले मनुष्यों की भौतिक कल्याण से सम्बन्धित क्रियाओं का अध्ययन
5. व्यक्तिगत तथा सामाजिक दोनों कार्यों पर बल।

आलोचना

1. आर्थिक क्रियाओं का साधारण तथा असाधारण में बांटना अनुचित
2. अर्थशास्त्र केवल सामाजिक विज्ञान नहीं बल्कि मानव विज्ञान है। उदाहरण इसका सम्बन्ध जंगल में रहने वाले सन्यासी से भी उतना ही है जितना समाज में जीवन यापन करने वाले कृषक से।
3. मार्शल की परिभाषा वर्गकारिणी है विश्लेषणात्मक नहीं। उनके अनुसार अर्थशास्त्र में केवल भौतिक, आर्थिक तथा साधारण व्यवसाय का अध्ययन किया जाता है जो उचित नहीं है।
4. अर्थशास्त्र के अध्ययन को केवल भौतिक साधनों तक सीमित करना।
5. अर्थशास्त्र का भौतिक कल्याण से सम्बन्ध स्थापित करना उचित नहीं। रॉबिन्स के अनुसार कौन क्रिया कल्याणकारी है और कौन नहीं यह नीतिशास्त्र का विषय है अर्थशास्त्र का नहीं। बहुत सी ऐसी आर्थिक क्रियायें हैं जिनका उत्पादन तथा बिक्री मानव कल्याण में वृद्धि नहीं ला सकती जैसे- सिगरेट, तम्बाकू, शराब आदि।
6. भौतिक कल्याण का परिमाणात्मक माप सम्भव नहीं है।

इसी के अन्तर्गत पीगू की परिभाषा “अर्थशास्त्र आर्थिक कल्याण का अध्ययन है। आर्थिक कल्याण से हमारा अभिप्राय सामाजिक कल्याण के उस भाग से है प्रत्यक्ष या परोक्ष रूप से मुद्रा के मापदण्ड से सम्बन्धित किया जा सकता है।” किन्तु इसके अन्तर्गत केवल उन्हीं क्रियाओं का अध्ययन करता है जो मुद्रा द्वारा नापी जा सके एवं यह अर्थशास्त्र को अनिश्चितता तथा संकीर्णता के जाल में लाकर फंसा देती है।

1.3.3 सीमितता या दुर्लभता सम्बन्धी रॉबिन्स का दृष्टिकोण

रॉबिन्स की 1932 में प्रकाशित प्रसिद्ध पुस्तक “**An Essay on The Nature and Significance of Economic Science**” से पहले अर्थशास्त्रियों ने अर्थशास्त्र की परिभाषा तथा विषय सामग्री से सम्बन्धित कोई क्रमबद्ध तथा निश्चित विवेचन नहीं प्रस्तुत किया। रॉबिन्स के अनुसार “अर्थशास्त्र वह विज्ञान है जो साध्यों तथा वैकल्पिक उपयोग वाले सीमित साधनों के सम्बन्ध के रूप में मानव व्यवहार का अध्ययन करता है।”

विशेषताएं

1. साध्य का अभिप्राय आवश्यकताओं से है जो अनन्त है तथा एक की सन्तुष्टि के बाद दूसरी उपस्थिति हो जाती है। सभी साध्य एक महत्व के नहीं होते कम तीव्र आवश्यकताओं का त्याग करना पड़ता है।
2. साध्यों की पूर्ति के लिए साधन सीमित हैं।
3. साधनों के वैकल्पिक उपयोग भी सम्भव हैं।
4. यह चुनाव की क्रिया ही आर्थिक समस्या है और इस प्रकार की समस्याओं का अध्ययन ही अर्थशास्त्र का विषय है।

इनकी विचारधारा का समर्थन इंग्लैण्ड के प्रो० विकस्टीड, आस्ट्रिया के स्ट्रुगल तथा अमेरिका के पाल ए सेमुएलसन प्रमुख हैं। रॉबिन्स का अर्थशास्त्र सभी मनुष्यों की क्रियाओं का अध्ययन करता है, केवल समाज में रहने वाले व्यक्तियों का ही अध्ययन नहीं करता।

आलोचना

1. उद्देश्यों के प्रति तटस्थता - कुछ अर्थशास्त्री कहते हैं कि अर्थशास्त्र जैसे सामाजिक अध्ययन के लिए रॉबिन्स की दुर्लभता परिभाषा अत्यन्त संकुचित सिद्ध हुई है। रॉबिन्स अर्थशास्त्र एवं आचारशास्त्र के बीच एक ऊँची दीवार खड़ी करना चाहते हैं।
2. अर्थशास्त्र केवल विशुद्ध विज्ञान नहीं है:- आलोचकों का कहना है कि रॉबिन्स का दृष्टिकोण अर्थशास्त्र को विशुद्ध विज्ञान बना देगा जिसके अन्तर्गत अर्थशास्त्र केवल आर्थिक नियमों का निर्माण मात्र करेगा व्यवहारिकता से इसका सम्बन्ध पूर्णतः नष्ट हो जायेगा।
3. आर्थिक समस्या केवल दुर्लभता के कारण ही नहीं अपितु प्रचुरता के कारण भी है।
4. रॉबिन्स की परिभाषा स्थैतिक दृष्टिकोण की है। इस परिभाषा के अनुसार दुर्लभ साधनों तथा साध्यों में किसी प्रकार का कोई भी परिवर्तन होने की सम्भावना नहीं है। गतिशील समाज में साधनों एवं साध्यों दोनों में परिवर्तन सम्भव है, कालान्तर में साध्यों के परिवर्तित होने की सम्भावना बनी रहती है। इसके साथ-साथ साधनों की भी वृद्धि तथा विकास होता है।

मार्शल तथा रॉबिन्स की परिभाषा में समानताएं

1. मार्शल ने अपनी परिभाषा में धन शब्द का प्रयोग किया है जबकि रॉबिन्स ने सीमित साधनों का। दोनों अलग-अलग होते हुए भी मूल रूप से एक हैं क्योंकि साधन की सीमितता धन का प्रधान लक्षण है।
2. दोनों मानव का अध्ययन करते हैं।

भिन्नताएं

1. मार्शल ने अर्थशास्त्र को सामाजिक विज्ञान के रूप में देखा है जबकि रॉबिन्स ने अर्थशास्त्र को मानवीय विज्ञान माना है। परिणामतः रॉबिन्स की परिभाषा का क्षेत्र मार्शल की अपेक्षा अधिक विस्तृत है।
2. मार्शल की परिभाषा वर्गीकरणात्मक है जबकि रॉबिन्स की परिभाषा विश्लेषणात्मक।
3. मार्शल के अनुसार अर्थशास्त्र विज्ञान तथा कला दोनों हैं जबकि रॉबिन्स के अनुसार अर्थशास्त्र एक वास्तविक विज्ञान है। आदर्श विज्ञान नहीं और इसका एक निश्चित स्वरूप है।
4. रॉबिन्स की परिभाषा सैद्धान्तिक है जबकि मार्शल की अधिक व्यावहारिक क्योंकि इसका उद्देश्य ज्ञान का प्रयोग करना भी है।

1.3.4 विकास केन्द्रित परिभाषा

रॉबिन्स की परिभाषा विकास की समस्या को सम्मिलित नहीं करती तथा पूर्णतः स्थैतिक रवैया अपनाती है। इन दोषों को दूर करने के लिए सैम्युएलसन ने परिभाषा दी जो कालान्तर में 'साधनों' एवं 'साध्यों' में होने वाले गतिशील परिवर्तनों को सम्मिलित करती है, इसलिए इसे विकासोन्मुखी परिभाषा कहते हैं। उनके अनुसार "अर्थशास्त्र इस बात का अध्ययन करता है कि व्यक्ति और समाज अनेक प्रयोगों में लगाये जा सकने वाले उत्पादन के सीमित साधनों का चुनाव एक समयावधि में विभिन्न वस्तुओं के उत्पादन में लगाने एवं उनको समाज में विभिन्न व्यक्तियों और समूहों में उपभोग हेतु, वर्तमान तथा भविष्य में बांटने के लिए किस प्रकार करते हैं, ऐसा वे चाहे मुद्रा का प्रयोग करके करें अथवा इसके बिना करें।"

इस परिभाषा से विदित है कि

1. रॉबिन्स की तरह सैम्युएलसन भी असीमित साध्यों के प्रति सीमित साधन जिनका वैकल्पिक प्रयोग है, पर बल देती है।
2. रॉबिन्स की परिभाषा स्थैतिक है किन्तु सैम्युएलसन ने समय तत्व को लेकर अपनी परिभाषा को प्रावैगिक बना दिया है।
3. सैम्युएलसन की परिभाषा का क्षेत्र रॉबिन्स की अपेक्षा अधिक विस्तृत है। यह ऐसी अर्थव्यवस्था पर भी लागू होती है जिसमें वस्तु विनिमय प्रणाली को भी शामिल किया जाता है।
4. सैम्युएलसन की परिभाषा चुनाव की समस्या का प्रावैगिक रूप में उल्लेख करती है यह वर्तमान से ही नहीं बल्कि भविष्य से भी सम्बन्धित होती है। आस्वादों, अभिरूचियों एवं फैशनों में परिवर्तन मानवीय आवश्यकताओं के स्वरूप को बदल देते हैं। अतः अर्थशास्त्र असीमित साध्यों के सन्दर्भ में सीमित साधनों के आवंटन तथा आय, उत्पादन, रोजगार एवं आर्थिक विकास के निर्धारकों का अध्ययन है।

1.3.5 जे.के. मेहता की आवश्यकता विहीनता सम्बन्धी परिभाषा-

जे.के. मेहता को "भारतीय दार्शनिक सन्यासी अर्थशास्त्री" कहा जाता है। इनका दृष्टिकोण पाश्चात्य अर्थशास्त्रियों से सर्वथा भिन्न है जिसमें भारतीय संस्कृति, धर्म तथा नैतिकता का प्रतिनिधित्व हुआ है। वे रॉबिन्स से इस विषय में सहमत नजर आते हैं कि अर्थशास्त्र मानव व्यवहार का अध्ययन है जिसका लक्ष्य 'अधिकतम सन्तुष्टि' की प्राप्ति है किन्तु इस अभीष्ट लक्ष्य को प्राप्त करने के लिए दो रास्ते अपनाये जा सकते हैं। पहला अधिकतम सन्तुष्टि के लिए इच्छाओं में वृद्धि और उसे प्राप्त करने के लिए सन्तुष्टि के साधनों में वृद्धि लायी जाये। यह भौतिकवादी पक्ष है जो पाश्चात्य अर्थशास्त्रियों द्वारा समर्थित है। दूसरा रास्ता भारतीय और आध्यात्मिक है जिसके अनुसार "अधिकतम सन्तुष्टि की प्राप्ति इच्छाओं में कमी करके प्राप्त की जा सकती है क्योंकि जितनी इच्छाएं अधिक होंगी सन्तुष्टि के अभाव में उनसे असन्तुष्टि भी उतनी अधिक होगी। वास्तविक सुख की प्राप्ति के लिए इच्छाओं को न्यूनतम करना होगा अर्थात् इच्छाओं से मुक्ति पाना ही आर्थिक समस्या है।"

अर्थशास्त्र के सन्दर्भ में उनकी परिभाषा है “अर्थशास्त्र एक विज्ञान है जो मानवीय व्यवहार की ‘इच्छारहित अवस्था’ या ‘इच्छा विहीनता की स्थिति’ तक पहुंचने के साधन के रूप में अध्ययन करता है।” उनके अनुसार सुख वह अनुभूति है जिसकी प्राप्ति उस समय होती है जबकि कोई इच्छा न हो। जब तक इच्छा रहेगी मस्तिष्क सन्तुलन की स्थिति में नहीं होगा, वह सन्तुलन की प्राप्ति के लिए इस इच्छा की पूर्ति का प्रयत्न करेगा। किन्तु एक इच्छा की पूर्ति दूसरी इच्छा को अगर जन्म देगी तो जो सुख प्राप्त किया है उसका मूल्य कम हो जायेगा दूसरी इच्छा प्राप्ति के लिए।

इच्छाविहीनता की ही स्थिति में मस्तिष्क में द्वन्द नहीं रहेगा और यह अनुभव ही वास्तविक सुख है। अर्थशास्त्र का उद्देश्य इसी सुख को अधिकतम करना है। अधिकतम सुख और अधिकतम इच्छायें परस्पर विरोधी हैं अर्थात् वास्तविक सुख इच्छाओं को न्यूनतम करने में है न कि अधिकतम करने में। मस्तिष्क को ऐसी स्थिति में रखें जहाँ बाहरी शक्तियों का प्रभाव न पड़े। इसके लिए मस्तिष्क को शिक्षित करने की आवश्यकता है मनुष्य को यह विश्वास होना चाहिए कि जीवन का उद्देश्य सुख की प्राप्ति है जो इच्छाओं से मुक्ति द्वारा सम्भव है। इसके लिए हमें अपने मस्तिष्क को वाह्य शक्तियों के प्रभाव से अलग रखना होगा अर्थात् उसे नियन्त्रित करना होगा।

1.4 अर्थशास्त्र का क्षेत्र एवं स्वभाव


1.4.1 अर्थशास्त्र का क्षेत्र

वह विषयवस्तु जिसका अध्ययन हम अर्थशास्त्र में करते हैं उसे अर्थशास्त्र का क्षेत्र कहा जाता है। अर्थशास्त्र की विभिन्न परिभाषाओं के अध्ययन से हमें काफी कुछ उसके क्षेत्र एवं स्वभाव के बारे में पता चलता है। वाइनर के अनुसार “वही अर्थशास्त्र की विषयवस्तु है एवं उसका क्षेत्र है, जिसका अध्ययन एक अर्थशास्त्री करता है। अर्थशास्त्र का क्षेत्र परिस्थितियों तथा समस्याओं के अनुसार परिवर्तनशील है। माननीय आर्थिक कल्याण से सम्बन्धित आर्थिक क्रियाओं को दो भागों में बांटा जा सकता है - वर्तमान साधनों के आवंटन की समस्या तथा उत्पादन के साधनों की वृद्धि की समस्या। इस उद्देश्य से एक अर्थशास्त्री विभिन्न प्रश्नों के समाधान ढूँढता है। जैसे-

1. अर्थव्यवस्था में उपलब्ध सभी साधनों का क्या पूर्ण प्रयोग हो चुका है। यह देखा जाता है कि सीमित दुर्लभ साधनों का पूर्ण प्रयोग हो रहा है या नहीं।
2. साधनों के आवंटन की समस्या यानि उपलब्ध साधनों से किन वस्तुओं का उत्पादन किया जाय क्योंकि साधन सीमित हैं?
3. वस्तुओं के उत्पादन की प्राविधि क्या हो अर्थात् वस्तुओं का उत्पादन कैसे करें?
4. राष्ट्रीय उत्पादन का समाज के विभिन्न वर्गों के बीच राष्ट्रीय उत्पाद का वितरण कैसे हो यानि किसके लिए उत्पादन किया जाय?
5. साधनों के अनुकूलतम प्रयोग की समस्या। इसके लिए अर्थव्यवस्था को सदैव कुछ वस्तुओं और सेवाओं के उत्पादन का त्याग करके कुछ अन्य का उत्पादन बढ़ाना चाहिए।
6. अर्थव्यवस्था की उत्पादन क्षमता में वृद्धि हो रही है या कमी? इसके अन्तर्गत आर्थिक विकास एवं संवृद्धि का अध्ययन किया जाता है। वृद्धि को तेज करने के लिए पूँजी निर्माण की दर को ऊँचा करना एवं नवप्रवर्तन और अधिक दक्ष तकनीकों के माध्यम से उत्पादन को बढ़ाने पर बल देना चाहिए।

1.4.2 अर्थशास्त्र का स्वभाव - विज्ञान या कला

इससे पहले कि हम यह विचार करें कि अर्थशास्त्र कला है या विज्ञान, वास्तविक विज्ञान या आदर्श विज्ञान हम यह जाने कि विज्ञान तथा कला का क्या अर्थ है?



विज्ञान किसी विषय के ज्ञान का व्यवस्थित तथा क्रमबद्ध अध्ययन है। पौडिनकेअर “जिस प्रकार एक मकान का निर्माण ईंटों द्वारा होता है उसी प्रकार विज्ञान तथ्यों द्वारा निर्मित है पर जिस प्रकार ईंटों का ढेर मकान नहीं है उसी प्रकार से मात्र तथ्यों को एकत्रित करना विज्ञान नहीं है। उद्देश्य, पर्यवेक्षण, प्रयोग तथा विश्लेषण के द्वारा सत्य की खोज करना विज्ञान है।”

अर्थशास्त्र विज्ञान है क्योंकि इसके अध्ययन में वैज्ञानिक विधियों का पालन किया जाता है। पर्यवेक्षण, तथ्यों का एकत्रीकरण, विश्लेषण, वर्गीकरण तथा उसके आधार पर नियम का निर्देशन अर्थशास्त्र में किया जाता है। अन्य प्राकृतिक विज्ञानों की तरह इसमें भी नियम है किन्तु ये उतने सत्य नहीं होते जितने प्राकृतिक विज्ञानों के नियम होते हैं। अर्थशास्त्र के नियम कुछ मान्यताओं पर आधारित है अगर ये मान्यतायें अपरिवर्तित नहीं तो नियम लागू होगा। इसलिए अर्थशास्त्र को विज्ञान मानना ही ठीक होगा।

कला विज्ञान का व्यावहारिक पहलू है अर्थात् कला विज्ञान का क्रियात्मक रूप है। कला एवं विज्ञान एक दूसरे के पूरक हैं। किसी विषय का यदि क्रमबद्ध ज्ञान प्राप्त करते हैं तो वह विज्ञान है परन्तु उसका क्रमबद्ध तथा उत्तम प्रयोग कला है। अर्थशास्त्र का अपना व्यावहारिक पहलू भी है इसलिए अर्थशास्त्र का कला पक्ष भी है। क्लासिकल अर्थशास्त्रियों ने नियमों का निर्देशन करना ही अर्थशास्त्री का कार्य माना अतः इन्होंने अर्थशास्त्र को अन्य प्राकृतिक विज्ञानों की ही श्रेणी में रखा। समाजवाद के समर्थकों ने सिद्धान्त पक्ष की उपेक्षा व्यवहार पक्ष पर विशेष बल दिया और विज्ञान के ऊपर कला की प्रभुसत्ता स्थापित की क्योंकि अर्थव्यवस्था में कई सुधार लाने थे।

नियोक्लासिकल अर्थशास्त्री मार्शल ने दोनों के बीच का रास्ता अपनाया। मार्शल इस विचार के थे कि अर्थशास्त्र को ‘विज्ञान एवं कला’ कहने से उत्तम होगा कि इसे विशुद्ध एवं व्यावहारिक विज्ञान कहें। रॉबिन्स अर्थशास्त्र को विज्ञान मानते थे पर आजकल अर्थशास्त्र का व्यावहारिक महत्व बढ़ता जा रहा है। अतः अर्थशास्त्र का कला पक्ष पुनः प्रभावपूर्ण हो गया है। हम कह सकते हैं कि अर्थशास्त्र एक विज्ञान है जिसके व्यावहारिक पक्ष अथवा कला पक्ष की अवहेलना नहीं की जा सकती।

1.4.3 वास्तविक विज्ञान अथवा आदर्श विज्ञान

वास्तविक विज्ञान ज्ञान की वह शाखा है जो कारण तथा परिणाम में सम्बन्ध स्थापित करता है। यह “क्या है” का उत्तर खोजता है। वास्तविक विज्ञान का प्रमुख उद्देश्य सत्य की खोज करना तथा उसका विश्लेषण करना है।

आदर्श विज्ञान “क्या होना चाहिए” “क्या नहीं होना चाहिए” का भी अध्ययन करता है। यह ज्ञान का विश्लेषण करता है और कुछ पूर्व निश्चित मानकों के आधार पर अपने सुझाव प्रस्तुत करता है। कीन्स के अनुसार, “वास्तविक विज्ञान एक ऐसा क्रमबद्ध ज्ञान है जो क्या है से सम्बन्धित है आदर्श विज्ञान या नियंत्रित विज्ञान क्रमबद्ध ज्ञान का वह रूप है जो क्या होना चाहिए से सम्बन्धित है तथा यह यथार्थ के स्थान पर आदर्श से सम्बद्ध है।”

क्लासिकल अर्थशास्त्री - रिकार्डो, सीनियर, जे.बी. से अर्थशास्त्र को केवल वास्तविक विज्ञान मानते हैं जबकि मार्शल तथा पीगू अर्थशास्त्र को वास्तविक तथा आदर्श विज्ञान दोनों के रूप में देखते हैं। हाब्सन, हाटे^a, कैयर्नक्रास भी अर्थशास्त्र को आदर्श विज्ञान मानते हैं।

वास्तविक विज्ञान होने के पक्ष में तर्क:

1. अर्थशास्त्र एक विज्ञान है और विज्ञान अनिवार्यतः तर्कशास्त्र पर आधारित रहता है, यह निर्णय नहीं दे सकता क्या होना चाहिए और क्या नहीं। इसलिए यदि हम अर्थशास्त्र को विज्ञान मानते हैं तो इससे आदर्शवादी दृष्टिकोण निकाल दिया जाना चाहिए।
2. अर्थशास्त्र को आदर्श विज्ञान मानने पर उसकी विषयवस्तु अनिश्चित हो जायेगी।
3. वास्तविक विज्ञान तथा आदर्श विज्ञान दोनों सर्वथा अलग हैं क्योंकि एक का आधार यथार्थ है और दूसरे का आधार है आदर्श (काल्पनिक मान्यता)। इसलिए यदि दोनों को मिला दिया जायेगा तो भ्रम पैदा हो जायेगा।

अर्थशास्त्र के आदर्श विज्ञान होने के पक्ष में तर्क

1. रॉबिन्स यदि मानव व्यवहार का अध्ययन करता है तो उसे यह मानना पड़ेगा कि मनुष्य तर्कपूर्ण होने के साथ-साथ भावुक भी है। इसलिए अर्थशास्त्र को दोनों ही मानना पड़ेगा - तर्क पर आधारित वास्तविक विज्ञान और भावुकता पर आधारित आदर्श विज्ञान।
2. जब हम किसी मानवीय आर्थिक क्रिया का विश्लेषण करें तो पायेंगे कि अन्त में पहंुचने पर अन्तिम निर्णय व्यक्तिगत भावना पर निर्भर कर जाता है और इस अन्तिम निर्णय से पूर्व ही अर्थशास्त्र की सीमा समाप्त हो जाती है यदि हम अर्थशास्त्र को केवल वास्तविक विज्ञान मानते हैं अर्थात् अन्तिम निर्णय का श्रेय नीतिशास्त्र को मिल जायेगा। इसलिए अर्थशास्त्र आदर्श विज्ञान भी है।
3. रॉबिन्स के अनुसार अर्थशास्त्र अन्य प्राकृतिक विज्ञानों की तरह साध्यों के सम्बन्ध में तटस्थ है किन्तु अनेक अर्थशास्त्री मानते हैं कि अर्थशास्त्र नीति शास्त्र का एक अभिन्न अंग है। पीगू ने अर्थशास्त्र को नीतिशास्त्र की सहायिका तथा व्यवहार का दास कहा।
4. वर्तमान में अनेक आर्थिक समस्याएं भयावह रूप हो चुकी है आय की असमानता, बेरोजगारी, भुखमरी, सामाजिक कल्याण को बढ़ाने का मुद्दा। इन सबका निवारण अर्थशास्त्र का आदर्शात्मक पहलू है।
5. विभिन्न अर्थव्यवस्थाओं में आर्थिक नियोजन अपनाया जाता है जो अर्थशास्त्र का आदर्शवादी पहलू है।
6. कल्याणवादी अर्थशास्त्र के विकास से भी इस धारणा को बल मिलता है कि अर्थशास्त्र केवल वास्तविक विज्ञान न होकर इसका आदर्शवादी पहलू भी महत्वपूर्ण है।

आदर्शवाद विज्ञान तथा वास्तविक विज्ञान अर्थशास्त्र के दो अलग-अलग भाग नहीं, दो पहलू हैं, वास्तविक विज्ञान अर्थशास्त्र का सैद्धान्तिक पहलू है जबकि आदर्श विज्ञान उसका व्यावहारिक पहलू।

1.5 आर्थिक सिद्धान्त की प्रकृति, उपयोग एवं सीमाएं

1.5.1 आर्थिक सिद्धान्त की प्रकृति-

सैद्धान्तिक ज्ञान तथ्यों पर आधारित है, तथा सत्यापित परिकल्पना पर आधारित तथ्य सिद्धान्त बन जाते हैं। बोल्टिंग के अनुसार “तथ्यों के बिना सिद्धान्त व्यर्थ हो सकते हैं, परन्तु सिद्धान्तों के बिना तथ्य निरर्थक हैं।” सिद्धान्त कारण और परिणाम के बीच कारण विषयक सम्बन्ध को व्यक्त करता है तथा “क्यों” की व्याख्या करता है। इसमें परिभाषाओं तथा मान्यताओं का समूह शामिल होता है। फिर इन मान्यताओं का निहित अर्थ जानना जो कि सिद्धान्त की भविष्यवाणियाँ हैं जिनकी जाँच निरीक्षण और आंकड़ों की सांख्यिकी विश्लेषण की प्रक्रिया द्वारा की जाती है। यदि सिद्धान्त जाँच में पूरा उतरता है तो इसके उपरान्त किसी कार्यवाही की आवश्यकता नहीं होती है। आर्थिक सिद्धान्त के प्रयोग से हम वास्तविक संसार में विषयों की व्याख्या को समझना और भविष्यवाणी करने की कोशिश करते हैं तथा इसलिए हमारा सिद्धान्त हमारे आसपास के अनुभव सिद्ध निरीक्षण से सम्बन्धित हैं और उसके द्वारा जाँचा जाना चाहिए। आर्थिक सिद्धान्त में सामान्यीकरण शामिल किये जाते हैं। यह आर्थिक विषयों के विभिन्न तत्वों के बीच सम्बन्धों की सामान्य प्रवृत्तियों या एकरूपताओं के कथन हैं। यह विशेष अनुभवों के आधार पर एक सामान्य सत्य की स्थापना करता है।

वैज्ञानिक सिद्धान्त के सोपान:

1. समस्या का चुनाव करना
2. आँकड़े इकट्ठे करना
3. आँकड़ों का वर्गीकरण
4. परिकल्पना का निर्माण
5. परिकल्पना का परीक्षण - तर्क एवं स्थापित सांख्यिकी तकनीकों से परिकल्पना का परीक्षण होना चाहिए, जिसकी पुष्टि की जाय। जो परिकल्पना सफल भविष्यवाणी कर सके उसे सिद्ध तो नहीं पर सत्यापित कहा जा सकता है। एक सफलतापूर्वक टेस्ट की गई परिकल्पना एक सिद्धान्त होता है।
6. सिद्धान्त का सत्यापन - यदि परिकल्पना सत्य निकलती है तो वह सत्यापित अथवा प्रमाणित कहलाती है। एक असत्य परिकल्पना हमेशा बेकार नहीं होती वह असंशयित तथ्यों या नए तथ्यों की ओर हमारा ध्यान आकर्षित करती है और सिद्धान्त को संशोधन की ओर प्रेरित करती है। परिकल्पना के सत्यापन के उपरान्त विचाराधीन समस्या के सम्भव हल या विचार तैयार किये जायें क्योंकि अर्थशास्त्र एक सामाजिक विज्ञान है। यह अन्तिम अवस्था व्यावहारिक अर्थशास्त्र कहलाती है और इसमें मूल्य निर्णय शामिल होते हैं।

1.5.2 सैद्धान्तिक अर्थशास्त्र का उपयोग

1. यह आर्थिक समस्याओं के विश्लेषण के लिए अर्थशास्त्रियों को औजार प्रदान करता है। यह सभी आर्थिक प्रणालियों पर लागू होते हैं चाहे वे पूँजीवादी, समाजवादी या मिश्रित हो। उनका प्रयोग विकसित तथा अल्पविकसित अर्थव्यवस्थाओं पर भी किया जाता है।
2. आर्थिक तथ्यों की व्याख्या करना - प्रासंगिक तथ्यों को चुनना, उन्हें वर्गीकृत करना और किसी भी आर्थिक समस्या की प्रमाणिकता सिद्ध करने के लिए कारण विषयक सम्बन्ध स्थापित करना, यह सब आर्थिक सिद्धान्त के माध्यम से सम्भव है।
3. आर्थिक घटनाओं की भविष्यवाणी करना - आर्थिक सिद्धान्त को आधार बनाकर विभिन्न आर्थिक घटनाक्रमों की भविष्यवाणी की जा सकती है।

4. अर्थव्यवस्था के कार्य का निर्णय करना - यह अर्थव्यवस्था के विभिन्न क्षेत्रों के कार्य का निर्णय करने में सहायता प्रदान करता है।
5. आर्थिक नीतियों को निर्मित करने और समझने में सहायता करना - आर्थिक सिद्धान्तों का प्रयोग देश के लिए आर्थिक नीतियाँ बनाने में सहायक होता है। लिप्से के अनुसार “यह अर्थशास्त्री का कार्य है कि वह न केवल एक प्रस्तावित नीति के परिणामों का विश्लेषण करें (दो या अधिक नीतियों की तुलना करें) परन्तु नीतियों का सुझाव भी दें। उद्देश्यों का कथन दिया होने पर, आर्थिक सिद्धान्त का प्रस्तावित नीतियों का आविष्कार और प्रचार करने के लिए प्रयोग किया जा सकता है जो कि पहले विचारणीय नहीं है।”

1.5.3 सैद्धान्तिक अर्थशास्त्र की सीमाएं

1. सही आँकड़े उपलब्ध नहीं होते - कोई सिद्धान्त की सत्यता तभी साबित हो सकती है जब वह वास्तविक आर्थिक तथ्यों या आँकड़ों के आधार पर जाँचा जा सके। किन्तु सही आँकड़े एकत्र करना बहुत मुश्किल होता है और उसमें भी धाँधली कर मनगढ़न्त आँकड़े आर्थिक सिद्धान्त को भी अवास्तविक बना देते हैं।
2. सही भविष्यवाणी सम्भव नहीं - भौतिक विज्ञानों की अपेक्षा अर्थशास्त्र में सही भविष्यवाणियों की सम्भावना कम होती है क्योंकि भौतिक विज्ञान में वैज्ञानिक अपनी जाँचों को प्रयोगशाला में नियंत्रित अवस्थाओं में प्रयोगों द्वारा करता है। किन्तु अर्थशास्त्र में इस तरह का नियंत्रित वातावरण सम्भव नहीं है।
3. मानव व्यवहार सदैव विवेकपूर्ण नहीं - मनुष्य का व्यवहार किसी भी देश के सामाजिक एवं वैधानिक ढाँचे पर निर्भर करता है न कि आर्थिक नियमों पर। अलग-अलग लोगों का व्यवहार भिन्न होता है।
4. अवास्तविक मान्यताएं - जिन मान्यताओं पर आर्थिक सिद्धान्त आधारित होता है उसमें से कुछ अवास्तविक होती हैं।
5. आर्थिक नीतियों पर पूरी तरह से लागू नहीं - कई बार आर्थिक सिद्धान्त वास्तविक स्थिति से मेल नहीं खाते तब परिणाम गलत हो सकते हैं।

1.6 सैद्धान्तिक अर्थशास्त्र की विधियां

सैद्धान्तिक अर्थशास्त्र की दो विधियाँ हैं। निगमन विधि एवं आगमन विधि

1.6.1 निगमन विधि

इस विधि का प्रयोग 19वीं शताब्दी में क्लासिकल अर्थशास्त्रियों ने किया। यह आर्थिक अध्ययन की सबसे पुरानी विधि है। इसमें सामान्य सत्य या सर्वमान्य स्वयंसिद्ध या आधारभूत तथ्यों को आधार मानकर विशिष्ट सत्य या निष्कर्ष निकाले जाते हैं। अतः अध्ययन का क्रम सामान्य से विशिष्ट की ओर होता है। क्योंकि इस प्रणाली में केवल अनुमान ही लगाये जा सकते हैं इसलिए इसे अनुमान प्रणाली भी कहा जा सकता है। बोल्टिंग इस विधि को प्रबुद्ध प्रयोग रीति कहते हैं। मिल ने इसे निगम्य प्रणाली कहा है जबकि अन्य अर्थशास्त्री इसे अमूर्त एवं विश्लेषणात्मक कहते हैं।

वास्तविक संसार जटिलताओं और उलझनों से भरा है, अतः उसको उसी रूप में (वास्तविक रूप) में अध्ययन करना मुश्किल है। इसलिए हम शुरूआत सरल मान्यताओं से करते हैं, फिर धीरे-धीरे जटिल मान्यताओं को अध्ययन में शामिल करते हैं जिससे वास्तविकता तक पहुंच सके। यह दो प्रकार की होती है- गणितीय तथा अगणितीय। अगणितीय विधि का प्रयोग क्लासिकल एवं अन्य अर्थशास्त्रियों ने किया। गणितीय विधि का प्रयोग एजवर्थ ने 19वीं शताब्दी में किया। आजकल भी इसका बहुत प्रयोग हो रहा है।

इस विधि के सोपान हैं- (1) समस्या का चुनाव करना (2) मान्यताओं का निर्माण करना जिनके आधार पर समस्या का चुनाव किया जाना है। (3) तार्किक तर्क की प्रक्रिया द्वारा परिकल्पना का निर्माण करना जिससे निष्कर्ष निकाले जाते हैं। (4) परिकल्पना का सत्यापन करना।

निगमन विधि के गुण -

1. यह बौद्धिक प्रयोग विधि है जो वास्तविकता से अधिक निकट है।
2. यह सरल है क्योंकि विश्लेषणात्मक है। यह जटिल समस्या को उसके संघटक भागों में विभाजित कर उसे सरल बना देती है।
3. गणित के प्रयोग से अर्थशास्त्रीय विश्लेषण में यथार्थता तथा स्पष्टता आती है।
4. तथ्यों से निष्कर्ष निकालने के लिए विश्लेषण की यह शक्तिशाली विधि है।
5. इस विधि द्वारा प्राप्त निष्कर्ष सर्वव्यापक तथा अकाट्य होते हैं क्योंकि इसके निष्कर्षों का आधार मानवीय स्वभाव होता है।
6. निष्पक्ष निष्कर्ष होते हैं क्योंकि अनुसंधानकर्ता अपनी इच्छा के अनुसार निष्कर्ष को प्रभावित नहीं कर सकता। केयरनस के अनुसार “यदि निगमन रीति का प्रयोग उचित सीमाओं के भीतर किया जाए तो यह विधि मानव बुद्धि द्वारा की जाने वाली खोज का सबसे प्रभावशाली साधन बन सकती है।”

निगमन प्रणाली के दोष:

1. क्योंकि हम कुछ मान्यताओं के आधार पर तर्क प्रस्तुत करते हैं जिनके परीक्षण का कोई मापदण्ड नहीं है। इसलिए यह अवास्तविक मान्यताओं पर आधारित है परिणामतः इसके द्वारा प्रतिपादित नियम वास्तविकता से दूर है।
 2. इससे प्राप्त निष्कर्ष तर्क पर सही हो सकते हैं किन्तु व्यावहारिक जीवन में सही हो ऐसा जरूरी नहीं।
 3. जिन मान्यताओं को स्थिर मानकर निगमन विधि से नियम बनाये जाते हैं, वे मान्यतायें स्थिर नहीं रहती बल्कि परिवर्तनशील है।
- यह हो सकता है कि इस विधि का अनुसरण करने वाले “बौद्धिक खिलौने” बनाने में मस्त हो और बौद्धिक व्यायाम तथा गणितीय विश्लेषण में वास्तविक जगत को भूल ही जाएं।

1.6.2 आगमन विधि-

इस विधि में तर्क के माध्यम से विशिष्ट सत्य के आधार पर सामान्य निष्कर्ष तक पहुंचा जा सकता है। तर्क का क्रम विशिष्ट से सामान्य की ओर होता है। सबसे पहले व्यक्तिगत निरीक्षणों तथा प्रयोगों के माध्यम से विशिष्ट सत्यों का पता लगाया जाता है और उनके आधार पर सामान्य नियम का प्रतिपादन किया जाता है। इस विधि में सांख्यिकीय या इतिहास से सामाजिक तथ्यों को संकलित किया जाता है। घटनाओं का पर्यवेक्षण करके उनसे सम्बन्धित आंकड़े एकत्रित किये जाते हैं और उनके विश्लेषण द्वारा नियम प्रतिपादित किये जाते हैं। इसके दो रूप हैं- (क) प्रायोगिक रीति तथा (ख) सांख्यिकीय रीति प्रायोगिक आगमन रीति का प्रयोग भौतिक विज्ञानों में किया जाता है, जहाँ प्रयोगशालाएं होती हैं और प्रयोग की सुविधायें के साथ प्रयोगकर्ता किसी तथ्य का अपनी इच्छानुसार किसी निश्चित अवस्था में अध्ययन कर सकता है।

अर्थशास्त्र का सामाजिक विज्ञान होने के कारण इसमें मानव व्यवहार का अध्ययन किया जाता है। अर्थशास्त्री घटनाओं का उसी रूप में अध्ययन करता है, उन्हें बदल नहीं सकता। इसलिए अर्थशास्त्र में सांख्यिकीय रीति का विशेष महत्व है। सामाजिक विज्ञान में तथ्यों का अध्ययन बहुत जटिल है। इसलिए इसमें अनेक व्यक्तियों द्वारा किसी घटना से सम्बन्धित तथ्यों के सम्बन्ध में आंकड़े एकत्रित किये जाते हैं, उनका विश्लेषण किया जाता है और उनके आधार पर नियम प्रतिपादित किये जाते हैं।

अगमन विधि की शुरुआत निगमन विधि के दोषों की प्रतिक्रिया के रूप में जर्मनी के ऐतिहासिक स्कूल द्वारा हुआ। इसका प्रारम्भ रोशर की प्रसिद्ध पुस्तक 'राजनीति अर्थशास्त्र' 1854 के प्रकाशन से हुआ। इसका समर्थन लिस्ट, नीज, तथा हिल्डब्राण्ड ने किया

आगमन विधि के गुण

1. वास्तविकता के अधिक निकट तथा त्रुटियों की कम सम्भावना। इसके द्वारा प्रतिपादित नियम कल्पना पर नहीं बल्कि आँकड़ों पर आधारित होते हैं, इसलिए ये वास्तविकता के करीब होते हैं।
2. यह विधि प्रावैगिक हैं क्योंकि आर्थिक तथ्य स्थिर नहीं परिवर्तनशील हैं।
3. इस विधि में नियम किसी एक स्थान तथा समय के अन्तर्गत आँकड़ों को एकत्रित करके बनाये जाते हैं, इसलिए वे नियम उन परिस्थितियों में सही उतरते हैं।
4. आगमन विधि से प्राप्त निष्कर्षों की जाँच अनुसंधान, प्रयोग तथा ऐतिहासिक सत्यों के आधार पर की जा सकती है।

यह निगमन रीति की एक पूरक विधि है। इसकी सहायता से निगमन विधि द्वारा प्राप्त निष्कर्षों की जाँच की जा सकती है।

आगमन विधि के दोष

1. आगमन विधि आँकड़ों पर निर्भर करती है और आँकड़े जितने व्यापक होंगे निष्कर्ष उतने ही ठीक होंगे किन्तु अधिक व्यापक आँकड़ों को एकत्र करना अत्यन्त कठिन है।
2. बोलिंग के अनुसार "सांख्यिकीय सूचना केवल हमें ऐसी प्रस्थापनाएं दे सकती हैं जिनकी सत्यता थोड़ी बहुत सम्भव हो, पर वह निश्चित कभी नहीं हो सकती।
3. इसमें समय भी बहुत लगता है और लागत भी बहुत पड़ती है। इसमें प्रशिक्षित एवं विशेषज्ञ अनुसंधानकर्ताओं तथा विश्लेषकों को आँकड़ों को संग्रह करने, वर्गीकरण, विश्लेषण तथा व्याख्या करने की विस्तृत एवं परिश्रमी प्रक्रियाएं करनी पड़ती हैं।
4. सांख्यिकीय तकनीक एकदम मूर्त नहीं है क्योंकि इसमें जिन परिभाषाओं, स्रोतों तथा विधियों का प्रयोग होता है, वे एक ही समस्या के लिए अनुसंधानकर्ता तक भिन्न-भिन्न होती हैं।
5. ऐसी समस्याएँ जो व्यक्तिनिष्ठ हैं जो परस्पर सम्बन्धित हैं जैसे समृद्धि, सुख या कल्याण की माप करना, इस सम्बन्ध में इस विधि से निष्कर्ष नहीं प्राप्त किये जा सकते हैं।
6. इस विधि द्वारा प्राप्त निष्कर्ष अन्वेषक द्वारा उसके मनमुताबिक प्रभावित किये जा सकते हैं। वह अपने मन के अनुसार ऐसे क्षेत्रों का चुनाव कर सकता है जिससे वही निष्कर्ष प्राप्त हो सके जिसे वह निकालना चाहता है।

1.7 आर्थिक सिद्धान्त में मान्यताओं की प्रकृति और महत्व

प्रकृति- आर्थिक सिद्धान्त कुछ मान्यताओं पर आधारित है जिन्हें तीन भागों में वर्गीकृत किया जा सकता है:-

1. मनोवैज्ञानिक या व्यवहारवादी मान्यताएं- ये मान्यताएं व्यक्तिगत मानव व्यवहार के बारे में हैं। वे व्यक्तियों के उपभोक्ताओं और उत्पादकों के रूप में विवेकी व्यवहार से संबद्ध हैं। यद्यपि कुछ व्यक्ति अविवेकी और अनिश्चित ढंग से व्यवहार करते हैं, तो भी इन्हें लेने पर अधिकतर व्यक्ति सामूहिक विवेकता प्रदर्शित करते हैं।
2. संस्थानिक मान्यताएं - आर्थिक सिद्धान्त में मान्यताएं सामाजिक, राजनैतिक और आर्थिक संस्थाओं से सम्बद्ध हैं। ये व्यष्टि आर्थिक सिद्धान्तों का आधार हैं।
3. संरचनात्मक मान्यताएं - इन मान्यताओं का सम्बन्ध अर्थव्यवस्था की प्रकृति और भौतिक बनावट एवं प्रौद्योगिकी की स्थिति से है। इनका विभिन्न प्रकार के उत्पादन फलों और वृद्धि सिद्धान्तों में प्रयोग किया जाता है। जैसे अल्पकाल में आर्थिक सिद्धान्त दिये हुए संसाधनों और प्रौद्योगिकी की मान्यताओं पर आधारित हैं।

मान्यताओं का कार्य और महत्व

क्लासिकी और नवक्लासिकी अर्थशास्त्रियों का विश्वास था कि आर्थिक सिद्धान्तों के यथार्थिक होने के लिए वे उन्हें वास्तविक मान्यताओं पर आधारित होना जरूरी है।

फ्रीडमैन आर्थिक सिद्धान्त निर्माण में मान्यताओं को तीन भिन्न यद्यपि सम्बन्धित निश्चित कार्यों की ओर इंगित करता है:-

(क) एक सिद्धान्त को प्रस्तुत करने का किफायती तरीका है।

(ख) एक परिकल्पना के परोक्ष टेस्ट में उसके निहित अर्थों द्वारा सुविधा प्रदान करना।

(ग) स्थितियों का विशेष रूप से उल्लेख करने का सुविधाजनक माध्यम है, जिससे सिद्धान्त का सत्यापित होना संभावित है।

फ्रीडमैन के अनुसार अर्थार्थिक मान्यताएं एक आवश्यक बुराई है। सिद्धान्त निर्माण के लिए मान्यताओं का एक से अधिक सेट होता है जिसके चुनाव में उपर्युक्त बातों का ध्यान रखा जाता है। सैम्युएलसन के अनुसार जितनी अधिक अर्थार्थिक मान्यताएं उतना श्रेष्ठ सिद्धान्त। फ्रीडमैन इस निष्कर्ष पर पहुंचते हैं कि वे सभी जो मान्यताओं के “यथार्थवाद” के महत्व को अत्यधिक बल देते हैं, उन्होंने भावी घटनाओं की भविष्यवाणी करने और उनको नियंत्रित करने के आर्थिक सिद्धान्त के वास्तविक उद्देश्य को भुला दिया है।

आलोचना- प्रो0 नेगल के अनुसार फ्रीडमैन आर्थिक सिद्धान्त की केवल भविष्यसूचक शक्ति पर बल देता है बल्कि इसका व्याख्यात्मक कार्य भी है। प्रो0 गोर्डन के अनुसार फ्रीडमैन मान्यताओं की परिचालन प्रमाणिकता की उपेक्षा करता है।

1.8 सारांश

इस इकाई में आपने अर्थशास्त्र की विभिन्न परिभाषाओं के माध्यम से उसके विषय क्षेत्र के बारे में जानकारी प्राप्त की। क्लासिकल अर्थशास्त्री धन पर, नियोक्लासिकल मानव कल्याण पर रॉबिन्स साधनों की दुर्लभता पर, आधुनिक अर्थशास्त्री विकास पर और जे.के. मेहता आवश्यकताविहीनता पर बल देते हुए अपनी परिभाषा देते हैं। आपने जानने की कोशिश की कि अर्थशास्त्र विज्ञान है या कला, जिससे आप इस निष्कर्ष पर पहुंचे कि यह एक विज्ञान है जिसके व्यावहारिक पक्ष अथवा कला पक्ष की अवहेलना नहीं की जा सकती। फिर हमने समझा कि अर्थशास्त्र वास्तविक विज्ञान है अथवा आदर्श विज्ञान “क्या है” वास्तविक विज्ञान से सम्बन्धित है और आदर्श विज्ञान “क्या होना चाहिए” से हमने जाना वास्तविक विज्ञान अर्थशास्त्र का सैद्धान्तिक पहलू है जबकि आदर्श विज्ञान उसका व्यवहारिक पहलू है। फिर हमने सैद्धान्तिक अर्थशास्त्र की प्रकृति, उपयोग और सीमाओं का अध्ययन किया। फिर आप सैद्धान्तिक अर्थशास्त्र की निगमन एवं अगमन विधि से अवगत हुए। निगमन में अध्ययन का क्रम सामान्य से विशिष्ट की ओर और आगमन विधि में विशिष्ट से सामान्य की ओर जाता है। अन्त में हमने उन मान्यताओं की प्रकृति, महत्व एवं सीमाओं की चर्चा की जिन पर आर्थिक सिद्धान्त आधारित है।

1.9 शब्दावली

1. दुर्लभता - सीमित मात्रा में उपलब्ध होना।
2. साधनों के आवंटन - साधनों को विभिन्न क्षेत्रों में बांटना
3. आवश्यकताविहीनता - कोई इच्छा न रखना
4. परोक्ष -अप्रत्यक्ष
5. परिणामात्मक - मात्रा की माप
6. प्रचुरता - अधिक मात्रा में उपलब्ध होना

7. तटस्थ - समानभाव
8. मान्यताएं - कुछ बातें पहले से मान कर चलना
9. आदर्शात्मक - क्या होना चाहिए, नीतिगत

1.10 अभ्यास प्रश्न

1- रिक्त स्थान भरो

1. क्या होना चाहिए, इस तथ्य का अध्ययन के अन्तर्गत किया जाता है।
2. अर्थशास्त्र की साधनों की सम्बन्धी परिभाषा रॉबिन्स ने दी है।
3. एडम स्मिथ द्वारा रचित पुस्तक है।
4. आवश्यकताविहीन की परिभाषा ने दी है।
5. सामाजिक कल्याण को मुद्रा के मापदण्डों से सम्बन्धित करने वाले अर्थशास्त्री है
6. आर्थिक मानव की कल्पना की परिभाषा से जुड़ी है।
7. सुप्रसिद्ध पुस्तक अर्थशास्त्र के सिद्धान्त के लेखक हैं।
- 8..... के अनुसार जितनी अधिक अर्थार्थिक मान्यताएं उतना श्रेष्ठ सिद्धान्त।
- 9..... मान्यताएं उपभोक्ताओं एवं उत्पादनकर्ताओं के विवेकी व्यवहार से सम्बद्ध हैं।
10. आगमन विधि की शुरूआत निगमन विधि के दोषों की प्रतिक्रिया के रूप में जर्मनी के स्कूल द्वारा हुई।

2- सत्य/असत्य कथन बताइये-

1. मार्शल ने धन की अपेक्षा मनुष्य को अधिक महत्व दिया।
2. आगमन विधि में अध्ययन का क्रम सामान्य से विशिष्ट की ओर होता है।
3. अर्थशास्त्र का वास्तविक पहलू क्या है, से सम्बन्धित है।
4. भारतीय दार्शनिक सन्यासी अर्थशास्त्री जे.के. मेहता है।
5. रॉबिन्स की परिभाषा प्रावैगिक है।

उत्तर

1- रिक्त स्थान भरो

1. आदर्शात्मक अर्थशास्त्र 2. दुर्लभता
3. An Enquiry into the Nature and Causes of Wealth of Nations
4. जे.के. मेहता ने दी है। 5. पीगू 6. एडम स्मिथ 7. मार्शल 8. सैमुएलसन
9. मनोवैज्ञानिक 10. ऐतिहासिक

2- सत्य/असत्य कथन बताइये-

1. सत्य 2. असत्य 3. सत्य 4. सत्य 5. असत्य

1.11 सन्दर्भ ग्रन्थ सूची

1. आहूजा, एच0एल0 उच्चतर आर्थिक सिद्धान्त (व्यष्टि परक आर्थिक विश्लेषण) एस चन्द पब्लिशिंग हाऊस, नई दिल्ली।
2. झिंगन एम.एस. (2006) व्यष्टि अर्थशास्त्र, वृंदा पब्लिकेशन्स प्रा.लि., दिल्ली।

3. लाल एस.एन. एवं एस.के. लाल (2010) अर्थशास्त्र के सिद्धान्त (व्यष्टि अर्थशास्त्र) शिव पब्लिशिंग हाउस, इलाहाबाद
4. सेठ एम.एल. उच्चतर आर्थिक सिद्धान्त, लक्ष्मी नारायण अग्रवाल प्रकाशन, आगरा।

1.12 उपयोगी/सहायक पाठ्य सामग्री

- Dewett K.K. Modern Economic Theory, Shyamlal Charitable Trust, S.Chand and Company Ltd., New Delhi.
- Koutsoyiannis A. Modern Microeconomics, Macmillan Press Ltd.
- Samuelson, P.A., Foundations of Economics Analysis, Harvard University Press.
- Shastri Rahul A., Microeconomic Theory, University Press.
- Singh S.K., Micro Economics, Sahitya Bhawan Publication, Agra.
- Stonier, A.W. and D.C. Hague, A Textbook of Economic Theory, ELBS and Longman.

1.13 निबन्धात्मक प्रश्न

1. रॉबिन्स और मार्शल की परिभाषाओं का आलोचनात्मक व्याख्या कीजिए।
2. “अर्थशास्त्र कला और विज्ञान दोनों है। क्या आप इस कथन से सहमत हैं।
3. अर्थशास्त्र की विषय सामग्री की विस्तार से व्याख्या कीजिए।
4. अर्थशास्त्र के वास्तविक तथा आदर्शवादी दृष्टिकोणों की विवेचना कीजिए।
5. आर्थिक सिद्धान्त की प्रकृति और सीमाओं की विवेचना कीजिए।
6. निगमन और अगमन विधि में भेद कीजिए और दोनों के गुण एवं दोषों की व्याख्या कीजिए।

इकाई-2 व्यष्टिपरक अर्थशास्त्र तथा समष्टिपरक अर्थशास्त्र (Micro Economics and Macro Economics)

- 2.1 प्रस्तावना
- 2.2 उद्देश्य
- 2.3 व्यष्टिपरक अर्थशास्त्र तथा समष्टिपरक अर्थशास्त्र
 - 2.3.1 व्यष्टि अर्थशास्त्र
 - 2.3.1(a) आर्थिक व्यष्टिपरक के प्रकार
 - 2.3.1(b) व्यष्टि अर्थशास्त्र का महत्व
 - 2.3.1(c) व्यष्टिपरक विश्लेषण की सीमायें
 - 2.3.2 समष्टि अर्थशास्त्र
 - 2.3.2(a) समष्टि अर्थशास्त्र के प्रकार
 - 2.3.2(b) समष्टि अर्थशास्त्र का महत्व
 - 2.3.2(c) समष्टि अर्थशास्त्र की सीमाएं
 - 2.3.3 व्यष्टि अर्थशास्त्र और समष्टि अर्थशास्त्र में सम्बन्ध
- 2.4 सारांश
- 2.5 शब्दावली
- 2.6 अभ्यास प्रश्न
- 2.7 सन्दर्भ ग्रन्थ सूची
- 2.8 सहायक/उपयोगी सामग्री
- 2.9 निबन्धात्मक प्रश्न

2.1 प्रस्तावना

इसके पहले की इकाई में आर्थिक सिद्धान्त के स्वरूप की विस्तृत चर्चा की गई। अब हम इस खण्ड की द्वितीय इकाई में व्यष्टिपरक (सूक्ष्म) अर्थशास्त्र तथा समष्टिपरक (व्यापक) अर्थशास्त्र का अध्ययन करेंगे। आर्थिक सिद्धान्त की दो प्रमुख शाखाएँ हैं व्यष्टि अर्थशास्त्र एवं समष्टि अर्थशास्त्र। दोनों में धन से सम्बन्धित मानवीय व्यवहारों का विश्लेषण किया जाता है। इन शब्दों का प्रयोग सन् 1920 के बाद सर्वप्रथम प्रो० रेगनर फ्रिश द्वारा किया गया था। इसके बाद अन्य अर्थशास्त्रियों ने भी इसे अपनाया। हर एक अर्थव्यवस्था कई आर्थिक इकाइयों का समूह होती है। अतः अर्थव्यवस्था से सम्बन्धित किसी भी समस्या को दो तरीकों से देखा जा सकता है - एक तो सम्पूर्ण अर्थव्यवस्था के नजरिये से दूसरा अर्थव्यवस्था की अलग-अलग इकाइयों के नजरिये से। व्यष्टि अर्थशास्त्र में विभिन्न इकाइयों जैसे फर्म, उद्योग, व्यक्ति आदि की समस्याओं उदाहरणतया वस्तु के मूल्य निर्धारण की समस्या, फर्म में विवेकीकरण की समस्या, फर्म में मजदूरी निर्धारण की समस्या आदि का अध्ययन किया जाता है। जबकि समष्टि अर्थशास्त्र में सम्पूर्ण अर्थ व्यवस्था से सम्बन्धित समस्याएँ जैसे कुल रोजगार की समस्या, कुल आय तथा बचत की समस्या। “माइक्रो” शब्द ग्रीक भाषा के माइक्रोस शब्द से बना है जिसका मतलब छोटा होता है और मैक्रो ग्रीक भाषा के मैक्रोस शब्द से बना है जिसका अर्थ है बड़ा। अतः माइक्रो छोटी इकाइयों से सम्बन्धित है और मैक्रो बड़े समूह से। सैद्धान्तिक दृष्टि से प्रो० मेहता का दृष्टिकोण उल्लेखनीय है। उनके अनुसार “समष्टि अर्थशास्त्र सम्पूर्ण निकाय का अर्थशास्त्र है और व्यष्टि अर्थशास्त्र इस निकाय के संघटक अंग का अर्थशास्त्र है।” यहाँ पर निकाय का तात्पर्य सिस्टम या व्यवस्था से है।

बोल्डिंग के अनुसार “व्यष्टिपरक अर्थशास्त्र विशेष फर्मों, परिवारों, वैयक्तिक कीमतों, मजदूरियों, आयों, वैयक्तिक उद्योगों तथा विशिष्ट वस्तुओं का अध्ययन है। जबकि समष्टि भावी अर्थशास्त्र, अर्थशास्त्र का वह भाग है जो कि अर्थव्यवस्था की व्यक्तिगत इकाइयों का अध्ययन न करके समूहों तथा औसतों से सम्बन्ध रखता है, इन समूहों को उपयोगी ढंग से परिभाषित करने का प्रयत्न करता है तथा उनके सम्बन्ध में विवेचन करता है।” अब व्यष्टिपरक अर्थशास्त्र और समष्टि भावी अर्थशास्त्र का विस्तृत अध्ययन अलग-अलग करेंगे। पहले व्यष्टिपरक अर्थशास्त्र के स्वभाव को समझेंगे फिर समष्टिपरक अर्थशास्त्र के स्वभाव को। इन दोनों के महत्व और इनकी सीमाओं को जानने के बाद हम इनके बीच सम्बन्ध की व्याख्या करेंगे।

2.2 उद्देश्य

1. इस इकाई में हम आर्थिक सिद्धान्त के अध्ययन के दो तरीकों को जानेंगे।
2. व्यष्टि अर्थशास्त्र के स्वभाव, महत्व एवं सीमाओं की समीक्षा करेंगे।
3. समष्टि अर्थशास्त्र के स्वभाव, महत्व एवं सीमाओं की समीक्षा करेंगे।
4. अन्त में हम व्यष्टि एवं समष्टि अर्थशास्त्र के सम्बन्ध का विश्लेषण करेंगे।

2.3 व्यष्टिपरक अर्थशास्त्र तथा समष्टिपरक अर्थशास्त्र

आर्थिक सिद्धान्तों को मुख्यतया दो वर्गों में बांटकर उसका अध्ययन किया जाता है - व्यष्टिपरक (सूक्ष्म) अर्थशास्त्र एवं समष्टिपरक (व्यापक) अर्थशास्त्र। व्यष्टि अर्थशास्त्र में हम अर्थव्यवस्था की विभिन्न इकाइयों को सन्दर्भ के रूप में लेते हैं और समष्टि अर्थशास्त्र में हम सम्पूर्ण अर्थव्यवस्था यानि कुल या औसत का अध्ययन करते हैं। पहले का सम्बन्ध व्यक्तिगत आर्थिक इकाइयों के अध्ययन से है, जबकि दूसरे का समस्त अर्थव्यवस्था के अध्ययन से।

2.3.1 व्यष्टि अर्थशास्त्र

व्यष्टिपरक अर्थशास्त्र एक सम्पूर्ण आर्थिक निकाय के विभिन्न संघटक अंगों, व्यक्तिगत इकाइयों तथा व्यक्तियों के छोटे-छोटे समूहों के आर्थिक व्यवहारों का अध्ययन है। किसी भी आर्थिक निकाय का प्रत्येक संघटक अंग चाहे वह व्यक्तिगत इकाई के रूप में व्यक्तिगत उपभोक्ता हो या व्यक्तिगत उत्पादक तथा इन्हीं का छोटा-छोटा समूह हो सभी यह प्रयास करते हैं कि उन्हें अधिकतम सन्तुष्टि या अधिकतम कल्याण या अधिकतम लाभ या अधिकतम उत्पादन की स्थिति प्राप्त हो जाय। हम यह कह सकते हैं कि आर्थिक निकाय का प्रत्येक अंग संस्थिति की स्थिति को प्राप्त करने का प्रयास करता है। वह विभिन्न इकाइयों का टुकड़ों के रूप में अध्ययन करता है, उनकी अलग-अलग संस्थिति की समस्या पर विचार करता है तथा उनके अन्तर्वैयक्तिक सम्बन्धों पर प्रकाश डालता है। बोल्लिंडग के अनुसार, “विशेष फर्मों, विशेष परिवारों, व्यक्तिगत कीमतों, मजदूरी, आय, व्यक्तिगत उद्यमों तथा विशेष वस्तुओं का अध्ययन शामिल है। इसके विभिन्न क्षेत्रों में से कुछ हैं फर्म या उद्योग के सन्तुलन उत्पादन का निर्धारण, एक विशिष्ट प्रकार के श्रम की मजदूरी दर तथा चावल, चाय या कार जैसी किसी विशिष्ट वस्तु की कीमत का निर्धारण।

व्यष्टि अर्थशास्त्र अर्थव्यवस्था का सूक्ष्मतम अध्ययन है। इसमें हम व्यक्तिगत परिवारों, व्यक्तिगत फर्मों एवं व्यक्तिगत उद्योगों के एक दूसरे के साथ परस्पर सम्बन्धों का अध्ययन करते हैं। इसका सम्बन्ध किसी एक इकाई से होता है, सभी इकाइयों से नहीं। यदि हम यह जानने की कोशिश करें कि अमुक व्यक्ति अपनी सन्तुष्टि को कैसे अधिकतम करता है, अमुक फर्म अपने लाभ को अधिकतम कैसे करेगी अथवा अमुक परिवार अपने आय एवं व्यय में कैसे सन्तुलन स्थापित करेगा तो यह सभी विश्लेषण व्यष्टि अर्थशास्त्र का हिस्सा है।

सीमान्त विश्लेषण के माध्यम से आर्थिक व्यष्टि भावी समस्याओं की जाँच की जाती है। हम यह कह सकते हैं कि सीमान्त विश्लेषण आर्थिक व्यष्टिपरक का अनिवार्य उपकरण है। आर्थिक विचारों में कीन्सियन क्रान्ति के पहले तो इसको बहुत महत्वपूर्ण स्थान प्राप्त था। यद्यपि कीन्स ने अनेक व्यष्टिपरक निष्कर्षों को चुनौती दी और इसी काल से समाष्टिभावी आर्थिक विश्लेषण का महत्व बढ़ता ही गया किन्तु अब भी सैद्धान्तिक तथा व्यवहारिक दोनों क्षेत्रों में इसका अधिक महत्व है। व्यष्टिपरक अर्थशास्त्र लर्नर के अनुसार “अर्थव्यवस्था को उसी रूप में एक सूक्ष्मदर्शी के द्वारा देखता है, यह देखता है कि किस प्रकार आर्थिक शरीर के असंख्य कोशाणु (सेल) - उपभोक्ता के रूप में व्यक्ति या परिवार तथा उत्पादक के रूप में व्यक्ति तथा फर्म सम्पूर्ण आर्थिक संगठन के क्रियाशीलन में अपनी भूमिका अदा करते हैं। व्यष्टिपरक अर्थशास्त्र में हम बहुत अधिक बरबादी की समाप्ति या उससे बचाव तथा अधिक से अधिक सम्भावित कुशल ढंग से उत्पादन के संगठित न होने के फलस्वरूप उत्पन्न अकुशलता से सम्बन्धित है। इस प्रकार की कुशलता का अर्थ यह हुआ कि साधनों के प्रयोग के पुनर्संगठन के द्वारा हम किसी एक दुर्लभ वस्तु की अधिक मात्रा बिना दूसरी दुर्लभ वस्तु की मात्रा छोड़े हुए प्राप्त कर सकते हैं अथवा किसी एक वस्तु को दूसरी किसी इच्छित वस्तु से प्रतिस्थापित कर सकते हैं। व्यष्टिपरक अर्थशास्त्र पूर्ण कुशलता की स्थिति की दशाओं को स्पष्ट करता है तथा उन उपायों को बताता है जिससे उनकी प्राप्ति हो सके। ये दशाएँ जनसंख्या के जीवन निर्वाह के स्तर को ऊँचा उठाने में सहायक सिद्ध हो सकती है।” इससे हमें यह भी ज्ञात होता है कि बाजार यन्त्र किस प्रकार से काम करता है कि असंख्य मात्रा में उपभोक्ताओं तथा उत्पादकों के बावजूद साधनों का अनुकूलतम आवंटन हो जाता है। यह हमें बताता है कि कुल उत्पादन का किस प्रकार बंटवारा होता है? किसलिए कोई वस्तु ज्यादा मात्रा में और दूसरी वस्तु कम मात्रा में उत्पादित की जाती है? इससे हम जान पाते हैं कि एक स्वतंत्र व्यक्तिगत अर्थव्यवस्था किस प्रकार काम करती है। यह बतलाता है कि पूर्ण कुशलता की प्राप्ति की आवश्यक दशाएँ क्या हैं तथा उन नीतियों का भी निर्देशन करता है जिससे यह जाना जा सके कि आदर्श स्थिति की प्राप्ति में क्यों कठिनाइयाँ आ रही हैं और किस प्रकार की नीतियों को बनाने की आवश्यकता है जिससे अनुकूलतम स्थिति को प्राप्त किया जा सके। इसमें हम आदर्शवादी पहलू को भी सम्मिलित करते हैं, जिसमें हम यह देखते हैं कि ‘क्या होना चाहिए’।

प्रो लर्नर के अनुसार “इस प्रकार वे न केवल वास्तविक आर्थिक स्थिति का वर्णन करने में हमें सहायता पहुंचाते हैं पर उन नीतियों का भी सुझाव देते हैं जिससे कि अत्यधिक सफलता तथा अधिकतम कुशलता से वांछित परिणाम की प्राप्ति हो सके तथा इस प्रकार नीतियों तथा घटनाओं के परिणाम के सम्बन्ध में भविष्यवाणी की जा सके। इस प्रकार अर्थशास्त्र के वर्णनात्मक, आदर्शवादी तथा भविष्यवाचक पहलू भी है।”

एक आर्थिक निकाय अनेक व्यष्टिपरक इकाइयों (जैसे व्यक्ति तथा परिवार के रूप में उपभोक्ताओं तथा फर्म एवं उद्योगों के रूप में उत्पादकों का समूह है। समष्टि या सम्पूर्ण निकाय का सफल अध्ययन बिना सूक्ष्म व्यष्टिपरक इकाइयों के अध्ययन के नहीं किया जा सकता है। इससे आप को यह तो समझ में आ गया होगा कि यदि आर्थिक नीतियों को बनाते समय हम केवल समष्टिपरक दृष्टिकोण लेकर चलेंगे और संघटक अंगों का अध्ययन नहीं करेंगे तो उन नीतियों के माध्यम से हम आदर्श स्थिति की प्राप्ति नहीं कर पायेंगे। व्यष्टिपरक आर्थिक विश्लेषण में हम उपभोक्ता के व्यवहार, उत्पादक द्वारा उत्पादन तथा मूल्य के रूप में मजदूरी तथा पूंजी के सम्बन्ध में ब्याज एवं साहसी को मिलने वाले लाभ के निर्धारण की समस्या पर विचार करते हैं, जिनका आर्थिक नीतियों के निर्धारण एवं क्रियान्वयन में बहुत अधिक महत्व है। आर्थिक व्यष्टिपरक के क्षेत्र में निम्नलिखित सिद्धान्त शामिल किये जाते हैं -

1. वस्तु-कीमत-निर्धारण सिद्धान्त - इसे दो भागों में विभक्त किया जा सकता है-

(i) उपभोक्ता व्यवहार सिद्धान्त

(ii) उत्पादन एवं लागतों का सिद्धान्त

2. साधन कीमत निर्धारण सिद्धान्त - जिसे हम वितरण का सिद्धान्त भी कहते हैं। इसके चार भाग हैं-

(i) मजदूरी का सिद्धान्त

(ii) लगान का सिद्धान्त

(iii) ब्याज का सिद्धान्त

(iv) लाभ का सिद्धान्त

3. आर्थिक कल्याण का सिद्धान्त - इस प्रकार हम व्यष्टि अर्थशास्त्र में निम्नलिखित बातों का अध्ययन करते हैं-

(i) विशेष वस्तुओं और सेवाओं के उत्पादन में संसाधनों का आवंटन किस प्रकार होता है।

(ii) इन वस्तुओं तथा सेवाओं का लोगों में कैसे वितरण किया जाता है, और

(iii) वे कितनी कुशलता से वितरित किये जाते हैं।

अतः संसाधनों का आवंटन ही यह निर्धारण करता है कि क्या उत्पादित किया जाए, कैसे उत्पादित किया जाए और कितना उत्पादन किया जाए। यह निर्णय वस्तुओं और सेवाओं की सापेक्षित कीमतों पर निर्भर होता है। कीमत निर्धारण का विश्लेषण और संसाधनों का आवंटन तीन परिस्थितियों में होता है:-

(i) व्यक्तिगत उपभोक्ताओं और उत्पादकों का सन्तुलन

(ii) एक अकेली मार्केट का सन्तुलन

(iii) सब मार्केटों का एक साथ सन्तुलन

एक उपभोक्ता और उत्पादक जिस वस्तु को वह खरीदता और बेचता है उसकी कीमत को प्रभावित नहीं कर सकता। एक उपभोक्ता को कोई वस्तुनिर्धारित कीमत पर खरीदना पड़ता है और वह उतनी मात्रा खरीदता है जिससे उसकी तुष्टिपूर्ण अधिकतम हो जाय। एक उत्पादक के लिए आगत और निर्गत की कीमतें दी हुई होती हैं और वह उतनी मात्रा का उत्पादन करता है जिससे उसका लाभ अधिकतम हो जाए। व्यक्तिगत मांग तथा पूर्ति वक्रों से कुल मांग तथा पूर्ति वक्र बनाए जाते हैं। कुल मांग और पूर्ति वक्रों की समानता कीमत तथा मार्केट में खरीदी और बेची गई मात्रा को निर्धारित करती है। यह नियम वस्तु और साधन दोनों मार्केट पर लागू होती है। पूर्ण प्रतियोगी मार्केट की कुछ मान्यताओं को शिथिल करके एकाधिकार, अल्पाधिकार तथा एकाधिकारात्मक मार्केटों तक इस विश्लेषण का विस्तार होता है। व्यष्टि अर्थशास्त्र आंशिक सन्तुलन विश्लेषण से सम्बन्धित है जो कि एक व्यक्ति, एक फर्म, एक उद्योग या उद्योगों के समूह की सन्तुलन अवस्था का अध्ययन है, फिर भी यह अर्थव्यवस्था में उनके परस्पर सम्बन्धों और परस्पर निर्भरताओं का अध्ययन होता है जो “सामान्य सन्तुलन विश्लेषण” का हिस्सा है। इस प्रकार हम कह सकते हैं कि व्यष्टि अर्थशास्त्र व्यक्तिगत उपभोक्ताओं, फर्मों और उद्योगों से सम्बन्धित वस्तु कीमतों, साधन कीमतों, उनकी मांगों व पूर्तियों एवं लागतों की परस्पर निर्भरताओं का अध्ययन है। अतः इसमें हम उपभोक्ताओं, उत्पादकों और साधन स्वामियों के परस्पर सम्बन्धों का अध्ययन है। सभी कीमतें एक दूसरे के सापेक्ष होती है और किसी एक कीमत में परिवर्तन से हलचल हो जाती है जो वस्तु और साधन मार्केटों दोनों पर प्रभाव डालती है। व्यष्टि अर्थशास्त्र में हम चर्चा करते हैं कि विभिन्न संसाधनों का व्यक्तिगत उपभोक्ताओं एवं उत्पादकों में कितनी कुशलता से वितरण किया जाता है। अतः हम कह सकते हैं कि संसाधनों के वितरण की कुशलता कल्याण अर्थशास्त्र से सम्बन्धित है। उपभोग और उत्पादन दक्षताओं का सम्बन्ध व्यक्तिगत कल्याण से होता है जबकि परिपूर्ण दक्षता सामाजिक कल्याण से सम्बन्धित है। एक व्यक्तिगत उपभोक्ता का कल्याण अधिकतम होता है जब संसाधनों के किसी भी पुनर्वितरण से वह किसी अन्य व्यक्ति की स्थिति खराब किए बिना बेहतर हो जाए। इसी तरह जब व्यक्तिगत उत्पादक उत्पादन में दक्षता तब प्राप्त करता है जब किसी एक वस्तु के उत्पादन में संसाधनों के किसी भी पुनर्वितरण से वह किसी अन्य वस्तु के उत्पादन को कम किए बिना इस वस्तु के उत्पादन को बढ़ाने में समर्थ होता है। परिपूर्ण दक्षता को सामाजिक कल्याण या पेरैटो इष्टतमता कहा जाता है जिसकी प्रमुख आवश्यकता है कि किसी भी व्यक्ति की स्थिति खराब किए बिना सारा समाज बेहतर अवस्था में हो। हम कह सकते हैं कि व्यष्टि अर्थशास्त्र कल्याणकारी सिद्धान्त का व्यक्तिगत और सामूहिक दृष्टिकोण से अध्ययन करता है।

2.3.1(a) आर्थिक व्यष्टिपरक के प्रकार

इसे हम तीन भागों में बाँट सकते हैं-

- (i) व्यष्टि भावात्मक स्थैतिकी अथवा सूक्ष्म स्थैतिकी
- (ii) तुलनात्मक सूक्ष्म स्थैतिकी
- (iii) व्यष्टि भावात्मक प्रावैगिकी अथवा सूक्ष्म प्रावैगिकी

व्यष्टिभावात्मक स्थैतिकी अथवा सूक्ष्म स्थैतिकी - इस विधि में हम यह मान लेते हैं कि सन्तुलन की स्थिति एक निश्चित समय-बिन्दु से सम्बन्धित होती है और उसमें कोई परिवर्तन नहीं किया जा सकता। जैसे कि बाजार में किसी वस्तु की कीमत एक निश्चित समय-बिन्दु पर उसकी माँग-पूर्ति से निर्धारित होती है। यहाँ ध्यान देने योग्य बात है कि सूक्ष्म स्थैतिकी उस प्रक्रिया पर जरा सा भी ध्यान नहीं डालती जिसकी वजह से माँग एवं पूर्ति में सन्तुलन स्थापित होता है।

तुलनात्मक सूक्ष्म स्थैतिकी - इसमें हम विभिन्न समय बिन्दुओं पर सूक्ष्म मात्राओं के परस्पर सम्बन्धों की सन्तुलन स्थितियों की तुलना करते हैं लेकिन तुलनात्मक सूक्ष्म स्थैतिकी पुराने सन्तुलन एवं नये सन्तुलन के बीच के संक्रमण काल पर कुछ भी प्रकाश नहीं डालती। हम यह कह सकते हैं कि यह प्रणाली एक सन्तुलन से दूसरे सन्तुलन पर छलांग लगाती है किन्तु हमें यह नहीं बतलाती है कि संक्रमण काल में क्या कुछ घटित हुआ। यदि हम मान लें कि मांग एवं पूर्ति के सन्तुलन के कारण किसी वस्तु की कीमत 10 रुपये है और यह गिरकर 4 रुपये हो जाये तो दूसरी सन्तुलन की स्थिति में है। तुलनात्मक सूक्ष्म स्थैतिकी के अन्तर्गत हम दोनों सन्तुलन कीमतों की तुलना तो करेंगे किन्तु यह विधि उस प्रक्रिया पर कुछ भी प्रकाश नहीं डालेगी जिसके माध्यम से नयी सन्तुलन कीमत का निर्धारण हुआ।

व्यष्टिभावात्मक प्रावैगिकी अथवा सूक्ष्म प्रावैगिकी - इस विधि में हम उस प्रक्रिया का विस्तृत अध्ययन करते हैं जिसके माध्यम से हम पुराने सन्तुलन से नवीन सन्तुलन की ओर अग्रसर होते हैं। यह पुराने और नये सन्तुलन के बीच के संक्रमण काल पर पूरा प्रकाश डालती है। उदाहरण- कीमत का निर्धारण मांग एवं पूर्ति के सन्तुलन से होता है। मान लें कि वस्तु की मांग बढ़ जाय इससे असन्तुलन की स्थिति उत्पन्न होगी जब तक कि नया सन्तुलन किसी नये मांग बिन्दु पर स्थापित हो और नयी कीमत निर्धारित हो जाय। इस विधि के अन्तर्गत उन सभी असन्तुलनों का विस्तृत अध्ययन किया जाता है जो पुराने सन्तुलन में विघ्न पड़ने और नये सन्तुलन के स्थापित होने तक के संक्रमण काल में घटित होते हैं।

2.3.1(b) व्यष्टि अर्थशास्त्र का महत्व

व्याष्टि अर्थशास्त्र आर्थिक विश्लेषण की एक महत्वपूर्ण विधि है जिसके सैद्धान्तिक तथा व्यावहारिक दोनों महत्व हैं।

- i. **स्वतंत्र अर्थव्यवस्था की कार्य प्रणाली का ज्ञान** - व्यष्टि अर्थशास्त्र एक मुक्त बाजार अर्थव्यवस्था के कार्यकारण की समझने के लिए बहुत महत्वपूर्ण है। ऐसी अर्थव्यवस्था में आर्थिक प्रणाली का नियोजन और समन्वय करने के लिए कोई भी संस्था नहीं होती। उत्पादन कैसे किया जाय, किन वस्तुओं का उत्पादन किया जाय, उत्पादन क्यों और किसके लिए किया जाय तथा उत्पादित वस्तुओं का वितरण तथा उपभोग कैसे किया जाय, यह सभी निर्णय स्वयं संचालित प्रक्रिया के आधार पर होते हैं।
- ii. **आर्थिक नीतियों के लिए उपकरण प्रदान करना** - व्यष्टि अर्थशास्त्र का उपयोग आर्थिक नीति के निर्धारण में किया जाता है। इसमें व्यक्तिगत एवं विशिष्ट इकाइयों का विश्लेषण ही सरकार की आर्थिक नीतियाँ बनाने का आधार प्रदान करता है। उदाहरण- सार्वजनिक उद्यमों का संचालन कीमत लाभ नीति पर होता है। इनके द्वारा निर्मित वस्तुओं की कीमतें अर्थव्यवस्था के निजी क्षेत्र में विभिन्न वस्तुओं और सेवाओं की कीमतों को प्रभावित करती है। सार्वजनिक उद्यम अपने प्रतियोगी निजी उद्यम से अधिक कीमतें नहीं ले सकते हैं।
- iii. कीमतों के सापेक्षित ढाँचे का ज्ञान मिलना।
- iv. व्यावहारिक अर्थशास्त्र का ज्ञान।
- v. संसाधनों की कुशल नियुक्ति में सहायक - व्यष्टि अर्थशास्त्र का सरकार द्वारा प्रयोग संसाधनों की कुशल नियुक्ति और स्थिरता के साथ विकास प्राप्ति के लिए होता है। यह दुर्लभ संसाधनों के कुशल मितव्ययी तरीके से इस्तेमाल बताता है।
- vi. व्यवसाय कार्यपालक को सहायता - व्यष्टि अर्थशास्त्र व्यावसायिक को वर्तमान संसाधनों से अधिकतम उत्पादन करने में सहायता प्रदान करता है।

- vii. कराधान की समस्याएँ समझने में सहायक - यह जानने में सहायता करता है कि कौन सा कर सामाजिक कल्याण में वृद्धि करता है या फिर उसमें कमी करता है। यह विक्रेताओं और उपभोक्ता में वस्तु कर के करापात के वितरण का भी अध्ययन करता है। इसमें सीमान्त हास नियम तथा लोच के नियम का प्रयोग किया जाता है।
- viii. अन्तर्राष्ट्रीय व्यापार की समस्याएँ समझने में सहायक - एक दूसरे की वस्तुओं के प्रति मांग की सापेक्षिक लोचें अन्तर्राष्ट्रीय व्यापार से लाभ को निर्धारित करती हैं।
- ix. यह पूर्वकथन के आधार के तौर पर प्रयोग होता है।
- x. वास्तविक आर्थिक तत्वों के लिए मॉडलों का निर्माण एवं प्रयोग करने में सहायक है। यह केवल वास्तविक आर्थिक स्थिति का ही वर्णन नहीं करते अपितु नीतियाँ भी सुझाते हैं जो कि बहुत सफलता एवं बहुत दक्षता के साथ ऐच्छित परिणामों को लायेंगी और ऐसी नीतियों एवं अन्य घटनाओं के परिणामों की भी भविष्यवाणी करेंगी।

2.3.1(c) व्यष्टिपरक विश्लेषण की सीमायें

1. व्यष्टिपरक अर्थशास्त्र अर्थव्यवस्था की विभिन्न इकाइयों का व्यष्टि रूप में अलग-अलग अध्ययन है, इससे अर्थव्यवस्था का पूर्ण ज्ञान नहीं मिलता है। यह कोई जरूरी नहीं है कि जो निष्कर्ष व्यक्ति इकाइयों के विश्लेषण से निकाला जाय वह सम्पूर्ण अर्थव्यवस्था के सम्बन्ध में भी ठीक हो।
2. व्यष्टिपरक विश्लेषण अन्य बातों के समान रहने की मान्यता तथा पूर्ण रोजगार की कल्पना पर आधारित है पर ये बातें अवास्तविक हैं। परिवर्तनशील संसार में अन्य बातें समान रहने की मान्यता काल्पनिक हैं। इसी प्रकार पूर्ण रोजगार की स्थिति नहीं पायी जाती है।
3. कुछ ऐसी आर्थिक समस्यायें हैं जिनका अध्ययन व्यष्टिपरक विश्लेषण के द्वारा किया ही नहीं जा सकता है जिसे मौद्रिक नीति, वित्तीय नीति, राष्ट्रीय आय का निर्धारण, समग्र राष्ट्रीय आय के विभिन्न वर्गों के बीच वितरण की समस्या आदि।
4. अत्यधिक भाववाची - यह अत्यधिक भाववाची है और वास्तविक जगत का सही-सही विवरण प्रस्तुत करने में असमर्थ रहता है।

2.3.2 समष्टि अर्थशास्त्र (व्यापक अर्थशास्त्र)

समष्टि अर्थशास्त्र के अन्तर्गत विशाल समूहों या समस्त अर्थव्यवस्था से सम्बन्ध रखने वाली औसतों का अध्ययन है जैसे कि कुल आय, कुल रोजगार, कुल विनियोग, कुल बचत, कुल पूर्ति, कुल उपभोग, कुल मांग आदि। यह विभिन्न समूहों के आपसी सम्बन्धों, उनके निर्धारण और उनमें होने वाले उतार चढ़ावों की जाँच करता है। अर्थशास्त्र की इस शाखा में किसी एक इकाई का नहीं, किन्तु सभी इकाइयों के आर्थिक व्यवहार का अध्ययन होता है। अब तो आप समझ ही गये होंगे कि समष्टि अर्थशास्त्र में आर्थिक समूहों का अध्ययन होता है। इस प्रकार यह एक परिवार से नहीं अपितु सभी परिवारों से, एक फर्म से नहीं अपितु अर्थव्यवस्था की सभी फर्मों से, एक उद्योग से नहीं अपितु अर्थव्यवस्था की समूची औद्योगिक संरचना से सम्बन्धित है। सन् 1936 में प्रकाशित लार्ड कीन्स की पुस्तक “**General Theory of Employment, Interest and Money**” आर्थिक समष्टि का श्रेष्ठतम उदाहरण है। सन् 1960 के दशक में कीन्स के अनुयायियों ने मेक्रो-अर्थशास्त्र का विस्तृत विकास किया था। इसमें उन समूहों का अध्ययन किया जाता है जिनका सम्बन्ध समूची अर्थव्यवस्था एवं उसके बड़े-बड़े खण्डों से होता है। यह अर्थव्यवस्था के उपसमूहों का भी अध्ययन करता है।

अर्थशास्त्र की कुछ शाखाएं स्वाभाविक अर्थ में समष्टि भावात्मक ही हैं। जैसे मौद्रिक अर्थशास्त्र क्योंकि मौद्रिक समूहों में इतनी समरूपता पायी जाती है कि उनकी विवेचना हम एक साथ एक ही समय पर कर सकते हैं। अतः मुद्रा का परिमाण सिद्धान्त और विनिमय समीकरण समष्टि विश्लेषण के उत्कृष्ट उदाहरण हैं।

समष्टि अर्थशास्त्र को 'आय और रोजगार का सिद्धान्त' अथवा 'आय विश्लेषण' भी कहते हैं। इसका सम्बन्ध बेरोजगारी, आर्थिक उतार चढ़ाव, मुद्रा स्फीति, अवस्फीति, अस्थिरता, अन्तर्राष्ट्रीय व्यापार तथा आर्थिक विकास की समस्याओं से है। यह रोजगार सृजित करने वाले कारकों एवं बेरोजगारी के कारणों का अध्ययन करता है। अन्तर्राष्ट्रीय व्यापार में भुगतान शेष एवं विदेशी सहायता की समस्याओं का अध्ययन भी समष्टि आर्थिक विश्लेषण का हिस्सा है। यह व्यापार चक्रों को प्रभावित करने वाले कारणों का भी अध्ययन करता है। जैसे निवेश का क्या असर कुल उत्पादन, कुल आय तथा कुल रोजगार पर पड़ेगा। इसके अन्तर्गत हम उन कारणों की भी पड़ताल करते हैं जो आर्थिक विकास में बाधा उत्पन्न करते हैं और कौन से चर अर्थव्यवस्था को विकास के पथ पर ले जाते हैं।

समष्टि अर्थशास्त्र के क्षेत्र

1. आय, उत्पादन तथा रोजगार का सिद्धान्त - इसके दो अंग होते हैं- (a) उपभोग क्रिया का सिद्धान्त (b) निवेश क्रिया का सिद्धान्त। व्यापार चक्र का सिद्धान्त भी आय, उत्पादन एवं रोजगार सिद्धान्त का महत्वपूर्ण भाग है।
2. कीमतों का सिद्धान्त - इसमें स्फीति, अवस्फीति एवं प्रत्यव स्फीति के उपसिद्धान्त को लिया जाता है।
3. आर्थिक विकास का सिद्धान्त - यह विकसित तथा अल्पविकसित देशों में आय, उत्पादन तथा रोजगार की दीर्घकालीन वृद्धि से सम्बन्धित है।
4. वितरण का समष्टि भावात्मक सिद्धान्त - यह कुल राष्ट्रीय आय में मजदूरी, एवं लाभ के अंशों का अध्ययन करता है।

2.3.2(a) समष्टि अर्थशास्त्र के प्रकार-

यह भी तीन प्रकार का होता है-

- i. समष्टि भावात्मक स्थैतिकी
- ii. तुलनात्मक व्यापक स्थैतिकी
- iii. समष्टि भावात्मक प्रावैगिकी

समष्टि भावात्मक स्थैतिकी - यह सन्तुलन की अन्तिम स्थिति में व्यापक मात्राओं का विश्लेषण करने की एक महत्वपूर्ण विधि या तकनीक है। यह समूची अर्थव्यवस्था का किसी निश्चित समय बिन्दु पर स्थिर चित्र प्रस्तुत करती है किन्तु इसमें इस प्रक्रिया एवं पथ का अध्ययन नहीं होता जिसके माध्यम से अर्थव्यवस्था सन्तुलन की स्थिति में पहुँचती है।

तुलनात्मक व्यापक स्थैतिकी - कुल उपभोग, कुल निवेश एवं कुल आय किसी भी अर्थव्यवस्था में समय के चलते परिवर्तनशील होती है। अतः अर्थव्यवस्था में विभिन्न सन्तुलन स्तर आते हैं और इन्हीं विभिन्न सन्तुलनों की तुलना तुलनात्मक व्यापक स्थैतिकी में की जाती है। किन्तु यह उस समन्वय प्रक्रिया को नहीं समझाती जिससे एक सन्तुलन से दूसरे सन्तुलन को पहुँचते हैं। यह इस संक्रमण काल में घटित होने वाली घटनाओं की व्याख्या नहीं करती है।

समष्टि भावात्मक प्रावैगिकी - यह विधि जटिल है एवं इसमें उच्च गणित का प्रयोग किया जाता है। इसके अन्तर्गत व्यापक मात्राओं एवं आर्थिक समूहों में परिवर्तन के परिणामस्वरूप समन्वय क्रियाओं का विस्तृत एवं गहन अध्ययन किया जाता है। यह विधि पुराने सन्तुलन एवं नये सन्तुलन के बीच के संक्रमण काल में घटित होने वाली सभी घटनाओं का पूरा ब्यौरा प्रस्तुत करती है।

2.3.2(b) समष्टि अर्थशास्त्र का महत्व

1.आर्थिक नीति के निर्माण एवं क्रियान्वयन में सहायक - आधुनिक सरकारों विशेषतः अल्पविकसित राष्ट्रों की सरकारों को अनगिनत राष्ट्रीय समस्याओं से अवगत होना पड़ता है जिनके समाधान के लिए सरकारें व्यक्तिगत इकाइयों से नहीं बल्कि समूहों एवं औसतों से व्यवहार करती हैं।

इसी वजह से समुचित सरकारी आर्थिक नीतियों के लिए सही एवं विश्वसनीय आँकड़ों का होना आवश्यक है जो समूहों एवं औसतों के माध्यम से ही एकत्र किये जाते हैं, जैसा आप जानते ही हैं समष्टि अर्थशास्त्र में ही सम्भव है। व्यक्तिगत व्यवहार के आधार पर कोई भी सरकार समस्याओं का हल नहीं कर सकती। इसी कारण जटिल आर्थिक समस्याओं को हल करने में समष्टि आर्थिक अध्ययन के उपयोग का विश्लेषण किया जाता है।

2.समूचे आर्थिक क्षेत्र के अध्ययन में सहायक - अर्थव्यवस्था के कार्यकारण को समझने के लिए समष्टि आर्थिक चरों का अध्ययन अनिवार्य है। अर्थशास्त्र में तथ्यों की भरमार है इसलिए किसी भी विज्ञान की तरह अर्थशास्त्र में भी सही एवं समुचित अध्ययन करने हेतु तथ्यों का समूहीकरण अथवा सामान्यीकरण तथा औसतीकरण करना अनिवार्य है।

3.समष्टि अर्थशास्त्र का महत्व बढ़ जाता है क्योंकि वह बेरोजगारी के कारणों, प्रभावों तथा उपचार का अध्ययन करता है। जैसा कि कीन्स ने बतलाया कि अर्थव्यवस्था में बेरोजगारी का कारण प्रभावपूर्ण मांग की कमी होना है जिसे कुल निवेश, कुल उत्पादन, कुल आय और कुल उपभोग द्वारा बढ़ाया जा सकता है।

4.1930 की आर्थिक मंदी के उपरान्त यह आवश्यकता महसूस की गई कि राष्ट्रीय आय के आँकड़ों से आर्थिक क्रिया के स्तर का पूर्वानुमान किया जाय तथा अर्थव्यवस्था में विभिन्न वर्गों में आय के वितरण को समझा जाय और यह समष्टि अर्थशास्त्र का ही क्षेत्र है।

5.समष्टि अर्थशास्त्र के आधार पर ही एक अर्थव्यवस्था के संसाधनों और क्षमताओं का मूल्यांकन किया जाता है। विभिन्न क्षेत्रों के लिए योजनाएं बनायी जाती हैं जिससे राष्ट्रीय आय, उत्पादन और रोजगार में वृद्धि हो परिणामतः अर्थव्यवस्था में विकास हो।

6.समष्टि अर्थशास्त्र के अन्तर्गत ही मौद्रिक समस्याओं को समझा जा सकता है एवं उनके निराकरण हेतु उपाय अपनाये जा सकते हैं। जैसे कि मुद्रास्फीति की अवस्था में मुद्रा की मात्रा को अर्थव्यवस्था में कम किया जाता है, विभिन्न मौद्रिक अस्त्रों को अपना कर जैसे बैंक दर, नकद कोष अनुपात, वैधानिक तरलता अनुपात बढ़ाकर एवं सरकारी प्रतिभूतियों को बेचकर।

7.आर्थिक व्यष्टिपरक के अध्ययन में भी समष्टि अर्थशास्त्र सहायक हैं। जैसे उपयोगिता हास नियम (व्यष्टिपरक) का निर्माण जनसमूहों के अनुभवों को ध्यान में रखे बिना नहीं हो सकता था। समस्त अर्थव्यवस्था की औसत लागत स्थितियों के जाने बिना एक विशेष फर्म या उद्योग की लागतों में वृद्धि के कारणों का विश्लेषण नहीं हो सकता।

8.समष्टि अर्थशास्त्र की अध्ययन प्रणाली के माध्यम से व्यापार चक्र को अब बेहतर एवं अधिक प्रभावपूर्ण ढंग से नियंत्रित किया जा सकता है।

2.3.2(ब) समष्टि अर्थशास्त्र की सीमाएं

1. **सामान्यीकरण का खतरा** - समष्टि आर्थिक विश्लेषण में यह समझा जाता है कि कुल आर्थिक व्यवहार व्यक्तिगत क्रियाओं का कुल जोड़ होता है किन्तु यह जरूरी नहीं है कि जो बात व्यक्तियों के लिए सही हो वह पूरी अर्थव्यवस्था के लिए भी सत्य हो। जैसे- यदि कोई एक व्यक्ति बैंक से अपना धन निकाल लेता है जो इसमें कोई बुराई नहीं है लेकिन यदि सभी व्यक्ति एकदम एक साथ रूपया निकालते हैं तो बैंक निश्चित रूप से ध्वस्त हो जायेगा। इस पद्धति का सबसे प्रमुख दोष यह है कि इसमें समूह का तो अध्ययन किया जाता है पर समूह के विभिन्न अवयवों का अध्ययन नहीं किया जाता।
2. **समूहों को समरूप मानना** - समष्टि आर्थिक प्रणाली का अध्ययन विभिन्न समूहों के आधार पर किया जाता है किन्तु यह इकाइयाँ भिन्न-भिन्न स्वभाव की हों तो उन्हें समूह के रूप में नहीं जोड़ा जा सकता है। समष्टि आर्थिक विश्लेषण में ऐसे समूहों को ही लेना होगा जो समरूप हो अथवा सजातीय हो, ऐसा होने पर ही सही निष्कर्ष निकाला जा सकता है। किन्तु हमेशा ऐसा हो यह आवश्यक नहीं है। यदि हमें अर्थव्यवस्था में सामूहिक उत्पादन तथा औसत मूल्य के आधार पर संस्थिति मूल्य ज्ञात करना हो तो हम कोई निश्चित निष्कर्ष नहीं प्राप्त कर सकते क्योंकि मांग रेखा के स्थान पर मांग क्षेत्र तथा पूर्ति रेखा के स्थान पर पूर्ति क्षेत्र प्राप्त होंगे और दोनों के कटान बिन्दु पर कोई संस्थिति बिन्दु नहीं प्राप्त होगा बल्कि एक सन्तुलन क्षेत्र प्राप्त होगा। संस्थिति अनिश्चित होगी।
3. **सामूहिक चरों का महत्वपूर्ण होना आवश्यक नहीं** - यह आवश्यक नहीं है कि कोई सामूहिक प्रवृत्ति अर्थव्यवस्था के सभी खण्डों को समान रूप से प्रभावित करें। जैसे- एक देश की राष्ट्रीय आय सब व्यक्तिगत आयों का जोड़ है। किन्तु राष्ट्रीय आय में वृद्धि का मतलब यह नहीं है कि सभी की व्यक्तिगत आय बढ़ गई हो। हो सकता है कि समाज के कुछ धनी वर्ग के व्यक्तियों की आय में वृद्धि हुई हो जिसके परिणामस्वरूप राष्ट्रीय आय में वृद्धि हुई हो। अतः ऐसी वृद्धि समाज के लिए महत्व नहीं रखती।
4. **मापने में कठिनाई** - आर्थिक समूहों को मापने में अनेक कठिनाइयों का सामना करना पड़ता है। सांख्यिकीय प्राविधियों में हुए सुधारों के बावजूद आर्थिक समूहों एवं औसतों का सही एवं विश्वसनीय माप सम्भव नहीं हो सका है।

इन सीमाओं के बावजूद भी समष्टि आर्थिक विश्लेषण आधुनिक समय में अनेक आर्थिक नीतियों को बनाने में सहायक सिद्ध हुआ है। अर्थव्यवस्था की कार्यप्रणाली की व्याख्या व्यष्टिपरक अर्थशास्त्र के विश्लेषण में सम्भव नहीं है।

2.3.3 व्यष्टि अर्थशास्त्र और समष्टि अर्थशास्त्र में सम्बन्ध

व्यष्टिपरक तथा समष्टिपरक आर्थिक विश्लेषण की दो अलग-अलग विधियाँ हैं पर ये दोनों परस्पर सम्बन्धित हैं। ये दोनों एक दूसरे की विरोधी नहीं किन्तु एक दूसरे के पूरक हैं। अनेक समस्याएँ ऐसी हैं जो समष्टिपरक अर्थशास्त्र के क्षेत्र में आती हैं पर उनके विश्लेषण में व्यष्टिपरक विश्लेषण का सहारा लिया जाता है। इसी तरह अनेक समस्याओं का अध्ययन व्यष्टिपरक अर्थशास्त्र का विषय है किन्तु उसकी व्याख्या में समष्टिपरक विश्लेषण पर भी ध्यान देना पड़ता है। उदाहरण- यदि किसी फर्म में मजदूरों को दी जाने वाली मजदूरी का अध्ययन करना है (व्यष्टिपरक) तो हम पायेंगे कि एक फर्म में निर्धारित मजदूरी, उस उद्योग की अन्य फर्मों द्वारा निर्धारित मजदूरी द्वारा प्रभावित होगी और उस उद्योग द्वारा निर्धारित मजदूरी अर्थव्यवस्था के अन्य उद्योगों द्वारा निर्धारित मजदूरी द्वारा प्रभावित होगी। इस तरह आप समझ ही गये होंगे कि एक फर्म में दी जाने वाली मजदूरी सम्पूर्ण अर्थव्यवस्था में मजदूरों की मांग पर निर्भर करेगी। अतः व्यष्टिपरक में व्यष्टिपरक की अनिवार्यता सिद्ध हो गई।

अर्थव्यवस्था का निर्माण उसमें काम करने वाले व्यक्तियों, फर्मों तथा उद्योगों से होता है। अतः यदि हम सम्पूर्ण समाज का अध्ययन करना चाहते हैं तो हमें उस समाज के विभिन्न अंगों का अध्ययन तथा विश्लेषण करना होगा। उदाहरण राष्ट्रीय आय का अनुमान करने के लिए हमें व्यक्तियों, फर्मों आदि के कार्यों का अध्ययन करना होगा।

इन विधियों में कुछ मौलिक अन्तर भी हैं इसलिए इन्हें प्रयोग में लाते समय कुछ सावधानी बरतनी चाहिए।

1. व्यष्टि शब्द ग्रीक शब्द “**Micro**” से व्युत्पन्न है जिसका अर्थ है छोटा अतः यह व्यक्तियों और व्यक्तियों के छोटे गुरूपों का अध्ययन है। समष्टि शब्द भी एक ग्रीक शब्द “**Macros**” से व्युत्पन्न है जिसका अर्थ है बड़ा इसलिए यह समूहों से सम्बन्धित है जैसे राष्ट्रीय आय, सामान्य कीमत स्तर, राष्ट्रीय उत्पादन।
2. व्यष्टि अर्थशास्त्र का आधार कीमत तन्त्र है जो मांग और पूर्ति की शक्तियों की सहायता से कार्य करता है। समष्टि अर्थशास्त्र का आधार राष्ट्रीय आय, उत्पादन, रोजगार और सामान्य कीमत स्तर है जो कुल मांग और कुल पूर्ति द्वारा निर्धारित होता है।
3. व्यष्टि अर्थशास्त्र में व्यक्ति और व्यक्ति के व्यवहार का अध्ययन किया जाता है, जबकि समष्टि अर्थशास्त्र में सम्पूर्ण समाज और उसके व्यवहार का अध्ययन किया जाता है।
4. व्यष्टि अर्थशास्त्र आंशिक सन्तुलन विश्लेषक पर आधारित है जो एक व्यक्ति, एक फर्म, एक उद्योग और एक साधन की सन्तुलन शर्तों की व्याख्या करने में सहायक होता है। दूसरी तरफ समष्टि अर्थशास्त्र सामान्य सन्तुलन विश्लेषण पर आधारित है जो आर्थिक प्रणाली के क्रियाकलापों को समझने के लिए अनेक आर्थिक चरों और उनके परस्पर सम्बन्धों और परस्पर निर्भरताओं का विस्तृत अध्ययन है।

2.4 सारांश

इस इकाई के अध्ययन से आप ये समझ गये होंगे कि आर्थिक समस्याओं का विश्लेषण दो तरीकों से हो सकता है पहला व्यष्टिपरक एवं दूसरा समष्टिपरक से। व्यष्टिपरक का सम्बन्ध व्यक्तिगत आर्थिक इकाइयों के अध्ययन से है, जबकि समष्टिपरक का सम्बन्ध अर्थव्यवस्था से है। आर्थिक विचारों में कीन्सियन क्रान्ति के पहले व्यष्टि अर्थशास्त्र को महत्वपूर्ण स्थान प्राप्त था और अब भी सैद्धान्तिक एवं व्यवहारिक दोनों क्षेत्र में इसका महत्व बरकरार है। 1930 की महामन्दी के उपरान्त कीन्स ने समष्टि अर्थशास्त्र की नींव डाली जिसे उनके अनुयायियों ने और मजबूत और विस्तृत किया। व्यष्टिपरक एवं समष्टिपरक आर्थिक विश्लेषण एक दूसरे के विरोधी नहीं अपितु पूरक हैं। अनेक समस्याएं ऐसी हैं जो समष्टि भाव अर्थशास्त्र के क्षेत्र में आती हैं किन्तु उनके विश्लेषण में व्यष्टिपरक विश्लेषण का सहारा लिया जाता है। इसी तरह अनेक समस्याओं का अध्ययन व्यष्टिपरक अर्थशास्त्र का विषय है किन्तु उनकी व्याख्या में समष्टिपरक विश्लेषण के अध्ययन की आवश्यकता है। साथ ही इन विधियों में कुछ मौलिक अन्तर भी है जो इकाई में बताये गये हैं। इसलिए इन्हें प्रयोग में लाते समय कुछ सावधानी बरतनी चाहिए।

2.5 शब्दावली

- 1.निकाय - व्यवस्था
- 2.स्थैतिकी - स्थिरता की वह स्थिति जहाँ कोई गति न हो।
- 3.प्रावैगिकी - परिवर्तन की प्रक्रिया का विश्लेषण
- 4.तुलनात्मक स्थैतिकी - विश्लेषण की विधि जिसमें विभिन्न सन्तुलन अवस्थाओं की तुलना की जाती है।
- 5.संस्थिति या सन्तुलन - समान तुलना की वह स्थिति जिसमें विरोधी शक्तियाँ या प्रवृत्तियाँ एक दूसरे को निष्प्रभाव कर देती हैं।
- 6.उपयोगिता - किसी वस्तु या सेवा की आवश्यकता पूर्ति की शक्ति को व्यक्त करता है।
- 7.सीमान्त उपयोगिता - वस्तु की एक इकाई के अतिरिक्त उपभोग से कुल उपयोगिता में जो वृद्धि होती है।

- 8.सीमान्त उपयोगिता हास नियम - जैसे-जैसे वस्तु का लगातार अधिक उपयोग किया जाता है वैसे-वैसे उसकी बाद की इकाइयों के लिए तीव्रता घटती जाती है।
- 9.आंशिक सन्तुलन - यह एक व्यक्ति या फर्म या उद्योगों के एक समूह के सन्तुलन की स्थिति का अध्ययन करता है।
- 10.सामान्य सन्तुलन - यह आर्थिक परिवर्तियों, उनके परस्पर सम्बन्धों और निर्भरताओं का विस्तृत अध्ययन है जिससे आर्थिक व्यवस्था के पूर्ण रूप में कार्यप्रणाली को समझा जा सके।

2.6 अभ्यास प्रश्न

रिक्त स्थान भरो

1. व्यष्टि शब्द का अर्थ है
 2. व्यष्टि अर्थशास्त्र एवं समष्टि अर्थशास्त्र का 1920 में सर्वप्रथम प्रयोगने किया।
 - 3.कराधान की समस्या समझने में अर्थशास्त्र सहायक है।
 - 4.लगान का सिद्धान्त समझने में अर्थशास्त्र सहायक है।
 - 5.**General Theory of Employment, Interest and Money** के लेखकहैं।
 6. मुद्रा का परिमाण सिद्धान्त और विनिमय समीकरण विश्लेषण के उत्कृष्ट उदाहरण है।
 7. व्यष्टि अर्थशास्त्र अर्थव्यवस्था का अध्ययन है।
 - 8.समष्टि अर्थशास्त्र का दोष है कि यह समूहों को मानता है।
 - 9.कीन्स के अनुसार बेरोजगारी का प्रमुख कारण की कमी है।
 - 10..... अत्यधिक भाववाची है।
- (1) छोटा (2) प्रो0 रेगनर फ्रिश (3) समष्टि (4) व्यष्टि (5) कीन्स (6) समष्टि
(7) सूक्ष्मतम (8) समरूप (9) प्रभावपूर्ण मांग (10) व्यष्टि अर्थशास्त्र

2.7 सन्दर्भ ग्रन्थ सूची

1. झिंगन एम.एस. (2006) व्यष्टि अर्थशास्त्र, वृंदा पब्लिकेशन्स प्रा.लि., दिल्ली।
2. लाल एस.एन. एवं एस.के. लाल (2010) अर्थशास्त्र के सिद्धान्त (व्यष्टि अर्थशास्त्र) शिव पब्लिशिंग हाउस, इलाहाबाद
3. सेठ एम.एल. उच्चतर आर्थिक सिद्धान्त, लक्ष्मी नारायण अग्रवाल प्रकाशन, आगरा।

2.8 सहायक/उपयोगी सामग्री

- Dewett K.K. Modern Economic Theory, Shyamlal Charitable Trust, S.Chand and Company Ltd., New Delhi.
- Koutsoyiannis A. Modern Microeconomics, Macmillan Press Ltd.
- Samuelson, P.A., Foundations of Economics Analysis, Harvard University Press.
- Shastri Rahul A., Microeconomic Theory, University Press.
- Singh S.K., Micro Economics, Sahitya Bhawan Publication, Agra.
- Stonier, A.W. and D.C. Hague, A Textbook of Economic Theory, ELBS and Longman.

2.9 निबन्धात्मक प्रश्न

1. व्यष्टि अर्थशास्त्र क्या है? इसके विषय क्षेत्र और महत्व की विवेचना कीजिए?
2. समष्टि अर्थशास्त्र क्या है? समष्टि आर्थिक विश्लेषण के महत्व तथा सीमाओं की व्याख्या कीजिए?
3. व्यष्टि तथा समष्टि अर्थशास्त्र में सम्बन्ध बताइये?

इकाई-3 आर्थिक स्थैतिकी, प्रावैगिकी तथा सामान्य सन्तुलन विश्लेषण (Economic Statics, Dynamics and General Equilibrium Analysis)

- 3.1 प्रस्तावना
- 3.2 उद्देश्य
- 3.3 आर्थिक स्थैतिकी
 - 3.3.1 तुलनात्मक स्थैतिकी
 - 3.3.2 आर्थिक स्थैतिकी का महत्व
 - 3.3.3 आर्थिक स्थैतिकी के दोष
- 3.4 आर्थिक प्रावैगिकी
 - 3.4.1 प्रावैगिक अर्थशास्त्र की समस्याएं
 - 3.4.2 प्रावैगिक विश्लेषण का महत्व
 - 3.4.3 आर्थिक प्रावैगिकी की सीमाएं
- 3.5 सामान्य सन्तुलन
 - 3.5.1 सन्तुलन के प्रकार
 - 3.5.2 सामान्य सन्तुलन के प्रकार
 - 3.5.3 सामान्य सन्तुलन का महत्व
 - 3.5.4 सामान्य सन्तुलन विश्लेषण की सीमाएं
- 3.6 सारांश
- 3.7 शब्दावली
- 3.8 अभ्यास प्रश्न
- 3.9 सन्दर्भ ग्रन्थ सूची
- 3.10 सहायक/उपयोगी सामग्री
- 3.11 निबन्धात्मक प्रश्न

3.1 प्रस्तावना

इससे पहले की इकाई में आपने व्यष्टिपरक विश्लेषण एवं समष्टिपरक विश्लेषण के बारे में विस्तृत रूप में जानकारी प्राप्त की। इस इकाई में हम आर्थिक सिद्धान्त के अध्ययन विधि से सम्बन्धित “स्थैतिकी” एवं “प्रावैगिकी” धारणाओं की चर्चा करेंगे और इसके उपरान्त सामान्य सन्तुलन विश्लेषण की अवधारणा का अध्ययन करेंगे।

आधुनिक आर्थिक सिद्धान्तों के समझने के लिए स्थैतिकी एवं प्रावैगिकी का अन्तर बहुत ही महत्वपूर्ण है। दोनों शब्दों में स्पष्ट और वैज्ञानिक अन्तर सर्वप्रथम 1928 में रैगनर फ्रिश ने किया। आर्थिक स्थैतिकी (स्थैतिकी अर्थशास्त्र) तथा आर्थिक प्रावैगिकी (प्रावैगिक अर्थशास्त्र) का प्रयोग व्यष्टिपरक तथा समष्टि परक दोनों ही क्षेत्रों में किया जा सकता है। प्रो० जे०आर० हिक्स कहते हैं कि “आर्थिक सिद्धान्तों के उन भागों को स्थैतिकी कहा जाता है जिनमें हम तिथि निर्धारण का ध्यान नहीं रखते हैं और प्रावैगिकी इन भागों को कहते हैं जिनमें प्रत्येक इकाई के सम्बन्ध में तिथि निर्धारण आवश्यक है।” प्रावैगिक विश्लेषण “परिवर्तन की दर” या “वृद्धि की दर” से सम्बन्धित है। यदि किसी माडल के सभी चर एक समयावधि से ही सम्बन्धित हों और जिनके तिथिकरण की कोई समस्या न हो, तो इन चरों के बीच सम्बन्ध स्थैतिक होगा पर यदि माडल के चर विभिन्न समयावधियों से सम्बन्धित हों और इनका तिथिकरण हो तो इनके बीच सम्बन्ध तथा विश्लेषण प्रावैगिक होगा।

अन्त में हम सामान्य सन्तुलन का अध्ययन करेंगे जो अर्थव्यवस्था के समस्त भागों के परस्पर सम्बन्ध का सिद्धान्त है। किसी अर्थव्यवस्था में सामान्य सन्तुलन उस समय होगा जब सब उपभोक्ता, सब फर्म, सब उद्योग और सब साधन सेवाएं एक साथ सन्तुलन में हों और वस्तु तथा साधन कीमतों के माध्यम से आपस में जुड़ी हो।

3.2 उद्देश्य

1. इस इकाई में आर्थिक सिद्धान्त के अध्ययन में दो विधियों - स्थैतिकी एवं प्रावैगिकी के बारे में जानेंगे।
2. स्थैतिक आर्थिक विश्लेषण के महत्व और उसकी सीमाओं को समझेंगे।
3. प्रावैगिक आर्थिक विश्लेषण की समस्याओं, महत्व और दोषों को जानेंगे।
4. अन्त में सामान्य सन्तुलन के लाभ और दोषों की भी चर्चा करेंगे।

3.3 आर्थिक स्थैतिकी

ऐतिहासिक दृष्टिकोण से प्रावैगिक विधि की तुलना में स्थैतिक विधि अधिक पुरानी है। मार्शल के अनुसार “अर्थशास्त्री अन्वेषण करते समय उन विक्षोभात्मक तत्वों को पृथक कर देता है जो उसके लिए असुविधाजनक होते हैं। ऐसे तत्वों को वह **ceteris paribus** (अन्य वस्तुएँ यथावत रहें) वाक्यांश में जोड़ देते हैं।” इस विधि में आर्थिक समस्या से सम्बन्धित सभी संगत तत्वों का विश्लेषण बिना समयान्तर एक ही समय पर किया जाता है। हम कह सकते हैं कि आर्थिक स्थैतिकी समय तत्व से स्वतन्त्र आर्थिक घटनाओं की विवेचना करती है। आर्थिक स्थैतिकी की विधि दो कारणों से बहुत महत्वपूर्ण है –

- (1) परम्परागत अर्थशास्त्र का एक बहुत बड़ा भाग इसकी सहायता से निर्मित किया गया है।
- (2) आर्थिक स्थैतिकी को समझे बिना हम आर्थिक प्रावैगिकी की धारणा को ग्रहण नहीं कर सकते। आर्थिक स्थैतिकी दो प्रासंगिक चल राशियों के स्थैतिक सम्बन्ध का अध्ययन करते हैं।

“Economic statics refers to that type of analysis where we establish the functional relationship between two variables whose values relate to the same point of time or to the same period of time.” Statics शब्द ग्रीक भाषा के statike शब्द से बना है जिसका अर्थ है स्थिर करना। भौतिकी में इसका अर्थ है स्थिरता की वह स्थिति जहाँ किसी प्रकार की गति न हो। स्थैतिक अवस्था में न तो अतीत होता है और न ही भविष्य। इसी वजह से इसमें अनिश्चितता का तत्व बिल्कुल नहीं होता। कुजनेट्स के मतानुसार “यह मान लेने पर कि निरपेक्ष अथवा सापेक्ष तौर से शामिल आर्थिक मात्राओं में समरूपता और स्थिरता होती है, स्थैतिक अर्थशास्त्र सम्बन्धों और प्रक्रियाओं पर विचार करता है।” आपको अब विदित हो गया होगा कि स्थैतिक विश्लेषण कुछ निश्चित चरों के बीच एक निश्चित समयावधि में अन्य निर्धारक चरों को स्थिर मानते हुए फलनात्मक सम्बन्ध में अध्ययन है। स्थिर स्थितियों का आशय ऐसी स्थितियों से है जहाँ मुख्य या आधारभूत बातों में कोई परिवर्तन नहीं होता। इसमें भूतकाल एवं वर्तमान के मध्य सम्बन्ध पर ध्यान देने की कोई आवश्यकता नहीं होती। जिसके परिणामस्वरूप परिवर्तन की अनुपस्थिति की वजह से वर्तमान से सम्बन्धित तथ्य तथा विश्लेषण किसी भी अन्य समय पर लागू किये जा सकेंगे।

अब तक के विश्लेषण से आप समझ चुके होंगे कि-

1. स्थैतिक विश्लेषण में चूंकि हम दिये निश्चित दरों के बीच फलनात्मक सम्बन्ध का अध्ययन एक समय बिन्दु पर करते हैं इसलिए उसको निर्धारित करने वाले अन्य कारकों को हम स्थिर मान लेते हैं।
2. क्योंकि स्थैतिक विश्लेषण में हम आर्थिक निकाय का अध्ययन एक समय बिन्दु पर करते हैं, समायान्तर में नहीं, इसलिए अर्थव्यवस्था ने किस प्रकार एक संस्थित स्थिति को छोड़कर दूसरी संस्थिति को प्राप्त किया है, इसका अध्ययन हम स्थैतिक विश्लेषण में नहीं करते हैं।

अब हम स्थैतिक विश्लेषण की व्याख्या आर्थिक चरों के फलनात्मक सम्बन्ध के रूप में करेंगे। यदि हम फलनात्मक सम्बन्धों को उन चरों के मध्य स्थापित करें जिनमें मूल्यों का सम्बन्ध एक ही समयावधि से जुड़ा हो तो यह विश्लेषण स्थैतिक कहा जायेगा। जैसे मांग के नियम के अन्तर्गत “अन्य बातें समान रहने पर किसी समय में वस्तु की मांग मात्रा में कीमत परिवर्तन की विपरीत दिशा में परिवर्तन होता है।” यहाँ पर किसी वस्तु की एक समय विशेष मांग उस वस्तु की उसी समय की कीमत पर निर्भर करता है। इसे स्थैतिक सम्बन्ध कहा जायेगा।

गणितीय रूप में ऐसे निम्नलिखित रूप में लिखा जा सकता है-


$$D_t = f(P_t) \quad (i)$$

यहाँ D_t - एक विशेष समय पर एक वस्तु की मांग को प्रदर्शित करता है।

P_t = उसी समय विशेष पर उसी वस्तु की कीमत को व्यक्त करता है।

f = फलनात्मक सम्बन्ध बताता है।

व्यष्टि स्थैतिकी - पूर्ण प्रतियोगिता में किसी समय बिन्दु पर संस्थिति का निर्धारण उस समय बिन्दु पर मांग तथा पूर्ति के द्वारा होता है अर्थात् किसी समय बिन्दु पर संस्थिति मूल्य जिसमें $P_t = D_t = S_t$ जिसमें $P_t = t$ अवधि में मूल्य $D_t = t$ अवधि में मांग $S_t = t$ अवधि में पूर्ति



चित्र 3.1

रेखाचित्र 3.1 में (DD) माँग वक्र (SS) पूर्ति वक्र है जो E बिन्दु पर बराबर है। अतः संस्थिति मूल्य OP होगा। मूल्य निर्धारण को यह स्थैतिक विश्लेषण है क्योंकि इससे जुड़े, सभी चर-मांग, पूर्ति तथा मूल्य एक ही समय बिन्दु से सम्बन्धित हैं और यह मान लिया जाता है कि अन्य निर्धारक तत्व जैसे उपभोक्ता की आय, रुचि, फैशन तथा उत्पादन की दशायेँ अपरिवर्तित हैं।

समष्टि स्थैतिकी

समष्टि स्थैतिकी विश्लेषण अर्थव्यवस्था की स्थैतिक सन्तुलन अवस्था की व्याख्या करता है। प्रो० कुरीहारा के अनुसार “यदि उद्देश्य समस्त अर्थव्यवस्था की स्थिर तस्वीर दिखाना हो तो समष्टि स्थैतिकी तरीका सही तकनीक है क्योंकि यह तकनीक सन्तुलन की अन्तिम अवस्था में निहित समायोजन की प्रक्रिया के निर्देश के बिना समष्टि चरों में सम्बन्धों की खोज का है।”

इस प्रकार के सन्तुलन की अन्तिम अवस्था को इस समीकरण से दिखाया जा सकता है $Y =$


$$C+I$$

यहाँ $Y =$ कुल आय

$C =$ कुल उपभोग व्यय

$I =$ कुल निवेश व्यय

इसमें बिना किसी समायोजन प्रक्रिया के एक कालरहित समानता समीकरण को दिखाया गया है।



चित्र 3.2


कीन्स के स्थैतिक माडल के अनुसार राष्ट्रीय आय का स्तर उस बिन्दु पर निर्धारित होता है जहाँ कुल पूर्ति फलन कुल माँग फलन को काटता है। रेखाचित्र-3.2 में 45° रेखा कुल पूर्ति फलन बताती है और CI रेखा कुल माँग फलन को, 45° रेखा और CI वक्र प्रभावी माँग के बिन्दु E पर काटते हैं और आय का OY स्तर पर निर्धारित होता है।

प्रसिद्ध अर्थशास्त्री सेम्युलसन व्यक्त करते हैं कि - स्थैतिकी का अभिप्राय निर्धारित नियमों के ढाँचे से हैं, जो आर्थिक व्यवस्था के व्यवहार का निर्धारण करते हैं। वक्रों के जोड़े के परस्पर काटने से स्थापित सन्तुलन स्थैतिक होगा। यह समय रहित होता है और इसमें प्रक्रिया की अवधि के विषय में कुछ नहीं कहा गया है किन्तु यह किसी भी समयावधि में सत्य सिद्ध होगा।

3.3.1 तुलनात्मक स्थैतिकी

तुलनात्मक स्थैतिकी में प्रारम्भिक सन्तुलन अवस्था की तुलना अन्तिम सन्तुलन की अवस्था से की जाती है न कि उस समस्त पथ का विश्लेषण किया जाता है जो कोई व्यवस्था एक सन्तुलन स्थिति से चलकर दूसरी स्थिति को प्राप्त करती है। तुलनात्मक स्थैतिकी प्रावैगिकी विधि से भिन्न है। तुलनात्मक स्थैतिकी में भी हम समूची उद्विकासी प्रक्रिया का अध्ययन करते हैं, लेकिन यह अध्ययन एक साथ एक ही समय पर नहीं होता। इसमें हम उद्विकासी प्रक्रिया का अध्ययन विभिन्न सन्तुलन मालाओं के रूप में किया जाता है और सन्तुलन की नयी स्थिति की तुलना उसकी पुरानी स्थिति से करते हैं। यह विधि संक्रमण अवधि में होने वाली सभी घटनाओं की उपेक्षा करती है। इसका सम्बन्ध केवल सन्तुलन की अन्तिम स्थिति से होता है। संक्रमण अवधि में क्या कुछ होता है, इससे तुलनात्मक स्थैतिकी का तनिक भी सम्बन्ध नहीं है। डेविड रिकार्डो तुलनात्मक स्थैतिकी के महान समर्थक थे। वह केवल सन्तुलन की अन्तिम स्थिति की ही विवेचना करते थे। उनका विचार था कि नव-स्थापित सन्तुलन स्थिति संक्रमणकालीन घटनाओं से जरा भी प्रभावित नहीं होती। इसलिए ऐसी घटनाओं की उपेक्षा की जा सकती है। उदाहरण- मुद्रा का परिमाण सिद्धान्त मुद्रा पूर्ति के परिवर्तनों के फलस्वरूप कीमत स्तर पर पड़ने वाले प्रभावों की विवेचना करता है। इससे अन्य वस्तुओं के यथास्थिर रहने पर मुद्रापूर्ति में होने वाला प्रत्येक परिवर्तन कीमत स्तर में आनुपातिक परिवर्तन कर देता है। यदि मुद्रा पूर्ति को दुगुना कर दिया जाय तो अन्य वस्तुएं यथास्थिर रहने पर कीमत स्तर भी दुगुना हो जायेगा। संक्रमण काल में कीमत स्तर कैसे व्यवहार करता है इससे कुछ भी सरोकार नहीं होता। इस विधि की सहायता से हम प्रतियोगिता एवं एकाधिकारी सिद्धान्तों से अनेक भविष्यवाणियाँ व्युत्पादित कर सकते हैं। अतीत काल में आर्थिक प्रणाली के औपचारिक विश्लेषण के लिए इसका व्यापक पैमाने पर प्रयोग किया जाता था। विश्लेषणकर्ता के लिए यह अध्ययन की प्रमुख प्रणाली है जो गणितशास्त्र से परिचित नहीं है।

मार्शल की कीमत निर्धारण प्रक्रिया तुलनात्मक स्थैतिक विश्लेषण पर आधारित है, जहाँ दो सन्तुलन स्थितियों की तुलना की गई है। चित्र 3.3 के अनुसार (D) माँग वक्र (S) पूर्ति को E बिन्दु पर काटता है, तो X की OQ मात्रा OA कीमत पर खरीदी और बेची जाती है। माँग वक्र D का ऊपर की ओर D_1 पर सरकने से नया सन्तुलन E_1 बिन्दु पर स्थापित होता है, जहाँ OA_1 कीमत पर X की OQ_1 मात्रा खरीदी और बेची जाती है। इसके अन्तर्गत उस प्रक्रिया का अध्ययन नहीं किया जाता जिससे नीचे से ऊपर सन्तुलन स्थिति पर परिवर्तन हुआ है। हम सिर्फ यह कहते हैं कि ऊँची कीमत OA_1 पर बिन्दु E की तुलना में बिन्दु E_1 पर X की अधिक मात्रा मार्केट में बेची और खरीदी जाती है।



चित्र 3.3

3.3.2 आर्थिक स्थैतिकी का महत्व

1. आर्थिक स्थैतिकी आर्थिक समस्याओं के सरलीकरण का मुख्य माध्यम है। इस प्रक्रिया से अन्य वस्तुओं को यथास्थिर मानकर हम देश की जटिल आर्थिक प्रणाली का अध्ययन कर सकते हैं। यह जटिल से जटिल समस्याओं को भी सरल बना देती है। हम इसके अन्तर्गत अध्ययन करते हैं कि एक व्यक्ति अधिकतम सन्तुष्टि प्राप्त करने के लिए अपनी सीमित आय को विभिन्न वस्तुओं में कैसे वितरित किया जाय, एक उत्पादक दिए हुए उत्पादक स्रोतों को इष्टतम ढंग से मिलाकर कैसे अधिकतम लाभ प्राप्त करता है, वस्तुओं और सेवाओं की कीमतें कैसे निर्धारित होती है और राष्ट्रीय आय का वितरण कैसे होता है। इन जटिल समस्याओं को हल करने में स्थैतिकी विश्लेषण बहुत महत्वपूर्ण है।
2. स्थैतिक विश्लेषण अत्यन्त सरल है क्योंकि इसके लिए उच्च गणितीय ज्ञान की आवश्यकता नहीं पड़ती जबकि प्रावैगिक विश्लेषण में उच्च गणितीय ज्ञान की आवश्यकता पड़ती है।
3. अर्थशास्त्र की बहुत विषय सामग्री स्थैतिकी के अन्तर्गत आती है। जैसे- स्वतंत्र व्यापार, मूल्य व उत्पादन निर्धारण के सिद्धान्त, अन्तर्राष्ट्रीय व्यापार, जॉन रॉबिन्सन का Economics of Imperfect Competition चैम्बरलिन का Monopolistic Competition और हिक्स का Value and Capital.
4. कीन्स के सिद्धान्त - धनात्मक बचत के सिद्धान्त को छोड़कर कीन्स विश्लेषण के सभी चर स्थैतिक प्रकृति के हैं। जैसे अनैच्छिक बेरोजगारी, तरलता अधिमान, पूँजी की सीमान्त उत्पादकता और सीमान्त उपभोग प्रवृत्ति।
5. परिवर्तन के नियमों को समझने के लिए हम स्थैतिकी के नियमों का अध्ययन करते हैं। परिवर्तनशील अर्थव्यवस्था का वैज्ञानिक अध्ययन अत्यन्त कठिन होता है अतः इसके लिए स्थैतिक विश्लेषण की सहायता लेनी पड़ती है।

3.3.3 आर्थिक स्थैतिकी के दोष

1. स्थैतिक स्थिति एक काल्पनिक स्थिति है। व्यावहारिक जीवन में परिवर्तन अथवा प्रवैगिकता की ही स्थिति देखने को मिलती है, गतिहीनता की नहीं। प्रो हिक्स ने इस प्रकार स्थैतिक विश्लेषण की आलोचना की है “स्थिर अवस्था कुछ भी नहीं, वास्तविकता से दूर भागना है।” एजवर्थ के अनुसार “गतिशील को स्थिर मान लेने के कारण अर्थशास्त्र में बहुत से काल्पनिक विचार भर गये हैं।”
2. स्थैतिक आर्थिक विश्लेषण ऐसी मान्यताओं पर आधारित है जो अवास्तविक हैं। यह चरों के बीच फलनात्मक सम्बन्ध की व्याख्या करते समय अन्य निर्धारक तत्वों को स्थिर मान लेता है किन्तु यह उचित नहीं है क्योंकि निर्धारक तत्व परिवर्तनीय है, स्थिर नहीं।
3. रिचर्ड लिप्से “स्थैतिक विश्लेषण का प्रयोग उस मार्ग के विषय में भविष्यवाणी करने के लिए नहीं किया जा सकता जबकि बाजार एक संस्थिति की अवस्था से दूसरी संस्थिति की अवस्था की ओर अग्रसर हो रहा हो, तथा इसके द्वारा यह भी नहीं बताया जा सकता है कि एक दी हुई संस्थिति की अवस्था को प्राप्त किया है या नहीं।”
4. प्रो0 हिक्स ने स्थैतिक विश्लेषण की आलोचना करते हुए कहा कि किसी वस्तु की मांग और पूर्ति उसके प्रत्याशित मूल्य से उतनी ही नियन्त्रित होती है जितना प्रचलित मूल्य से। t_1 अवधि (भविष्य) में किसी वस्तु की मांग या पूर्ति क्या होगी यह जव अवधि (वर्तमान) में प्रचलित मूल्य पर ही निर्भर नहीं करेगा बल्कि इस तथ्य पर भी निर्भर करेगा कि t_1 अवधि में क्या मूल्य होने वाला है किन्तु स्थैतिक विश्लेषण में इस समस्या के समाधान का प्रयास नहीं किया जाता, केवल टालने का प्रयास किया जाता है।

अब तो आप समझ ही गये होंगे कि स्थैतिकी की कुछ सीमाओं के बावजूद यह विश्लेषण महत्वपूर्ण है और इसका प्रयोग भी किया जाता है। प्रो० मेहता के मतानुसार “एक गतिशील अर्थव्यवस्था का, जिसमें प्रति क्षण परिवर्तन होते रहते हैं वैज्ञानिक अध्ययन अत्यन्त ही कठिन हैं। उनके अनुसार यदि प्रवैगिक अवस्थाओं को छोटी-छोटी स्थैतिक अवस्थाओं में तोड़कर अध्ययन किया जाय तो एक गतिशील अर्थव्यवस्था का अध्ययन अत्यन्त ही सरल हो जायेगा।”

3.4 आर्थिक प्रावैगिकी

प्रावैगिक अर्थशास्त्र के अन्तर्गत उन सभी समस्याओं का अध्ययन किया जाता है जो संस्थिति की धारणा से सम्बन्धित हैं तथा जिनमें आवश्यक रूप से समय तत्व सम्मिलित रहता है। ऐक्ले के अनुसार “प्रावैगिकी का सम्बन्ध आवश्यक तौर से परिवर्तन और असन्तुलन की स्थितियों से है।” यह परिवर्तन की प्रक्रिया का विश्लेषण है जो काल पर्यन्त चलता रहता है। समयके साथ अर्थव्यवस्था में दो तरह से परिवर्तन हो सकता है: एक तो उसके ढाँचे में परिवर्तन किए बिना और दूसरे उसके ढाँचे को बदल कर। प्रो० हिक्स ने अपनी पुस्तक Value and Capital में आर्थिक प्रावैगिकी को परिभाषित किया है “अर्थव्यवस्था का वह भाग जिसमें हर मात्रा दिनांकित होनी चाहिए।” आर्थिक प्रावैगिकी में भिन्न समय बिन्दुओं पर आर्थिक चरों के फलनात्मक सम्बन्धों की खोज शामिल रहती है। रैगनर फ्रिश आर्थिक प्रावैगिकी को केवल निरन्तर परिवर्तनों का ही नहीं बल्कि परिवर्तन की प्रक्रिया का भी अध्ययन मानता है। प्रावैगिकी सिद्धान्त की विशेषता है कि यह व्याख्या करता है कि एक स्थिति पिछली स्थिति से बाहर कैसे निकलती है।

बामोल के अनुसार “आर्थिक प्रावैगिकी पहले और बाद की घटनाओं के सम्बन्ध में आर्थिक स्थिति का अध्ययन है।” कुजनेट्स के शब्दों में “आर्थिक प्रावैगिकी उस आर्थिक सिद्धान्त को कहते हैं जो आर्थिक परिवर्तनों की स्थिति और उन परिवर्तनों के अर्थों की व्याख्या और दिए हुए परिवर्तन को लाने में कार्यशील साधनों की जाँच तथा उस परिवर्तन एवं परवर्ती गतियों के क्रमिक परिणामों का सामना करने का प्रयत्न करता है।”

3.4.1 प्रावैगिक अर्थशास्त्र की समस्याएं

1. जनांकिकी या जनसंख्या से सम्बन्धित समस्याओं का विश्लेषण प्रावैगिकी विश्लेषण के अन्तर्गत आयेगा क्योंकि इसमें हम कालान्तर माला के आधार पर विश्लेषण करते हैं।
2. व्यापार चक्रीय परिवर्तनों (जिसमें मकड़ी जाला प्रमेय सम्मिलित है) का अध्ययन भी प्रावैगिक विश्लेषण के माध्यम से किया जाता है क्योंकि व्यापार चक्रीय परिवर्तन एक समयावधि से सम्बन्धित है। इनके विश्लेषण के लिए हिक्स तथा सेमुएलसन ने प्रावैगिक व्यापार चक्रीय मॉडल, जो त्वरक तथा गुणक की अन्तर्क्रिया पर आधारित है, का प्रतिपादन किया है। व्यापार चक्रीय समस्याओं का वास्तविक विश्लेषण स्थैतिक विश्लेषण के द्वारा नहीं किया जा सकता है।

3. लाभ को साहसी के द्वारा जोखिम उठाने के कार्य के लिए मिलने वाला प्रतिफल माना जाता है जबकि स्थैतिकी में सभी बाते निश्चित होंगी जोखिम वाली नहीं अतः साहसी के कार्य की आवश्यकता ही नहीं होगी। जोखिम अनिश्चितता का परिणाम है जो एक प्रावैगिकी अर्थव्यवस्था की देन है।
4. मार्शल की आभास लगान की धारणा में भी समय तत्व कुछ सीमा तक सम्मिलित है।
5. यदि आय-निर्धारण में हम यह जानने की कोशिश करें कि आय की संवृद्धि दर क्या हो जिससे यह निरन्तर संस्थिति की स्थिति में बनी रहे तो विश्लेषण प्रावैगिक होगा।
6. ब्याज निर्धारण की समस्या का अध्ययन भी प्रावैगिक विश्लेषण के अन्तर्गत आयेगा क्योंकि इसमें समय-तत्व सम्मिलित रहता है।
7. आर्थिक संवृद्धि के विश्लेषण की समस्या, विनियोजन, आर्थिक नियोजन आदि से सम्बन्धित समस्यायें प्रावैगिक विश्लेषण के अन्तर्गत आयेंगी। स्थैतिक के आधार पर इसका अध्ययन किया ही नहीं जा सकता है।

3.4.2 प्रावैगिक विश्लेषण का महत्व

आजकल आर्थिक सिद्धान्तों के विश्लेषण में प्रावैगिक विश्लेषण का प्रयोग बहुत अधिक बढ़ता जा रहा है और यदि हम अपने सिद्धान्त का प्रतिपादन वास्तविक मान्यताओं पर करना चाहें तो इसका प्रयोग आवश्यक है। व्यावहारिक जीवन में स्थैतिक विश्लेषण की दशायें नहीं मिलती हैं। इस गतिशील संसार में प्रावैगिक विश्लेषण वास्तविकता के अधिक निकट है क्योंकि एक तो यह अवास्तविक मान्यताओं पर आधारित नहीं है दूसरे यह अर्थव्यवस्था में होने वाले परिवर्तनों का ही अध्ययन करता है, किसी महत्वपूर्ण तथ्य को स्थिर मानकर नियम का प्रतिपादन नहीं करता।

प्रावैगिक विश्लेषण के महत्व के सम्बन्ध में प्रो० रॉबिन्स इसके द्वारा किये जाने वाले चार कार्यों को स्वीकार करते हैं-

- (क) यह अनेक आर्थिक सिद्धान्तों की क्रियाशीलता तथा सत्यता की जाँच करता है।
- (ख) यह स्थैतिक अर्थशास्त्र की अवास्तविक मान्यताओं को अस्वीकार करके अधिक वास्तविक मान्यतायें हमारे सामने रखता है जिससे कि सिद्धान्त वास्तविकता के अधिक करीब आ सके।
- (ग) यह उन क्षेत्रों का उल्लेख करता है जिनमें परिष्कृत रूप में स्थैतिक विश्लेषण का प्रयोग किया जा सके।
- (घ) प्रावैगिक अर्थशास्त्र नये तत्वों पर प्रकाश डालता है और इसके माध्यम से अधिक सही भविष्यवाणी की जा सकती है।

आर्थिक प्रावैगिकी का अध्ययन अयर्थाथ मान्यताओं से हमारा पिण्ड छुड़ाता है और यह स्थैतिकी की अपेक्षा सत्यता से अधिक निकट होती है। आर्थिक प्रावैगिकी आर्थिक स्थैतिकी की तुलना में अधिक लोचदार होती है। इसकी लोच के ही कारण हम किसी विशिष्ट समस्या की सभी सम्भावनाओं की पूर्ण खोज कर सकते हैं। आर्थिक कल्याण, विकास एवं आर्थिक आयोजन की समस्याओं का विश्लेषण करने के लिए यह विधि विशेष रूप से उपयोगी साबित होती है, खास तौर से उन समस्याओं का जिनकी आधार सामग्री में निरन्तर परिवर्तन होते रहते हैं। व्यापार चक्रों में भी इसका महत्व है। चिरकालिक विकास, सट्टा और चक्रीय उतार-चढ़ावों का वास्तविक विश्लेषण प्रस्तुत करने के लिए आर्थिक प्रावैगिकी का अध्ययन आवश्यक है क्योंकि इन सभी में काल तत्व सम्मिलित होता है। व्यापार चक्रों के व्यवहार की व्याख्या करने के लिए काल पश्चता और त्वरण जैसे नए सैद्धान्तिक प्रावैगिक विचारों का विकास हुआ। इसकी सहायता से ही बहिर्जात, अन्तर्जात और मिश्रित चक्रीय सिद्धान्तों में अन्तर कर सकना सम्भव हो सकता है।

समष्टि प्रावैगिकी समष्टि चरों के परिवर्तनों की दरों से सम्बन्धित है समष्टि प्रावैगिकी विश्लेषण पर अर्थमिति के राष्ट्रीय आय, व्यापार चक्र और आर्थिक विकास के मॉडल व्यापकता से निर्मित हो रहे हैं। इसके कारण अर्थशास्त्र अधिक वैज्ञानिक हो गया है। प्रोफेसर सैम्यूल्सन ने सही ही कहा है कि “विभिन्न उपकल्पनाओं की उलझनों को दूर करने और नई सम्भावनाओं की छानबीन, दोनों के लिए अत्यन्त लचीली विचारधारा है।”


प्रावैगिकी विश्लेषण की व्यष्टि और समष्टि प्रावैगिक मॉडलों के रूप में व्याख्या की जा सकती है।

कॉबवैब मॉडल - व्यष्टि प्रावैगिकी

इसका प्रयोग लम्बी समय अवधि पर मांग, पूर्ति और कीमत की गतिशीलता की व्याख्या करने के लिए किया जाता है। कई नाशवान कृषि वस्तुओं की कीमतें और उत्पादन दीर्घकाल पर निर्धारित होते हैं और वह चक्रीय गतियां दर्शाते हैं। जब इनकी कीमतें ऊपर और नीचे की ओर गति करती हैं तब प्रति चक्रीय ढंग से इनकी उत्पादित मात्राएं भी गति करती हैं इसकी मकड़जाल के रूप में व्याख्या की जाती है क्योंकि उसके चित्र मकड़जाल जैसे दिखते हैं। वर्तमान अवधि में उत्पादन को, उत्पादक द्वारा पिछली अवधि में लिये गये उत्पादन निर्णय पर निर्धारित माना जाता है। जो उस कीमत की प्रतिक्रिया के हैं जिसकी उसे वर्तमान अवधि में चालू रखने की प्रत्याशा है, जब फसल बिक्री के लिए तैयार है। किन्तु वह आश्चान्वित होता है कि वर्तमान अवधि में जो कीमत तय होगी वह पिछली अवधि की कीमत के बराबर होगी।

The Model Cobwel Theorem में पूर्ति फलन $S_t = S_{(t-1)}$ और मांग फलन $D_t = D(p_t)$

बाजार सन्तुलन के लिए $S_t = D_t$ किसी मार्केट में जब उत्पादक की वर्तमान पूर्ति पिछले वर्ष की कीमत की प्रतिक्रिया में होती है, तो सन्तुलन अनेक लगातार अवधियों पर समायोजन की श्रंखलाओं द्वारा स्थापित हो सकता है। प्याज के उत्पादक द्वारा मान लीजिए वह एक ही फसल पैदा करता है तो इस वर्ष वह कितने प्याज उत्पादित करेगा, वह यह मान कर चलता है कि प्याज की इस वर्ष की कीमत पिछले वर्ष की कीमत के बराबर होगी।



चित्र 3.4

प्याज की मांग वक्र D और पूर्ति वक्र S है। पिछले वर्ष OP कीमत थी और उत्पादक इस वर्ष OQ सन्तुलन उत्पादन का निर्णय लेते हैं। किन्तु मान लें कि प्याज की फसल किसी कारणवश खराब हो गई तो उत्पादन OQ (सन्तुलन उत्पादन) से OQ₁ (वर्तमान उत्पादन) कम होता है। इससे वर्तमान में कीमत बढ़कर OP₁ हो जाती है। अगली अवधि में, ऊँची कीमत OP₁ = Q_{1b} के प्रतिक्रिया में प्याज उत्पादक OQ₂ मात्रा उत्पादित करेंगे। किन्तु, यह मात्रा सन्तुलन मात्रा OQ जो मार्केट में चाहिए उससे अधिक है। कारणवश कीमत कम होकर OP₂ = Q_{2d} हो जाएगी। इससे उत्पादक अपनी योजना बदलेंगे जिससे तीसरी अवधि में पूर्ति कम करके OQ₃ कर देंगे किन्तु यह मात्रा सन्तुलन मात्रा OQ से कम है। परिणामतः कीमत बढ़कर OP₃ = Q_{3f} हो जायेगी, जो उत्पादकों को OQ मात्रा उत्पादित करने पर उत्साहित करेगी। अन्ततः, सन्तुलन बिन्दु पर स्थापित हो जायेगा जहाँ D और S वक्र


एक दूसरे को काटते हैं। यह समायोजनाएं श्रृंखलाओं a, b, c, d, e और f एक मकड़जाल ढाँचे को दर्शाती हैं जो मार्केट सन्तुलन बिन्दु g की ओर मिलती है, जब मात्रा और कीमत में अवधि से अवधि परिवर्तन शून्य हो जाते हैं। यह केन्द्राभिमुखी Cobweb है। चित्र 3.4 अस्थिर कॉबवैब भी हो सकता है जब कीमत और मात्रा परिवर्तन सन्तुलन स्थिति से दूर गति करते हैं। यह स्फोटक स्थिति होती है और सन्तुलन अस्थिर होता है। यह अपसारी अर्थात् केन्द्र से दूर कॉबवैब है।

कीमतों और मात्राओं के निरन्तर घटाव बढ़ाव और स्थिर विस्तार वाला कॉबवैब भी हो सकता है। कीमतें और मात्राएं सन्तुलन बिन्दु के इर्दगिर्द स्थिर विस्तार से घटती बढ़ती हुई एक चक्र में गति करेंगी।

केन्द्र की ओर, केन्द्र से बाहर और स्थिर वक्रों की स्थितियों को जानने के लिए पहले मांग वक्र की ढलान और फिर पूर्ति वक्र की ढलान को देखना होता है। यदि पूर्ति वक्र से मांग वक्र की ढलान संख्यात्मक तौर से छोटी हो तो कीमत सन्तुलन (केन्द्र) की ओर गति करेगी। यदि पूर्ति वक्र से मांग वक्र की ढलान संख्यात्मक तौर से अधिक हो, तो कीमत सन्तुलन से बाहर की ओर गति करेगी। यदि पूर्ति वक्र और मांग वक्र की ढलान संख्यात्मक तौर से बराबर हो, तो कीमत अपने सन्तुलन मूल्य के इर्दगिर्द गति करे।

समष्टि प्रावैगिकी

प्रो० कुरीहारा “समष्टि प्रावैगिकी समष्टि चरों की निरन्तर गतियों या परिवर्तन की दरों का विवेचन करता है।” समष्टि प्रावैगिक मॉडल को कुरीहारा ने केन्ज के निवेशक गुणक से वर्णित किया है, जहाँ उपभोग पिछली अवधि की आय का फलन है, अर्थात् $C_t = f(Y_{t-1})$ और निवेश समय तथा स्थिर स्वायत्त निवेश ΔI का फलन है, अर्थात् $I_t = f(\Delta I)$ चित्र 3.5 में $C+I$ कुल मांग फलन है और 45° रेखा कुल पूर्ति फलन है। यदि हम अवधि जव में प्रारम्भ करें जहाँ वलव सन्तुलन आय स्तर होने पर निवेश ΔI द्वारा बढ़ाया जाता है, तो अवधि t में आय बढ़े हुए निवेश के बराबर बढ़ती है (t0 से t)। बढ़ी हुई आय $C+I+\Delta I$ (नए कुल मांग फलन) द्वारा दिखायी गयी है परन्तु अवधि t में उपभोग पीछे रह जाता है और E_0 पर आय के बराबर होता है। t+1 में अवधि में उपभोग बढ़ता है और नये निवेश के साथ यह आय को और ऊँचे $0Y_1$ तक बढ़ा देता है। आय वृद्धि की यह प्रक्रिया आगे बढ़ती रहती है जब तक कुल मांग फलन $C+I+\Delta I$ कुल पूर्ति फलन 45° रेखा को दजी अवधि में E_n पर नहीं काटता। नया संतुलन स्तर $0Y_n$ पर निर्धारित होगा। t_0 से E_n तक का टेढ़ा मेढ़ा रास्ता समष्टि प्रावैगिक सन्तुलन मार्ग है।



चित्र 3.5

3.4.3 आर्थिक प्रावैगिकी की सीमाएं

1. आर्थिक विश्लेषण की यह जटिल रीति है। समय तत्व को शामिल करने की वजह से इसमें समय पश्चता, नियतकालिता जैसे कठिन तत्वों का समावेश करना पड़ता है। इसके लिए उच्चतर गणितीय विधियों, सांख्यिकी तथा अर्थमिति का सहारा लेना पड़ता है जिन्हें समझना तो कठिन है ही साथ ही विश्लेषण और कठिन हो जाता है। जैसे-जैसे उच्चतर गणितीय विधियों का प्रयोग किया जाता है, विश्लेषण उतना ही सामान्य समझ से दूर हटता जाता है।
2. आर्थिक प्रावैगिकी की विधि अभी पूर्णतः विकसित नहीं हो पायी है। परिणामतः आर्थिक विश्लेषण में इसकी सभी सम्भावनाओं का उपयोग करना सम्भव नहीं है।
3. आर्थिक मॉडल निर्माण के प्रति झुकाव ने अर्थशास्त्र को एक साधारण विद्यार्थी के लिए जटिल और कठिन बना दिया है जिसके कारण इसकी व्यवहारिक उपयोगिता के सम्बन्ध में सन्देह उत्पन्न हो गया है।
4. मानवीय आवश्यकताएं किसी “स्थिरता के नियम” को नहीं मानती इसलिए वर्तमान आवश्यकताओं से भविष्य का ढाँचा नहीं बनाया जा सकता। इस कारण सम्भवतः आर्थिक प्रावैगिकी के सिद्धान्त की खोज का आधार कोई “ऐसी रूढ़िबद्ध धारणा हो जिसे हमारा अनुभव सिद्ध ज्ञान पहले ही असत्य सिद्ध कर देता है” इसके मॉडल में अनुभवजन्य तत्व का अभाव है।

3.5 सामान्य सन्तुलन

सन्तुलन या संस्थिति की धारणा आर्थिक विश्लेषण में महत्वपूर्ण स्थान रखती है। प्रो० स्टिगलर ने इसी कारण अर्थशास्त्र को संस्थिति विश्लेषण का नाम दिया है। व्यष्टि तथा समष्टि दोनों ही आर्थिक विश्लेषणों में संस्थिति निर्धारण की समस्या का विश्लेषण किया जाता है।

संस्थिति का मतलब है सन्तुलन की अवस्था या विश्राम की अवस्था। अर्थशास्त्र में संस्थिति का अर्थ यह नहीं है कि संस्थिति की स्थिति में गति नहीं होनी चाहिए बल्कि गति की दर में किसी प्रकार का परिवर्तन नहीं होना चाहिए। प्रो० मेहता के अनुसार “अर्थशास्त्र में संस्थिति गति परिवर्तन की अनुपस्थिति बतलाता है जबकि भौतिक विज्ञान में यह स्वयं गति की अनुपस्थिति को ही बतलाता है।

अंग्रेजी का Equilibrium लैटिन भाषा के दो शब्दों acquus जिसका अर्थ समान है और Libra जिसका अर्थ है सन्तुलन से मिलकर बना है। इस प्रकार Equilibrium का अर्थ समान सन्तुलन हुआ।

3.5.1 सन्तुलन के प्रकार

1. स्थैतिक सन्तुलन वह सन्तुलन है जो कि अपने आप को विचाराधीन समयावधि के बाद बनाए रखता है।
2. प्रावैगिक सन्तुलन वह सन्तुलन है जो कि एक निश्चित अवधि के बाद जब सन्तुलन की अवस्था भंग हो जाती है तो वह प्रावैगिक सन्तुलन कहलाता है।
3. स्थिर सन्तुलन - एक इकाई या अर्थव्यवस्था उस समय स्थिर संस्थिति में होती है जब किसी कारणवश संस्थिति भंग होने पर या असन्तुलन होने पर ऐसी शक्तियाँ स्वतः क्रियाशील हो जायें जिससे संस्थिति की प्रारम्भिक स्थिति की प्राप्ति हो जाय या उसमें उसे प्राप्त होने की प्रवृत्ति हो।
4. अस्थिर संस्थिति की स्थिति उस समय होगी जबकि किसी भी गड़बड़ी के कारण संस्थिति भंग होने पर ऐसी शक्तियाँ क्रियाशील होने लगे जिससे संस्थिति की मूल स्थिति निरन्तर दूर ही होती जाय, इस प्रकार एक बार असन्तुलन पैदा होने पर संस्थिति की मूल स्थिति पुनः न प्राप्त हो।
5. तटस्थ संस्थिति की स्थिति उस समय होगी जबकि एक बार संस्थिति की स्थिति भंग होने पर पुरानी संस्थिति

की स्थिति तो न प्राप्त हो बल्कि उसी स्तर पर नयी संस्थिति को पहुंचकर स्थिर हो जाए। बिलियर्ड की मेज पर एक गेंद छेड़ दी जाए तो वह नई स्थिति में पहुंच कर टिक जाएगी।

स्थिर, अस्थिर और तटस्थ इन तीनों सन्तुलनों में से केवल स्थिर सन्तुलन ही अर्थशास्त्रियों के काम का है जो जटिल आर्थिक समस्याओं के विश्लेषण में प्रयुक्त होता है। अस्थिर तथा तटस्थ सन्तुलन तो केवल सैद्धान्तिक रूचि के विषय हैं।

6. एकाकी संस्थिति - जिन चरों के बीच संस्थिति का अध्ययन किया जा रहा है यदि उनकी केवल एक ही ऐसी मात्रा हो जिस पर संस्थिति की स्थिति प्राप्त हो तो एकाकी संस्थिति कहेंगे। जबकि उत्पादन तथा वस्तु की मात्रा एक ही बिन्दु पर ऐसी हो कि संस्थिति की शर्तें पूरी हों।

7. बहुतत्वीय संस्थिति तब होगी जबकि संस्थिति की शर्तों की सन्तुष्टि अनेक बिन्दुओं पर विभिन्न मूल्य तथा उत्पादन की मात्राओं द्वारा हो। ऐसा तब होगा जब मांग चक्र का ढाल एक नहीं रहे बल्कि उसमें परिवर्तन होता रहे।

8. अल्पकालीन तथा दीर्घकालीन संस्थिति मार्शल पहले अर्थशास्त्री थे जिन्होंने कीमत निर्धारण में 'समय तत्व' को शामिल किया। जब समय इतना कम हो कि मांग में होने वाले परिवर्तन के अनुसार पूर्ति का समायोजन केवल चालू साधनों के द्वारा ही किया जा सके अर्थात् उत्पादन में लगे हुए स्थिर साधनों में किसी प्रकार की वृद्धि नहीं लायी जा सके, न तो फर्म की संख्या में वृद्धि हो और न कमी तो इसे अल्पकाल कहेंगे। और इस अवधि में भी संस्थिति की स्थिति होगी क्योंकि मांग में होने वाले परिवर्तन के अनुसार पूर्ति को चालू साधनों द्वारा समायोजित किया जाता है। यह अल्पकालीन संस्थिति की दशा है।

दीर्घकाल अवधि में समय इतना होगा कि मांग के अनुसार पूर्ति को समायोजित करने के लिए हर प्रकार के परिवर्तन किये जा सके और इस अवधि में पायी जाने वाली संस्थिति को दीर्घकालीन संस्थिति कहेंगे।

9. आंशिक सन्तुलन - आंशिक सन्तुलन व्यष्टि इकाइयों के व्यवहार का अध्ययन करता है अर्थात् - एक उपभोक्ता, एक उत्पादक इकाई अथवा एक उद्योग। जब सन्तुलन केवल एक ही चल मात्रा से सम्बन्धित होता है तो उसे आंशिक या विशिष्ट सन्तुलन कहते हैं। इस विधि का प्रारम्भिक रूप में प्रतिपादन मार्शल एवं कैम्ब्रिज सम्प्रदाय द्वारा किया गया था। यह विधि अधिक सरल, अधिक प्रभावी एवं अधिक सुबोध है। इसकी सीमा यह है कि:- (1) सन्तुलन की स्थिति का विश्लेषण करते समय अन्य वस्तुओं को यथास्थिर मान लिया जाता है अर्थात् यह विधि स्थिरावस्था से सम्बन्धित है। (2) यह विधि अर्थव्यवस्था के किसी एक अंग पर ही प्रकाश डालती है, समूची अर्थव्यवस्था पर नहीं।

10. सामान्य सन्तुलन - जैसा कि आपने अभी तक सन्तुलन और उसके प्रकार को संक्षेप में जाना अब हम सामान्य सन्तुलन का विस्तार में अध्ययन करेंगे। सामान्य सन्तुलन में हम सम्पूर्ण आर्थिक निकाय के सन्तुलन का अध्ययन करते हैं अर्थात् जब अर्थव्यवस्था में प्रत्येक उपभोक्ता, उत्पादन की प्रत्येक इकाई, प्रत्येक उद्योग एक साथ सन्तुलन की अवस्था में हो। प्रत्येक उपभोक्ता अधिकतम सन्तुष्टि की स्थिति में हो तथा प्रत्येक उत्पादक इकाई अधिकतम लाभ की स्थिति में हो तो अर्थव्यवस्था की इस स्थिति को सामान्य सन्तुलन की अवस्था कहेंगे। स्टिगलर के अनुसार "सामान्य सन्तुलन का सिद्धान्त अर्थव्यवस्था के समस्त भागों के परस्पर सम्बन्ध का सिद्धान्त है।" यह एक चल मात्रा से नहीं बल्कि असंख्य चल मात्राओं से सम्बन्धित है। इसमें समूची अर्थव्यवस्था का सामूहिक अध्ययन किया जाता है क्योंकि राष्ट्रीय अर्थव्यवस्था में कार्यरत सभी जीव एक दूसरे पर निर्भर रहते हैं। इस विधि का प्रारम्भिक रूप में प्रतिपादन वालरस एवं लॉजेन सम्प्रदाय ने किया।

यह उन सभी प्रभावों की खोज करती है जो किसी परिवर्तन के परिणामस्वरूप अर्थव्यवस्था के सभी खण्डों में दृष्टिगोचर होते हैं। यह विशिष्ट सन्तुलन विश्लेषण की अपेक्षा अधिक व्यापक होता है। कुछ आधुनिक अर्थशास्त्री सामान्य सन्तुलन विधि को विशिष्ट सन्तुलन विधि का विस्तार मात्र ही मानते हैं। लेफ्टविच के अनुसार “समूची अर्थव्यवस्था उस समय सामान्य सन्तुलन की स्थिति में होगी जब अर्थव्यवस्था की सभी इकाइयाँ एक साथ अपना-अपना आंशिक सन्तुलन प्राप्त कर लें।”

3.5.2 सामान्य सन्तुलन के प्रकार

1. स्थैतिक सन्तुलन - इसके अन्तर्गत आर्थिक प्रणाली के किसी भी अंग में कोई परिवर्तन नहीं होता। पश्चिम के पूँजीवादी देशों में इसका कोई स्थान नहीं है किन्तु अतीतकाल में अल्पविकसित एवं पिछड़े हुए देशों में आर्थिक स्थिरता के लक्षण देखने को मिले जो यह साबित करता है कि स्थैतिक सन्तुलन केवल औपचारिक धारणा नहीं वरन यह एक ऐतिहासिक तथ्य है।

2. प्रावैगिक सन्तुलन - यह प्रगतिशील अर्थव्यवस्था से सम्बन्धित होती है। एक आर्थिक प्रणाली उस समय प्रावैगिक सन्तुलनावस्था में होती है जब वस्तुओं एवं जनसंख्या सहित कुल स्टॉक एक समान वार्षिक प्रतिशत दर से बदलता रहता है। समूचे स्टॉक में सम्मिलित सभी वस्तुओं के उत्पादन एवं उपभोग की दर भी समान रूप में बदलती है। किन्तु वास्तविक समाज में पूर्णतः समान दर वाले परिवर्तन देखने में नहीं आते। इस अर्थ को मानने पर यह धारणा कृत्रिम एवं अवास्तविक बन जाती है।

किन्तु प्रो० मेहता के अनुसार यदि कोई सन्तुलन निश्चित अवधि के बाद भंग हो जाय तो वह प्रावैगिक सन्तुलन कहलायेगा।

3. आशंसात्मक सन्तुलन - इसमें समाज के विभिन्न अंगों की आशंसाएँ न केवल पूर्ण ही होती हैं बल्कि उनमें परस्पर संगतता भी पायी जाती है। यह देखने में बहुत ही कम आता है क्योंकि जरूरी नहीं विभिन्न लोगों की आशंसाओं में परस्पर संगतता हो। अतः यह भी वास्तविक समाज में देखने को नहीं मिलता।

4. प्रमाणात्मक सन्तुलन - यह एक आर्थिक धारणा न होकर केवल एक नैतिक धारणा है यह एक आदर्श व्यवस्था की ओर इंगित करता है जैसे पूर्ण रोजगार की स्थिति जो कि वास्तविकता में नहीं पायी जाती। पूँजीवादी अर्थव्यवस्था में प्रमाणात्मक सन्तुलन एवं वास्तविक सन्तुलन कभी एक दूसरे से मेल नहीं खाते।

सामान्य सन्तुलन विश्लेषण निम्न मान्यताओं पर आधारित हैं -

1. वस्तु मार्केट और साधन मार्केट दोनों में पूर्ण प्रतियोगिता है।
2. उपभोक्ताओं की रुचियाँ और आदतें दी हुई हैं और स्थिर हैं।
3. उपभोक्ताओं की आय दी हुई और स्थिर है।
4. भिन्न व्यवसायों और स्थानों के बीच उत्पादन के साधन पूर्ण रूप से गतिशील हैं।
5. प्रतिफल का पैमाना स्थिर है।
6. सब फर्म समरूप लागत स्थितियों के अन्तर्गत चलती हैं।
7. एक उत्पादन के साधन की सब इकाइयाँ समरूप हैं।
8. उत्पादन की तकनीकों में कोई परिवर्तन नहीं होता।
9. श्रम और अन्य स्रोत पूर्ण रूप से रोजगार में लगे हुए हैं।

सामान्य सन्तुलन व्यवस्था का कार्यकरण

ऊपर दी हुई मान्यताओं को ध्यान में रखते हुए अर्थव्यवस्था उस समय सन्तुलन की स्थिति में होती है जब हर वस्तु और सेवा की मांग उस पूर्ति के बराबर हो अर्थात् जब वस्तु और सेवाओं को खरीदने वालों के निर्णय बेचने वालों के निर्णयों से पूरी तरह मेल खाते हों। उपभोक्ता बाजार की चालू कीमतों के सन्दर्भ में अपनी सन्तुष्टि को अधिकतम बनाता है। हर वस्तु की सीमान्त उपयोगिता उसकी कीमत के बराबर होती है।

पूर्ति पक्ष के अन्तर्गत मार्केट का ढाँचा, प्रौद्योगिकी की स्थिति, फर्मों के लक्ष्य दिए हुए होने पर वस्तु की विक्रय कीमत उसके उत्पादन की लागतों पर निर्भर करती है जो उसके उत्पादन में लगाई गई विभिन्न साधन सेवाओं की मात्राओं और उनके लिए दी गई कीमतों पर निर्भर करती है। सामान्य सन्तुलन के लिए दो शर्तें पायी जाती हैं-

(1) सभी उपभोक्ता अपनी सन्तुष्टियों को अधिकतम करते हैं और सभी उत्पादक अपने लाभों को अधिकतम करते हैं।

(2) सभी मार्केटों में सभी वस्तुएं और साधन बिक जाते हैं अर्थात् वस्तु और साधन दोनों मार्केट में धनात्मक कीमत पर कुल मांगी गई मात्रा कुल पूर्ति मात्रा के बराबर होती है।

अर्थव्यवस्था सामान्य सन्तुलन में होती है, जब कीमतों का एक सेट पाया जाता है जिसमें उत्पादकों से उपभोक्ताओं को आय प्रवाह की मात्रा बराबर होती है, उपभोक्ताओं से उत्पादकों को मुद्रा व्यय प्रवाह की मात्रा के।

3.5.3 सामान्य सन्तुलन का महत्व

सामान्य सन्तुलन सहायता करता है:-

1. अर्थव्यवस्था के सन्तुलन का चित्रण प्रस्तुत करता है।
2. आर्थिक व्यवस्था का कार्यकरण समझने में सहायक है।
3. कीमतों के कार्यकरण की व्याख्या करने में सहायक है।
4. यह आगत निर्गत के उस विश्लेषण को धारणात्मक आधार प्रदान करता है जिसका लियोन्टिफ ने विकास किया।
5. मार्केट की जटिल समस्याओं को समझने में मदद करता है।

3.5.4 सामान्य सन्तुलन विश्लेषण की सीमाएं

- यह अनेक अवास्तविक मान्यताओं पर आधारित है। इस विश्लेषण का आधार पूर्ण प्रतियोगिता मिथ्या है।
- विश्लेषण जितना अधिक सामान्य होगा, उतने ही उसके निष्कर्ष आवश्यक तौर से कम निश्चित होंगे।

3.6 सारांश

आप इस इकाई के अध्ययन के उपरान्त आर्थिक अध्ययन विधि की स्थैतिक, प्रावैगिक, सन्तुलन और उसके प्रकार विशेषतः सामान्य सन्तुलन की अवधारणा समझ गये होंगे। आपने यह जाना कि अर्थशास्त्र की प्रगति एवं विकास के लिए स्थैतिकी एवं प्रावैगिकी दोनों अनिवार्य हैं। प्रावैगिकी विधि की तुलना में स्थैतिकी विधि अधिक पुरानी है और अधिक सरल है। स्थैतिकी में समय तत्व का अभाव होता है और प्रावैगिकी में समय तत्व को लिया जाता है। स्थैतिकी विश्लेषण विश्राम प्राप्त हो जाने वाली शक्तियों का अध्ययन है जबकि प्रावैगिकी आर्थिक सिद्धान्त परिवर्तनीय शक्तियों का अध्ययन है। इसके उपरान्त हमने विभिन्न प्रकार के सन्तुलन के विषय में जानकारी प्राप्त की और सामान्य सन्तुलन का अध्ययन किया। अर्थशास्त्र में सन्तुलन से आशय है कि गति की दर में किसी प्रकार का परिवर्तन न हो। सामान्य सन्तुलन का सिद्धान्त अर्थव्यवस्था के समस्त भागों के परस्पर सम्बन्ध का सिद्धान्त है।

3.7 शब्दावली

1. मांग - एक दी हुई कीमत पर किसी वस्तु की मांग, उस वस्तु की वह मात्रा है जो उस कीमत पर एक निश्चित समय में क्रेताओं द्वारा खरीदी जाएगी।
2. पूर्ति - किसी वस्तु की पूर्ति वस्तु की उस मात्रा से है जिसे विक्रेता एक निश्चित समय में तथा एक निश्चित कीमत पर बाजार में बेचने को तैयार है।
3. स्वतंत्र व्यापार - व्यापार जिसमें कोई हस्तक्षेप या नियन्त्रण न लगाया जाय।
4. स्थिर अवस्था - उस अर्थव्यवस्था को कहते हैं जिसमें काल पर्यन्त सब चरों के मूल्य परिवर्तित नहीं होते।

3.8 अभ्यास प्रश्न

निम्न कथनों में सत्य/असत्य को स्पष्ट कीजिए-

1. प्रावैगिक विधि की तुलना में स्थैतिक विधि अधिक पुरानी है। (सत्य/असत्य)
2. अर्थशास्त्र में सन्तुलन का अभिप्राय गति की अनुपस्थिति नहीं बल्कि गति की दर में परिवर्तन की अनुपस्थिति होती है। (सत्य/असत्य)
3. सामान्य सन्तुलन विश्लेषण अर्थव्यवस्था के विभिन्न अंगों की परस्पर निर्भरता से मुक्त रहता है। (सत्य/असत्य)
4. स्थैतिकी विश्लेषण में उच्च गणितीय ज्ञान की आवश्यकता पड़ती है। (सत्य/असत्य)
5. कीन्स के स्थैतिक मॉडल के अनुसार राष्ट्रीय आय का स्तर उस बिन्दु पर निर्धारित होता है जहाँ कुल पूर्ति फलन कुल मांग फलन को काटता है। (सत्य/असत्य)
6. स्थैतिकी एक समय रहित विचार है जबकि प्रावैगिकी का सम्बन्ध समय से होता है। (सत्य/असत्य)

रिक्त स्थान भरो-

1. पहले अर्थशास्त्री थे जिन्होंने समय तत्व को कीमत निर्धारण में सम्मिलित किया।
2. यदि कोई सन्तुलन एक निश्चित समयावधि के बाद भंग हो जाय तो वह कहलायेगा।
3. आर्थिक स्थैतिकी आर्थिक समस्याओं के का मुख्य माध्यम है।
4. परम्परागत अर्थशास्त्र का एक बहुत बड़ा भाग के माध्यम से निर्मित किया गया है।

उत्तर: सत्य/असत्य

- | | | | |
|----------|----------|-----------|-----------|
| (1) सत्य | (2) सत्य | (3) असत्य | (4) असत्य |
| (5) सत्य | (6) सत्य | | |

रिक्त स्थान भरो-

- | | | | |
|------------|-----------------------|-------------|---------------------|
| (1) मार्शल | (2) प्रावैगिक सन्तुलन | (3) सरलीकरण | (4) आर्थिक स्थैतिकी |
|------------|-----------------------|-------------|---------------------|

3.9 सन्दर्भ ग्रन्थ सूची

1. डिंगन एम.एस. (2006) व्यष्टि अर्थशास्त्र, वृंदा पब्लिकेशन्स प्रा.लि., दिल्ली।
2. लाल एस.एन. एवं एस.के. लाल (2010) अर्थशास्त्र के सिद्धान्त (व्यष्टि अर्थशास्त्र) शिव पब्लिशिंग हाउस, इलाहाबाद
3. सेठ एम.एल. उच्चतर आर्थिक सिद्धान्त, लक्ष्मी नारायण अग्रवाल प्रकाशन, आगरा।

3.10 सहायक/उपयोगी सामग्री

- Dewett K.K. Modern Economic Theory, Shyamlal Charitable Trust, S.Chand and Company Ltd., New Delhi.
- Koutsoyiannis A. Modern Microeconomics, Macmillan Press Ltd.
- Samuelson, P.A., Foundations of Economics Analysis, Harvard University Press.
- Shastri Rahul A., Microeconomic Theory, University Press.
- Singh S.K., Micro Economics, Sahitya Bhawan Publication, Agra.
- Stonier, A.W. and D.C. Hague, A Textbook of Economic Theory, ELBS and Longman.

3.11 निबन्धात्मक प्रश्न

1. आर्थिक स्थैतिकी की धारणा समझाइये। व्यष्टि एवं समष्टि अर्थशास्त्र में इसके उदाहरण को समझाइये?
2. आर्थिक प्रावैगिकी की धारणा क्या है और उसका महत्व एवं दोष बताइये? सन्तुलन क्या है और उसके कितने प्रकार हैं?
3. आंशिक और सामान्य सन्तुलन में भेद स्पष्ट कीजिए तथा सामान्य सन्तुलन की विस्तार से व्याख्या कीजिए?
4. स्थैतिक और प्रावैगिक सन्तुलन में भेद कीजिए?

इकाई-4 कल्याणकारी अर्थशास्त्र और पीगू की अवधारणा (Welfare Economics and Pigouvian Concept)

4.1 प्रस्तावना

4.2 उद्देश्य

4.3 कल्याणकारी अर्थशास्त्र

4.3.1 कल्याणकारी अर्थशास्त्र की प्रकृति

4.3.2 वास्तविक अर्थशास्त्र एवं कल्याणकारी अर्थशास्त्र

4.3.4 सामान्य कल्याण एवं आर्थिक कल्याण

4.3.5 व्यक्ति कल्याण तथा समाज कल्याण

4.4 पीगू की अवधारणा

4.4.1 पीगू की कल्याण सम्बन्धी धारणा

4.4.2 कल्याणकारी अर्थशास्त्र की दशाएं

4.4.3 “अनुकूलतम सामाजिक व्यवस्था” की धारणा

4.4.4 सीमान्त निजी व सीमान्त सामाजिक लागतों एवं प्रतिफलों के विचलन का विश्लेषण

4.4.5 आदर्श उत्पाद धारणा

4.5 प्रो0 पीगू के कल्याणकारी अर्थशास्त्र की आलोचनाएं

4.6 सारांश

4.7 शब्दावली

4.8 अभ्यास प्रश्नों के उत्तर

4.9 सन्दर्भ ग्रन्थ सूची

4.10 उपयोगी/सहायक ग्रन्थ

4.11 निबन्धात्मक प्रश्न

4.1 प्रस्तावना

इस इकाई में हम अर्थशास्त्र के आदर्शात्मक पहलू से प्रमुख रूप से सम्बन्धित होंगे। पहले की इकाइयों के अध्ययन को अर्थशास्त्र की वास्तविक पहलू से जोड़ा गया था। अर्थशास्त्र के आदर्शात्मक विज्ञान के रूप में अर्थशास्त्रियों ने बड़े ही स्पष्ट रूप से और विस्तार से इस विषय की चर्चा की है।

प्रस्तुत इकाई में कल्याणकारी अर्थशास्त्र की मूल अवधारणा को विस्तृत रूप से समझाया गया है। सामाजिक एवं 'आर्थिक कल्याण के मध्य अंतर के विश्लेषण को प्रस्तुत किया गया है।

इसके अतिरिक्त सामाजिक कल्याण सम्बन्धी मानदण्ड के सम्बन्ध में पीगू की व्याख्या का प्रस्तुतीकरण भी किया गया है। पीगू के कल्याणकारी अर्थशास्त्र के दृष्टिकोण को विस्तार से समझा जा सकेगा जिसमें पीगू की आदर्श उत्पाद धारणा की व्याख्या भी की गयी है।

4.2 उद्देश्य

इस इकाई के अध्ययन के बाद आप -

- ✓ वास्तविक तथा कल्याणकारी अर्थशास्त्र में अन्तर तथा सम्बन्ध का विश्लेषण कर सकेंगे।
- ✓ मूल्य निर्णय के अर्थ को समझा सकेंगे।
- ✓ सामाजिक एवं 'आर्थिक कल्याण के मध्य अंतर को सूचीबद्ध कर सकेंगे।
- ✓ पीगू के कल्याण की दशाओं का विस्तृत रूप से विवरण करने में सक्षम हो सकेंगे।
- ✓ सीमान्त निजी एवं सीमान्त सामाजिक लागतों एवं प्रतिफलों में विचलन का विश्लेषण कर सकेंगे।
- ✓ वाह्य प्रभावों के अर्थ का मूल्यांकन कर सकेंगे।
- ✓ पीगू के आदर्श उत्पाद धारणा को संप्रषित कर सकेंगे।

4.3 कल्याणकारी अर्थशास्त्र

प्रो० सिटोवस्की की परिभाषा के अनुसार, कल्याण अर्थशास्त्र "आर्थिक सिद्धान्त के सामान्य शरीर का वह भाग है जो प्रमुख रूप से नीति से सम्बन्ध रखता है।" इस दृष्टि से "कल्याणकारी अर्थशास्त्र आर्थिक विश्लेषण की वह शाखा है जिसका सम्बन्ध मुख्यतः ऐसी कसौटियों का प्रतिपादन करना है जिनके आधार पर नीतियों का विकास करके सामाजिक कल्याण को अधिकतम किया जा सकता है।"

4.3.1 कल्याणकारी अर्थशास्त्र की प्रकृति

कल्याणकारी अर्थशास्त्र, अर्थशास्त्र विज्ञान की वह शाखा है जिसके आधार पर समाज के अधिकतम कल्याण के लिये नीतियों को अपनाया जा सकता है। यह आर्थिक व्यवस्था की कुशलता का ही नहीं, वरन् सामाजिक कल्याण की दृष्टि से सरकारी नीतियों का मूल्यांकन करता है। अतः अर्थशास्त्र का आदर्शात्मक पहलू ही कल्याणकारी अर्थशास्त्र का आधार है।

कल्याणकारी अर्थशास्त्र का विचार जे० बैन्थम ने उपयोगितावाद के नाम से बहुत पहले ही दिया था किन्तु इसे कल्याणकारी अर्थशास्त्र के रूप में नहीं जाना जाता था। इसके पश्चात मार्शल, पीगू, कैल्डोर, हिक्स, स्किटोवस्की, परेटो, सेमुएल्सन, बर्गसन, ग्राफ, लिटिल, ऐरो एवं रेडर आदि अर्थशास्त्रियों ने कल्याणकारी अर्थशास्त्र के विकास में महत्वपूर्ण योगदान दिया।

4.3.2 वास्तविक अर्थशास्त्र एवं कल्याणकारी अर्थशास्त्र

वास्तविक अथवा विशुद्ध अर्थशास्त्र एवं कल्याणकारी अर्थशास्त्र के बीच सन् 1930 के बाद ही अन्तर किया जाने लगा था। उनके मध्य निम्न अन्तर स्पष्ट किया जा सकता है:-

1. वास्तविक अर्थशास्त्र, अर्थशास्त्र के सिद्धान्तों एवं नियमों का विश्लेषण करता है जबकि कल्याणकारी अर्थशास्त्र आर्थिक नीतियों के परीक्षण तक ही सीमित रहता है।
2. वास्तविक अर्थशास्त्र के अन्तर्गत हम कारण-परिणाम सम्बन्ध तक ही सीमित रहते हैं वरन् कल्याणकारी अर्थशास्त्र कारण-परिणाम सम्बन्धों की वांछनीयता अथवा अवांछनीयता से सम्बन्धित होते हैं।
3. वास्तविक अर्थशास्त्र आर्थिक घटक “क्या है” प्रश्न से सम्बन्धित होता है। उदाहरण के लिये “पूर्ति स्थिर रहने पर मांग में वृद्धि से मूल्यों में वृद्धि होती है”, ऐसा क्यों होता है, वास्तविक अर्थशास्त्र यहीं तक सीमित है जबकि कल्याणकारी अर्थशास्त्र “क्या होना चाहिये” प्रश्न से सम्बन्धित होता है। उपर्युक्त उदाहरण में मूल्य में वृद्धि वांछनीय है अथवा नहीं, यदि अवांछनीय है तो उसे कम करने के उपाय के विषय में कल्याणकारी अर्थशास्त्र सुझाव देता है।
4. वास्तविक अर्थशास्त्र विश्लेषिक उपकरणों का निर्माण करता है। कल्याणकारी अर्थशास्त्र आर्थिक कल्याण में अधिकतम वृद्धि करने हेतु इन्हीं उपकरणों को विशिष्ट आर्थिक परिस्थितियों पर लागू करता है।
5. वास्तविक अर्थशास्त्र केवल सैद्धान्तिक है जबकि कल्याणकारी अर्थशास्त्र निर्देशात्मक है।
6. वास्तविक अर्थशास्त्र के निष्कर्षों की यथार्थ संसार के पर्यवेक्षण द्वारा जांच की जा सकती है। उदाहरणार्थ मांग का नियम वास्तविक अर्थशास्त्र का एक महत्वपूर्ण नियम है और वस्तु बाजार का अवलोकन करके इसकी परख की जा सकती है। इसके विपरीत कल्याणकारी अर्थशास्त्र के निष्कर्षों की प्रेक्षणों द्वारा परीक्षा नहीं की जा सकती है। अतः वास्तविक अर्थशास्त्र का काम व्याख्या करना है और कल्याण अर्थशास्त्र का सुझाव अथवा उपचार करना है। वास्तविक अर्थशास्त्र की प्रस्थापनाओं की तरह कल्याण अर्थशास्त्र की प्रस्थापनाएं स्वयं सिद्ध कथनों तथा मान्यताओं के समूहों से व्युत्पन्न की जाती है। ग्राफ ने स्पष्ट किया है “जहां यथार्थ अर्थशास्त्र में एक सिद्धान्त के परीक्षण का साधारण तरीका उसके निष्कर्षों का परीक्षण करना होता है, वहां एक कल्याण प्रस्थापना के परीक्षण का साधारण तरीका उसकी मान्यताओं का परीक्षण करना है।”

जिस प्रकार चिकित्सा-विज्ञान को चिकित्सा कार्य प्रणाली से अलग नहीं किया जा सकता, उसी प्रकार वास्तविक अर्थशास्त्र को कल्याणकारी अर्थशास्त्र से प्रथक करना सम्भव नहीं है। दोनों के मध्य सम्बन्ध का अध्ययन करने के पश्चात यह जान लेना अति आवश्यक है कि कल्याणकारी अर्थशास्त्र में मूल्य निर्णयों का क्या सिद्धान्त है?

4.3.3 मूल्य निर्णय

मूल्य निर्णय इस बात से अवगत कराता है कि आर्थिक समस्याओं का समाधान कैसे किया जाय। मूल्य-निर्णय का स्रोत नीतिशास्त्र है। डा0 बैरंड के अनुसार, एक निर्णय मूल्य निर्णय होता है यदि वह किसी निर्णय के लिये आवश्यक हो या उसका विरोध करे। “इस परिवर्तन से आर्थिक कल्याण में वृद्धि होगी”, “आर्थिक विकास तेजी से होना चाहिये”, “आय विषमताओं को कम करने की जरूरत है”, इस प्रकार के सभी व्यक्तव्य मूल्य निर्णय होते हैं।

क्योंकि कल्याण अर्थशास्त्र नीति उपायों से सम्बन्ध रखता है, इसलिये इसमें ऐसी नैतिक शब्दावली रहती है जैसे कि “समाज कल्याण” या “समाज लाभ” या “समाज हित”। इस प्रकार कल्याणकारी अर्थशास्त्र तथा नीति शास्त्र को अलग नहीं किया जा सकता क्योंकि कल्याण प्रस्थापनाओं में मूल्य निर्णय पाये जाते हैं।

प्रो० राबिन्स चाहते थे कि अर्थशास्त्र के क्षेत्र में सभी नीतिशास्त्र विचारों अर्थात् मूल्य निर्णयों का सफाया कर देना चाहिये। पेरैटो द्वारा प्रस्तुत आर्थिक कल्याण की धारणा में भी मूल्य निर्णयों के लिये कोई स्थान नहीं था। समाज में धन-सम्पत्ति के वितरण के विषय में पेरैटो ने चुप्पी साध रखी थी। इसी कारण से पेरैटो की कल्याण सम्बन्धी धारणा अत्यन्त प्रतिबन्धात्मक एवं अयथार्थ थी, यद्यपि पेरैटो का दावा था कि उनकी धारणा पूर्णतः वैज्ञानिक थी। इसका प्रतिरोध व्यक्त करने के लिये बर्गसन, सेम्युयसन और उनकी विचारों का समर्थन करने वाले अन्य अर्थशास्त्री ने कल्याण अर्थशास्त्र में मूल्य निर्णयों का समावेश किया और घोषणा की कि ऐसा करने पर कल्याणकारी अर्थशास्त्र के वैज्ञानिक स्वरूप पर कोई आंच नहीं आएगी।

4.3.4 सामान्य कल्याण एवं आर्थिक कल्याण

सामान्य कल्याण से अभिप्राय उन सभी आर्थिक तथा गैर-आर्थिक वस्तुओं तथा सेवाओं से है जो किसी समाज में रह रहे व्यक्तियों को उपयोगिताएं या संतुष्टियां प्रदान करती हैं। इस दृष्टिकोण से सामान्य कल्याण का क्षेत्र बहुत विस्तृत होता है। इसलिये पीगू अपने महान ग्रन्थ “**Economics of Welfare**” में केवल आर्थिक कल्याण की ही विवेचना करते हैं। पीगू के अनुसार, आर्थिक कल्याण सामान्य कल्याण का वह भाग है, “जोकि प्रत्यक्ष या अप्रत्यक्ष रूप से मुद्रा के मापदण्ड से सम्बन्धित किया जा सकता है।”

पीगू के इस विचार की आलोचना करते हुये डा० ग्राफ ने कहा कि मुद्रा आर्थिक कल्याण के माप के रूप में संतोषजनक मापन नहीं प्रस्तुत करता। इसके अतिरिक्त आर्थिक कल्याण विनिमय योग्य वस्तुओं एवं सेवाओं पर निर्भर नहीं करता क्योंकि एक मनःस्थिति को दूसरी मनःस्थिति से पृथक करके उसे आर्थिक कल्याण की संज्ञा नहीं दी जा सकती। उनके अनुसार किसी व्यक्ति का कल्याण आर्थिक तत्वों पर ही नहीं, बल्कि गैर आर्थिक तत्वों पर भी निर्भर करता है। क्योंकि गैर आर्थिक तत्वों की गणना सम्भव नहीं है इसलिये डा० ग्राफ का मत है कि कल्याण सिद्धान्त में गैर आर्थिक तत्वों को स्थिर मानते हुये केवल आर्थिक तत्वों पर ही विचार करना चाहिये। पीगू के द्वारा किये गये भेद का समर्थन करते हुए रॉबर्टसन ने आर्थिक कल्याण शब्द के स्थान पर “**elfare**” शब्द का प्रयोग किया। जबकि बोल्लिंडग आर्थिक कल्याण को विनिमय योग्य वस्तुओं एवं सेवाओं की अवसर लागत के रूप में परिभाषित करता है। इन सभी विचारधाराओं से स्पष्ट होता है कि सभी अर्थशास्त्री पीगू के आर्थिक विचारों से किसी न किसी रूप में सहमत हैं।

4.3.5 व्यक्ति कल्याण तथा समाज कल्याण

पीगू के अनुसार एक व्यक्ति का कल्याण उसके मन की स्थिति या चेतना में रहता है और उसमें उसकी उपयोगिताएं एवं सन्तुष्टियां सम्मिलित रहती हैं। व्यक्ति का कल्याण विषयी X त है लेकिन आधुनिक अर्थशास्त्रियों ने व्यक्तिगत कल्याण को व्यक्तिगत चयन से जोड़कर उसे वस्तुनिष्ठ बना दिया है। जब एक व्यक्ति की स्थिति पहले से अच्छी हो जाये तब हम उपकल्पना के रूप में यह कह सकते हैं कि उसका कल्याण बढ़ गया है। परन्तु यह सम्भव नहीं कि प्रत्येक व्यक्ति से यही पूछा जाय। व्यक्तिगत चयन के माध्यम से विभिन्न स्थितियों में किसी व्यक्ति के कल्याण की तुलना की जा सकती है। इस प्रकार डा० मिशन चुनाव विस्तार सूचक का सुझाव देता है। इससे कोई कठिनाई उत्पन्न नहीं होती है।

सामाजिक कल्याण से तात्पर्य एक ग्रुप या सोसायटी के कल्याण से है जिसमें सब व्यक्ति शामिल हैं। अतः वह व्यक्ति कल्याण का योग है। चूंकि समाज में प्रत्येक व्यक्ति दूसरों से भिन्न सोचता है और काम करता है इसलिये समाज का कोई चुनाव विस्तार सूचक समाज कल्याण को प्रकट नहीं कर सकता। व्यक्तिगत चयन तो व्यक्तिगत कल्याण को प्रतिबिम्बित करता है परन्तु सामाजिक चयन समाज कल्याण का प्रतिनिधित्व नहीं करता। कारण यह कि सामाजिक चयन सर्वसम्मत् नहीं होता। सामाजिक चयन का आधार व्यक्तिगत चयन है जिसमें स्वयं सर्वसम्मति

बहुत कम पाई जाती है।

सामाजिक कल्याण की विभिन्न धारणाएँ विद्यमान हैं।

1. पैतृक धारणा- इसके अनुसार समाज में रहने वाले व्यक्तियों के विचारों को कोई महत्व नहीं दिया जाता। महत्व दिया जाता है पैतृक अधिकरण अथवा किसी अधिनायक के विचारों को।

2. परेटो द्वारा प्रतिपादित धारणा- इस धारणा के अनुसार, सामाजिक कल्याण समाज में रहने वाले सभी व्यक्तियों के सामाजिक कल्याण पर निर्भर करता है। यदि समाज के किसी एक सदस्य के कल्याण में वृद्धि होती है, बशर्ते कि अन्य किसी सदस्य की आर्थिक स्थिति में हास नहीं होता, तो हम यह कह सकते हैं कि सामाजिक कल्याण में वृद्धि हुयी है।

3. अब्राहम बर्गसन की धारणा- उनके अनुसार आर्थिक संगठन में रहने वाले परिवर्तन समाज के कुछ सदस्यों की स्थिति को श्रेष्ठ और कुछ को निम्नतम बना देते है। इस धारणा के अन्तर्गत समाज के विभिन्न सदस्यों द्वारा प्राप्त उपयोगिताओं की अन्तः वैयक्तिक तुलना की जाती है जो कि स्पष्ट मूल्यगत निर्णयों द्वारा की जाती है।

प्रायः सामाजिक कल्याण की पैतृक अथवा अधिनायक धारणा को स्वीकार नहीं करते।

यद्यपि रॉबिन्स एवं उनके समर्थकों ने कल्याणकारी अर्थशास्त्र को नीतिशास्त्र से पृथक रखने का प्रयास किया किन्तु कल्याणकारी अर्थशास्त्रियों में यह सर्वमत पाया जाता है कि दोनों को अलग-अलग नहीं रखा जा सकता। क्योंकि कल्याणकारी अर्थशास्त्र में मूल्य सम्बन्धी नियमों से बचा नहीं जा सकता।

4.4 पीगू की अवधारणा

अर्थशास्त्रियों ने समय-समय पर सामाजिक कल्याण सम्बन्धी मानदण्ड की अलग-अलग प्रकारों से व्याख्या की। कल्याण अर्थशास्त्र पर प्रथम मानक ग्रन्थ प्रो० ए० सी० पीगू का The Economics of Welfare (1932) है। प्राचीन व्याख्या की प्रस्तुति के कारण पीगू कल्याण अर्थशास्त्र के पिता माने जाते हैं। डा० लिट्टे के शब्दों में, “कल्याण अर्थशास्त्र पीगू से प्रारम्भ हुआ। इससे पहले हमारे पास आनन्द अर्थशास्त्र था और उससे पहले धन अर्थशास्त्र।”

पीगू के कल्याण अर्थशास्त्र का सरलता पूर्वक अध्ययन करने के लिये इसे पांच भागों में बांटा जा सकता है:-

1. कल्याण सम्बन्धी धारणा
2. कल्याणकारी अर्थशास्त्र की दशाएं
3. अनुकूलतम सामाजिक व्यवस्था की धारणा
4. सीमान्त निजी एवं सीमान्त सामाजिक लागतों एवं प्रतिफलों में विचलन का विश्लेषण
5. आदर्श उत्पाद धारणा

प्रो० पीगू से पूर्व आर्थिक साहित्य में कल्याणकारी अर्थशास्त्र से सम्बन्धित विचार विद्यमान थे किन्तु इनका कभी भी समन्वय नहीं किया गया। पीगू ने ही वर्तमान शताब्दी के प्रथम चतुर्याश में कल्याणकारी अर्थशास्त्र का प्रथम क्रमबद्ध एवं व्यवस्थित सिद्धान्त अत्यन्त सराहनीय ढंग से अपनी महान कृति The Economics of Welfare में पूर्ण किया। पूर्व में अर्थशास्त्री “सन्तुष्टि” शब्द का प्रयोग किया करते थे किन्तु पीगू ने “कल्याण” शब्द को लोकप्रिय बनाया। उनके अग्रगामी प्रयासों के प्रतिफल ने कल्याणकारी अर्थशास्त्र को इतनी लोकप्रियता प्रदान की। चूंकि यह अर्थशास्त्र डा० मार्शल द्वारा प्रतिपादित मांग के गणन-संख्यात्मक उपयोगिता-विश्लेषण पर आधारित है अतः यदा-कदा इसे नव-क्लासिकल गणन संख्यात्मक उपयोगिता के रूप में संज्ञा दी जाती है।

4.4.1 पीगू की कल्याण सम्बन्धी धारणा

पीगू के अनुसार कल्याण व्यक्ति की मानसिक स्थिति या चेतनता में स्थित होता जो सन्तोष या उपयोगिता से निर्मित होता है। अतः कल्याण का आधार मनुष्य की आवश्यकताओं की सन्तुष्टि है। पीगू ने सामान्य कल्याण तथा आर्थिक कल्याण में अन्तर बताते हुए यह स्पष्ट किया कि आर्थिक कल्याण सामान्य कल्याण का ही एक भाग है जिसे मुद्रा के मापदण्ड से प्रत्यक्षतः अथवा अप्रत्यक्षतः मापा जा सकता है। पीगू के अनुसार, गैर-आर्थिक कल्याण, कल्याणकारी अर्थशास्त्र की परिधि में नहीं आता है। प्रो० पीगू सम्पूर्ण सामाजिक कल्याण का अध्ययन न करते हुए उसके एक अंग “आर्थिक कल्याण” का ही अध्ययन करते हैं।

4.4.2 कल्याणकारी अर्थशास्त्र की दशाएं

प्रो० पीगू कल्याण को अधिकतम करने के लिये दो दशाएं निश्चित करता है।

1. जब राष्ट्रीय आय में वृद्धि होती है तो कल्याण बढ़ता है।
2. कल्याण को अधिकतम करने के लिये राष्ट्रीय आय का वितरण भी महत्वपूर्ण है। रुचियों तथा आय के वितरण के अपरिवर्तित रहने पर यदि राष्ट्रीय आय में वृद्धि होती है तो आर्थिक कल्याण में वृद्धि होगी।

राष्ट्रीय आय के स्थिर रहने पर समाज के धनी वर्ग से निर्धन वर्ग की ओर आय का हस्तान्तरण होने से भी आर्थिक कल्याण में वृद्धि हो जाती है। कल्याण की यह दशा पीगू की दोहरी धारणाओं “संतुष्टि के लिये समान क्षमता” तथा आय की हासमान सीमान्त उपयोगिता पर आधारित है। अतः आर्थिक समानता ही कल्याण को अधिकतम करती है।

पीगू की कल्याण सम्बन्धी दशाएं निम्नलिखित मान्यताओं पर आधारित हैं-

1. प्रत्येक व्यक्ति विभिन्न वस्तुओं तथा सेवाओं पर किये गये अपने व्यय से अपनी संतुष्टि को अधिकतम करने का यत्न करता है।
2. इसके अतिरिक्त वैयक्तिक-अभ्यन्तर और अन्तःवैयक्तिक रूप से संतुष्टियां तुलना योग्य हैं।
3. आय पर हासमान सीमान्त तुष्टिगुण हास नियम लागू होता है।
4. विभिन्न व्यक्ति समान वास्तविक आय से समान संतुष्टि प्राप्त करते हैं।

4.4.3 “अनुकूलतम सामाजिक व्यवस्था” की धारणा

पीगू ने “अनुकूलतम सामाजिक व्यवस्था” की अपनी धारणा को समाज के अधिकतम आर्थिक कल्याण से जोड़ दिया था। उनके अनुसार उस आदर्श परिस्थिति से है जिसमें समाज का आर्थिक कल्याण अधिकतम होता है। राष्ट्रीय आय को आर्थिक कल्याण का मात्रात्मक सूचक मानते हुये पीगू के अनुसार, अन्य वस्तुएं समान रहते हुये, राष्ट्रीय आय में हुयी वृद्धि से आर्थिक कल्याण में वृद्धि होती है और विलोमशः।

प्रो० पीगू ने मौद्रिक आय के समान वितरण का समर्थन किया है। जिसके फलस्वरूप मौद्रिक आय की सीमान्त उपयोगिता बराबर हो जायेगी और अन्ततः समाज का आर्थिक कल्याण अधिकतम हो जायेगा। आर्थिक कल्याण में वृद्धि करने के लिये दो शर्तों को पूरा किया जाना आवश्यक है।

1. देश के राष्ट्रीय लाभांश में अधिकतम वृद्धि की जाय
2. बढ़े हुये राष्ट्रीय लाभांश को समाज के धनी एवं निर्धन वर्गों में समता के आधार पर वितरित किया जाय। वास्तव में, यही पीगू के कल्याणकारी अर्थशास्त्र का लाभांश है।

4.4.4 सीमान्त निजी व सीमान्त सामाजिक लागतों एवं प्रतिफलों के विचलन का विश्लेषण

उपर्युक्त विश्लेषण को बहिर्भावों या वाह्य प्रभावों का विश्लेषण भी कहा जाता है।

एक वाह्य प्रभाव तब होना माना जाता है, जब भी एक फर्म या उत्पादन या एक व्यक्ति की उपयोगिता किसी अन्य फर्म या व्यक्ति की क्रिया ऐसे साधन पर निर्भर करती है जिसे बेचा या खरीदा नहीं जाता है। वाह्य प्रभावों को अविनियमित परस्पर निर्भरताएं भी कहा जाता है।

बहिर्भाव धनात्मक और ऋणात्मक होते हैं। लाभदायक बहिर्भाव धनात्मक होते हैं और मंहगे बहिर्भाव ऋणात्मक कहलाते हैं। अर्थात् यदि निजी लाभों से सामाजिक लाभ अधिक होते हैं तो यह धनात्मक बहिर्भाव या वाह्य मितव्ययिता की स्थिति है। और यदि निजी लागतों से सामाजिक लागतें कम होते हैं तो यह ऋणात्मक बहिर्भाव या वाह्य अमितव्ययिता होती है।

वास्तव में बहिर्भाव मार्किट अपूर्णताएं होती हैं। जिनसे साधनों का गलत वितरण होता है और उत्पादन अथवा उपभोग इष्टतम स्तर से कम रह जाता है। इस प्रकार वाह्य प्रभावों के कारण अधिकतम सामाजिक कल्याण नहीं हो पाता है। पीगू ने इन कारणों का विश्लेषण किया और इन्हें दूर करने का सुझाव भी दिया।

निजी शुद्ध उत्पाद, सामाजिक शुद्ध उत्पाद से किस प्रकार अधिक हो सकता है, इसका स्पष्टीकरण हम स्वयं प्रो0 पीगू द्वारा दिये गये “धुंआ अनुत्रास” के चिरप्रतिष्ठित उदाहरण से करेंगे। किसी विक्रय वस्तु का निर्माण करने वाला कारखाने प्रासंगिक गौण उत्पाद के रूप में धुएं का भी उत्पादन करता है जो उस क्षेत्र के निवासियों के न केवल कपड़ों को ही मैला करता है बल्कि उनके शारीरिक एवं मानसिक स्वास्थ्य को भी गम्भीर क्षति पहुंचाता है। लेकिन इन सबके लिये कारखानेदार से कोई क्षतिपूर्ति वसूल नहीं की जाती है। अतः यहां निजी शुद्ध उत्पाद, सामाजिक शुद्ध उत्पाद से अधिक बैठता है। दूसरी अवस्था का स्पष्टीकरण भी हम पीगू द्वारा किये गये वनारोपण सम्बन्धी उदाहरण से करेंगे। किसी विशेष प्रदेश में किये गये वनारोपण के परिणामस्वरूप न केवल हमें इमारती लकड़ी ही प्राप्त होती है, बल्कि उस क्षेत्र की जलवायु में भी सुधार किया जा सकता है। उस क्षेत्र एवं उसके पड़ोस में रहने वाले लोगों को लाभ पहुंचाता है, लेकिन वे इस लाभ के लिये कोई भुगतान नहीं करते। अतः वनारोपण का सामाजिक शुद्ध उत्पाद उनके निजी शुद्ध उत्पाद से अधिक होता है।

प्रो0 पीगू का सुनिश्चित मत था कि निजी शुद्ध उत्पाद एवं सामाजिक शुद्ध उत्पाद के बीच में पायी जाने वाली भिन्नता को सरकारी हस्तक्षेप द्वारा दूर किया जाना चाहिये। यदि निजी शुद्ध उत्पाद उसके सामाजिक शुद्ध उत्पाद से अधिक होता है तो दोनों प्रकार के उत्पादों में समानता स्थापित करने हेतु सरकार द्वारा करारोपण किया जाना चाहिये। इसके विपरीत, यदि किसी उद्योग का निजी शुद्ध उत्पाद, उनके सामाजिक शुद्ध उत्पाद से कम होता है तो समानता स्थापित करने हेतु सरकार द्वारा उसे उपदान दिया जाना चाहिये। अतः यह स्पष्ट है कि सरकारी हस्तक्षेप सामाजिक कल्याण को बढ़ा देगा।

4.4.5 आदर्श उत्पाद धारणा

प्रो0 पीगू ने सामाजिक सीमान्त उत्पाद की धारणा को अपनी सामाजिक अनुकूलतम अवस्था का आधार बनाया था। इस अनुकूलतम सामाजिक अवस्था को वह “आदर्श उत्पाद” कहते हैं। जब सभी उद्योगों के सामाजिक सीमान्त उत्पाद एक दूसरे के बराबर होंगे, तब अर्थव्यवस्था में उत्पादन ‘आदर्श’ होगा। जहां पूर्ण प्रतियोगिता होती है, वहां इष्टतम या आदर्श उत्पाद की स्थिति अपने आप आ जाती है। परन्तु यदि अन्य प्रयोगों की अपेक्षा किसी भी एक प्रयोग में संसाधनों के सामाजिक सीमान्त उत्पाद का मूल्य कम हो तो सामाजिक नियंत्रण अथवा करों या सब्सिडी द्वारा संसाधनों को उत्पाद के अधिक लाभप्रद प्रकारों में स्थानान्तरित कर आदर्श उत्पाद की स्थिति प्राप्त की जा सकती है।

प्रो0 बोमोल ने "Welfare Economics and Theory of the State" (1965) में पीगू की इस धारणा की एक नयी व्याख्या प्रस्तुत की है। और उसे पेरैटो के समस्त संतुलन से उसका सम्बन्ध जोड़ा है। उसके अनुसार आदर्श उत्पाद वह उत्पादन है जिस पर कि अर्थव्यवस्था के संसाधनों का विविध प्रयोगों में ऐसा पुनर्विभाजन नहीं हो सकता जो समाज को पहले की अपेक्षा बेहतर स्थिति में पहुंचा दे।


बोमोल ने आदर्श उत्पाद की विवेचना निम्नलिखित मान्यताओं पर की है:-

1. बाजार में वस्तुओं की मांग में पूर्ण प्रतियोगिता है।
2. सभी वस्तुओं का समाज में अनुपम रूप से वितरण होता है।
3. समाज में रुचियां और प्रौद्योगिकी अपरिवर्तित रहती हैं।
4. समाज का प्रत्येक सदस्य हर वस्तु की अधिक मात्रा को प्राथमिकता देता है न कि कम को।
5. संसाधनों के नियोजन का स्तर दिया हुआ हो।
6. उपभोग एवं उत्पादन में कोई बाह्य प्रभाव नहीं होते।
7. समुदाय के उदासीनता वक्र एक दूसरे को नहीं काटते।
8. अर्थव्यवस्था में केवल दो वस्तुओं X और Y का ही उत्पादन होता है।

इन मान्यताओं के दिये हुये होने पर बोमोल ने एक रेखाचित्र के माध्यम से यह दर्शाया है कि आदर्श उत्पाद उस स्थान पर निर्धारित होता है जहां रूपान्तरण वक्र, उदासीनता वक्र का स्पर्श करता है। चित्र 4.1 में वस्तु का उत्पादन क्षैतिज अक्ष पर तथा वस्तु Y का उत्पादन अनुलम्ब अक्ष पर मापा गया है। I_0 , I_1 तथा I_2 समुदाय उदासीनता वक्र हैं जो इन वस्तुओं के समाज को उपलब्ध होने वाले विविध संयोगों को प्रदर्शित करते हैं। TC रूपान्तरण वक्र है जो दिये हुए संसाधनों तथा प्रौद्योगिकी से संभव विविध उत्पादन संयोगों का प्रकट करता है।

बिन्दु E पर समाज आदर्श उत्पादन की स्थिति उपलब्ध कर लेता है जहां पर कि रूपान्तरण वक्र TC उच्चतम संभव समुदाय उदासीनता वक्र I_1 को स्पर्श करता है।

इस इष्टतम स्तर पर समाज वस्तु X का OX_1 तथा वस्तु Y का OY_1 उत्पादन एवं उपभोग करता है। यह आदर्श उत्पाद वास्तव में प्रतियोगिता मूलक उत्पादन है। क्योंकि बाह्य प्रभावों का अभाव है, इसलिये सारे बाजार में दोनों वस्तुओं की कीमतें एकसार रहती हैं। इस प्रकार, मांग पक्ष की ओर से बिन्दु E पर सन्तुलन स्थापित हो जाता है जहां कि कीमत रेखा PL तटस्थता वक्र I_1 को स्पर्श करती है।



चित्र 4.1 आदर्श उत्पाद का निर्धारण

बिन्दु E पर

$$MRS_{XY} = P_X/P_Y \dots \dots \dots (1)$$

पूर्ति पक्ष की ओर से कीमत रेखा की ढलान रूपान्तरण वक्र की ढलान के बराबर हो।

$$P_X/P_Y = MRT_{XY} \dots \dots \dots (2)$$

पूर्ण बाजार में MRT_{XY} सीमान्त निजी लागत Y की (MC_Y) से X की सीमान्त निजी लागत (MC_X) के अनुपात के बराबर है। अतः

$$MRT_{XY} = MC_X/MC_Y = MSC_X/MS_C_Y$$

जहां $MSC =$ सामाजिक सीमान्त लागत

(1) तथा (2) से यह निष्कर्ष निकलता है कि प्रतियोगितामूलक उत्पादन उस स्थान पर निर्धारित होता है जहां कीमत रेखा तथा उदासीनता वक्र परस्पर स्पर्श करते हों। अर्थात्

$$MRT_{XY} = P_X/P_Y = MRS_{XY}$$

वास्तव में यह संतुलन ही पेरैटियन संतुलन अथवा पेरैटियन इष्टक्षमता है। परन्तु आदर्श उत्पाद, उस स्थान पर निर्धारित होता है जहां रूपान्तरण वक्र उदासीनता वक्र का स्पर्श करता है।

4.5 प्रो0 पीगू के कल्याणकारी अर्थशास्त्र की आलोचनाएं

1. उपयोगिता की गणनावाचक मापनीयता तथा अन्तरवैयक्तिक तुलना की मान्यता अनुचित है।
2. राष्ट्रीय आय आर्थिक कल्याण का उचित मानदण्ड नहीं होता क्योंकि मूल्यों में परिवर्तन होने से राष्ट्रीय आय में परिवर्तन होता है, यद्यपि वास्तविक वस्तुओं तथा सेवाओं की मात्रा में कोई परिवर्तन न हुआ हो।
3. पीगू ने मूल्यगत निर्णयों की स्पष्ट व्याख्या नहीं की जो कल्याणकारी अर्थशास्त्र में अत्यधिक महत्वपूर्ण हैं।
4. पीगू की ‘विभिन्न व्यक्तियों की समान क्षमता’ की मान्यता वैज्ञानिक सिद्धान्तों पर आधारित न होकर नैतिक सिद्धान्तों पर आधारित है।
5. डा0 ग्राफ का मत है कि मुद्रा आर्थिक कल्याण को मापने का एक उचित मानदण्ड प्रस्तुत नहीं करती। उपर्युक्त आलोचनाओं के कारण आधुनिक युग में अधिकांश अर्थशास्त्री कल्याणकारी अर्थशास्त्र का विश्लेषण तुष्टिगुण उपयोगिता के क्रमवाचक विचार पर आधारित है।

4.6 सारांश

कल्याण अर्थशास्त्र आर्थिक सिद्धान्त का वह भाग है जो प्रमुख रूप से नीति से सम्बन्ध रखता है। आधुनिक वर्षों में इसका साहित्य तेजी से बढ़ा है। प्रो0 रॉबिन्स के नैतिक तटस्थता के मत के परिणामस्वरूप ही कल्याण अर्थशास्त्र का विकास हुआ। नवक्लासिकी अर्थशास्त्री मार्शल और पीगू ने इसके सिद्धान्तों में अर्थव्यवस्था के विशेष क्षेत्रों पर ध्यान दिया। कल्याण अर्थशास्त्र और नीतिशास्त्र अलग नहीं हैं तथा अन्तःवैयक्तिक तुलनाएं या मूल्य निर्णय भी अर्थशास्त्र से अलग नहीं किये जा सकते हैं। कल्याण अर्थशास्त्र पर प्रथम मानक ग्रन्थ प्रोफेसर पीगू की *The Economics of Welfare* ने उन्हें कल्याण अर्थशास्त्र का पिता बना दिया। वे आर्थिक कल्याण एवं राष्ट्रीय आय को सर्वग मानते हैं। उनके अनुसार आर्थिक कल्याण सामाजिक कल्याण का वह भाग है जिसे मुद्रा के मापदण्ड से प्रत्यक्षतः अथवा अप्रत्यक्षतः मापा जा सकता है।

अतः गैर आर्थिक कल्याण, कल्याणकारी अर्थशास्त्र की परिधि में नहीं आता है। उनके कथानुसार समान परिस्थितियों में स्थित व्यक्ति समान वास्तविक आय में से समान संतुष्टि प्रदान करते हैं। पीगू की कल्याणकारी अर्थशास्त्र का आधार मुद्रा की हासमान सीमान्त उपयोगिता है। अपने विश्लेषण में निजी शुद्ध उत्पाद एवं सामाजिक शुद्ध उत्पाद में मूलभूत अन्तर किया है।

बहिर्भाव मार्केट की अपूर्णताएं हैं जिनसे साधनों का गलत वितरण होता है। सरकारी हस्तक्षेप द्वारा इस मूलभूत अन्तर को दूर किया जा सकता है।

प्रो० पीगू ने सामाजिक सीमान्त उत्पाद की धारणा को अपनी सामाजिक अनुकूलतम अवस्था का आधार बनाया था जिसको यह “आदर्श उत्पाद” की संज्ञा देते हैं जो पूर्ण प्रतियोगिता में पायी जाती है। बोमोल ने पीगू की आदर्श उत्पाद की धारणा की नयी व्याख्या प्रस्तुत करते हुये उसे पेरैटो के समस्त संतुलन से जोड़ते हैं। उन्होने दर्शाया कि आदर्श उत्पाद उस स्थान पर निर्धारित होता है जहां रूपान्तरण वक्र, उदासीनता वक्र को स्पर्श करता है।

4.7 शब्दावली

- **वास्तविक अर्थशास्त्र-** इसे यथार्थ अर्थशास्त्र भी कहा जाता है। यह अर्थशास्त्र के सिद्धान्तों एवं नियमों का विश्लेषण करता है “क्या है” सम्बन्धित प्रश्न वास्तविक अर्थशास्त्र की परिधि में आते हैं।
- **कल्याण अर्थशास्त्र-** यह स्वयं को आर्थिक नीतियों के परीक्षण तक ही सीमित रखता है। “क्या होना चाहिये” सम्बन्धित प्रश्न कल्याण अर्थशास्त्र की परिधि में आते हैं।
- **मूल्य निर्णय-** यह एक सुझावात्मक कथन है जिसका उद्देश्य सबको यह बताना है कि “वस्तुएं कैसी होनी चाहिये”। अर्थात् आर्थिक समस्याओं का समाधान कैसे किया जाये। मूल्य निर्णय का स्रोत नीतिशास्त्र है।
- **सामान्य कल्याण-** इसका क्षेत्र बहुत विस्तृत होता है यह अनेक तत्वों पर निर्भर करता है जिनमें से कुछ आर्थिक एवं कुछ गैर-आर्थिक होते हैं।
- **आर्थिक कल्याण-** यह सामाजिक कल्याण अथवा सामान्य कल्याण का वह भाग है जिसे मुद्रा के मापदण्ड से प्रत्यक्षतः अथवा अप्रत्यक्षतः मापा जा सकता है।
- **व्यक्तिगत कल्याण-** व्यक्ति का कल्याण विषयीगत होता है। और उसमें उसकी उपयोगिताएं एवं सन्तुष्टियां सम्मिलित होती हैं। आधुनिक अर्थशास्त्रियों ने व्यक्तिगत कल्याण को व्यक्तिगत चयन से जोड़कर इसे वस्तुनिष्ठ बना दिया है।
- **सामाजिक कल्याण-** यह समाज में रहने वाले सभी व्यक्तियों की उपयोगिताओं एवं सन्तुष्टियों का पूर्ण योग्य होता है।
- **अनुकूलतम सामाजिक व्यवस्था-** इससे अभिप्राय उस आदर्श परिस्थिति से है जिसमें समाज का आर्थिक कल्याण अधिकतम होता है।
- **निजी शुद्ध उत्पाद-** इससे अभिप्राय उस आय से है जो निजी व्यवसायिक संगठन के स्वामी को प्राप्त होती है।
- **सामाजिक शुद्ध उत्पाद-** इससे तात्पर्य उस निजी व्यवसायिक संगठन द्वारा राष्ट्रीय लाभांश में किये गये अंशदान से है।

- **बहिर्भाव अथवा वाह्य प्रभाव-** निजी शुद्ध उत्पाद तथा सामाजिक शुद्ध उत्पाद में अन्तर सीमान्त निजी व सीमान्त सामाजिक लागतों एवं प्रतिफलों के बीच विचलन है जिसे बहिर्भाव या वाह्य प्रभाव या वाह्य मितव्ययिताएँ एवं अमितव्ययिताएँ भी कहते हैं।
- **आदर्श उत्पाद धारणा-** अर्थव्यवस्था में उत्पादन तब आदर्श होगा जब सभी उद्योगों के सामाजिक सीमान्त उत्पाद एक दूसरे के बराबर होंगे। बोमोल के अनुसार आदर्श उत्पाद उस स्थान पर निर्धारित होता है जहाँ रूपान्तरण वक्र, उदासीनता वक्र का स्पर्श करता है।

4.8 अभ्यास प्रश्नों के उत्तर

प्र0 1. निम्न में कौन सा कथन पीगू के कल्याणकारी अर्थशास्त्र की मान्यताओं के प्रतिकूल है-

- (अ.) उपभोक्ता का युक्तिक व्यवहार
- (ब.) गुणन संख्यात्मक उपयोगिता
- (स.) समान वास्तविक आय से समान सन्तुष्टि
- (द.) मुद्रा की हासमान सीमान्त उपयोगिता

प्र0 2. “आदर्श उत्पादन” की धारणा को किसने आर्थिक कल्याण का सूचक माना है-

- (अ.) पेरैटो
- (ब.) पीगू
- (स.) काल्डोर
- (द.) हिक्स

प्र0 3. कल्याण अर्थशास्त्र का जनक किसे माना जाता है?

- (अ.) पेरैटो
- (ब.) काल्डोर
- (स.) रॉबिन्स
- (द.) पीगू

प्र0 4. पीगू की कल्याण अर्थशास्त्र पर आधारित पुस्तक का नाम क्या है ?

प्र0 5. पीगू की आदर्श उत्पाद की नयी व्याख्या किसने प्रस्तुत की ?

प्र0 6. पीगू के कल्याणकारी अर्थशास्त्र को और किस रूप में जानते हैं ?

उत्तर 1. (ब) 2. (ब) 3. (द) 4. The Economics of Welfare 5. प्रो0 बोमोल

6. नव क्लासिकल गणन संख्यात्मक उपयोगिता के रूप में

4.9. सन्दर्भ ग्रन्थ सूची

1. सेठी, टी. टी. (मक 2008), “व्यष्टि अर्थशास्त्र”, लक्ष्मी नारायण अग्रवाल पुस्तक प्रकाशक, आगरा
2. झिंगन, एम.एल. (2007), “उच्चतर आर्थिक सिद्धान्त”, वृन्दा पब्लिकेशन, नई दिल्ली
3. आहूजा, एस.एल. (2006), “उच्चतर आर्थिक सिद्धान्त: व्यष्टिपरक विश्लेषण”, चन्द पब्लिकेशन, नई दिल्ली

4.10. उपयोगी/सहायक ग्रन्थ

1. Koutsoyinis.A. (1979) Modern Microeconomics,(2nd Edition), Macmillian Press, London.
2. Ahuja,H.L. ((2010) Principles of Micro Economics , S&Chand Publishing House .
3. Peterson, L. and Jain ((2006)) Managerial Economics, 4th edition, Pearson Education.
4. Colander, D, C (2008) Economics, McGraw Hill Education.

4.10 निबन्धात्मक प्रश्न

1. कल्याणकारी अर्थशास्त्र क्या है ? वास्तविक अर्थशास्त्र से यह किस प्रकार भिन्न है और इसका आधार क्या है ?
2. पीगू के कल्याणकारी अर्थशास्त्र की मान्यताएं क्या हैं ?
3. प्रो० पीगू द्वारा प्रतिपादित कल्याणकारी सिद्धान्त की व्याख्या एवं आलोचना कीजिये।

इकाई-5. पेरैटो का कल्याणकारी अर्थशास्त्र (Paretian Welfare Economics)

5.1 प्रस्तावना

5.2 उद्देश्य

5.3 पीगू एवं पेरैटो के कल्याणकारी अर्थशास्त्र के मूल अन्तर

5.4 पेरैटो द्वारा प्रस्तुत अनुकूलतम सामाजिक व्यवस्था

5.4.1 पीगू एवं पेरैटो की अनुकूलतम सामाजिक व्यवस्था की धारणा में
समानता

5.4.2 पेरैटो मानदण्ड

5.4.3 पेरैटो अनुकूलतम की दशाएं

5.4.4 पेरैटो अनुकूलतम की द्वितीय क्रम की समस्त शर्तें

5.5 पेरैटो के कल्याणकारी अर्थशास्त्र का आलोचनात्मक मूल्यांकन

5.6 सारांश

5.7 शब्दावली

5.8 अभ्यास प्रश्नों के उत्तर

5.9 संदर्भ-ग्रन्थ सूची

5.10 उपयोगी/सहायक ग्रन्थ

5.11 निबन्धात्मक प्रश्न

5.1 प्रस्तावना

पिछली इकाई में आपने कल्याणकारी अर्थशास्त्र के बारे में विस्तृत रूप से अध्ययन किया जिनके आधार पर नीतियों का विकास करके सामाजिक कल्याण को अधिकतम किया जा सकता है। आपने देखा कि पीगू की कल्याणकारी अर्थशास्त्र दो मूलभूत मान्यताओं पर निर्मित है। प्रथम, कि वस्तु से प्राप्त उपयोगिता को गणन - संख्यात्मक रूप में मापा जा सकता है और द्वितीय यह कि उपयोगिता की अन्तःवैयक्तिक तुलनाएं करना सम्भव है। इन मान्यताओं की कड़ी आलोचना करते हुए अर्थशास्त्रियों ने इसे अयथार्थ एवं संशयात्मक बताया। अतः यह वैज्ञानिक स्तर न प्राप्त कर सका। तब इटली के एक प्रख्यात अर्थशास्त्री विल्फ्रेड पेरैटो (1848-1923) ने कल्याणकारी अर्थशास्त्र का एक वैकल्पिक सिद्धान्त प्रस्तुत किया।

इस इकाई में पेरैटो के द्वारा दिया गया कल्याणकारी अर्थशास्त्र का विस्तृत विश्लेषण प्रस्तुत किया गया है। कल्याणकारी अर्थशास्त्र के इतिहास में यह एक महत्वपूर्ण भूचिन्ह माना जाता है। पेरैटो के कल्याणकारी अर्थशास्त्र को कभी-कभी नव कल्याणकारी अर्थशास्त्र की संज्ञा भी दी जाती है।

पेरैटो के द्वारा दी गई सीमान्त दशाओं के अध्ययन से पेरैटो के अनुकूलमत सामाजिक व्यवस्था के विश्लेषण को गहनता से समझने का प्रयत्न किया गया है।

5.2 उद्देश्य

इस इकाई के अध्ययन के उपरान्त आप-

- ✓ पीगू एवं पेरैटो के कल्याणकारी अर्थशास्त्र के अन्तर को स्पष्ट कर सकेंगे।
- ✓ पेरैटो द्वारा प्रस्तुत सामाजिक अनुकूलतम के विचार को समझने में सक्षम होंगे।
- ✓ पेरैटो द्वारा सामाजिक कल्याण को अधिकतम करने के लिये उपभोग, उत्पादन तथा विनिमय क्षेत्र की अनेक दशाओं की व्याख्या कर सकेंगे। इन शर्तों अथवा दशाओं के अध्ययन से यह ज्ञात हो जायेगा कि किन्हीं दो वस्तुओं और साधनों के बीच स्थापनता की सीमान्त दरें उनके रूपान्तरण की सीमान्त दरों के बराबर और उनकी कीमतों के अनुपात एक दूसरे के बराबर होने चाहिये।
- ✓ पेरैटो द्वारा दी गई प्रथम एवं द्वितीय क्रम की दशाओं का विश्लेषण कर सकेंगे।

5.3 पीगू एवं पेरैटो के कल्याणकारी अर्थशास्त्र के मूल अन्तर

1. जहां पीगू ने गणन -संख्यात्मक उपयोगिता की क्रिया पर अपना विश्लेषण प्रस्तुत किया था, पेरैटो ने इसकी कड़ी आलोचना करते हुये अपने कल्याणात्मक विश्लेषण को क्रम संख्यात्मक उपयोगिता की क्रिया पर निर्मित किया।
2. पीगू के विपरीत, पेरैटो ने अपने कल्याणात्मक विश्लेषण में मूल्य निर्णयों का कभी आश्रय नहीं लिया। उनके अनुसार उपयोगिता की अन्तःवैयक्तिक तुलनाएं नहीं की जा सकतीं।
3. पीगू का कल्याणकारी अर्थशास्त्र धन के उत्पादन, विनिमय के साथ-साथ समाज में आय वितरण के बारे में भी व्याख्या प्रस्तुत करता है जबकि पेरैटो के अनुसार कल्याणकारी अर्थशास्त्र केवल धन के उत्पादन एवं विनिमय से ही सम्बन्धित है। यह समाज में आय वितरण की समस्या के बारे में एक शब्द भी नहीं कहता है।

पेरैटो द्वारा प्रस्तुत विश्लेषण हिक्स, काल्डोर एवं स्कटोवोस्की जैसे प्रख्यात अर्थशास्त्रियों द्वारा विस्तार, संशोधन एवं परिष्कार किया गया है।

5.4 पेरैटो द्वारा प्रस्तुत अनुकूलतम सामाजिक व्यवस्था

पेरैटो पहले अर्थशास्त्री थे जिसने समाज कल्याण अधिकतम के वस्तुगण परीक्षण का पता लगाया। पेरैटो की अनुकूलतम सामाजिक व्यवस्था से अभिप्राय उस स्थिति से है जिसके अन्तर्गत साधनों अथवा उत्पादनों के पुनरावंटन द्वारा बिना किसी व्यक्ति को हीनतर किये हुये किसी अन्य व्यक्ति को श्रेष्ठतर करना सम्भव नहीं होता है। पेरैटो के अपने शब्दों में “अनुकूलतम सामाजिक व्यवस्था वह होती है जिसमें कोई भी इस प्रकार का परिवर्तन करना सम्भव नहीं है जिसके अन्तर्गत सभी व्यक्तियों की उपयोगिताएं बढ़ जाती हैं अथवा घट जाती हैं।”

5.4.1 पीगू एवं पेरैटो की अनुकूलतम सामाजिक व्यवस्था की धारणा में समानता


पेरैटो की अनुकूलतम सामाजिक व्यवस्था की धारणा, पीगू द्वारा प्रस्तुत आदर्श उत्पाद की धारणा का ही प्रतिरूप है। प्रो० पीगू के अनुसार अनुकूलतम सामाजिक व्यवस्था उस परिस्थिति को व्यक्त करती है जिसके अन्तर्गत सभी उद्योगों के सामाजिक सीमान्त उत्पाद बराबर होते हैं। ऐसे में अर्थव्यवस्था का उत्पादन अधिकतम होगा जिसे आदर्श उत्पाद की संज्ञा दी गई है। पेरैटो के अनुसार यही आदर्श उत्पाद एक ऐसी स्थिति का प्रतिनिधित्व करता है जिसमें उत्पादन साधनों का किया गया कोई भी आबंटन समाज के कुल उत्पादन के सामाजिक मूल्य में वृद्धि नहीं कर सकता है। अतः दोनों ही धारणाएं “शिखर स्थिति” को व्यक्त करती हैं और दोनों के ही अन्तर्गत सामाजिक कल्याण में अधिकतम वृद्धि होती है।

5.4.2 पेरैटो मानदण्ड

पेरैटो मानदण्ड के अनुसार यदि कोई परिवर्तन किसी को हानि नहीं पहुंचाता तथा कुछ लोगों को श्रेष्ठतर बनाता है, तो वह सुधार है। बामोल के शब्दों में, “कोई परिवर्तन जो किसी को हानि नहीं पहुंचाता तथा कुछ लोगों को श्रेष्ठतर बनाता है, आवश्यक रूप से सुधार समझा जाना चाहिये।”

पेरैटो के सामान्य अनुकूलतम को सैमुएल्सन द्वारा प्रस्तुत उपयोगिता सम्भावना वक्र द्वारा स्पष्ट किया जा सकता है। “उपयोगिता सम्भावना वक्र वस्तुओं के एक निश्चित समूह से दो व्यक्तियों द्वारा प्राप्त उपयोगिताओं के विभिन्न संयोगों का बिन्दुपथ है।” रेखाकृति 5.1 में X अक्ष पर I तथा Y अक्ष पर व्यक्ति X की उपयोगिता प्रदर्शित किया गया है। CV वक्र दोनों व्यक्तियों द्वारा प्राप्त किये जाने वाले तुष्टिगुणों के विभिन्न संयोगों को प्रदर्शित करता है, इसे उपयोगिता सम्भावना वक्र भी कहते हैं।

पेरैटो के मानदण्ड के अनुसार Q बिन्दु से R, D तथा S बिन्दु की ओर कोई परिवर्तन सामाजिक कल्याण में वृद्धि को प्रकट करता है क्योंकि इसके परिणामस्वरूप A अथवा B अथवा दोनों के तुष्टिगुणों में वृद्धि होती है। किन्तु बिन्दु Q से RS भाग के बाहर की ओर किसी परिवर्तन के कल्याण पर प्रभावों को पेरैटो के मानदण्ड को ज्ञात नहीं किया जा सकता है। अतः E बिन्दु पेरैटो अनुकूलतम स्थिति को व्यक्त नहीं कर सकता है। जब CV वक्र के RS भाग पर स्थित सभी बिन्दु अनुकूलतम की स्थितियां हैं। किन्तु कौन सा बिन्दु श्रेष्ठतम है? यह उत्तर देने में पेरैटो मानदण्ड असमर्थ है क्योंकि इसके लिये कुछ



मूल्यगत निर्णयों का आश्रय लेना आवश्यक है जिसे पेरटो अपने विश्लेषण में समाविष्ट नहीं करते।

5.4.3 पेरटो अनुकूलतम की दशाएं

पेरटो अनुकूलतम की विभिन्न दशाओं की व्याख्या करने से पूर्व उनकी मान्यताओं के विषय में जान लेना आवश्यक है।

पेरटो अनुकूलतम की मान्यताएं

1. उपयोगिता एक क्रमवाचक तत्व है तथा प्रत्येक व्यक्ति के लिये क्रमवाचक उपयोगिता फलन दिया गया है।
 2. उत्पादक या फर्म का उत्पादन फलन एक निश्चित अवधि के अन्तर्गत दिया हुआ है।
 3. प्रत्येक व्यक्ति अपने संतोष को अधिकतम करना चाहता है।
 4. उत्पादक किसी दी हुयी लागत पर किसी वस्तु का अधिकतम उत्पादन करना चाहता है ताकि उसका लाभ अधिकतम हो सके।
 5. सभी वस्तुएं पूर्णतया विभाज्य हैं तथा सभी व्यक्ति प्रत्येक वस्तु की एक निश्चित मात्रा का प्रयोग करते हैं।
 6. पूर्ण प्रतिस्पर्धा के कारण सभी उत्पादन के साधन पूर्णतया गतिशील हैं।
 7. प्रत्येक वास्तु से उत्पादन में समस्त साधन प्रयोग किए जाते हैं।
 8. समाज का प्रत्येक व्यक्ति समस्त वस्तुओं की कुछ मात्रा का क्रय अवश्य करता है।
- इन मान्यताओं के आधार पर पेरटो ने अपनी अनुकूलतम की दशाओं अथवा प्रथम क्रम की दशाओं अथवा सीमान्त दशाओं की व्याख्या प्रस्तुत की है।

1. उपभोग में पेरटो अनुकूलतम अथवा वस्तुओं का अनुकूलतम वितरण

इस दशा के अनुसार, “समाज में प्रत्येक व्यक्ति के लिये किन्हीं दो वस्तुओं के मध्य प्रतिस्थापन की सीमान्त दर (MRS) समान होनी चाहिये।” यदि प्रतिस्थापन की सीमान्त दर समान नहीं है तो दोनों व्यक्ति परस्पर विनिमय करेंगे जिससे कि किसी एक अथवा दोनों व्यक्तियों के सन्तुष्टि के स्तर में वृद्धि होगी। वस्तुओं के उपभोग अथवा वितरण के पेरटो अनुकूलतम को विनिमय कुशलता भी कहते हैं।

$$MRS_{XY}^A = MRS_{XY}^B$$


पेरटो ने एजवर्थ-बाउले बाक्स रेखाकृति के माध्यम से इसे स्पष्ट किया है। रेखाकृति 5.2 में X तथा Y अक्ष पर वस्तु X एवं Y की मात्राएं दर्शायी गयी हैं जो दो व्यक्ति A तथा B द्वारा उपभोग की जाती है।

Aव्यक्ति का मूल बिन्दु O_A तथा B व्यक्ति का O_B है। I_{a1}, I_{a2}, I_{a3} अनधिमान वक्र A व्यक्ति के बढ़ते हुये संतोष स्तर तथा I_{b1}, I_{b2}, I_{b3} अनधिमान वक्र B व्यक्ति के क्रमशः बढ़ते हुये संतोष स्तर को प्रदर्शित करते हैं।

CC¹ रेखा प्रसंविदा वक्र है जो विभिन्न अनधिमान वक्रों के स्पर्श बिन्दुओं से होकर जाती है। इन बिन्दुओं पर ही दोनों व्यक्तियों के लिये दोनों वस्तुओं के मध्य प्रतिस्थापन की सीमान्त दर समान होती है।

उदाहरण के लिये यदि दोनों व्यक्तियों द्वारा उपभोग की जाने वाली X तथा Y की मात्रा K द्वारा प्रदर्शित है तो यह अनुकूलतम स्थिति नहीं होगी क्योंकि K से S अथवा K से Q वस्तु संयोग की ओर परिवर्तन होने से एक व्यक्ति का संतोष स्थिर रहते हुये दूसरे व्यक्ति के संतोष में वृद्धि होती है। इसी प्रकार K से R संयोग की ओर विवर्तन होने पर दोनों व्यक्तियों के कल्याण में वृद्धि होती है क्योंकि दोनों ही ऊंचे अनधिमान वक्र पर जाने में सफल हो जाते हैं। चूंकि अनधिमान वक्र के प्रत्येक बिन्दु पर ढाल प्रतिस्थापन की सीमान्त दर प्रदर्शित करती है अतः दोनों व्यक्तियों के लिए दो वस्तुओं के मध्य प्रतिस्थापन की सीमान्त दर उनके अनधिमान वक्रों के स्पर्श बिन्दुओं पर ही समान होती है।

विभिन्न स्पर्श बिन्दुओं में से कौन सा सर्वश्रेष्ठ है, यह परेडो के मानदण्ड के अनुसार अनिर्धारणीय है।




चित्र 5.2 वस्तुओं का परेडो अनुकूलतम वितरण

2. उत्पादन में परेडो अनुकूलतम अथवा साधनों का विभिन्न कार्यों में अनुकूलतम आवण्टन

किसी वस्तु विशेष के उत्पादन में दो साधनों का प्रयोग करने वाली किन्ही दो फर्मों के लिये दो साधनों के मध्य तकनीकी प्रतिस्थापन की सीमान्त दर समान होनी चाहिये। एजवर्थ बाउले बॉक्स रेखाकृति में समोत्पाद वक्रों के प्रयोग से इस दशा को सरलता पूर्वक ढंग से समझा जा सकता है।

रेखाकृति 5.3 में X तथा Y अक्षों पर क्रमशः श्रम तथा पूंजी की कुल मात्रा प्रदर्शित है जिनका प्रयोग करके A तथा B फर्म किसी वस्तु की निश्चित मात्रा उत्पादन करती हैं। A फर्म का मूल बिन्दु OA तथा B फर्म का OB है। Ia1, Ia2, Ia3 तथा Ib1, Ib2, Ib3 क्रमशः A तथा B फर्म के बढ़ते हुये उत्पादन के स्तर अर्थात समोत्पाद वक्र को प्रदर्शित करते हैं। जिस बिन्दु पर दोनों फर्मों के समोत्पाद वक्र स्पर्श करते हैं वहां दोनों के लिये साधनों के मध्य तकनीकी प्रतिस्थापन की सीमान्त दर समान है। रेखाकृति 5.3 में Q, R, S बिन्दु अनुकूलतम स्थिति को प्रदर्शित करते हैं।



चित्र 5.3 विभिन्न फर्मों में साधनों का अनुकूलतम वितरण: उत्पादन कुशलता

$$MRTS_{LK}^X = MRTS_{LK}^Y$$

उदाहरण के लिये K बिन्दु अनुकूलतम स्थिति नहीं होगी क्योंकि K से R की तथा K से Q की ओर साधन संयोग परिवर्तन करके दोनों फर्मों के कुल उत्पादन में वृद्धि हो सकती है। K से R की ओर परिवर्तन से A फर्म के उत्पादन में वृद्धि होती है तथा B फर्म का उत्पादन पूर्ववत् रहता है। इसी प्रकार K से Q की ओर परिवर्तन से B का उत्पादन


बढ़ जाता है तथा A का पूर्ववत् रहता है। इस प्रकार Q तथा R दोनों संयोग कुल उत्पादन में वृद्धि करते हैं किन्तु इन दोनों में कौन अपेक्षाकृत अधिक कुल उत्पादन प्रदान करता है, यह अनिर्धारणीय है।

3. उत्पादन की अनुकूलतम दशा: आवणटनात्मक कुशलता

यह शर्त उत्पादन की तकनीकी दशाओं तथा उपभोक्ता के अधिमानों पर आधारित है। परेटो अनुकूलतम की यह बहुत महत्वपूर्ण शर्त है। इसे आवणटनात्मक कुशलता का वक्र भी कहा जाता है क्योंकि इसके अनुसार विभिन्न वस्तुओं में साधनों का आवण्टन ऐसा होना चाहिये कि उपभोक्ताओं की सन्तुष्टि अथवा कल्याण अधिकतम हो। प्रो0 रेडर के शब्दों में, “दो वस्तुओं का उपभोग करने वाले किसी एक व्यक्ति के लिये दोनों वस्तुओं के मध्य प्रतिस्थापन की सीमान्त दर (MRS), समुदाय के लिये उनके मध्य रूपान्तरण की सीमान्त दर समान होनी चाहिये।”

$$MRS_{XY} = MRT_{XY}$$

कल्याण अधिकतम किये जाने के लिये समाज में विभिन्न प्रकार की वस्तुओं का उत्पादन उतनी मात्रा में किया जाना चाहिये कि वह उपभोक्ताओं की पसन्द अथवा अधिमानों के अनुरूप हो। रेखाकृति 5.4 में X अक्ष पर X वस्तु की मात्रायें तथा Y अक्ष पर Y वस्तु की मात्रायें दर्शायी गयी हैं। AB समाज की दो वस्तुओं के मध्य रूपान्तरण वक्र है। IC₁, IC₂ तथा IC₃ समाज के अधिमान वक्र हैं। R बिन्दु पर समाज की दोनों वस्तुओं के मध्य रूपान्तरण की सीमान्त दर तथा प्रतिस्थापन की सीमान्त दर (MRS) समान है। यही अनुकूलतम स्थिति है जिसमें वस्तु X की OM मात्रा तथा वस्तु Y की ON मात्रा का उत्पादन समाज में किया जाता है।



चित्र 5.4 उत्पादन की अनुकूलतम दिशा अर्थात् परेटो अनुकूलतम ढांचा

यदि S बिन्दु द्वारा व्यक्त वस्तुओं का उत्पादन किया जाता है तो यह समाज के अधिमान के अनुरूप नहीं है क्योंकि वस्तु Y की कम मात्रा और X की अधिक मात्रा का उत्पादन करके समाज अपेक्षाकृत ऊंचे अनधिमान वक्र IC₂ पर बिन्दु R पर पहुंच सकता है। अतः बिन्दु S द्वारा व्यक्त उत्पादन ढांचा परेटो अनुकूलतम नहीं है। परन्तु बिन्दु R पर उत्पादन सम्भावना वक्र समाज के अनधिमान वक्र IC₂ को स्पर्श कर रहा है जिससे बिन्दु R पर वस्तु X तथा Y में समाज के रूपान्तरण की सीमान्त दर (MRS_{XY}) उनमें उपभोक्ताओं के प्रतिस्थापन की सीमान्त दर (MRS_{XY}) के समान है। अतः बिन्दु R परेटो अनुकूलतम स्थिति व्यक्त करता है।

4. उत्पादन में विशिष्टता का अनुकूलतम अंश

इस दशा के अनुसार, “किन्हीं दो फर्मों के लिये किन्हीं दो वस्तुओं के मध्य रूपान्तरण की सीमान्त दर समान होनी चाहिये जो दोनों वस्तुओं का उत्पादन करती हैं।”

$$(MRT^A_{XY}) = (MRT^B_{XY})$$

मान लीजिये कि फर्म A के दो वस्तुओं X तथा Y के मध्य रूपान्तरण की सीमान्त दर 3:1 है और फर्म B की 2:1 है।

फर्म A का $MRT_{XY} = \Delta y / \Delta x = 3/1 = 3:1$


फर्म B का $MRT_{XY} = \Delta y / \Delta x = 2/1 = 2:1$

यदि फर्म A वस्तु X की एक इकाई कम उत्पादन करके, उससे मुक्त संसाधनों से वस्तु Y का उत्पादन करती है तो उसे वस्तु Y की 3 इकाइयां प्राप्त होंगी। दूसरी ओर यदि फर्म B वस्तु Y की दो इकाइयां कम उत्पादित करके उससे मुक्त संसाधनों से वस्तु X की एक इकाई प्राप्त होगी। इस प्रकार दो फर्मों में संसाधनों के पुनः आवण्टन से दो फर्मों का मिलाकर वस्तु Y के उत्पादन में एक इकाई की शुद्ध वृद्धि हुयी है जबकि वस्तु X का उत्पादन अपरिवर्तित रहा है। अतः जब दो फर्मों की वस्तुओं के बीच रूपान्तरण की सीमान्त दर समान हो जाती है तो उनमें संसाधनों के पुनरावण्टन से कुल उत्पादन में वृद्धि करना सम्भव नहीं होता। इससे विशिष्टीकरण की परेटो अनुकूलतम की शर्त सिद्ध होती है।

इस शर्त को रूपान्तरण वक्रों द्वारा रेखाकृति 5.5 में दर्शाया गया है।

उपर्युक्त अनुकूलतम दशा को दो फर्मों के रूपान्तरण वक्र की सहायता से स्पष्ट किया जा सकता है। रेखाकृति 5.5(a) तथा 5.5(b) में क्रमशः A तथा B फर्म के रूपान्तरण वक्र प्रदर्शित हैं जो वर्द्धमान अवसर लागत पर आधारित हैं। अतः दोनों वक्र मूल बिन्दु की ओर नतोदर है।

रेखाचित्र में फर्म A वस्तु X की OL तथा Y की OQ मात्रा उत्पादित करती है। इसी प्रकार फर्म B वस्तु X तथा Y की क्रमशः OE तथा ON मात्रा उत्पादित कर रही है। इस प्रकार वस्तु X का दोनों फर्मों द्वारा कुल उत्पादित OL+OE तथा वस्तु Y का कुल उत्पादन OQ+ON मात्रा के बराबर है।



चित्र 5.5(a) फर्म A में रूपान्तरण की सीमान्त दर चित्र 5.5(b) फर्म B में रूपान्तरण की सीमान्त दर रेखाकृति 5.5(a) तथा (b) में फर्म A तथा B के वर्तमान उत्पादन बिन्दुओं क्रमशः C और D पर स्पर्श रेखाएं खींची हैं। इन स्पर्श रेखाओं tt तथा kk की ढाल दो वस्तुओं के मध्य रूपान्तरण की सीमान्त दर (MRT_{XY}) को व्यक्त करती है। चित्र से स्पष्ट है कि फर्म A के रूपान्तरण वक्र tt के वर्तमान बिन्दु C पर खींची गयी स्पर्श रेखा tt की ढाल फर्म के रूपान्तरण वक्र GH के वर्तमान उत्पादन बिन्दु D पर खींची गयी स्पर्श रेखा kk की ढाल से


अधिक है। जैसा कि गणितीय उदाहरण में स्पष्ट किया गया है कि दो वस्तुओं के कुल उत्पादन में वृद्धि होगी यदि फर्म A संसाधनों के पुनरावण्टन द्वारा वस्तु X का उत्पादन कुछ कम करके वस्तु Y का उत्पादन बढ़ाये तथा फर्म B वस्तु Y का उत्पादन कुछ कम करके वस्तु X का उत्पादन बढ़ाए तो कुल वस्तु उत्पादन में वृद्धि होगी। यह पुनरावण्टन तब तक करते रहना चाहिये जब तक कि दो फर्मों में वस्तु X तथा वस्तु Y में रूपान्तरण की सीमान्त दरें समान नहीं हो जातीं। ($MRT_{XY}^A = MRT_{XY}^B$)

5. विभिन्न उत्पादक फर्मों में किसी साधन के अनुकूलतम प्रयोग की शर्त

इस शर्त के अनुसार किसी साधन का प्रयोग प्रत्येक फर्म द्वारा इस सीमा तक किया जाना चाहिये कि दोनों फर्मों में उस साधन की सीमान्त उत्पादकता समान है। प्रो0 रेडर के अनुसार, “किसी साधन तथा किसी पदार्थ के मध्य रूपान्तरण की सीमान्त दर किन्हीं दो फर्मों के लिये समान होनी चाहिये जो उस साधन का प्रयोग तथा पदार्थ का उत्पादन करती हैं।” यदि ऐसा नहीं है तो एक फर्म में से दूसरी फर्म में साधन का स्थानान्तरण करके वस्तु विशेष के उत्पादन में वृद्धि की जा सकती है।

यह शर्त यह बतलाती है कि किसी साधन का सीमान्त उत्पादन उन सभी फर्मों में जो एक वस्तु विशेष को उत्पादित करती हैं, समान होनी चाहिये। इसको एक उदाहरण से समझा जा सकता है। यदि श्रम का सीमान्त उत्पादन फर्म A में किसी वस्तु की 25 इकाइयां है और फर्म B में 15 इकाइयां है तो वस्तु विशेष के कुल उत्पादन में वृद्धि होगी यदि श्रम को फर्म B से निकाल कर फर्म A में तब तक लगाया जाय जब तक कि उन दोनों फर्मों में श्रम का सीमान्त उत्पादन समान न हो जाय।

इस शर्त को नीचे दिये रेखाचित्र 5.6 से स्पष्ट किया गया है।



चित्र 5.6(a) फर्म A में रूपान्तरण की सीमान्त दर $\Delta Q/\Delta L$ चित्र 5.6(b) फर्म B में रूपान्तरण की सीमान्त दर $\Delta Q/\Delta L$ X अक्ष पर श्रम की मात्रा दायें से बायें ओर बढ़ता हुआ दर्शाया गया है। Y अक्ष पर वस्तु के उत्पादन को नीचे से ऊपर बढ़ता हुआ दिखाया गया है। रेखाचित्र (a) में वक्र QP फर्म A में प्रयुक्त श्रम के कुल उत्पादन वक्र तथा रेखाचित्र (b) में वक्र NM फर्म B का कुल उत्पादन वक्र है। यह स्पष्ट हो रहा है कि प्रत्येक फर्म में जब श्रम का अधिक प्रयोग किया जाता है तो वस्तु का कुल उत्पादन में वृद्धि होती है किन्तु घटती दर से।

फर्म A में श्रम की QL मात्रा का उपयोग करके OQ मात्रा की वस्तु का उत्पादन होता है जबकि फर्म B में NE श्रम की मात्रा प्रयुक्त करने से OH वस्तु की मात्रा का उत्पादन होता है। फर्म A के बिन्दु C (जो श्रम के QL प्रयोग के अनुरूप है) पर खींची गयी स्पर्श रेखा की ढाल $\Delta Q/\Delta L$ फर्म B के बिन्दु D पर (जो श्रम के NE मात्रा के प्रयोग के अनुरूप है) पर खींची गयी श्रम की ढाल $\Delta Q/\Delta L$ से अधिक है।

$$\Delta Q/\Delta L \text{ in A} > \Delta Q/\Delta L \text{ in B}$$

इससे यह स्पष्ट होता है कि यदि श्रम को फर्म B से निकाल कर फर्म A में लगाया जाय तो कुल वस्तु उत्पादन में वृद्धि होगी। यह प्रक्रिया तब तक होगा जब तक दोनों फर्मों में श्रम के उत्पादन में रूपान्तरण की सीमान्त दर (अर्थात् श्रम का सीमान्त उत्पादन) समान नहीं हो जाता।


6. साधन के समय का अनुकूलतम वितरण

यह शर्त किसी उत्पादन के साधन का विशेषतया मानवीय साधनों के समय का कार्य तथा अवकाश के मध्य अनुकूलतम वितरण से सम्बन्धित है। इस शर्त के अनुसार, “किसी वस्तु की उत्पादित मात्रा तथा उसमें व्यय समय के मध्य प्रतिस्थापन की सीमान्त दर, साधन द्वारा व्यय किये गये समय तथा वस्तु के उत्पादन में रूपान्तरण की सीमान्त दर के समान होनी चाहिये।”

यहां अनधिमान वक्र का प्रत्येक बिन्दु कार्य करने से प्राप्त आय अर्थात् मजदूरी तथा अवकाश के मध्य प्रतिस्थापन की सीमान्त दर व्यक्त करता है। इसी प्रकार श्रमिक के निश्चित समय तक कार्य करने पर वस्तु का उत्पादन होता है। यहां रूपान्तरण वक्र का प्रत्येक बिन्दु कार्य के घण्टे तथा वस्तु के उत्पादन के मध्य रूपान्तरण की सीमान्त दर को प्रदर्शित करता है। जहां पर अनधिमान वक्र और रूपान्तरण वक्र एक दूसरे को स्पर्श करते हैं वह बिन्दु अवकाश तथा आय अर्जित करने के लिये कार्य की अनुकूलतम स्थिति को व्यक्त करता है।

अवकाश और कार्य (आय) में परेडो अनुकूलतम दशा को रेखाकृति 5.7 में दर्शाया गया है।


X अक्ष पर दायें से बायें कार्य तथा Y अक्ष पर नीचे से ऊपर मुद्रा आय को मापा गया है। वक्र AB कार्य तथा वस्तु उत्पादन के मध्य रूपान्तरण वक्र है जो कि मूल बिन्दु O को ओर अवतल हैं जो कार्य तथा वस्तु उत्पादन के बीच हासमान सीमान्त प्रतिफल को प्रदर्शित करता है।



रेखाचित्र 5.7 साधन के समय का आय तथा अवकाश

IC₁, IC₂ साधन के स्वामियों अर्थात् श्रमिक के अवकाश तथा आय में अनधिमान वक्र है। अनुकूलतम दशा बिन्दु E पर है जहां रूपान्तरण वक्र AB अनधिमान वक्र IC₂ को स्पर्श कर रही है। अतः बिन्दु E पर कार्य तथा आय के मध्य रूपान्तरण की सीमान्त दर (MRT) उनके मध्य प्रतिस्थापन की सीमान्त दर (MRS) के समान है।

$$MRT_{XY} = MRS_{XY}$$



रेखाचित्र 5.8 ऋण प्रदान करने तथा ऋण लेने की अनुकूलतम दशा

रूपान्तरण वक्र AB किसी अन्य बिन्दु पर साधन के मालिक अर्थात श्रमिक की संतुष्टि अधिकतम नहीं होगी उदाहरणतः A अनुकूलतम बिन्दु नहीं है क्योंकि उस पर कार्य और आय में प्रतिस्थापन की सीमान्त दर (MRS) उसमें रूपान्तरण की सीमान्त दर के बराबर नहीं है। रेखाचित्र से यह स्पष्ट है कि व्यक्ति AL मात्रा का कार्य करके तथा OM आय अर्जित करके अधिकतम संतुष्टि प्राप्त करता है और इस अनुकूलतम स्थिति में वह OL अवकाश की मात्रा का आनन्द ले रहा है।

7. पूंजी का अन्तःकालीन अनुकूलतम आवण्टन

इस दशा के अनुसार उधार लेने वाले व्यक्ति के लिये पूंजी पर ब्याज दर उधार लेने वाले व्यक्ति की पूंजी की सीमान्त उत्पादकता के बराबर होनी चाहिये। इस दशा को एक रेखाचित्र के माध्यम से स्पष्ट किया जा सकता है।

अक्ष X तथा Y पर क्रमशः वर्तमान तथा भविष्य में आय के रूप में मुद्रा की मात्रा प्रदर्शित की गयी है।

IC_1, IC_2 दो अनधिमान वक्र है जो वर्तमान तथा भविष्य की आय के उन विभिन्न संयोगों को प्रदर्शित करते हैं जिससे उधार देने वाले व्यक्ति को समान संतुष्टि प्राप्त होती है।

AB उधार देने वाले व्यक्ति का उत्पादन सम्भावना अथवा रूपान्तरण वक्र है जो मूल बिन्दु की ओर नतोदर है जिसका अभिप्राय यह है कि वर्तमान पूंजी की सीमान्त उत्पादकता घटती हुयी होने के कारण उत्पादन की लागत बढ़ती हुयी है। रेखाचित्र 5.8 में IC_2 वक्र तथा AB वक्र बिन्दु E पर एक दूसरे को स्पर्श करते हैं जहां ऋणदाता का वर्तमान उपभोग व भविष्य उपभोग में प्रतिस्थापन की सीमान्त दर (MRS) ऋणग्राही के रूपान्तरण की सीमान्त दर (MRT) के समान है।

बिन्दु Q प्रारम्भिक अवस्था है जिस पर ऋणदाता का अनधिमान वक्र IC_1 तथा ऋणग्राही का रूपान्तरण वक्र AB एक दूसरे को काट रहे हैं। अतः यह अनुकूलतम बिन्दु नहीं है। बिन्दु Q से E को जाने पर वह C_0C_0 के बराबर अपना वर्तमान उपभोग कम करता है और C_1C_1 के बराबर अपने भविष्य के उपभोग में वृद्धि करता है। अतः वह C_0C_0 के बराबर ऋण देता है।

यदि बिन्दु R प्रारम्भिक अवस्था है तो अनधिमान वक्र IC_1, IC_2 वाला व्यक्ति बिन्दु R से बिन्दु E पर जायेगा जिससे उसके भविष्य की तुलना में वर्तमान में उपभोग बढ़ जायेगा। ऐसी अवस्था में वह ऋणग्राही अर्थात उधार लेने वाला होगा।

5.4.4 परेटो अनुकूलतम की द्वितीय क्रम की समस्त शर्तें

ऊपर दी गयी सीमान्त शर्तों को प्रथम क्रम की शर्तों की संज्ञा दी जाती है। वे अधिकतम सामाजिक कल्याण की प्राप्ति के लिये आवश्यक तो है किन्तु पर्याप्त नहीं। इन प्रथम क्रम शर्तों के अतिरिक्त द्वितीय क्रम की शर्तों की पूर्ति भी आवश्यक है।

इन द्वितीय क्रम की शर्तों के अनुसार जहां पर सीमान्त शर्तों की पूर्ति है वहां यदि अनधिमान वक्र मूल बिन्दु की ओर उतल हों और रूपान्तरण वक्र मूल बिन्दु की ओर अवतल हों तो सामाजिक कल्याण अधिकतम होगा और परेटो-अनुकूलतम की स्थिति प्राप्त होगी।

समस्त दशाएं-

अधिकतम सामाजिक कल्याण की प्राप्ति के लिये एक अन्य प्रकार की दशाओं, जिनको जे0 आर0 हिक्स ने समस्त दशाओं की संज्ञा दी है, की पूर्ति होना भी आवश्यक है।

इन समस्त दशाओं के अनुसार अधिकतम कल्याण की प्राप्ति के लिये यह आवश्यक है कि कोई ऐसी वस्तु उत्पादित करके जो पहले उत्पादित नहीं की जा रही है अथवा ऐसे साधन का प्रयोग करके जिसका प्रयोग नहीं हो रहा है, कल्याण में वृद्धि करना असम्भव हो। यदि वर्तमान स्थिति ऐसी है कि किसी नए पदार्थ को उत्पन्न करके अथवा अप्रयुक्त साधन को उत्पादन के लिए प्रयोग करके सामाजिक कल्याण में वृद्धि की जा सकती है तो हिक्स की समस्त दशाओं की पूर्ति नहीं होगी और इसलिए वर्तमान स्थिति परेटो अनुकूलतम अथवा अधिकतम सामाजिक कल्याण की स्थिति नहीं होगी।

उपर्युक्त अध्ययन से यह स्पष्ट है कि परेटो अनुकूलतम अर्थात् अधिकतम सामाजिक कल्याण तभी प्राप्त होगा जबकि सीमान्त शर्तों (दोनों प्रथम एवं द्वितीय क्रम की) एवं समस्त शर्तों की पूर्ति होती है। परन्तु यह परेटो अनुकूलतम कोई विशेष स्थिति नहीं है।

5.5 परेटो के कल्याणकारी अर्थशास्त्र का आलोचनात्मक मूल्यांकन

परेटो को मानदण्ड तथा परेटो अनुकूलतम तथा उस पर आधारित अधिकतम सामाजिक कल्याण की अवधारणा का कल्याणकारी अर्थशास्त्र में महत्वपूर्ण स्थान है। विभिन्न व्यक्तियों में वस्तुओं का विनिमय अथवा व्यापार करने के लाभों तथा उससे सामाजिक कल्याण में वृद्धि परेटो अनुकूलतम अवधारणा से स्पष्ट किया गया है। परेटो का सिद्धान्त जैसा कि डा0 ग्राफ ने बताया है, कोई अन्तः वैज्ञानिक तुलनाएं नहीं करता। वह एक बहुत विशाल नैतिक मत पर आधारित है कि, “हमें सबके प्रति नेकी करनी चाहिये”, परन्तु इसकी भी अपनी कमियां हैं। परेटो के कल्याणकारी मानदण्ड तथा उस पर आधारित अनुकूलतम की अवधारणा की विभिन्न दृष्टिकोणों से आलोचनात्मक मूल्यांकन किया जा सकता है।

सर्वप्रथम हम परेटो के कल्याणकारी अर्थशास्त्र के गुणों की व्याख्या करेंगे।

5.5.1 गुण

1. कल्याण सम्बन्धी परिवर्तनों का मूल्यांकन करने हेतु परेटो द्वारा प्रस्तुत मापदण्ड अधिक श्रेष्ठ एवं अधिक वैज्ञानिक है क्योंकि यह मापदण्ड उपयोगिता की अन्तः वैज्ञानिक तुलनाओं पर निर्भर नहीं करता है।
2. परेटो ने अपना दृष्टिकोण सम्पूर्णतः क्रम संख्यात्मक उपयोगिता क्रिया पर निर्मित किया है जो अधिक वैज्ञानिक है। जबकि नव क्लासिकल अर्थशास्त्रियों के कल्याणकारी अर्थशास्त्र की मूल-मान्यता गणन-संख्यात्मक क्रिया थी।
3. परेटो द्वारा प्रतिपादित कल्याणात्मक विश्लेषण कल्याण के मूल्य रहित मापदण्ड को निर्मित करने का यह प्रथम प्रयास था। परेटो ने मूल्य निर्णयो अथवा नैतिक मापदण्ड को एकदम निकाल के अलग कर दिया।

परेटो के द्वारा एक ही मूल्य निर्णय था जिसके अनुसार किसी अन्य व्यक्ति अथवा व्यक्तियों के समूह को हानि पहुंचाये बिना यदि किसी एक व्यक्ति अथवा व्यक्तियों के कल्याण में वृद्धि की जाती है तो यह वास्तव में समाज के लिये अच्छा होगा। अतः यह अधिक बेहतर वैज्ञानिक मापदण्ड है।

4. परेटो की अनुकूलतम सामाजिक व्यवस्था की धारणा एवं पीगू द्वारा प्रतिपादित आदर्श उत्पाद की धारणा में बहुत समानता पायी जाती है। दोनों ही धारणाएँ अधिकतम कल्याण को व्यक्त करती है। लेकिन परेटो की धारणा पीगू की धारणा की तुलना में अधिक वैज्ञानिक है।
5. परेटो के कल्याणकारी अर्थशास्त्र का मुख्य गुण यह है कि इसने सामाजिक कल्याण के अस्पष्ट एवं स्पष्ट परिवर्तनों के बीच सुनिश्चित अन्तर किया है। “अस्पष्ट” परिवर्तनों से अभिप्राय उन परिवर्तनों से है जो कुछ व्यक्तियों के कल्याण में तो वृद्धि करते हैं जबकि अन्य व्यक्तियों के कल्याण में कमी कर देते हैं। “स्पष्ट” परिवर्तनों का तात्पर्य उन परिवर्तनों से है जो किन्हीं व्यक्तियों को हानि पहुंचाये बिना कुछ अन्य व्यक्तियों के कल्याण में वृद्धि कर देते हैं। परेटो के विश्लेषण में स्पष्ट परिवर्तनों को ही स्थान दिया गया है।

5.5.2 दोष

1. परेटो के विश्लेषण की सबसे बड़े त्रुटि यह है कि यह समाज में आय-वितरण की समस्या का उल्लेख नहीं करता है। इनके विश्लेषण में आय वितरण का समर्थन किया गया है। प्रो0 बोमोल के अनुसार परेटो का दृष्टिकोण कल्याणवादी अर्थशास्त्रियों के पास आय वितरण के विषय पर ध्यान न देने के लिये एक बड़ा उपकरण है।”
2. परेटो का मानदण्ड मूल्य निर्णयों से मुक्त नहीं है- यह कहना मूल्य निर्णयों के अन्तर्गत ही है कि किसी अन्य व्यक्ति के पहले से बुरी स्थिति में ले जाये बिना हर व्यक्ति को पहले से अच्छी स्थिति में नहीं लाया जा सकता। अतः उनके अनुयायियों का यह दावा कि परेटो विश्लेषण अधिक श्रेष्ठ अधिक वैज्ञानिक है क्योंकि इसमें न तो उपयोगिता की अन्तः वैज्ञानिक तुलनाओं और न ही मानदण्डों की आवश्यकता पड़ती है आधार-रहित दावा है।
3. परेटो कल्याण स्पष्ट परिवर्तनों का ही मूल्यांकन करता है- अन्य शब्दों में यह मापदण्ड केवल उन्हीं सरकारी नीतियों का मूल्यांकन करता है जो किसी व्यक्ति अथवा व्यक्तियों के समूह को हानि पहुंचाये बिना कम से कम एक व्यक्ति के कल्याण में वृद्धि कर देती है। इस प्रकार देखा जाये तो परेटो विश्लेषण “अस्पष्ट” कल्याणकारी परिवर्तनों का मूल्यांकन करने में असफल है क्योंकि इसके मूल्यांकन के लिये उपयोगिता की अन्तः वैयक्तिक तुलनाओं की आवश्यकता पड़ती है।

बोल्डिंग के अनुसार, “समाज कल्याण में दो प्रकार से परिवर्तन होते हैं। (1) एक तो जिनके द्वारा व्यापार के माध्यम से सब या कम से कम एक व्यक्ति को लाभ होता है। तथा (2) दूसरे जिनके द्वारा स्पर्धा के माध्यम से सब या कम से कम एक व्यक्ति को लाभ होता है। परेटो के मापदण्ड में विश्वव्यापी सत्यता का अभाव है और कल्याणकारी अर्थशास्त्र को निर्जीव बना देता है। यह आर्थिक नीति निर्धारण में सीमित व्यवहारिक महत्व रखता है। प्रो0 पी0 के0 पटनायक के अनुसार, “जब विकल्पों की तुलना करनी होती है तो परेटो अनुकूलतम बुरी तरह असफल रहता है।”

4. परेटो अनुकूलतम की अनिश्चितता- परेटो अनुकूलतम की प्रमुखतम त्रुटि यह है कि इसके अन्तर्गत कोई एक अनुकूलतम स्थिति नहीं होती। परेटो द्वारा प्रतिपादित अनुकूलतम स्थिति “शिखर स्थिति” अथवा अधिकतम सामाजिक कल्याण की स्थिति होती है लेकिन परेटो विश्लेषण में कोई एक शिखर-स्थिति नहीं है बल्कि ऐसी अनेक शिखर-स्थितियां होती हैं जो परेटो की दृष्टि से अनुकूल है।

यह अनिश्चितता इसलिये है कि परेटो के विश्लेषण में सामाजिक कल्याण में वृद्धि केवल तब ही होती है जब एक व्यक्ति के कल्याण में वृद्धि से किसी दूसरे व्यक्ति के कल्याण में कमी न हो। यह अनिश्चितता तब ही दूर की जा सकती है यदि हम नैतिक निर्णय लेने को तैयार हों।

परन्तु इन आलोचनाओं के बावजूद यह सत्य है कि परेटो का मानदण्ड बिल्कुल निरर्थक नहीं है। बैरोन ने परेटो के मापदण्ड को वास्तविक बनाने के प्रयत्न में क्षतिपूर्क के विचार का समावेश किया। परेटो का मानदण्ड इसलिये उपयोगी है कि यह “परेटो दृष्टि से गैर-अनुकूल विकल्पों को अलग कर देने से उस क्षेत्र को घटा देता है जिसमें सर्वोत्तम विकल्पों की खोज हमें करनी है और इस प्रकार यह एक प्रथम कदम के रूप में उपयोगी है।”

इसके अतिरिक्त परेटो अनुकूलतम विश्लेषण का उपयोग यह भी है कि यह दो व्यक्तियों अथवा दो देशों में वस्तुओं के विनिमय अथवा व्यापार के लाभों को स्पष्ट करता है।

5.6 सारांश

परेटो प्रथम अर्थशास्त्री थे जिन्होंने आर्थिक कल्याण में होने वाली वृद्धि अथवा कमी को मापने हेतु एक निश्चित मापदण्ड प्रदान किया। इसे कल्याणकारी अर्थशास्त्र में एक अहम भूचिन्ह माना गया है। क्लासिकल कल्याणकारी अर्थशास्त्र पर एक निश्चित प्रहार करते हुये परेटो ने क्रम संख्यात्मक उपयोगिता की क्रिया को अपने विश्लेषण का आधार बनाया। परेटो के कल्याणकारी अर्थशास्त्र को “नव-कल्याणकारी अर्थशास्त्र” के रूप में भी स्वीकार किया गया है।

परेटो ने मूल्य निर्णय का आश्रय ही नहीं लिया वरन समाज में आय-वितरण की समस्या के बारे में भी एक शब्द नहीं कहता। इसका सम्बन्ध मात्र धन के उत्पादन एवं विनिमय से ही सम्बन्धित है।

परेटो के मापदण्ड के अनुसार ऐसा परिवर्तन जिससे कम से कम एक व्यक्ति की स्थिति अच्छी होती है और किसी अन्य की खराब नहीं होती तो यह सामाजिक कल्याण में सुधार है।

सामाजिक कल्याण को अधिकतम करने के लिये परेटो ने उपभोग, उत्पादन तथा विनिमय क्षेत्र की अनेक दशाओं की विस्तृत रूप से व्याख्या की है। इन दशाओं की व्याख्या के लिये परेटो ने कुछ मान्यताओं का आधार भी लिया है।

परेटो ने अनुकूलतम सामाजिक व्यवस्था का वर्णन करते हुये स्पष्ट किया कि यह वह व्यवस्था होती है जिसमें कोई भी इस प्रकार का परिवर्तन करना सम्भव नहीं है जिसके अन्तर्गत सभी व्यक्तियों की उपयोगिताएं बढ़ जाती हैं अथवा घट जाती हैं। परेटो द्वारा प्रतिपादित विश्लेषण में अधिकतम सामाजिक कल्याण शिखर स्थिति को व्यक्त करती है परन्तु कठिनाई यह है कि कोई एक शिखर बिन्दु नहीं होता है बल्कि इस विश्लेषण में तो अनेक शिखर बिन्दु होते हैं। और हर बिन्दु आर्थिक कल्याण की एक निश्चित मात्रा को व्यक्त करता है।

5.7 शब्दावली

- **उपयोगिता सम्भावना वक्र-** यह वक्र वस्तुओं के एक निश्चित समूह से दो व्यक्तियों द्वारा प्राप्त उपयोगिताओं का विभिन्न संयोगों द्वारा बिन्दुपथ है।
- **प्रसंविदा वक्र-** दो व्यक्तियों के विभिन्न अनधिमान वक्रों के स्पर्श बिन्दु सामाजिक अनुकूलतम के बिन्दु होते हैं, जिन्हे एक वक्र से जोड़ देने पर प्रसंविदा वक्र प्राप्त हो जाता है। इसे संघर्ष वक्र भी कहते हैं क्योंकि यह इस वक्र पर ऊपर अथवा नीचे की ओर चलते हैं तो एक व्यक्ति के संतोष में वृद्धि तो दूसरे के संतोष में कमी होती है।

- तकनीकी प्रतिस्थापन की सीमान्त दर- समोत्पाद वक्र के प्रत्येक बिन्दु पर ढाल तकनीकी प्रतिस्थापन की सीमान्त दर को प्रदर्शित करती है।
- आवण्टनात्मक कुशलता- इसके अनुसार विभिन्न वस्तुओं में साधनों का आवण्टन ऐसा होना चाहिये कि उपभोक्ताओं की सन्तुष्टि अथवा कल्याण अधिकतम हो।
- रूपान्तरण सीमान्त दर- की किसी फर्म की दो वस्तुओं के मध्य रूपान्तरण की सीमान्त दर साधनों को स्थिर रहने पर एक वस्तु की वह मात्रा है जो दूसरे वस्तु की एक अतिरिक्त इकाई उत्पादन करने के लिये त्याग करनी पड़ती है।
- रूपान्तरण वक्र- रूपान्तरण वक्र या उत्पादन सम्भावना वक्र दो वस्तुओं के उन विभिन्न संयोगों का बिन्दुपथ है जिनको एक उत्पादक अपने दिये हुये साधनों के प्रयोग से उत्पादित कर सकता है।
- वर्द्धमान अवसर लागत- एक वस्तु की अतिरिक्त इकाई का उत्पादन करने के लिये दूसरी वस्तु के उत्पादन के अधिकाधिक मात्रा का त्याग करना पड़ता है। इससे प्राप्त वक्र मूल बिन्दु के नतोदर है।
- सीमान्त भौतिक उत्पादन- साधन की एक इकाई से पदार्थ की कितनी इकाइयाँ उत्पादित की जा सकती हैं वह उस साधन का सीमान्त भौतिक उत्पादन है।
- द्वितीय क्रम की शर्तें- इन शर्तों के अनुसार जहाँ पर प्रथम क्रम की शर्तें अर्थात् सीमान्त शर्तों की पूर्ति होती है वहाँ यदि अनधिमान वक्र मूल बिन्दु की ओर उतल हों और रूपान्तरण वक्र मूल बिन्दु की ओर अवतल हों तो सामाजिक कल्याण अधिकतम होगा।

5.8 अभ्यास प्रश्नों के उत्तर

1. यह किसका विचार है कि समाज में किसी की स्थिति को बिगाड़े बिना किसी अन्य की परिस्थिति में सुधार सम्भव नहीं होता है-

- a.) परेटो b.) पीगू c.) कालडोर d.) हिक्स

2. परेटो का कल्याण विचार किस प्रकार का है-

- a.) सम्भाव्य b.) सापेक्ष c.) वास्तविक d.) व्यक्तिगत

3. परेटो के कल्याणकारी अर्थशास्त्र को के नाम से भी जाना जाता है।

4. परेटो ने अपने कल्याणत्मक विश्लेषण को किस क्रिया पर आधारित किया ?

5. क्या परेटो ने अपने विश्लेषण में मूल्य-निर्णयों का आश्रय लिया ?

6. परेटो के कल्याणकारी अर्थशास्त्र में कोई एक अनुकूलतम स्थिति नहीं होती। यह कथन सत्य है अथवा नहीं ?

उत्तर 1- a. ,2- a. ,3. नव कल्याणकारी अर्थशास्त्र ,4. क्रम संख्यात्मक उपयोगिता की क्रिया पर

5. नहीं ,6. सत्य है

5.9 संदर्भ-ग्रन्थ सूची

1. सेठी, टी. टी. (मक 2008), “व्यष्टि अर्थशास्त्र”, लक्ष्मी नारायण अग्रवाल पुस्तक प्रकाशक, आगरा
2. झिंगन, एम.एल. (2007), “उच्चतर आर्थिक सिद्धान्त”, वृन्दा पब्लिकेशन, नई दिल्ली
3. आहूजा, एस.एल. (2006), “उच्चतर आर्थिक सिद्धान्त: व्यष्टिपरक विश्लेषण”, चन्द पब्लिकेशन, नई दिल्ली

5.10 उपयोगी/सहायक ग्रन्थ

- Baumol, W. J.: “Economic Theory and Operational Analysis, 4th edition, Prentice hall, 1977.
- Robert Y. Awh: “Microeconomics: Theory and Policy, John Wiley, 1976.
- Sen Amartya: “On Ethics and Economics, Oxford University Press, 1990.
- Maurice Charles & Own R. Phillips: “Economic Analysis: Theory and Application, Irwin 1986.
- Boulding, K.E.: “Welfare Economics”, in *A Survey of Contemporary Economics*, (Vol. II), (ed.) B.F.Haley
- Nath S.K: “Are formal Welfare Criteria Required?”, E.J., 1964.
- Blaug Mark (1983): “Economic Theory in Retrospect”, 3rd ed., Vikas Publication House Pvt. Ltd.
- Gould P. John, Edward P. Lazear (1989): “Ferguson & Gould’s Economic Theory”, 6th ede., All Indian Traveller Bookseller, Delhi.

5.11 निबन्धात्मक प्रश्न

1. परेटियम इष्टतम क्या है ?
2. परेटो द्वारा प्रतिपादित “अनुकूलतम सामाजिक कल्याण” की आलोचनात्मक परीक्षा कीजिये।
3. पीगू द्वारा प्रतिपादित कल्याणकारी अर्थशास्त्र तथा परेटो द्वारा प्रतिपादित कल्याणकारी अर्थशास्त्र में अन्तर स्पष्ट कीजिये।

इकाई 6- नवीन कल्याणकारी अर्थशास्त्र (New Welfare Economics)

- 6.1 प्रस्तावना
- 6.2 उद्देश्य
- 6.3 क्षतिपूरक सिद्धान्त
 - 6.3.1 मान्यताएं
- 6.4 काल्डोर व हिक्स का कल्याण का मानदण्ड
- 6.5 हिक्स का मानदण्ड अथवा हिक्स द्वारा प्रस्तुत क्षतिपूरक परीक्षण
- 6.6 प्रो0 सिटोवस्की द्वारा प्रस्तुत क्षतिपूर्ति परीक्षण
 - 6.6.1 सिटोवस्की का दोहरा मापदण्ड
 - 6.6.2 सिटोवस्की विरोधाभास की व्याख्या
- 6.7 आलोचनाएं
- 6.8 सारांश
- 6.9 शब्दावली
- 6.10 अभ्यास प्रश्नों के उत्तर
- 6.11 संदर्भ-ग्रन्थ सूची
- 6.12 उपयोगी/सहायक ग्रन्थ
- 6.13 निबन्धात्मक प्रश्न

6.1 प्रस्तावना

पिछली इकाई में आपने पेरटो के सामाजिक अनुकूलतम के विचार का अध्ययन किया। पेरटो के इन विचारों ने नवीन कल्याणकारी अर्थशास्त्र की गहरी नींव डाल दी थी। पेरटो के समान नवीन कल्याणकारी अर्थशास्त्र की धारणा भी उपयोगिता के क्रमवाचक विचार तथा अन्तःवैयक्तिक तुलना का असम्भावता पर आधारित है। परन्तु, पेरटो इस अपने मानदण्ड में ऐसी परिस्थिति की माप करने में असमर्थ रहे जहां पर किसी नीति परिवर्तन के फलस्वरूप समाज के एक वर्ग को हानि तथा दूसरे वर्ग को लाभ होता है। ऐसी दशा में सामाजिक कल्याण में वृद्धि अथवा कमी को पेरटो के मानदण्ड द्वारा ज्ञात नहीं किया जा सकता।

अतः काल्डोर, हिक्स तथा सिटोवस्की आदि ने क्षतिपूर्ति मानदण्डों की प्रस्थापना की है। इन मानदण्डों के द्वारा सामाजिक कल्याण में विशुद्ध वृद्धि अथवा कमी को ज्ञात किया जा सकता है। इन्हें नवीन कल्याण अर्थशास्त्र भी कहते हैं। इस अर्थशास्त्र ने भी यह दिखाने का प्रयत्न किया कि मूल्य निर्णय किये बिना भी कल्याण में वृद्धि की जा सकती है।

इस सिद्धान्त के अध्ययन से यह समझा जा सकेगा कि जब किसी नीति परिवर्तन से कुछ को लाभ और कुछ को हानि होती है तो वह परिवर्तन किस प्रकार सामाजिक कल्याण को बढ़ाएगा।

इस इकाई के अध्ययन से क्षतिपूर्क परीक्षण को समझने में सहायता मिलेगी और पेरटो के विश्लेषण में होने वाली त्रुटियों को दूर करने के लिये किस प्रकार वैज्ञानिक आधार पर पुनर्निर्माण किया गया, इसकी भी विस्तार से व्याख्या की गयी है।

6.2 उद्देश्य

इस इकाई के अध्ययन के बाद आप

- ✓ यह जान सकेंगे कि नवीन कल्याणकारी अर्थशास्त्र का आधार क्या है।
- ✓ यह समझ सकेंगे कि क्षतिपूर्क सिद्धान्त पेरटो विश्लेषण से किस प्रकार भिन्न है।
- ✓ यह अवलोकन कर सकेंगे कि सामाजिक कल्याण में हुयी वृद्धि का मूल्यांकन हेतु विभिन्न अर्थशास्त्रियों ने कौन से परीक्षण दिये हैं।

6.3 क्षतिपूर्क सिद्धान्त

पेरटो के द्वारा मूल्य रहित ने एक ऐसी कसौटी प्रदान की थी जिसकी सहायता से जांच की जा सकती है कि किसी विशिष्ट आर्थिक नीति से सामाजिक कल्याण में वृद्धि हुई अथवा नहीं। पेरटो के अनुसार यदि कोई आर्थिक परिवर्तन किसी को हानि पहुंचाये बिना कुछ लोगों की स्थिति को श्रेष्ठ बना देता है तो ऐसे परिवर्तन को सुधार मान लेना चाहिये। पर यदि कुछ को लाभ और कुछ को हानि पहुंचती हो तो पेरटो की कसौटी ऐसे नीति परिवर्तनों को समझने में विफल रही क्योंकि पेरटो का मानदण्ड केवल स्पष्ट एवं निश्चित परिवर्तनों पर ही लागू होता है। इसका कारण यह है कि पेरटो ने अन्तःवैज्ञानिक समस्याओं को अपने विश्लेषण में कोई स्थान नहीं दिया।

पेरटो के इस कल्याणकारी विश्लेषण का वैज्ञानिक आधार पर पुनर्निर्माण करने के लिये सर्वप्रथम प्रयास निकोलस काल्डोर, जे0 आर0 हिक्स तथा टाइबर् सिटोवस्की ने किया। पेरटो की नींव पर अपने क्षतिपूर्क सिद्धान्त की एक नवीन मापदण्ड का निर्माण किया जो पेरटो की ही भांति मूल्य निर्णयों अथवा अन्तःवैयक्तिक तुलनाओं से रहित था। परन्तु पेरटो के विपरीत अपने क्षतिपूर्क सिद्धान्त के माध्यम से इन अर्थशास्त्रियों ने अस्पष्ट नीति सम्बन्धी परिवर्तनों की वांछनीयता का परीक्षण किया था। संक्षेप में, कहा जाय तो नवीन कल्याणकारी अर्थशास्त्र, पेरटो के विश्लेषण का विस्तार है। इन अस्पष्ट नीति सम्बन्धी परिवर्तनों के परीक्षण के लिये ही काल्डोर, हिक्स तथा

सिटोवस्की ने “क्षतिपूरक सिद्धान्त” प्रस्तुत किये। इन परीक्षणों के योग को कभी-कभी “नव-कल्याणकारी अर्थशास्त्र” के रूप में भी जाना जाता है।

6.3.1 मान्यताएं -

क्षतिपूरक सिद्धान्त” कुछ महत्वपूर्ण मान्यताओं पर आधारित है-

1. व्यक्तियों की रुचियां या आस्वाद स्थिर ही रहते हैं, उत्पादन एवं उपभोग में बाह्य प्रभाव अनुपस्थित रहते हैं।
2. कल्याण की अन्तवैयक्तिक तुलना को स्वीकार नहीं किया जा सकता है।
3. प्रत्येक व्यक्ति की सन्तुष्टि दूसरों से स्वतंत्र होती है। जिससे वह अपने कल्याण का सबसे अच्छा निर्णायक स्वयं है।
4. उत्पादन एवं उपभोग में कोई बाह्य प्रभाव नहीं होता।
5. उपयोगिता की माप क्रम संख्यात्मक होती है न कि गणन संख्यात्मक और न ही आर्थिक कल्याण की कोई अन्तःवैयक्तिक तुलनाएँ ही सम्भव हो सकती हैं।
6. उत्पादन और विनिमय की समस्याओं का वितरण की समस्या से अलग किया जा सकता है।
7. परिणामतः यह विश्लेषण सामाजिक कल्याण पर केवल उत्पादन परिवर्तनों के पड़ने वाले प्रभावों की व्याख्या करता है।

उपर्युक्त मान्यताओं के आधार पर काल्डोर, हिक्स तथा सिटोवस्की ने “क्षतिपूरक भुगतान” का विचार देकर आर्थिक कल्याण या सामाजिक कल्याण का वस्तुपरक मानदण्ड प्रस्तुत किये हैं। उनका विचार है कि उनका मानदण्ड मूल्यगत निर्णयों से स्वतंत्र है। अतः वैज्ञानिक है।

6.4 काल्डोर व हिक्स का कल्याण का मानदण्ड

क्षतिपूर्ति सिद्धान्त का प्रतिपादन सर्वप्रथम ब्रिटिश अर्थशास्त्री निकोलस काल्डोर द्वारा किया गया है। काल्डोर का मानदण्ड एजवर्थ बाउले बाक्स रेखाकृति के शब्दों में किसी प्रसंविदा वक्र पर ऊपर व नीचे चलने पर सामाजिक कल्याण विशुद्ध वृद्धि अथवा कमी की व्याख्या करता है।


काल्डोर के ही शब्दों में, “अर्थशास्त्री को यह सिद्ध करने की आवश्यकता नहीं है कि किसी नीति विशेष को क्रियान्वित करने से समाज के किसी भी व्यक्ति को हानि नहीं होती। अर्थशास्त्री को केवल यही सिद्ध कर देना पर्याप्त है कि हानि से पीड़ित यदि सभी लोगों की पूर्ण क्षतिपूर्ति कर दी जाती है तो सभी समाज पहले की अपेक्षा अनुकूल स्थिति में बना रहता है।”

प्रो० काल्डोर द्वारा प्रस्तुत क्षतिपूरक भुगतान पर आधारित सामाजिक कल्याण के माप का मानदण्ड निम्न शब्दों में व्यक्त किया जा सकता है- “एक परिवर्तन सुधार होता है यदि वे, जो लाभान्वित होते हैं, क्षतिग्रस्त व्यक्तियों द्वारा उनकी हानियों के निर्धारित मूल्य की अपेक्षा अपने लाभों को अधिक ऊंची संख्या पर मूल्यांकन करते हैं।”

साधारण शब्दों में, किसी नीति परिवर्तन से यदि समाज के एक वर्ग को हानि तथा दूसरे वर्ग को लाभ होता है तो ऐसी दशा में यदि लाभ प्राप्त करने वाला वर्ग अपने लाभों का मूल्यांकन, हानि सहन करने वाले वर्ग की हानि की अपेक्षा अधिक करता है, तो यह सामाजिक कल्याण में वृद्धि को प्रदर्शित करता है। काल्डोर के इस मापदण्ड को निम्न प्रकार से व्यक्त किया जा सकता है-

मान लीजिये कि दो आर्थिक स्थितियां X तथा Y हमारे समक्ष हैं। यदि X स्थिति में लाभ प्राप्तकर्ता हानि पीड़ितों की पूर्ण क्षतिपूर्ति कर देते हैं और फिर भी Y स्थिति की तुलना में अधिक अनुकूल दशा में बने रहते हैं, तो सामाजिक दृष्टिकोण से X स्थिति, Y स्थिति की तुलना में अधिक श्रेष्ठ होगी। ऐसी स्थिति में Y स्थिति से

निकलकर X स्थिति में प्रविष्ट होने से समाज अपनी वास्तविक आय में वृद्धि कर सकता है। प्रो० काल्डोर के अनुसार वास्तविक आय की वृद्धि एवं सामाजिक कल्याण की वृद्धि समानार्थक है। काल्डोर के शब्दों में, “सभी परिस्थितियों में जहां एक निश्चित नीति भौतिक उत्पादकता और इस प्रकार समग्र वास्तविक आय में वृद्धि करती है, सभी व्यक्तियों को पहले की अपेक्षा श्रेष्ठतर या किसी हद तक बिना किसी की दशा हीनतर किये कुछ लोगों को श्रेष्ठतर बनाना सम्भव होता है। यह प्रदर्शित करना पर्याप्त है कि यदि सभी व्यक्तियों को जो क्षतिग्रस्त होते हैं, उनकी क्षति की पूर्णतया पूर्ति कर दी जाये तो भी शेष समुदाय पहले की अपेक्षा श्रेष्ठतर रहेगा।”



रेखाचित्र 6.1 काल्डोर व हिक्स का कल्याणकारी मानदण्ड


काल्डोर के इस मानदण्ड को उपयोगिता सम्भावना वक्र द्वारा स्पष्ट किया जा सकता है। रेखाकृति 6.1 में X तथा Y अक्षों पर क्रमशः A तथा B व्यक्ति की उपयोगिताओं को क्रमवाचक रूप में प्रस्तुत किया गया है। DE एक उपयोगिता सम्भावना वक्र है जो वस्तुओं तथा सेवाओं के एक निश्चित समूह के दो व्यक्तियों A तथा B के मध्य वितरण के परिणामस्वरूप उन्हें प्राप्त होने वाली व्यक्तिगत उपयोगिताओं के विभिन्न संयोगों को प्रदर्शित करता है। मान लीजिये कि वस्तु के एक निश्चित वितरण से प्राप्त होने वाली दोनों व्यक्तियों की उपयोगितायें G बिन्दु द्वारा व्यक्त है। यदि वस्तु तथा सेवा का पुनर्वितरण किया जाता है जिसके फलस्वरूप A व्यक्ति द्वारा उपभोग की जाने वाली वस्तुओं और सेवाओं की कुछ मात्रा को B व्यक्ति को हस्तान्तरित कर दिया जाता है जिससे कि B की उपयोगिता में वृद्धि तथा A व्यक्ति की उपयोगिता में कमी हो जाती है। रेखाकृति 6.1 में G बिन्दु से R बिन्दु की ओर चलन इसी स्थिति को प्रदर्शित करता है। किन्तु Q बिन्दु से R अथवा S अथवा G पर जाने पर बिना दूसरे की उपयोगिता में कमी हुए एक की उपयोगिता में वृद्धि होती है (बिन्दु R अथवा S) अथवा दोनों की उपयोगिता में वृद्धि होती है (बिन्दु G) यह चलन परेटो के मानदण्ड के अनुसार मूल्यांकित किया जा सकता है। Q बिन्दु से R, S अथवा G की चलन कल्याण में वृद्धि को प्रदर्शित करता है।

किन्तु Q बिन्दु से T बिन्दु पर चलन को परेटो के मानदण्ड द्वारा समझाया नहीं जा सकता क्योंकि इस स्थिति में B की उपयोगिता में वृद्धि और A की उपयोगिता में कमी हो जाती है। चूंकि यह T बिन्दु DE उपयोगिता सम्भावना वक्र पर स्थित है अतः दोनों व्यक्तियों की उपयोगिताओं को पुनर्वितरित करके (अर्थात् क्षतिपूरक करके) R, G, S उपयोगिताओं का प्राप्त किया जा सकता है जो Q बिन्दु की अपेक्षा निश्चित रूप से परेटो मानदण्ड के अनुसार सामाजिक कल्याण में वृद्धि को प्रदर्शित करते हैं। किन्तु Q बिन्दु से T बिन्दु की ओर चलन कल्याण में वृद्धि को ही प्रदर्शित करता है जिससे कि किसी व्यक्ति की उपयोगिता Q बिन्दु द्वारा प्रदर्शित उपयोगिता स्तर से कम नहीं होती है।

T बिन्दु से R बिन्दु पर तथा निश्चित रूप से G बिन्दु पर गति से A व्यक्ति की उपयोगिता की हानि की क्षतिपूर्ति कर दी गयी है अर्थात् B व्यक्ति अपनी उपयोगिता में लाभ को A व्यक्ति की उपयोगिता में हानि की अपेक्षा अधिक मूल्यांकित करता है जो काल्डोर के मानदण्ड के अनुसार सामाजिक कल्याण में वृद्धि है इस प्रकार काल्डोर के अनुसार Q बिन्दु से T बिन्दु की ओर चलन केवल तभी सुधार होता है यदि Q बिन्दु, T बिन्दु से होकर गुजरने वाले उपयोगिता सम्भावना वक्र के नीचे होता है।

आगे, काल्डोर के कल्याणकारी मानदण्ड के अनुसार, जब किसी नीति परिवर्तन के फलस्वरूप उपयोगिता सम्भावना वक्र ऊपर की ओर विवर्तित हो जाता है तो यह भी एक सुधार होगा अर्थात् सामाजिक कल्याण में वृद्धि होगी।

प्रस्तुत रेखाचित्र 6.2 में उपयोगिता सम्भावना वक्र UV में बिन्दु Q पर व्यवस्था सन्तुलन में है। अब यदि यह कल्पना करें कि किसी नीति परिवर्तन के फलस्वरूप उपयोगिता सम्भावना वक्र UV से U'V' से हो जाता है जिसकी सन्तुलन अवस्था अब बिन्दु R पर है।



रेखाचित्र 6.2 काल्डोर व हिक्स का कल्याणकारी मानदण्ड

यह प्रत्यक्ष विदित हो रहा है कि बिन्दु R पर बिन्दु Q की अपेक्षा A का तुष्टिगुण अधिक एवं B का तुष्टिगुण कम हो रहा है। किन्तु काल्डोर ने अपने मानदण्ड के आधार पर इस परिवर्तन को सामाजिक कल्याण में वृद्धि के रूप में दर्शाया है। काल्डोर के अनुसार बिन्दु R से केवल पुनर्वितरण द्वारा ऐसे बिन्दु जैसे कि S तक पहुंचा जा सकता है। जो निश्चित रूप से बिन्दु Q की तुलना में श्रेष्ठतर है क्योंकि दोनों व्यक्ति A तथा B के तुष्टिगुण में वृद्धि हो रही है। ऐसा भी हो सकता है कि एक व्यक्ति का तुष्टिगुण अधिक हो जबकि दूसरे व्यक्ति का पूर्ववत रहे।

अतः अर्थव्यवस्था का बिन्दु Q से बिन्दु R तक चलन काल्डोर-हिक्स मानदण्ड के अनुसार सामाजिक कल्याण की दृष्टि में सुधार है।

6.5 हिक्स का मानदण्ड अथवा हिक्स द्वारा प्रस्तुत क्षतिपूरक परीक्षण


काल्डोर के समान हिक्स ने भी अपना मानदण्ड प्रस्तुत करते हुये यह व्याख्या की कि किस प्रकार प्रसंविदा वक्र पर चलन के फलस्वरूप सामाजिक कल्याण में परिवर्तन का मापा जा सकता है। प्रो0 हिक्स के परीक्षण को उन्ही के शब्दों में इस प्रकार व्यक्त किया जा सकता है, “अनुज्ञात पुनर्संगठन से अभिप्राय उस पुनर्संगठन से है जिसके अन्तर्गत क्षतिपूर्ति करने के उपरान्त भी समाज को कुछ शुद्ध लाभ होता है।” आगे उदाहरण देते हुये वे लिखते हैं, “यदि किसी परिवर्तन द्वारा A को इतना श्रेष्ठतर बना दिया गया है कि वह B की क्षति की पूर्ति कर सके तथा फिर भी उसके पास कुछ अतिरिक्त शेष रह जाता है तो पुनर्व्यवस्था सुस्पष्ट रूप से सुधार है।”

साधारण शब्दों में, “कोई परिवर्तन तब सुधार अर्थात कल्याण में वृद्धि करता है जबकि परिवर्तन स्थिति में क्षतिग्रस्त व्यक्ति, लाभान्वित व्यक्तियों को मौलिक स्थिति से परिवर्तित रोकने के लिये घूस देकर भी प्रेरित करने में समर्थ नहीं होते हैं।”

इस प्रकार हिक्स के इस मानदण्ड से भी स्पष्ट है कि यदि किसी परिवर्तन से जिन व्यक्तियों को लाभ होता है वे क्षतिग्रस्त व्यक्तियों की हानि की क्षतिपूर्ति करने के पश्चात् की पहले की अपेक्षा श्रेष्ठतर दशा में रहते हैं तो यह सामाजिक कल्याण में वृद्धि को प्रदर्शित करता है। यह तब सम्भव होगा जब किसी नीति परिवर्तन से लाभान्वित व्यक्तियों द्वारा प्राप्त किया जाने वाला लाभ, हानि-ग्रस्त व्यक्तियों की हानि की अपेक्षा अधिक है। ऐसी दशा में ही लाभान्वित व्यक्ति लाभप्रद रूप से क्षतिग्रस्त व्यक्तियों की क्षतिपूर्ति कर सकते हैं। स्पष्ट हो कि काल्डोर तथा हिक्स के मानदण्ड में मात्र शब्दावली का ही अन्तर है।

हिक्स के मानदण्ड को एक रेखाचित्र के द्वारा समझाया जा सकता है। रेखाचित्र 6.3 में B_1A_1 तथा B_2A_2 उपयोगिता सम्भावना वक्र, वस्तुओं X तथा Y को दर्शा रहा है। यदि प्रारम्भिक सन्तुलन अवस्था Q_2 बिन्दु से कोई ऐसा परिवर्तन C, D अथवा E बिन्दु पर गति हो, तो यह परेटो मानदण्ड के आधार पर परेटो उन्नति को प्रदर्शित करता है।

परन्तु Q_2 से Q_1 पर गति परेटो मानदण्ड से नहीं आंकी जा सकती क्योंकि B की लागत पर A की उन्नति हुयी है। परन्तु यह गति काल्डोर हिक्स मापदण्ड के अनुसार समझायी जा सकती है। यदि (i) B को पूछा जाय कि वह इस गति को रोकने के लिये कितना भुगतान करने को तैयार होगा और (ii) A से पूछा जाय कि वह उसको छोड़ने के लिये कितना भुगतान करने को तैयार होगा यदि (ii) > (i) तो यह परिवर्तन कल्याण वृद्धि होगा क्योंकि ऐसी स्थिति में A सम्भवतः B की क्षतिपूर्ति कर देगा और Q_2 की अपेक्षा Q_1 पर अच्छी स्थिति में होगा।



काल्डोर हिक्स मापदण्ड को मापने का सफल तरीका यही है कि प्रारम्भिक वस्तुओं का बंडल, नये बंडल को प्रकट करने वाली उपयोगिता सम्भावना वक्र से नीचे स्थित होना चाहिये (Q_2 उपयोगिता सम्भावना वक्र B_1A_1 के बिन्दु Q_1 से नीचे स्थित है)। यह अनुमान किया जा सकता है कि Q_1 पर गति करने से उसी उपयोगिता सम्भावना वक्र B_1A_1 पर D बिन्दु बनता है जो कि स्पष्ट रूप से Q_2 से श्रेष्ठ है।

इस प्रकार काल्डोर हिक्स ने एजवर्थ बाउले बाक्स रेखाकृति के रूप में प्रसंविदा वक्र पर चलने के परिणामस्वरूप सभावित सामाजिक कल्याण में परिवर्तन की व्याख्या की है। काल्डोर ने मुख्यतया लाभान्वित व्यक्तियों के दृष्टिकोण से तथा हिक्स ने हानिग्रस्त व्यक्तियों के दृष्टिकोण से सम्भावित कल्याण में परिवर्तन की व्याख्या की है।

यही कारण है कि सामान्यतया उपर्युक्त दोनों मानदण्डों को सम्मिलित रूप में काल्डोर हिक्स मानदण्ड के नाम से जाना जाता है।

6.6 प्रो0 सिटोवस्की द्वारा प्रस्तुत क्षतिपूर्ति परीक्षण

हाइबर सिटोवस्की ने काल्डोर-हिक्स मापदण्ड में निहित अन्तर्विरोध की ओर संकेत करते हुये उसकी आलोचना की है। अपने लेख, “A Note on Welfare Proportions in Economics”, (1941) में उन्होंने इस अन्तर्विरोध को समझाते हुये बताया कि काल्डोर-हिक्स के दृष्टिकोण के अनुसार यह सम्भव है कि Y स्थिति X स्थिति की अपेक्षाकृत अधिक श्रेष्ठ है। और इसी तथ्य को दृष्टिगत रखते हुये समाज X स्थिति से निकलकर Y स्थिति में प्रविष्ट हो जाय। यही मानदण्ड यह भी स्पष्ट कर सकता है कि Y स्थिति से पुनः X स्थिति को परिवर्तन भी अधिक सामाजिक कल्याण प्रदर्शित करता है। इस तरह देखा जाय तो एक समय Y स्थिति X स्थिति की अपेक्षा श्रेष्ठ है तथा किसी अन्य समय में X स्थिति Y स्थिति की अपेक्षा अधिक श्रेष्ठ सिद्ध होती है जिसे वास्तव में अपेक्षाकृत हीन होना चाहिये। अतः काल्डोर-हिक्स मानदण्ड में अन्तर्विरोध है।

चूँकि इसका स्पष्टीकरण सिटोवस्की ने किया अतः इसे सिटोवस्की विरोधाभास कहा जाता है। इसी प्रकार चूँकि एक स्थिति को उल्टा करके भी सामाजिक कल्याण में परिवर्तन को ज्ञात किया जाता है। अतः इसे “विपरीत परीक्षण” कहा जाता है।

सामाजिक कल्याण की एक सही एवं उचित धारणा का विकास करने हेतु सिटोवस्की ने इस बात पर जोर दिया है कि काल्डोर-हिक्स मापदण्ड में निहित अन्तर्विरोध को समाप्त किया जाय। अतः उन्होने अपना मापदण्ड प्रस्तुत किया जिसे “सिटोवस्की का दोहरा मापदण्ड” भी कहा जाता है।

6.6.1 सिटोवस्की का दोहरा मापदण्ड

सिटोवस्की के अनुसार, “कोई परिवर्तन सुधार होता है यदि परिवर्तित स्थिति से लाभान्वित व्यक्ति परिवर्तित स्थिति को स्वीकार करने के लिये क्षतिग्रस्त व्यक्तियों को प्रेरित करने में समर्थ है तथा साथ ही क्षतिग्रस्त व्यक्ति लाभान्वित व्यक्तियों को व्यक्तियों को मौलिक स्थिति में बने रहने करने के लिये प्रेरित करने में असमर्थ है।”

कोई विशिष्ट नीति परिवर्तन सामाजिक कल्याण में तभी वृद्धि कर सकता है जब दो शर्तें पूरी की जाय-

1. काल्डोर-हिक्स परीक्षण की सन्तुष्टि का होना
2. सिटोवस्की का विपरीत परीक्षण पूरा न होना

उपर्युक्त शर्तों के दो अर्थ हैं-


1. काल्डोर-हिक्स मापदण्ड के दृष्टिकोण से समाज का X स्थिति से निकलकर Y स्थिति में प्रवेश करना वांछनीय होना चाहिये।
 2. समाज का Y स्थिति से X स्थिति में पुनः लौटना कल्याणात्मक आधार पर वांछनीय नहीं होना चाहिये।
- दूसरे शब्दों में, लाभ-प्राप्तकर्ता हानि-पीड़ितों को नया परिवर्तन स्वीकार कराने में समर्थ हो और हानि-पीड़ित, लाभ-प्राप्तकर्ताओं को पूर्व की पुरानी स्थिति में लौटने से रोकने में सक्षम हों।

6.6.2 सिटोवस्की विरोधाभास की व्याख्या


सिटोवस्की विरोधाभास की उपयोगिता सम्भावना वक्र द्वारा सरलता पूर्वक व्याख्या की गयी है। रेखाचित्र 6.4 में GH तथा JK दो उपयोगिता सम्भावना वक्र हैं। काल्डोर-हिक्स मानदण्ड के आधार पर स्थिति C स्थिति D की

अपेक्षा अधिक सामाजिक कल्याण को व्यक्त करती है क्योंकि D स्थिति C बिन्दु से होकर जाने वाले उपयोगिता सम्भावना रेखा JK के नीचे स्थित है।

किन्तु काल्डोर-हिक्स मानदण्ड से ही यह सिद्ध किया जा सकता है कि स्थिति D, स्थिति C की अपेक्षा श्रेष्ठ है क्योंकि D बिन्दु से होकर जाने वाली उपयोगिता सम्भावना रेखा GH पर ही एक बिन्दु F स्थित है जो निश्चित रूप से C स्थिति की अपेक्षा एक व्यक्ति A की उपयोगिता में वृद्धि को प्रदर्शित करता है जबकि B की उपयोगिता समान रहे। अतः स्थिति D भी, स्थिति C की अपेक्षा अधिक सामाजिक कल्याण को व्यक्त करती है क्योंकि C बिन्दु D, F से होकर जाने वाले उपयोगिता सम्भावना वक्र GH के नीचे स्थित है।



अतः स्पष्ट है कि काल्डोर-हिक्स मानदण्ड से एक बार D की अपेक्षा C स्थित श्रेष्ठ है तथा दूसरी बार C की अपेक्षा D स्थिति श्रेष्ठ है जो असंगत है। इसे ही “सिटोवस्की विरोधाभास” कहा जाता है। इसी विरोधाभास को दूर करने के लिये सिटोवस्की ने अपना दोहरा मानदण्ड प्रस्तुत किया। साधारण शब्दों में इसका अभिप्राय यह है कि यदि B स्थिति A की अपेक्षा श्रेष्ठ है तो उसी मानदण्ड के द्वारा B स्थित से A स्थित को पुनः परिवर्तन श्रेष्ठ नहीं होना चाहिये।



सिटोवस्की के दोहरे मानदण्ड की व्याख्या एक रेखाचित्र से की जा सकती है। रेखाचित्र 6.5 में CD तथा EF दो उपयोगिता सम्भावना वक्र हैं जो एक दूसरे को कहीं भी प्रतिच्छेद नहीं करते हैं। ऐसी दशा में Q से G बिन्दु काल्डोर-हिक्स मानदण्ड के अनुसार सामाजिक कल्याण में एक सुधार है क्योंकि G बिन्दु ऐसी उपयोगिता सम्भावना वक्र से होकर गुजरता है जहां पर R स्थित है जो ऐसे संयोग को व्यक्त करता है जहां पर Q की अपेक्षा दोनों व्यक्तियों को अधिक उपयोगिता प्राप्त होती है। इसके विपरीत G बिन्दु Q बिन्दु में परिवर्तन पर सुधार नहीं है

क्योंकि वह R बिन्दु की अपेक्षा दोनों व्यक्तियों की कम उपयोगिता का संयोग है। जबकि G एवं R प्रदत्त वस्तुओं तथा सेवाओं के भिन्न-भिन्न वितरण से प्राप्त उपयोगिता के संयोग प्रदर्शित करते हैं। इस प्रकार काल्डोर-हिक्स मानदण्ड की पूर्ति हो जायेगी तथा विपरीत परीक्षण की पूर्ति नहीं होती है।

यद्यपि सिटोवस्की ने काल्डोर-हिक्स की अपेक्षा श्रेष्ठ मानदण्ड प्रस्तुत किया जो निश्चित रूप से काल्डोर-हिक्स द्वारा प्रस्तुत मानदण्डों पर ही आधारित है किन्तु यह क्षतिपूरक सिद्धान्त आलोचनाओं से मुक्त नहीं है।

6.7 आलोचनाएं

- 1. सामाजिक कल्याण के विवरणात्मक पक्ष की उपेक्षा-** यह सिद्धान्त उत्पादन की समस्या को वितरण की समस्या से पृथक कर देता है जबकि ये दोनों एक दूसरे से जुड़ी समस्या है। वास्तविकता तो यह ही है कि सामाजिक कल्याण पर धन के वितरण का उतना ही प्रभाव पड़ता है, जितना धन के उत्पादन का।
- 2. नैतिक निर्णयों से मुक्त नहीं-** प्रो0 लिटिल और बोमोल के विचार में यह कहना कि वे सभी परिवर्तन जिनके फलस्वरूप लाभ प्राप्त करने वाले व्यक्ति हानिग्रस्त व्यक्तियों की क्षतिपूर्ति करने के बाद भी पहले से श्रेष्ठतर रहते हैं, स्वयं नैतिक निर्णय है। परेटो की भांति काल्डोर एवं हिक्स दोनों ही सामाजिक कल्याण का विश्लेषण करते समय मूल्य निर्णयों से बचने का प्रयास तो करते रहे पर विफल रहे।
- 3. दो से अधिक वस्तुओं पर लागू नहीं-** प्रो0 बोमोल ने आलोचना करते हुये कहा कि जब दो से अधिक वस्तुओं का प्रश्न हो, तो इष्टतम उत्पादन सम्भव नहीं होता। भिन्न-भिन्न वस्तुओं की माप करने का ऐसा सामान्य पैमाना आय-वितरण पर निर्भर करता है जिसकी यह सिद्धान्त उपेक्षा करता है।
- 4. अन्तःवैयक्तिक तुलनाएं सम्मिलित-** आलोचकों ने कहा है कि परेटो की भांति काल्डोर एवं हिक्स भी उपयोगिता की अन्तःवैयक्तिक तुलनाओं से बचना चाहते थे लेकिन यह तुलनाएं उनके अपने कल्याण सम्बन्धी विश्लेषण में निहित हैं। काल्डोर-हिक्स का सिद्धान्त इस धारणा पर आधारित है कि अमीर तथा गरीब दोनों के हाथ में “मुद्रा का सामाजिक मूल्य” समान होता है। यह मान्यता काल्डोर-हिक्स मानदण्ड में निहित है। इस मान्यता के बिना समाज में विभिन्न व्यक्तियों के प्रति लाभों एवं हानियों को मुद्रा के रूप में व्यक्त करना सम्भव ही नहीं है।
- 5. काल्डोर-हिक्स का मानदण्ड वास्तविक सामाजिक कल्याण पर विचार नहीं करता-** लिटिल ऐरो तथा बॉमोल का मत है कि केवल काल्पनिक क्षतिपूर्ति को विचार में लाकर काल्डोर-हिक्स का कल्याणकारी मानदण्ड वास्तविक सामाजिक कल्याण की उपेक्षा करता है। वे नीति परिवर्तन जो वास्तविक क्षतिपूर्ति के साथ सामाजिक कल्याण को बढ़ाते हैं, आवश्यक नहीं कि वे क्षतिपूर्ति के बिना भी सामाजिक कल्याण को बढ़ायें। काल्डोर-हिक्स का क्षतिपूर्ति सिद्धान्त वास्तविक कल्याण की बजाय सम्भाव्य कल्याण को दृष्टि में रखता है क्योंकि इसमें क्षतिपूर्ति वास्तव में करने का प्रावधान नहीं। वास्तविक क्षतिपूर्ति के बिना कोई यह नहीं कह सकता कि क्या किसी परिवर्तन के फलस्वरूप सामाजिक कल्याण में वृद्धि हुयी है यदि वह विशेष नैतिक निर्णय लेने को तैयार नहीं है।
- 6. व्यावहारिक कठिनाइयां-** काल्डोर-हिक्स मापदण्ड के अन्तर्गत हानि-पीड़ितों को दी जाने वाली क्षतिपूर्ति का मात्रा का अनुमान लगाते समय व्यावहारिक कठिनाइयां उत्पन्न हो सकती हैं। किसी आर्थिक नीति के परिवर्तन के फलस्वरूप किसी व्यक्ति की “उपयोगिता-हानि” तथा “उपयोगिता-लाभ” का अनुमान लगाने के लिये यह आवश्यक है कि उस व्यक्ति की उपयोगिता क्रम के बारे में पूर्ण जानकारी हो। परन्तु वास्तविकता यह है कि उपयोगिता क्रम की पूर्ण जानकारी प्राप्त नहीं हो पाती। समस्या और भी जटिल हो जाती है जब हानि पीड़ित यह तर्क प्रस्तुत करें कि कोई भी मौद्रिक पारिश्रमिक चाहे जितना भी बड़ा क्यों न हो, उनकी हुयी हानि की क्षतिपूर्ति नहीं कर सकता।

7. क्षतिपूर्ति सिद्धान्त द्वारा उपभोग तथा उत्पादन के बाहरी प्रभावों पर ध्यान न देना- इस सिद्धान्त की एक महत्वपूर्ण त्रुटि यह है कि यह इस मुद्दे पर कोई ध्यान नहीं देता कि एक व्यक्ति की सन्तुष्टि न केवल उसके अपने उपभोग अथवा उत्पादन पर निर्भर करती है बल्कि इस पर भी कि अन्य व्यक्तियों का वस्तुओं तथा सेवाओं का उपभोग अथवा उत्पादन कितना और किस प्रकार का है। यदि समाज में आर्थिक स्थिति में सापेक्षिक रूप से सुधार होता है तो एक व्यक्ति अधिक संतुष्ट होता है। यदि कोई ऐसा आर्थिक सुधार किसी एक व्यक्ति को पूर्ववत् रखता है और एक अन्य व्यक्ति को श्रेष्ठतर बनाता है तो पहले व्यक्ति की संतुष्टि पूर्ववत् नहीं रहेगी वरन् उसकी संतुष्टि घट जायेगी।

डा० लिटिल ने वास्तविक सामाजिक कल्याण में परिवर्तन की व्याख्या करते हुये अपना मानदण्ड प्रस्तुत किया जिसे उन्होंने दो मूल्यगत धारणाओं पर आधारित रखा।

1. किसी व्यक्ति का कल्याण उसके द्वारा चुनी गयी स्थिति में अन्य सभी स्थितियों की अपेक्षा अधिक होती है।
2. कोई परिवर्तन, जो सभी व्यक्तियों को पहले की अपेक्षा श्रेष्ठ बनाता है, सामाजिक कल्याण में वृद्धि करता है।

डा० लिटिल के अनुसार, “एक परिवर्तन आर्थिक दृष्टिकोण में वांछनीय है यदि इसके परिणामस्वरूप कल्याण का वितरण अच्छा हो जाता है तथा यदि मुद्रा का एकमुश्त हस्तान्तरण द्वारा पुनर्वितरण की नीति प्रत्येक व्यक्ति को उतना श्रेष्ठ नहीं बना सकेगी जितना कि वे परिवर्तित परिवर्तन कर देने के पश्चात होंगे।

इस प्रकार डा० लिटिल के मानदण्ड के अनुसार परिवर्तित स्थिति में वितरण अधिक न्यायपूर्ण होना चाहिये तथा साथ ही समाज के एक वर्ग को होने वाला लाभ, दूसरे वर्ग की सम्भावित हानि से अधिक होना चाहिये।

6.8 सारांश

काल्डोर, हिक्स तथा सिटोवस्की द्वारा प्रतिपादित क्षतिपूर्ति सिद्धान्त कल्याणकारी अर्थशास्त्र की नींव परेटो के अनुकूलतम सामाजिक व्यवस्था के विचार पर आधारित थी। उपयोगिता के क्रमवाचक विचार तथा अन्तर्व्यैक्तिक तुलना की असम्भाव्यता की मान्यता पर क्षतिपूर्ति सिद्धान्त ने परेटो का अनुकरण किया। जहां परेटो मानदण्ड ऐसी परिस्थितियों में समाज के कल्याण में परिवर्तन की माप करने में असमर्थ है जिसके अन्तर्गत किसी नीति परिवर्तन से समाज के एक वर्ग को हानि तथा दूसरे वर्ग को लाभ होता है। ऐसी परिवर्तन की व्याख्या काल्डोर, हिक्स तथा सिटोवस्की ने अपने मानदण्ड द्वारा प्रस्तुत किया। इस सिद्धान्त के अनुसार, जब किसी नीति परिवर्तन से कुछ को लाभ और कुछ को हानि होती है तो वह परिवर्तन सामाजिक कल्याण को बढ़ाएगा यदि लाभान्वित व्यक्ति हानि उठाने वाले व्यक्तियों को क्षतिपूर्ति करने के पश्चात भी शुद्ध प्राप्त होता है।

काल्डोर, हिक्स तथा सिटोवस्की ने क्षतिपूर्त भुगतान का विचार देकर आर्थिक कल्याण या सामाजिक कल्याण का वस्तुपरक मानदण्ड प्रस्तुत करने का दावा किया है तथा उनका विचार मूल्यगत निर्णयों से स्वतंत्र और इसलिये वैज्ञानिक है। इस प्रकार नये कल्याण अर्थशास्त्र को जन्म देने वाले विभिन्न क्षतिपूर्ति मापदण्ड कल्याण में वृद्धि के लिये एक व्यापक सत्य-मापदण्ड प्रस्तुत करने के प्रयत्न हैं।

हालांकि सन् 1939 से लेकर अबतक नवीन कल्याणकारी अर्थशास्त्र बड़े वाद-विवाद का प्रश्न रहा। सर्वप्रथम काल्डोर ने अन्तर्व्यैक्तिक तुष्टिगुण की तुलना के बिना क्षतिपूर्ति सिद्धान्त द्वारा उस दशा में सामाजिक कल्याण में वृद्धि अथवा कमी जांचने का मानदण्ड प्रस्तुत किया। सन् 1940 में हिक्स ने इसका समर्थन किया। सिटोवस्की ने क्षतिपूर्ति पर आधारित अपने दोहरे मानदण्ड पर सुधार किया। काल्डोर-हिक्स के कल्याणकारी मानदण्ड के प्रतिपादकों का दावा है कि वे क्रमवाचक तुष्टिगुण की अवधारणा पर आधारित तथा नैतिक मूल्यों से मुख्य कल्याणकारी मानदण्ड विकसित करने में सफल हुये हैं।

उनके द्वारा निहित नैतिक निर्णयों को अस्वीकार करने से उनकी आलोचना भी की गयी। ऐसी त्रुटियों के कारण कुछ अर्थशास्त्री जैसे कि बर्गसन, समल्सन तथा ऐरो ने सामाजिक कल्याणकारी फलन की अवधारणा विकसित की।

6.9 शब्दावली

- **सिटोवस्की विरोधाभास-** काल्डोर-हिक्स मापदण्ड में निहित अन्तर्विरोध को सिटोवस्की ने अपने मानदण्ड के द्वारा प्रस्तुत किया जिसे सिटोवस्की विरोधाभास की संज्ञा दी जाती है।
- **विपरीत परीक्षण-** एक स्थिति को उल्टा करके भी सामाजिक कल्याण में परिवर्तन का ज्ञात किया जा सकता है। इसे ही विपरीत परीक्षण कहते हैं।
- **सिटोवस्की का दोहरा मापदण्ड-** काल्डोर-हिक्स परीक्षण की पूर्ति तथा विपरीत परीक्षण का पूरा न होना ही सिटोवस्की का दोहरा मापदण्ड है।

6.10 अभ्यास प्रश्नों के उत्तर

1. कल्याणकारी अर्थशास्त्र में क्षतिपूर्ति सिद्धान्त की मान्यताओं के प्रतिकूल क्या है ?
 - a) उत्पादन एवं उपभोग में वाह्य प्रभाव न होना
 - b) आर्थिक कल्याण का अन्तःवैयक्तिक तुलनायें सम्भव होना
 - c) प्रत्येक व्यक्ति की संतुष्टियां दूसरे से स्वतन्त्र होना
 - d) उत्पादन-परिवर्तनों के पड़ने वाले प्रभावों की व्याख्या
2. कल्याण के लिये क्षतिपूर्ति सिद्धान्त से कौन सा नाम नहीं जुड़ा है ?
 - a) काल्डोर
 - b) सेम्युएल्सन
 - c) हिक्स
 - d) सिटोवस्की
3. सिटोवस्की के दोहरे मापदण्ड के दो परीक्षण क्या है ?
4. परेटो के कल्याणात्मक विश्लेषण का पुनर्निर्माण करने की दिशा में प्रथम प्रयास , ने किया।
5. परेटो विश्लेषण को जब परिवर्तनों पर लागू किया जाता है तो उसे क्षतिपूर्ति सिद्धान्त कहते हैं।

उत्तर 1- (b) 2- (c) 3. काल्डोर-हिक्स परीक्षण और विपरीत परीक्षण

4. काल्डोर, हिक्स एवं सिटोवस्की 5. अस्पष्ट

6.11 सन्दर्भ ग्रन्थ सूची

1. सेठी, टी. टी. (मक 2008), “व्यष्टि अर्थशास्त्र”, लक्ष्मी नारायण अग्रवाल पुस्तक प्रकाशक, आगरा
2. झिंगन, एम.एल. (2007), “उच्चतर आर्थिक सिद्धान्त”, वृन्दा पब्लिकेशन, नई दिल्ली
3. आहूजा, एस.एल. (2006), “उच्चतर आर्थिक सिद्धान्त: व्यष्टिपरक विश्लेषण”, चन्द पब्लिकेशन, नई दिल्ली

6.12 उपयोगी/सहायक ग्रन्थ

- Baumol, W. J.: “Economic Theory and Operational Analysis, 4th edition, Prentice hall, 1977.
- Robert Y. Awh: “Microeconomics: Theory and Policy, John Wiley, 1976.
- Sen Amartya: “On Ethics and Economics, Oxford University Press, 1990.
- Maurice Charles & Own R. Phillips: “Economic Analysis: Theory and Application, Irwin 1986.
- Boulding, K.E.: “Welfare Economics”, in *A Survey of Contemporary Economics*, (VolII), (ed.) B.F.Haley
- Nath S.K: “Are formal Welfare Criteria Required?”, E.J., 1964.

6.13 निबन्धात्मक प्रश्न

1. कल्याणकारी अर्थशास्त्र से सम्बन्धित क्षतिपूर्ति सिद्धान्त की व्याख्या कीजिये। काल्डोर-हिक्स क्षतिपूर्ति मानदण्ड की आलोचनात्मक विवेचना कीजिये।
2. सिटोवस्की का दोहरा मानदण्ड क्या है। उदाहरण सहित समझाइये।

इकाई 7- सामाजिक कल्याण फलन (Social Welfare Function)

7.1 प्रस्तावना

7.2 उद्देश्य

7.3 समाज कल्याण क्रिया

7.3.1 समाज कल्याण फलन क्या है

7.3.2 बर्गसन सेम्युएलसन के सामाजिक कल्याण क्रिया के प्रमुख लक्षण

7.3.3 सामाजिक कल्याण फलन का सामाजिक अनधिमान वक्रों द्वारा स्पष्टीकरण

7.3.4 सामाजिक कल्याण फलन को अधिकतम करना

7.3.5 सामाजिक कल्याण फलन की मान्यताएं

7.3.6 आलोचनाएं

7.4 सामाजिक चयन का ऐरो का सिद्धान्त अथवा ऐरो का असंभवता प्रमेय

7.4.1 ऐरो की शर्तें

7.4.2 ऐरो का असंभवता प्रमेय

7.4.3 ऐरो के सामाजिक चयन के सिद्धान्त की आलोचनात्मक समीक्षा

7.5 सारांश

7.6 शब्दावली

7.7 अभ्यास प्रश्नों के उत्तर

7.8 संदर्भ-ग्रन्थ सूची

7.9 उपयोगी/सहायक ग्रन्थ

7.10 निबन्धात्मक प्रश्न

7.1 प्रस्तावना

पिछली इकाई में आपने काल्डोर, हिक्स तथा सिटोवस्की आदि के क्षतिपूर्ति मानदण्डों का विश्लेषण किया। उनके द्वारा निहित नैतिक निर्णयों को अस्वीकार करने से उनकी आलोचना भी की गयी। ऐसी त्रुटियों के कारण कुछ अर्थशास्त्री जैसे कि बर्गसन, सेम्युएलसन तथा ऐरो ने सामाजिक कल्याणकारी फलन की अवधारणा विकसित की। प्रस्तुत इकाई में कल्याणकारी अर्थशास्त्र की पुनः स्थापना करने के दूसरे प्रयास पर प्रकाश डाला गया है। बर्गसन, सेम्युएलसन तथा उनके अनुयायी द्वारा समाज कल्याण क्रिया की धारणा का प्रतिपादन किया गया है।

कल्याणकारी अर्थशास्त्री की व्यवहारिक उपयोगिता का महत्व रखते हुये मूल्य-निर्णयों अर्थात नैतिक मापदण्ड का समावेश इस सामाजिक कल्याण फलन की मुख्य विशेषता है। ऐसा करने से ही, इन अर्थशास्त्रियों का मत है कि व्यवहारिक नीतियों के निर्माण में एक मार्गदर्शन मिल सकेगा। समाज कल्याण की धारणा कल्याण अर्थशास्त्र का वैज्ञानिक दृष्टि से आदर्शात्मक अध्ययन प्रस्तुत करने का एक प्रयत्न है।

7.2 उद्देश्य

इस इकाई के अध्ययन के बाद आप-

- ✓ यह जान सकेंगे कि समाज कल्याण क्रिया क्या है।
- ✓ यह समझ सकेंगे कि मूल्य निर्णय किस प्रकार समाज के आर्थिक कल्याण में वृद्धि करने के उद्देश्य से व्यवहारिक नीति सम्बन्धी सुझाव दे सकता है।
- ✓ यह विश्लेषण करने में सक्षम होंगे कि मतदान व्यवहार सामाजिक कल्याण को कैसे प्रभावित करता है।
- ✓ कल्याण अर्थशास्त्र के सामाजिक पहलू की विवेचना करने में सक्षम हो सकेंगे।

7.3 समाज कल्याण क्रिया

सर्वप्रथम प्रो० बर्गसन ने समाज कल्याण फलन का सिद्धान्त प्रस्तुत करके कल्याणकारी अर्थशास्त्र की पुनर्स्थापना करने का एक प्रयास किया है। इसके पश्चात, सेम्युएलसन, टिटेनर तथा ऐरो ने इस सिद्धान्त का एक सफल विकास किया। इन अर्थशास्त्रियों का यह मत है कि मूल्य निर्णयों के समावेश के बिना कल्याणकारी अर्थशास्त्र में कोई अर्थपूर्ण प्रस्थापनायें नहीं की जा सकतीं। कल्याणकारी अर्थशास्त्र की व्यवहारिक उपयोगिता मूल्य निर्णयों की अवहेलना करके नहीं आ सकती। नैतिक मानदण्डों के बिना कल्याणकारी अर्थशास्त्र अपने उद्देश्य की पूर्ति में विफल हो जायेगा। समाज कल्याण की धारणा कल्याण अर्थशास्त्र का वैज्ञानिक दृष्टि से आदर्शवादी अध्ययन प्रस्तुत करता है। मूल्य निर्णयों में निहित यह फलन व्यवहारिक नीतियों के एक निर्माण में एक मार्गदर्शन प्रदान करता है। अगर कल्याणकारी अर्थशास्त्र को मूल्य निर्णय विहीन कर दिया जाये तो इसका मूल उद्देश्य ही पराजित हो जायेगा। इन्हीं मूल्य निर्णयों के कारण ही कल्याणकारी अर्थशास्त्री समाज के आर्थिक कल्याण में वृद्धि कि उद्देश्य से व्यवहारिक नीति सम्बन्धी सुझाव दे सकता है। इन आदर्शात्मक स्वरूप के बावजूद यह अर्थशास्त्र एक वैज्ञानिक अध्ययन है अर्थात इसका वैज्ञानिक स्तर बना रहता है।

7.3.1 समाज कल्याण फलन

समाज कल्याण की धारणा कल्याणकारी अर्थशास्त्र का वैज्ञानिक दृष्टि से आदर्शवादी अध्ययन है। कल्याणकारी अर्थशास्त्र के पुनर्निर्माण करते समय इन अर्थशास्त्रियों ने अपने विश्लेषण में एक नये उपकरण का समावेश किया है जिसे समाज कल्याण क्रिया की संज्ञा दी जाती है।

समाज कल्याण फलन उन साधनों को प्रकट करता है जिन पर एक समाज का कल्याण निर्भर करता है। इससे अभिप्राय मूल्य निर्णयों अथवा नैतिक मापदण्डों के उस समूह से है जिसे कल्याणकारी अर्थशास्त्र ने विभिन्न स्रोतों से ग्रहण किया है।

प्रो० बर्गसन के अनुसार यह या तो समुदाय के प्रत्येक व्यक्ति के कल्याण का फलन होता है, या तो समुदाय के प्रत्येक व्यक्ति द्वारा उपभोग की गयी वस्तुओं तथा प्रदान की गयी सेवाओं का फलन है। “यह वह फलन है जो समाज कल्याण तथा उन सब सम्भव चरों के बीच सम्बन्ध स्थापित करता है जो कि प्रत्येक व्यक्ति के कल्याण को प्रभावित करते हैं। मूल्य निर्णयों के द्वारा अर्थशास्त्री यह निष्कर्ष निकाल पाते हैं कि विभिन्न वैकल्पिक आर्थिक नीतियों से कौन सी नीति सामाजिक दृष्टिकोण से सर्वाधिक वांछनीय है। दूसरे शब्दों में सामाजिक कल्याण क्रिया एक ऐसा साधन है जिसकी सहायता से सामाजिक अधिमान क्रम को व्यक्तिगत अधिमान क्रमों से व्युत्पादित किया जाता है। इस प्रकार समाज कल्याण फलन समाज के कल्याण का क्रमसंख्यात्मक सूचक तथा व्यक्तिगत उपयोगिता का फलन होता है। इसे निम्न प्रकार से व्यक्त करते हैं-

$$W = F(U_1, U_2, \dots, U_n)$$

जहां W समाज का आर्थिक कल्याण, F फलन, U_1, \dots, U_n तक व्यक्तियों की उपयोगिता के स्तर हैं। W इन उपयोगिता का बढ़ता फलन है, तथा सामाजिक कल्याण के मध्य कार्यात्मक सम्बन्ध को प्रदर्शित करते हैं।

7.3.2 बर्गसन सेमुएलसन के सामाजिक कल्याण क्रिया के प्रमुख लक्षण-

प्रो० बर्गसन ने अपने लेख, "A Reformulation of Certain Aspects of Welfare Economics" में सामाजिक कल्याण फलन का प्रतिपादन किया। इसी के आधार पर उत्पादन तथा विनिमय की “अनुकूलतम शर्तें” अधिकतम कल्याण के लिये आवश्यक है।

प्रो० सेमुएलसन ने इस फलन के नैतिक तत्व पर जोर देते हुये निम्न मत व्यक्त किया-

“फलन हितैषी तानाशाह अथवा पूर्ण स्वार्थी अथवा समस्त हितैषी व्यक्तियों के कुछ नैतिक विश्वास की व्याख्या करता है।” इस प्रकार एक संतोषजनक सामाजिक कल्याण फलन सामान्य जनमत के आधार पर प्राप्त किया जा सकता है।

प्रश्न उठता है कि मूल्यगत निर्णय कौन ले ? वास्तव में वह ऐसा व्यक्ति होना चाहिये जो सामाजिक कल्याण को सर्वोपरि रखे तथा निष्पक्ष रूप से कोई निर्णय दे। बर्गसन और सेमुएलसन ने इस सन्दर्भ में एक महापुरुष की कल्पना करते हुये कहा है कि सामाजिक कल्याण में वृद्धि के लिये महापुरुष ही निर्णय लेता है- कितना उत्पादन किया जाय, वस्तु का गुण तथा प्रकार क्या होना चाहिये, किन आवश्यकताओं की पूर्ति हो तथा उनमें भी किस आवश्यकता को पहले तथा किस को बाद में संतुष्ट किया जाय तथा समाज में धन का वितरण किस प्रकार होना चाहिये।

एक सरकार का निर्माण बहुसंख्या के आधार पर होता है। इस प्रकार समाज की प्रतिनिधि सरकार, अनेक नीतियों का निर्माण कुछ मूल्यगत निर्णयों के आधार पर करती है। जिससे यह अपेक्षा की जाती है कि वह सभी नीति-निर्णय सामाजिक कल्याण को अधिकतम करने के उद्देश्य से करेगी किसी व्यक्ति अथवा सामाजिक वर्ग-विशेष के कल्याण को अधिकतम करने के उद्देश्य से नहीं। यदि वह किसी दी हुयी परिस्थिति में X को Y की तुलना में अधिक अधिमान देता है तथा Y को Z की अपेक्षा अधिक अधिमान देता है तो उसे X को Z से भी अधिक अधिमान देना चाहिये।


बर्गसन सेमुएलसन द्वारा प्रतिपादित सामाजिक कल्याण का विश्लेषण करने से निम्न प्रमुख लक्षण ज्ञात होते हैं-

1. बर्गसन-सेमुएल्सन का सामाजिक कल्याण फलन अन्तर्वैयक्तिक तुलना पर आधारित है। मूल्यगत निर्णय इसी का परिणाम है। यह अन्तर्वैयक्तिक तुलना उपयोगिता के गणनावाचक विचार पर आधारित न होकर क्रमवाचक विचार पर आधारित है।
2. यह फलन सामान्यीकृत सामाजिक कल्याण फलन है जिसके अन्तर्गत मार्शल, पीगू तथा काल्डोर-हिक्स सिटोवस्की के कल्याणकारी अर्थशास्त्र को सम्मिलित किया जा सकता है।
3. सामाजिक कल्याण फलन किसी एकमात्र मूल्यगत निर्णय का ही समावेश न करके किसी प्रकार के भी मूल्यगत निर्णय को समाविष्ट करता है।
4. इस कल्याण फलन में जो नैतिक विचार सम्मिलित हैं, वह पूर्णतया क्रमवाचक हैं, गणनावाचक नहीं।
5. मूल्यगत निर्णयों के आधार पर एक बार सामाजिक कल्याण फलन के निर्धारित हो जाने के पश्चात अनुकूलतम सामाजिक कल्याण के स्तर को प्राप्त करने के लिये कीमत सिद्धान्त द्वारा साधनों का आवंटन विभिन्न क्षेत्रों में किया जा सकता है तथा वस्तुओं के उत्पादन को उपभोक्ताओं में न्यायपूर्ण ढंग से वितरित किया जा सकता है ताकि सामाजिक कल्याण अधिकतम हो सके।

7.3.3 सामाजिक कल्याण फलन का सामाजिक अनधिमान वक्रों द्वारा स्पष्टीकरण-

प्रस्तुत रेखाकृति 7.1 में दो व्यक्तियों A तथा B के तुष्टिगुणों को क्रमशः X तथा Y अक्षों पर लिया गया है। W_1 , W_2 तथा W_3 आदि सामाजिक अनधिमान वक्र हैं। यह वक्र जितना ही अधिक होगा, सामाजिक कल्याण का स्तर उतना ही अधिक होगा।

यदि कोई नीति परिवर्तन जो अर्थव्यवस्था को Q से T को ले जाता है सामाजिक कल्याण में वृद्धि करेगा, यदि वह अर्थव्यवस्था को S से Q को लाता है तो सामाजिक कल्याण में कमी होगी और यदि कोई नीति परिवर्तन अर्थव्यवस्था को Q से R को पहुंचाता है तो सामाजिक कल्याण पूर्ववत् रहेगा।




रेखाकृति 7.1 दो व्यक्ति अर्थशास्त्र की दशा में सामाजिक फलन

प्रो0 सेमुएल्सन और प्रो0 बर्गसन ने इस फलन को प्रस्तुत करके एक मान्य सामाजिक कल्याण फलन की खोज की समस्या का समाधान किया है। चूंकि सामाजिक कल्याण, व्यक्तिगत कल्याण पर निर्भर करता है अतः एक महापुरुष अथवा अधिकृत संस्था निर्णय लेती है। यही कारण है कि डा0 लिटिल ने इस फलन के महत्व को निम्न प्रकार बताया है-

“यह एक प्रतिभाशाली सैद्धान्तिक निर्माण की पूर्ति करता है।”

7..4 सामाजिक कल्याण फलन को अधिकतम करना-

सामाजिक कल्याण फलन की सहायता से अधिकतम सामाजिक कल्याण हल् को प्राप्त करने के लिये हमें परेटो के अनुकूलतम विश्लेषण से एक महत्वपूर्ण आधुनिक धारणा, “उच्चतम तुष्टिगुण सम्भावना वक्र” को निर्मित किया गया है। इस उच्चतम तुष्टिगुण वक्र के प्रत्येक बिन्दु पर वस्तुओं के दो व्यक्तियों में वितरण कुल उत्पादन की दिशा, संरचना तथा विभिन्न फार्मों में साधनों के प्रयोग परेटो अनुकूलतम होते हैं। परेटो के मानदण्ड से उनमें चयन करना सम्भव नहीं क्योंकि वे सभी परेटो अनुकूलतम हैं। अतः परेटो विश्लेषण हमें अधिकतम सामाजिक कल्याण के किसी एक विशेष बिन्दु पर नहीं पहुंच पाता है।



रेखाचित्र 7.2 में उच्चतम तुष्टिगुण सम्भावना वक्र FF_1 के साथ सामाजिक कल्याण फलन को प्रदर्शित करते हुये सामाजिक अनधिमान वक्र W_1, W_2, W_3, W_4 दिखाये गये हैं। प्रत्येक कल्याण वक्र सामाजिक कल्याण के स्तर को दर्शाता है। $W_4 > W_3, W_3 > W_2$ आदि।

अधिकतम सामाजिक कल्याण या इष्टतम स्थिति वह है, जहां उपयोगिता सीमा FF_1 कल्याण वक्र W_3 को छूता है। चित्र में बिन्दु E स्पष्टतया अधिकतम सामाजिक कल्याण की स्थिति या परमानन्द बिन्दु को दर्शाता है। समस्त मान्यताओं को आधार मानते हुये जितने भी कल्याण बिन्दु हैं उसमें से E बिन्दु ही अधिकतम सामाजिक मूल्य है। बिन्दु L नीचे के वक्र W_1 पर स्थित है तथा सामाजिक कल्याण के निम्न स्तर को व्यक्त करता है। यही स्थिति बिन्दु के साथ है। जबकि बिन्दु C कल्याण वक्र W_4 पर होने के कारण समाज की उपयोगिता सीमा FF_1 के बाहर स्थित है। अतः E बिन्दु ही अधिकतम सामाजिक कल्याण को व्यक्त करता है।

7.3.5 सामाजिक कल्याण फलन की मान्यताएं -

1. यह सिद्धान्त मान लेता है कि समाज कल्याण प्रत्येक व्यक्ति के धन तथा आय पर निर्भर करता है और प्रत्येक व्यक्ति का कल्याण उसकी निजी सम्पत्ति और आय पर तथा समाज के सदस्यों में कल्याण के वितरण पर निर्भर करता है।
2. यह बाहरी मितव्ययिताओं और अमितव्ययिताओं तथा उनके परिणामी प्रभावों की उपस्थिति मानकर चलता है।
3. यह व्यक्तिगत कल्याण को प्रभावित करने वाले चरों के संयोग के क्रम-संख्यात्मक क्रमबद्धता पर आधारित है।
4. इस फलन में उपयोगिता की अन्तःवैयक्तिक तुलनाएं जिनमें मूल-निर्णय शामिल होते हैं पाई जाती हैं। अन्त में यह उल्लेखनीय है कि सामाजिक कल्याण फलन को निर्धारित करना कोई सरल बात नहीं है। चूंकि अभी तक अर्थशास्त्रियों ने सामाजिक कल्याण फलन को निर्धारित करने की कोई विशेष विधि नहीं सुझाई है जो

सर्वमान्य हो, इस सम्बन्ध में बहुत मतभेद पाया जाता है। अतः “सामाजिक कल्याण फलन अभी तक एक आदर्शात्मक धारणा है जिसको वास्तविक नीतिनिर्माण के उपकरण के रूप में आसानी से परिणत नहीं किया जा सकता।”

7.3.6 आलोचनाएं-

प्रो० सेमुएल्सन के अनुसार, समाज कल्याण फलन मान्यताओं के कारण, “उतना ही व्यापक, रिक्त तथा आवश्यक बन गया है जितनी की स्वयं भाषा।” डा० लिटल की राय में यह, “कल्याण अर्थशास्त्र की औपचारिक गणितीय व्यवस्था को पूर्ण बनाता है।” सिटोवस्की इसे “पूर्ण रूप से सामान्य” मानता है। समाज कल्याण फलन का समावेश परेडो इष्टमता में पायी जाने वाली अनिश्चितता को दूर करता है। परन्तु इस फलन की कुछ अपनी सीमाएं भी हैं।

- 1. व्यावहारिक दृष्टि से सीमित महत्व-** प्रो० लिटल, स्ट्रीटेन और बोमोल ने आलोचना करते हुये टिप्पणी की कि व्यावहारिक नीति से इस फलन का कोई सम्बन्ध नहीं है। अतः पूर्णतया सामान्य फलन है। स्ट्रीटेन के अनुसार, यह फलन अत्यधिक औपचारिक है जिसका सामाजिक जीवन तथा चुनाव के महत्वपूर्ण तथ्यों से बहुत कम सम्बन्ध है। उन्हीं के शब्दों में, “आवश्यक सामाजिक कल्याण फलन के मॉडल के साथ किसी राजनीतिक कार्यक्रम अथवा व्यक्तिगत मूल्य मानदण्ड का तालमेल नहीं होगा।”
- 2. आनुभाविक महत्व विहीन-** डा० लिटल के अनुसार अधिकतम सामाजिक कल्याण की धारणा बिना किसी संभावित आनुभाविक महत्व के है। अतः इसे प्रयोग करना श्रेयस्कर नहीं है।
- 3. व्यक्तिगत अधिमानों द्वारा समाज कल्याण फलन निर्माण संभव नहीं-** प्रो० ऐरो इस निष्कर्ष पर पहुंचते हैं कि जब दो से अधिक विकल्पों में चयन करना हो तो व्यक्तिगत अधिमानों पर आधारित कोई भी सामाजिक कल्याण फलन निर्मित नहीं किया जा सकता है। समाज कल्याण फलन में परस्पर विरोधी परिणाम प्राप्त होते हैं।
- 4. समीकरण तथा वक्र काल्पनिक-** समाज कल्याण को समीकरणों या समाज उदासीनता वक्रों के रूप में प्रकट करने की समस्या को हल करने में सहायता नहीं मिलती क्योंकि व्यक्तिगत कल्याण फलन ज्ञात नहीं हो सकते। अतः यह सब समीकरण काल्पनिक होते हैं।
- 5. कल्याण उपयोगिता से सम्बन्धित चरों के अतिरिक्त अन्य कई तत्वों पर निर्भर-** आर्थिक चरों के अलावा व्यक्तियों का कल्याण राजनीतिक तथा वातावरण सम्बन्धी चरों पर भी निर्भर करते हैं। जैसे कि- मानवीय अधिकारों से होने से आनन्द प्राप्ति, राजनीतिक स्वतन्त्रता, प्रदूषण से मुक्त वातावरण आदि। इस प्रकार यदि कोई पुर्नगठन जिससे सभी व्यक्तियों को अधिक आय तथा अवकाश प्राप्त होता हो, सम्भवतः समाज के कल्याण में वृद्धि न करे क्योंकि इससे व्यक्ति की स्वतन्त्रता अथवा महत्वपूर्ण सांस्कृतिक मूल्यों की हानि होती है।
- 6. समाज कल्याण फलन निर्माण कठिन-** समस्या यह है कि व्यक्तिगत अधिमानों को समान महत्व दिया जाये या भिन्न-भिन्न। इससे समाज कल्याण फलन एक कठिन कार्य बन जाता है।

7.4 सामाजिक चयन का ऐरो का सिद्धान्त अथवा ऐरो का असंभवता प्रमेय

बर्गसन तथा सेमुएल्सन ने सामाजिक कल्याण फलन का प्रतिपादन करके कल्याणकारी अर्थशास्त्र में महत्वपूर्ण योगदान दिया जिसके अन्तर्गत किसी महापुरुष के मूल्यगत निर्णय, जो समाज के विभिन्न व्यक्तियों के क्रमवाचक उपयोगिता सूचकांको प्रतिबिम्ब होता है। प्रो० के० जे० ऐरो ने अपनी पुस्तक "Social Choice and Individual Values" में स्पष्ट किया है। इस प्रकार का सामाजिक कल्याण फलन का निर्माण करना असंभव है, क्योंकि विभिन्न व्यक्तियों की इच्छाओं के सम्मिलन द्वारा सामाजिक निर्णय के लिये उचित विधि का निर्माण करना सरल

कार्य नहीं है। ऐरो के अनुसार सामाजिक स्तर का व्यक्तिगत क्रम स्वयं के उपभोग पर ही नहीं वरन् अन्य व्यक्तियों के उपभोग पर भी निर्भर करता है। अन्य शब्दों में, एक व्यक्ति का कल्याण उपभोग की निरपेक्ष मात्रा पर ही नहीं वरन् सापेक्ष मात्राओं पर भी निर्भर करता है।

के0 जे0 ऐरो ने रुचि तथा मूल्य में अन्तर स्पष्ट किया है। ऐरो ने स्पष्ट किया कि बर्गसन ने अपने सामाजिक कल्याण फलन में किसी व्यक्ति के तुष्टिगुण को उपभोग की गयी वस्तुओं की मात्रा पर निर्भर माना है। अतः एक व्यक्ति के वैकल्पिक “सामाजिक अवस्थाओं के क्रम उसकी रुचियों की व्याख्या करते हैं।

ऐरो के अनुसार व्यक्तिगत मूल्यों के अनुसार “सामाजिक स्तरों” को क्रमबद्ध करना सामाजिक कल्याण को अधिकतम करने के लिये अत्यधिक आवश्यक है।

7.4.1 ऐरो की शर्तें -

प्रो0 ऐरो ने व्यक्ति तथा समुदाय के निर्णय के मध्य सम्बन्ध के आधार पर सामाजिक कल्याण की व्याख्या की। समाज के विभिन्न सदस्यों की इच्छाओं के ज्ञात होने पर इच्छाओं को एक समुदाय के निर्णय के रूप में सम्मिलित करने के लिए उचित विधि को ज्ञात करना है। इस हेतु ऐरो ने पांच शर्तें बतायी हैं जो कसौटियां हैं जिन्हें व्यक्तियों के अधिमानों को व्यक्त करने के लिये सामाजिक चुनावों द्वारा पूरा किया जाना चाहिये। ये शर्तें निम्नलिखित हैं-

1. सामूहिक विवेकशीलता- सामाजिक चुनाव से व्युत्पन्न होने वाले सभी विकल्प विवेकशीलता पर आधारित हैं। व्यक्तिगत अधिमानों की भांति सामाजिक अधिमान भी पूर्णतया क्रमबद्ध होने चाहिये। क्रमबद्धता को दो शर्तें पूरी करनी चाहिये (1) संगति (2) सकर्मकता। यदि A स्थिति का B स्थिति की अपेक्षा अधिक तथा B स्थिति C की अपेक्षा अधिक अधिमान दिया जाता है तो A स्थिति C स्थिति की अपेक्षा भी अधिक अधिमान्य होगी।

2. व्यक्तिगत अधिमानों की अनुक्रियाशीलता- सामाजिक चुनाव व्यक्तिगत अधिमानों से विपरीत दिशा में परिवर्तित नहीं होना चाहिये अर्थात् सामाजिक चुनाव विभिन्न व्यक्तियों के चुनाव के अनुरूप हों।

3. नारोपण- सामाजिक चुनावों का आरोपण समाज के बाहर रहने वालों द्वारा न किया जाय। समुदाय के सभी सदस्यों की इच्छा के अनुरूप लिया गया निर्णय अर्थात् विकल्पों में चयन परेडो मानदण्ड की पूर्ति करता हो।

4. गैर डिक्टेटेराना - सामाजिक चुनाव किसी एक व्यक्ति द्वारा आरोपित न किया जाय।

5. असम्बन्ध विकल्पों से स्वतन्त्रता- सामाजिक चुनावों का असम्बन्ध विकल्पों से स्वतन्त्र होना जरूरी है। दूसरे शब्दों में कहा जा सकता है कि यदि किसी एक विकल्प का बहिष्कार कर दिया जाय, तो उससे अन्य विकल्पों के श्रेणीकरण पर कोई प्रभाव नहीं पड़ेगा।

ऐरो ने दर्शाया है कि यह पांच शर्तें ही मूल्यगत निर्णय हैं। इन शर्तों को पूरा करना और कम से कम एक शर्त का उल्लंघन किये बिना व्यक्तिगत अधिमानों के प्रत्येक सैट के लिये सकर्मक सामाजिक चुनाव प्राप्त कर सकना सम्भव नहीं है। दूसरे शब्दों में कहा जा सकता है कि सामाजिक चुनाव असंगत अथवा अप्रजातान्त्रिक है क्योंकि कोई भी मतदान प्रणाली इन पांचो शर्तों को पूरा नहीं होने देती। इसे ऐरो असंभवता प्रमेय कहा जाने लगा है।

7.4.2 ऐरो का असंभवता प्रमेय-

उपर्युक्त शर्तों को देखने से प्रतीत होता है कि समूह के निर्णय के लिए ये शर्तें उचित हैं किन्तु ऐरो का मत है कि समूह के विषय में निर्णय लेना अत्यधिक कठिन है क्योंकि इनमें से कम से कम एक शर्त आवश्यक रूप से पूरी नहीं होती।

ऐरो ने असंभवता प्रमेय की सहायता से व्यक्तिगत अधिमानों के आधार पर सामूहिक अधिमान का निर्माण करने को असंभव सिद्ध किया है। समूह के विषय में निर्णय लेने की सर्वोपयुक्त विधि मतदान है। प्रत्येक मतदाता के अधिमान संगत होने पर भी बहुसंख्या नियम पर आधारित सामाजिक चुनाव असंगत हो सकते हैं। निम्न तालिका

में A, B तथा C तीन व्यक्तियों को तीन विकल्प गए Y तथा Z में चुनाव करना है। मान लीजिये कि सर्वाधिक, मध्यम तथा न्यूनतम अधिमान को वे क्रमशः 3, 2 तथा 1 संख्या के रूप में व्यक्त करते हैं। तालिका देखने से यह स्पष्ट होता है कि A व्यक्ति X को Y की अपेक्षा तथा Y को Z की अपेक्षा अधिक अधिमान प्रदान करता है।

व्यक्ति	वैकल्पिक स्थितियां		
	X	Y	Z
A	3	2	1
B	1	3	2
C	2	1	3


इसी प्रकार B व्यक्ति Y को Z तथा Z को X की अपेक्षा अधिक अधिमान प्रदान करता है। C व्यक्ति Z को X की अपेक्षा तथा X को Y की अपेक्षा अधिक अधिमान देता है।

इस प्रकार A और C दोनों व्यक्ति X को Y की अपेक्षा अधिक अधिमान प्रदान करते हैं तथा A और B, Y को Z की अपेक्षा अधिक अधिमान देते हैं।

इसी प्रकार B और C दोनों व्यक्ति Z को X की अपेक्षा अधिक अधिमान देते हैं।

स्पष्ट है कि तीन में से दो व्यक्ति अर्थात् बहुसंख्यक X को Y की अपेक्षा तथा Y को Z की अपेक्षा अधिक अधिमान देते हैं किन्तु बहुसंख्यक ही को X की अपेक्षा अधिक अधिमान देते हैं। संगति परीक्षण के अनुसार यदि X को Y की अपेक्षा तथा Y को Z की अपेक्षा अधिक अधिमान दिया जाय तो X को Z की अपेक्षा अधिक अधिमान दिया जाना चाहिये। किन्तु उपर्युक्त स्पष्टीकरण से हमें विरोधाभास परिणाम प्राप्त होते हैं।

रेखाकृति 7.3 में दर्शाया गया है कि बहु-नुकीला ढांचा बहुमत नियम विरोधाभास को स्पष्ट करता है जो बहुमत का निर्माण करने वाले व्यक्तियों के अधिमानों से असंगति रखता है। इस प्रकार, मतदान की प्रजातन्त्रीय प्रक्रिया के प्रयोग से परस्पर विरोधी कल्याण कसौटियां बनती हैं। ऐरो के अनुसार, एक भी शर्त का अभाव होने पर सामाजिक कल्याण का सूत्रबद्ध करना सम्भव नहीं है।



7.4.3 ऐरो के सामाजिक चयन के सिद्धान्त की आलोचनात्मक समीक्षा

सेमुएल्सन, लिटल तथा अन्य कल्याण अर्थशास्त्रियों ने ऐरो के सामान्य असंभवता प्रमेय की आलोचना की है-

1. सामाजिक कल्याण फलन से सम्बद्ध नहीं- लिटल के अनुसार, ऐरो के नकारात्मक निष्कर्षों की कल्याण अर्थशास्त्र में कोई संगति नहीं है। उसका असंभवता प्रमेय केवल निर्णय करने की प्रक्रिया से सम्बन्धित है। उसका सामाजिक कल्याण फलन से कोई सम्बन्ध नहीं है।

2. अन्तर्वैयक्तिक तुलनाओं का हल् नहीं- मिशन के अनुसार, एक संतोषजनक सामाजिक कल्याण फलन की खोज में ऐरो उपयोगिता की अन्तर्वैयक्तिक तुलना की समस्या को सुलझाने में असफल रहता है। बल्कि उसकी बहुमत नियम की विरोध में अन्तर्वैयक्तिक तुलनाएं पायी जाती हैं। यदि बहुमत व्यक्ति Y की अपेक्षा X को प्राथमिकता देते हैं, तब X के पक्ष में बहुमत निर्णय का मतलब है कि Y की अपेक्षा X को प्राथमिकता केवल उपयोगिता को अधिकतम करने के उद्देश्य से दी जाती है। तथा एक व्यक्ति का चुनाव दूसरे व्यक्ति की तुलना में समान उपयोगिता का होता है।

3. गणितीय राजनीति- सैम्युलसन का मत है कि ऐरो ने एक ऐसे “राजनीतिक व्यवस्था फलन” की असंभवता सिद्ध की है जो अपने निकट लाये जाने वाले किन्हीं अन्तर्वैयक्तिक भेदों का समाधान कर सकेगा और साथ ही कुछ तर्कसंगत एवं वांछनीय स्वयं-सिद्ध सिद्धान्तों को भी संतुष्ट करेगा। इस प्रकार ऐरो का निष्कर्ष वह आधार प्रमेय है जिसे सैम्युलसन ने “गणितीय राजनीति” कहा है।

4. सामाजिक चुनाव एक मात्र विकल्प नहीं- बोमोल ने स्पष्ट किया है कि ऐरो की जरूरतें उसकी अपेक्षा अधिक कड़ी हैं जैसी वह पहले-पहलू देखने में प्रतीत होती हैं और कि असंगत अथवा “अप्रजातन्त्रात्मक” चुनाव करना ही एकमात्र विकल्प नहीं है।

5. बहुमत मतदान ढांचा अवास्तविक- ऐरो का प्रमेय बहुमत मतदान के ढांचा पर आधारित है जो कि मतदान प्रणाली की संभाव्यता पर ध्यान नहीं देता जिसमें सर्वसम्मति की जरूरत है और जो मतों के क्रय-विक्रय की अनुमति देता है।

इन आलोचनाओं के बावजूद ए0 के0 सेन का सुनिश्चित मत है कि ऐरो का निष्कर्ष न केवल व्यक्तिगत मूल्यों के संयोजन के ऐसे तरीकों पर जैसे कि बहुमत निर्णयों का तरीका लागू होता है। अपितु किसी भी ऐसे तरीके पर भी लागू होता है जिसकी हम कल्पना भी नहीं कर सकते। प्रमेय पूर्ण रूप से सामान्य है और इसी में इसकी सुन्दरता तथा महत्ता निहित है।

7.5 सारांश

क्षतिपूर्ति सिद्धान्त के उपरान्त समाज कल्याण फलन की धारणा के प्रतिपादन द्वारा कल्याणकारी अर्थशास्त्र की पुनः स्थापना करने का एक दूसरा प्रयास किया गया। बर्गसन तथा सैम्युलसन ने मूल्य निर्णय के महत्व को ध्यान में रखते हुये इस बात की पुष्टि की कि नैतिक मापदण्डों के अभाव में कल्याणकारी अर्थशास्त्र व्यावहारिक नीतियों का निर्माण करने में असमर्थ होगा। इस प्रकार देखा जाये तो ये अर्थशास्त्री कल्याणकारी अर्थशास्त्र को एक आदर्शात्मक अध्ययन मानते हैं किन्तु इस आदर्शात्मक स्वरूप के बावजूद यह दृढ़ विश्वास है कि अर्थशास्त्र एक वैज्ञानिक अध्ययन है।

समाज कल्याण क्रिया नामक उपकरण का समावेश करके इन अर्थशास्त्रियों में कल्याणकारी अर्थशास्त्र का पुनर्निर्माण किया। उनके अनुसार समाज-कल्याण फलन एक ऐसा साधन है जिसकी सहायता से सामाजिक अधिमान क्रय को व्यक्तिगत अधिमान क्रमों से व्युत्पादित किया जाता है। अन्तर्वैयक्तिक तुलना पर आधारित यह एक सामान्यकृत सामाजिक कल्याण फलन है जो किसी भी प्रकार के मूल्यगत निर्णयों को समाविष्ट करता है।

सामाजिक कल्याण का अनुकूलतम स्तर प्राप्त करने के लिये कीमत सिद्धान्त द्वारा साधनों का आंबटन विभिन्न क्षेत्रों में किया जा सकता है तथा वस्तुओं के उत्पादन को उपभोक्ताओं में न्यायापूर्ण ढंग से वितरित किया जा सकता है।

आगे, ऐरो ने इस बात को स्पष्ट किया कि विभिन्न व्यक्तियों की इच्छाओं के सम्मिलन द्वारा सामाजिक निर्णय के लिये उचित विधि का निर्माण करना सरल कार्य नहीं है। उनके अनुसार एक व्यक्ति का कल्याण उपभोग का निरपेक्ष मात्रा पर ही नहीं वरन् सापेक्ष मात्रा पर भी निर्भर करता है। ऐरो ने पाँच शर्तें अथवा कसौटियों का विवरण किया जिन्हें व्यक्तियों के अधिमानों को व्यक्त करने के लिये सामाजिक चुनावों द्वारा पूरा किया जाना चाहिये।

सामाजिक कल्याण फलन को निर्धारित करना कोई सरल बात नहीं है। अर्थशास्त्रियों ने सामाजिक कल्याण फलन को निर्धारित करने की कोई विशेष सर्वमान्य विधि नहीं सुझाई है और इस सम्बन्ध में बहुत मतभेद पाया जाता है। अतः सामाजिक कल्याण फलन अभी तक एक आदर्शात्मक धारणा है जिसको वास्तविक नीति निर्माण के उपकरण के रूप में आसानी से परिणत नहीं किया जा सकता।

7.6 शब्दावली

- **सामाजिक अनधिमान वक्र-** दो व्यक्तियों के विभिन्न तुष्टिगुणों के विभिन्न संयोगों को बताता है जो सामाजिक कल्याण के एक समान स्तर को उत्पन्न करते हैं।
- **उच्चतम तुष्टिगुण सम्भावना वक्र-** दो व्यक्तियों के उन तुष्टिगुण- संयोगों को व्यक्त करता है जो कि साधनों की मात्रा, तकनीकी का स्तर तथा व्यक्तियों के अधिमान क्रम दिये हुये होने पर परेटो के मानदण्ड की दृष्टि से कुशल है।
- **परमानन्द बिन्दु-** अधिकतम- सामाजिक कल्याण की स्थिति।
- **संगति -** प्रत्येक विकल्प दूसरे प्रत्येक के सम्बन्ध में श्रेणीबद्ध किया जाता है।

7.7 अभ्यास प्रश्न एवं उनके उत्तर

1. सामाजिक कल्याण फलन के लक्षणों के विपरीत क्या है ?
 - a) अन्तवैयक्तिक तुलनाएं
 - b) न्यायपूर्ण सामाजिक कल्याण फलन
 - c) सामान्यीकृत सामाजिक कल्याण फलन
 - d) क्रमवाचक नैतिक विचार
 2. सामाजिक चयन के सिद्धान्त में ऐरो द्वारा प्रस्तावित शर्तों के प्रतिकूल क्या है ?
 - a) सामूहिक विवेकशीलता
 - b) व्यक्तिगत अधिमानों की अनुकूलशीलता
 - c) किसी एक व्यक्ति द्वारा सामाजिक चुनाव का आरोपण
 - d) असम्बद्ध विकल्पों से स्वतन्त्रता
 4. ऐरो की पुस्तक का नाम ?
 5. ऐरो के सामाजिक कल्याण के सिद्धान्त का नाम
- उत्तर 1- (b) 2- (c) 3- Social Choice And Individual Values 4. असम्भवता प्रमेय

7.8 सन्दर्भ ग्रन्थ सूची

1. सेठी, टी. टी. (2008), “व्यष्टि अर्थशास्त्र”, लक्ष्मी नारायण अग्रवाल पुस्तक प्रकाशक, आगरा
 2. झिंगन, एम.एल. (2007), “उच्चतर आर्थिक सिद्धान्त”, वृन्दा पब्लिकेशन, नई दिल्ली
 3. आहूजा, एस.एल. (2006), “उच्चतर आर्थिक सिद्धान्त: व्यष्टिपरक विश्लेषण”, चन्द पब्लिकेशन, नई दिल्ली
-

7.9 उपयोगी/सहायक ग्रन्थ

1. Sen Amartya: “On Ethics and Economics, Oxford University Press, 1990.
 2. Maurice Charles & Own R. Phillips: “Economic Analysis: Theory and Application, Irwin 1986.
 3. Boulding, K.E.: “Welfare Economics”, in *A Survey of Contemporary Economics*, (VolIII), (ed.) B.F.Haley
 4. Nath S.K: “Are formal Welfare Criteria Required?”, E.J., 1964.
 5. Baumol, W. J.: “Economic Theory and Operational Analysis, 4th edition, Prentice hall, 1977.
 6. Robert Y. Awh: “Microeconomics: Theory and Policy, John Wiley, 1976.
-

7.10 निबन्धात्मक प्रश्न

1. कल्याण अर्थशास्त्र के सामाजिक पहलुओं पर एक प्रस्ताव लिखिये।
2. मतदान व्यवहार सामाजिक कल्याण को कैसे प्रभावित करता है ?
3. ऐरो का असम्भवता प्रमेय क्या है ?

इकाई-8 गणनात्मक तुष्टिगुण विश्लेषण (Cardinal Utility Analysis)

- 8.1 प्रस्तावना
- 8.2 उद्देश्य
- 8.3 उपयोगिता का अर्थ
- 8.4 उपयोगिता का मापन
 - 8.4.1 मार्शल का दृष्टिकोण अर्थात् गणनावाचक दृष्टिकोण
 - 8.4.2 हिक्स का दृष्टिकोण अर्थात् क्रमवाचक दृष्टिकोण
- 8.5 सीमान्त उपयोगिता एवं कुल उपयोगिता
- 8.6 सीमान्त उपयोगिता हास नियम अथवा गौसेन का प्रथम नियम
 - 8.6.1 घटती सीमान्त उपयोगिता के कारण
 - 8.6.2 सीमान्त उपयोगिता हास नियम की मान्यतायें
 - 8.6.3 सीमान्त उपयोगिता हास नियम के अपवाद
 - 8.6.4 सीमान्त उपयोगिता हास नियम का महत्व
- 8.7 सम-सीमान्त उपयोगिता नियम या गौसेन का द्वितीय नियम
 - 8.7.1 सम-सीमान्त उपयोगिता नियम की मान्यतायें
 - 8.7.2 उदाहरण तथा रेखचित्र द्वारा नियम का स्पष्टीकरण
 - 8.7.3 आनुपातिकता का नियम
 - 8.7.4 सम-सीमान्त उपयोगिता नियम का महत्व
 - 8.7.5 सम-सीमान्त उपयोगिता नियम की आलोचनायें
 - 8.7.6 निष्कर्ष
- 8.8 सारांश
- 8.9 अभ्यास प्रश्नों के उत्तर
- 8.10 सन्दर्भ ग्रन्थ सूची
- 8.11 निबंधात्मक प्रश्न

8.1 प्रस्तावना-

अर्थशास्त्र के सिद्धांत से सम्बन्धित यह चौथी इकाई है। इससे पहले की इकाई के अध्ययन के बाद आप बता सकते हैं कि अर्थशास्त्र का अर्थ क्या है? तथा अर्थशास्त्र के विभिन्न प्रकारों का विश्लेषण किस प्रकार किया जाता है। किसी वस्तु की इकाइयों का निरन्तर प्रयोग करने पर उपयोगिता घटने लगती है तथा यह किस सीमा तक घटेगी। इसका विश्लेषण गणनात्मक तुष्टिगुण विश्लेषण के संदर्भ में किया गया है। इस इकाई के अध्ययन के बाद आप उपयोगिता हास नियम तथा सम-सीमान्त उपयोगिता के नियम का विश्लेषण कर सकेंगे।

8.2 उद्देश्य

प्रस्तुत इकाई के अध्ययन के बाद आप-

- बता सकेंगे कि उपयोगिता का अर्थ क्या है।
- समझा सकेंगे कि उपयोगिता हास नियम तथा सम-सीमान्त उपयोगिता के नियम क्या है।
- विशद विश्लेषण कर सकेंगे कि उपयोगिता हास नियम तथा सम-सीमान्त उपयोगिता का नियम अर्थशास्त्र के किन किन सिद्धांतों के प्रमुख आधार हैं।

8.3 उपयोगिता का अर्थ-

वस्तु की वह शक्ति, गुण या क्षमता जिससे किसी व्यक्ति की आवश्यकता-विशेष की पूर्ति की जा सकती है, उसको उपयोगिता कहा जाता है। अर्थशास्त्र में किसी वस्तु या सेवा की 'आवश्यकता-पूर्ति की शक्ति' को उपयोगिता कहते हैं।

उपयोगिता की उपर्युक्त परिभाषा को समझने के लिए निम्न बातों को ध्यान में रखना चाहिए:-

8.3.1 उपयोगिता एक मनोवैज्ञानिक धारणा है

जिसको केवल अनुभव किया जा सकता है। दूसरे शब्दों में, उपयोगिता उपभोक्ता के मस्तिष्क में रहती है। उपभोक्ता उसको केवल अन्तर्निरीक्षण द्वारा जान पाता है।

8.3.2 आवश्यकता-पूर्ति की शक्ति के दो अभिप्राय हैं

(अ) किसी वस्तु की सन्तुष्टि प्रदान करने की क्षमता अर्थात् 'अनुमानित सन्तुष्टि'।

(ब) वस्तु का प्रयोग कर लेने के बाद जो सन्तुष्टि प्राप्त होती है अर्थात् 'वास्तविक सन्तुष्टि'।

अनुमानित सन्तुष्टि, वास्तविक सन्तुष्टि से अधिक, कम या उसके बराबर हो सकती है। अतः प्रश्न यह उठता है कि इन दोनों में से किसको उपयोगिता की परिभाषा के अन्तर्गत रखा जाये।

आधुनिक अर्थशास्त्री, उपयोगिता का अर्थ अनुमानित सन्तुष्टि से लेते हैं। अनुमानित सन्तुष्टि इच्छा की तीव्रता पर निर्भर करती है। वस्तु के लिए इच्छा जितनी तीव्र होगी उतनी ही अधिक उससे सन्तुष्टि प्राप्त होगी। इसलिए अनुमानित सन्तुष्टि के स्थान पर इच्छा की तीव्रता अथवा इच्छा करना शब्दों का प्रयोग भी किया जाता है।

8.3.3 उपयोगिता का विचार नैतिक दृष्टि से तटस्थ होता है। दूसरे शब्दों में- उपयोगिता का अर्थ लाभदायकता या नैतिक विचारों से सम्बन्धित नहीं होता है; और न ही इसका कानूनी अभिप्रायों से कोई सम्बन्ध होता है। उदाहरणार्थ, शराब जैसी हानिकारक वस्तु या विष जैसी घातक वस्तुएँ भी उपयोगिता रखती हैं, क्योंकि इनसे मनुष्य विशेष की आवश्यकता-विशेष की पूर्ति होती है। डाकुओं और चोरों के लिए बनाये गये औजारों में भी उपयोगिता होती है, क्योंकि वे औजार उनकी आवश्यकता की पूर्ति करते हैं। यद्यपि अर्थशास्त्र में इन औजारों के कानूनी अभिप्रायों से उपयोगिता का कोई सम्बन्ध नहीं होता है।

8.3.4 उपयोगिता केवल वस्तु-विशेष से सम्बन्धित ही नहीं होती, बल्कि व्यक्तिगत तथा सापेक्षिक भी होती है। उपयोगिता वस्तु का आन्तरिक गुण है, परन्तु साथ ही साथ उपयोगिता व्यक्ति-विशेष की इच्छा की तीव्रता, उसकी रुचि, आदत, फैशन तथा परिस्थितियों पर भी निर्भर करती है। उदाहरणार्थ, एक प्यासे व्यक्ति के लिए पानी उपयोगी है, दूसरे व्यक्ति के लिए, जो प्यासा नहीं है, पानी उपयोगी नहीं है। उपयोगिता व्यक्ति-व्यक्ति के साथ परिवर्तित होती रहती है। इतना ही नहीं, परिस्थितियों के अनुसार, एक ही व्यक्ति के लिए उपयोगिता भिन्न-भिन्न समय पर बदलती रहती है। उदाहरणार्थ, कम्बल एक व्यक्ति के लिए सर्दी में उपयोगी है, परन्तु सभी में नहीं। संकीर्ण अर्थ में, उपयोगिता का अर्थ किसी वस्तु या सेवा के प्रयोग से प्राप्त वास्तविक सन्तुष्टि से है। व्यापक अर्थ में, उपयोगिता का अर्थ किसी वस्तु या सेवा की अनुमानित सन्तुष्टि अथवा वस्तु के लिए इच्छा की तीव्रता अथवा प्रो० फ्रेजर के शब्दों में, 'इच्छा करना' है। चाहे संकीर्ण अर्थ लें या व्यापक अर्थ, उपयोगिता एक मनावैज्ञानिक विचार है।

8.4 उपयोगिता का मापन

इस सन्दर्भ में दो मुख्य दृष्टिकोण हैं:-

8.4.1 मार्शल का दृष्टिकोण अर्थात् गणनावाचक दृष्टिकोण:- मार्शल तथा कुछ अन्य अर्थशास्त्रियों के अनुसार उपयोगिता को मोटे रूप से द्रव्यरूपी पैमाने द्वारा मापा जा सकता है। एक व्यक्ति किसी वस्तु के लिए उतनी कीमत देना चाहेगा जितनी कि उससे उपयोगिता मिलती है। उदाहरणार्थ, एक व्यक्ति फाउण्टेन पेन के लिए 4 ₹0 देने को तत्पर है, तो उसके लिए पेन की उपयोगिता 4 ₹0 के बराबर है।

8.4.1.1 उपयोगिता के गणनावाचक दृष्टिकोण की आलोचनाएं - कुछ अर्थशास्त्री, जैसे- पेरैटो, ऐलन, हिक्स इत्यादि मार्शल के विचार, अर्थात् गणनावाचक उपयोगिता के विचार से सहमत नहीं हैं। उनका कहना है कि उपयोगिता को मापा नहीं जा सकता है। इसके वे निम्न कारण बताते हैं-

उपयोगिता का अर्थ चाहे सन्तुष्टि से लिया जाये अथवा इच्छा की तीव्रता से दोनों ही मनावैज्ञानिक तथा व्यक्तिगत विचार हैं, जिन्हें किसी वस्तुगत पैमाने से नहीं मापा जा सकता है।

यद्यपि मार्शल उपयोगिता को नापने के लिए द्रव्यरूपी पैमाने का प्रयोग किया, परन्तु द्रव्यरूपी पैमाना स्थिर एवं निश्चित नहीं होता, वह बदलता रहता है।

उपयोगिता भिन्न-भिन्न व्यक्तियों के लिए भिन्न-भिन्न होती है। इसका कारण है कि लोगों के उपयोगिता व्यक्ति-विशेष के लिए कम हो सकती है जबकि उसी वस्तु की उपयोगिता दूसरे व्यक्ति के लिए अधिक हो सकती है। इतना ही नहीं, यदि एक ही व्यक्ति को लिया जाये तो भिन्न-भिन्न समयों पर एक ही वस्तु के सम्बन्ध में उस व्यक्ति की भिन्न-भिन्न व्यक्तियों अथवा एक ही व्यक्ति के सम्बन्ध में समय-समय पर बदलती रहती है; तथा ऐसी चीज जो समय-समय पर बदलती रहती है, कैसे मापा जा सकता है।

अतः उपयोगिता का परिमाणात्मक मापन नहीं किया जा सकता है।

8.4.2 हिक्स का दृष्टिकोण अर्थात् क्रमवाचक दृष्टिकोण

इस दृष्टिकोण के अनुसार, उपयोगिता को मापा नहीं जा सकता। बल्कि विभिन्न वस्तुओं से मिलने वाली उपयोगिताओं की केवल तुलना की जा सकती है।

हिक्स का दृष्टिकोण 'उपयोगिता के परिमाणात्मक मापन को अस्वीकार करता है। हिक्स ने उपयोगिता विश्लेषण के स्थान पर तटस्थता-वक्र विश्लेषण की नवीन रीति निकाली जिसमें उपयोगिता को मापने की आवश्यकता नहीं होती। इस रीति के अन्तर्गत तो उपयोगिताओं की केवल तुलना की जा सकती है।

यह दृष्टिकोण गणनावाचक मात्राओं के विचार को ही अस्वीकार करता है। इसके अनुसार उपयोगिताओं को केवल क्रमवाचक संख्याएँ ही प्रदान की जा सकती हैं। उपयोगिताओं को एक क्रम में व्यवस्थित किया जा

सकता है। उदाहरणार्थ, प्रथम, द्वितीय इत्यादि, परन्तु इनको संख्यात्मक मात्रा प्रदान नहीं किया जा सकता। एक कमीज की उपयोगिता सेब की तुलना में अधिक हो सकती है, परन्तु एक व्यक्ति यह नहीं कह सकता कि कमीज की उपयोगिता कितनी अधिक होगी। क्रमवाचक दृष्टिकोण के लिए उपयोगिता की इकाई का कोई अर्थ नहीं होता। जब व्यक्ति वस्तुओं का मूल्यांकन करते हैं, तो वे उनको मूल्य या महत्व के एक क्रम प्रदान में व्यवस्थित करते हैं, वे उनको गणनावाचक संख्याएँ प्रदान नहीं करते हैं।

चूँकि उपयोगिता को क्रमवाचक संख्याएँ प्रदान की जाती हैं, इसलिए इस दृष्टिकोण को क्रमवाचक उपयोगिता दृष्टिकोण कहते हैं।

8.4.2.1 उपयोगिता के क्रमवाचक दृष्टिकोण की आलोचना या कमियाँ

क्रमवाचक दृष्टिकोण की मुख्य कमियाँ निम्नलिखित हैं-

1. व्यवहार में किसी व्यक्ति के लिए एक साथ विभिन्न प्रकार की वस्तुओं की उपयोगिताओं की तुलना करना बहुत कठिन है। उदाहरणार्थ, संतरा, कार, कमीज, टेलीविजन, साईकिल, टूथपेस्ट, कोट, पेन इत्यादि वस्तुओं से प्राप्त होने वाली उपयोगिताओं की उचित तुलना एक साथ करना उपभोक्ता के लिए बहुत कठिन है अथवा सम्भव नहीं है। दूसरे शब्दों में, इन विभिन्न प्रकार की वस्तुओं की, उनकी उपयोगिताओं की जानकारी के आधार पर, पसन्दों के एक क्रम में रखना बहुत कठिन कार्य है।
2. अनेक स्थितियों में केवल दो वस्तुओं से प्राप्त होने वाली उपयोगिताओं की तुलना करना भी सम्भव नहीं हो पाता है। उदाहरणार्थ, हम एक सेब की उपयोगिता की तुलना एक रेडियो की उपयोगिता से नहीं कर सकता है।

8.4.3 निष्कर्ष-

1. निःसन्देह, उपयोगिता का निश्चित तथा सही मापन सम्भव नहीं है, क्योंकि उपयोगिता एक मनोवैज्ञानिक विचार है। गणनावाचक दृष्टिकोण के आधार पर हम यह कह सकते हैं कि द्रव्यरूपी मापदण्ड से उपयोगिता के मापन का एक मोटा-मोटा कामचलाऊ अन्दाज लगाया जा सकता है; यद्यपि इसका निश्चित तथा सही मापन सम्भव नहीं है।
2. क्रमवाचक दृष्टिकोण गणनावाचक दृष्टिकोण से, इस दृष्टि से श्रेष्ठ है कि यह उपयोगिता के मापन की आवश्यकता को समाप्त कर देता है; बिना परिमाणात्मक मापन के क्वच उपयोगिताओं की तुलना करके काम चलाया जाता है। उनके आधुनिक अर्थशास्त्री क्रमवाचक दृष्टिकोण को मान्यता देते हैं और उनके अनुसार उपयोगिता एक गणनावाचक विचार नहीं, बल्कि क्रमवाचक विचार है परन्तु क्रमवाचक दृष्टिकोण की भी कमजोरियाँ हैं।
3. यद्यपि गणनावाचक उपयोगिता पुराना दृष्टिकोण है, परन्तु आज भी आर्थिक साहित्य में गणनावाचक उपयोगिता तथा क्रमवाचक उपयोगिता दोनों का शान्तिपूर्ण सह-अस्तित्व है।

8.5 सीमान्त उपयोगिता एवं कुल उपयोगिता

8.5.1 सीमान्त उपयोगिता का अर्थ-सीमान्त शब्द का अर्थ है- एक अतिरिक्त इकाई किसी वस्तु की एक अतिरिक्त इकाई के उपभोग से उपभोक्ता की कुल सन्तुष्टि में होने वाली वृद्धि को सीमान्त उपयोगिता कहते हैं। सीमान्त उपयोगिता कुल उपयोगिता में होने वाले परिवर्तन की दर को बताती है।

$$MU_n = TU_n - TU_{(n-1)}$$

जहाँ MU_n = n वीं इकाई की सीमान्त उपयोगिता

TU_n = n इकाई से प्राप्त कुल उपयोगिता

$TU_{(n-1)}$ = $(n-1)$ इकाइयों से प्राप्त कुल उपयोगिता


उत्तरोत्तर इकाइयों के प्रयोग से वस्तु की सीमान्त उपयोगिता घटती जाती है। अगर वस्तुओं की प्रत्येक इकाई एक समान हो तो उपभोक्ता उस वस्तु का प्रयोग पूर्ण तृप्ति के बिन्दु तक करेगा जहाँ सीमान्त उपयोगिता शून्य के बराबर हो जाती है। इस विचार को एक उपभोक्ता विशेष की काल्पनिक सारणी द्वारा प्रस्तुत किया जा सकता है-

तालिका - 1 सीमान्त उपयोगिता

वस्तु X की इकाइयां	सीमान्त उपयोगिता (MU)
1	40
2	30
3	20
4	10
5	0 पूर्ण सन्तुष्टि
6	-10
7	-20

तालिका 1 के अनुसार उपभोक्ता विशेष जैसे-जैसे वस्तु X की एक अतिरिक्त इकाई का उपभोग करता जाता है तो प्रत्येक इकाई से प्राप्त होने वाली उपयोगिता घटती जाती है। जब उपभोक्ता निरन्तर कम में वस्तु X की 5वीं इकाई का उपभोग करता है तो उस इकाई से उसे कोई उपयोगिता प्राप्त नहीं होती क्योंकि उपभोक्ता वस्तु की 5वीं इकाई तक पूर्ण तृप्त हो जाता है। यही उसके उपभोग का अन्तिम बिन्दु है। यदि उपभोक्ता इस बिन्दु के बाद भी अपना उपभोग क्रम जारी रखता है तो उसे ऋणात्मक उपयोगिता अथवा अनुपयोगिता मिलेगी। सारणी 1 को चित्र द्वारा प्रदर्शित किया गया है।

चित्र में MU रेखा सीमान्त उपयोगिताओं को प्रदर्शित करती है। रेखा को AB भाग बायें से दायें नीचे की ओर गिरता हुआ है किन्तु धनात्मक है। बिन्दु B पूर्ण तृप्ति प्रदर्शित करता है। MU रेखा पर AB भाग से नीचे का भाग टूटी रेखा द्वारा दिखाया गया है जो ऋणात्मक उपयोगिता अथवा अनुपयोगिता का सूचक है।



चित्र 1 - सीमान्त उपयोगिता वक्र

8.5.2 कुल उपयोगिता का अर्थ- कुल उपयोगिता का अर्थ है, कि किसी समय विशेष में उपभोग की समस्त इकाइयों से उपभोक्ता को कुल कितनी सन्तुष्टि प्राप्त हो रही है। सामान्य परिस्थितियों में उपभोग की मात्रा की प्रत्येक वृद्धि कुल उपयोगिता को बढ़ाती है तथा इसके विपरीत उपभोग की मात्रा की प्रत्येक कमी कुल उपयोगिता को घटाती है।

प्रो० मेयर्स के अनुसार-किसी वस्तु की उत्तरोत्तर इकाइयों के उपभोग से प्राप्त सीमान्त उपयोगिता के योग को कुल उपयोगिता कहते हैं।

सीमान्त उपयोगिताओं का योग (n इकाई) = कुल उपयोगिता (n इकाई)


$$\sum MU = TU$$

सारणी - 2 कुल उपयोगिता

वस्तु X की इकाइयाँ	सीमान्त उपयोगिता (MU)	कुल उपयोगिता [TU(= $\sum MU$)]
1	40	40
2	30	40 + 30 = 70
3	20	70 + 0 = 90
4	10	90 + 10 = 100
5	0	100 + 0 = 100
6	-10	100 - 10 = 90
7	-20	90 - 20 = 70

सारणी 2 में 5वीं इकाई तक कुल उपयोगिता बढ़ रही है क्योंकि 5वीं इकाई तक सीमान्त उपयोगिता धनात्मक है। 5वीं इकाई पर कुल उपयोगिता अधिकतम है क्योंकि यह बिन्दु पूर्ण तृप्ति का बिन्दु है 6वीं इकाई पर कुल उपयोगिता घट जाती है क्योंकि 6वीं इकाई पर उपभोक्ता को अनुपयोगिता मिल रही है।

कुल उपयोगिता एवं सीमान्त उपयोगिता के परस्पर निश्चित सम्बन्ध को चित्र की सहायता से आसानी से समझा जा सकता है।



चित्र 2- सीमान्त एवं कुल उपयोगिता

चित्र में ADE वक्र कुल उपयोगिता तथा AB रेखा सीमान्त उपयोगिता रेखा है। दोनों वक्रों से हम निम्नलिखित निष्कर्ष निकाल सकते हैं।

जब तक सीमान्त उपयोगिता धनात्मक है (चाहे वह घट रही हो), तब तक कुल उपयोगिता बढ़ती है। A बिन्दु E से तक की स्थिति।

जब सीमान्त उपयोगिता शून्य हो जाती है तब कुल उपयोगिता अधिकतम होती है। देखे चित्र में EB रेखा। बिन्दु E उच्चतम बिन्दु है तथा B बिन्दु पर उपभोक्ता शून्य उपयोगिता के कारण पूर्ण तृप्त है। जब सीमान्त उपयोगिता ऋणात्मक होती है (बिन्दु B से नीचे की स्थिति) तब कुल उपयोगिता घटने लगती है (देखें बिन्दु E से नीचे की स्थिति)।

8.6 सीमान्त उपयोगिता हास नियम अथवा गौसेन का प्रथम नियम

इस नियम का प्रतिपादन सर्वप्रथम फेंच अर्थशास्त्री हरमैन हैनरिक गौसेन ने किया था। इसीलिए इस नियम को गौसेन का प्रथम नियम या तृप्ति का नियम भी कहते हैं। उन्हीं के विचार को मार्शल ने एक विकसित रूप से प्रस्तुत किया।

मार्शल के अनुसार- “किसी व्यक्ति के पास किसी वस्तु के स्टॉक की मात्रा में वृद्धि होने से जो अतिरिक्त लाभ उसको प्राप्त होता है, अन्य बातों के समान रहने पर, वह वस्तु के स्टॉक की मात्रा में प्रत्येक वृद्धि के साथ-साथ घटता जाता है।”

आधुनिक अर्थशास्त्रियों ने इस बात को अनुभव किया कि किसी वस्तु के प्रयोग से यह हो सकता है कि प्रारम्भ में उपयोगिता बढ़े परन्तु एक सीमा के बाद वह अवश्य गिरने लगेगी। इसलिए आधुनिक अर्थशास्त्री इस नियम की परिभाषा में ‘एक बिन्दु के बाद’ या ‘एक सीमा के बाद’ शब्दों का प्रयोग करते हैं।

प्रो० बोल्लिङ्ग - “जब कोई उपभोक्ता, अन्य वस्तुओं के उपभोग को स्थिर रखते हुए, किसी वस्तु के उपभोग को बढ़ाता है तो परिवर्तनशील वस्तु की सीमान्त उपयोगिता, अन्त में, अवश्य घटती है।”


8.6.1 घटती हुई सीमान्त उपयोगिता के कारण-

1. व्यक्ति की इच्छाएं अनन्त होती हैं किन्तु प्रत्येक इच्छा को तृप्त किया जा सकता है। जैसे-जैसे व्यक्ति एक वस्तु की इकाइयों का प्रयोग बढ़ता है, उसकी इच्छा की तीव्रता कम होती जाती है और उपभोक्ता पूर्ण सन्तुष्टि स्तर पर पहुँच जाता है जहाँ उसकी सीमान्त उपयोगिता शून्य हो जाती है।
2. विभिन्न वस्तुएँ अपूर्ण स्थानापन्न होती हैं। अतः वस्तुओं को एक निश्चित अनुपात में ही प्रयोग किया जा सकता है।

उदाहरण द्वारा नियम की व्याख्या-निम्न सारणी में आरम्भिक इकाइयाँ सीमान्त उपयोगिता तथा कुल उपयोगिता दोनों में वृद्धि कर रही हैं क्योंकि एक इकाई का उपभोग करने के बाद वस्तुतः उसकी तीव्रता को और बढ़ा देती है। दूसरी इकाई के बाद सीमान्त उपयोगिता घटना आरम्भ हो जाती है किन्तु धनात्मक है जिसके कारण कुल उपयोगिता बढ़ती है। जब सीमान्त उपयोगिता शून्य होती है तो कुल उपयोगिता अधिकतम है।

सारणी – 3 हासमान सीमान्त उपयोगिता नियम

वस्तु X की इकाई	सीमान्त उपयोगिता (MU)	कुल उपयोगिता (TU)
1	30	30
2	40	30 + 40 = 70 बढ़ती दर
3	30	70 + 30 = 100
4	20	100 + 20 = 120 घटती दर
5	10	120 + 10 = 130
6	0	130 + 0 = 130 पूर्ण सन्तुष्टि बिन्दु
7	-10	130 - 10 = 120



चित्र 3 - ह्रासमान सीमान्त उपयोगिता

कुल सन्तुष्टि रेखा OCDE को हम तीन मुख्य भागों में बांट सकते हैं। O से C तक, C से D तक तथा E से नीचे का भाग। बिन्दु O से C तक का भाग तीव्र गति से ऊपर जा रहा है क्योंकि नीचे वाले चित्र में A बिन्दु से L तक सीमान्त उपयोगिता भी बढ़ रही है। बिन्दु C पर TU वक्र में एक मोड़ आता है जहाँ से TU बढ़ तो रही है किन्तु घटती दर से। इसलिए बिन्दु C को मोड़ का बिन्दु कहते हैं। बिन्दु O से C तक TU वक्र X-अक्ष के प्रति उन्नतोदर होता है किन्तु बिन्दु C के बाद तथा बिन्दु D तक TU वक्र X-अक्ष के प्रति अवनतोदर हो जाता है क्योंकि इसके मध्य TU वक्र, MU के घटने लेकिन धनात्मक होने के कारण, घटती हुई दर से बढ़ रहा है। तीसरा भाग E से नीचे का भाग, जिसमें सीमान्त उपयोगिता के ऋणात्मक होने के कारण कुल उपयोगिता वक्र TU से घटना आरम्भ कर दिया है।

8.6.2 नियम की मान्यताएँ अथवा अन्य बातें समान रहे वाक्यांश का अर्थ-

मार्शल तथा अन्य अर्थशास्त्रियों ने नियम की परिभाषा में अन्य बातें समान रहे वाक्यांश का प्रयोग किया है। इसका अर्थ है कि इस नियम की कुछ मान्यताएँ या सीमाएँ या शर्तें हैं जिनके अन्तर्गत ही यह नियम लागू होगा अन्यथा नहीं। नियम की मुख्य मान्यताएँ निम्नलिखित हैं:-

1. वस्तु का उपभोग उपयुक्त इकाइयों में किया जाना चाहिए।
2. वस्तु की सभी इकाइयाँ गुण तथा मात्रा में समान होनी चाहिए।
3. वस्तु की इकाइयों का उपभोग लगातार होना चाहिए।
4. वस्तु का मूल्य परिवर्तन नहीं होना चाहिए।
5. वस्तु की स्थानापन्न वस्तुओं का मूल्य भी समान रहना चाहिए।
6. उपभोक्ता की मानसिक स्थिति में कोई परिवर्तन नहीं होना चाहिए।
7. उपभोक्ता की रुचि, आदत, फैशन, स्वभाव तथा आय समान रहनी चाहिए।
8. आवश्यकता एक ही होनी चाहिए।

8.6.3 नियम के अपवाद- इस नियम के कुछ अपवाद बताये जाते हैं, परन्तु वे सही नहीं हैं। सभी अपवाद दिखावटी हैं, कोई भी अपवाद वास्तविक नहीं है। कथित या दिखावटी अपवाद निम्नलिखित है:-

8.6.3.1 रूचियां- कभी-कभी यह कहा जाता है कि कुछ विशेष प्रकार की रूचियों में सीमान्त उपयोगिता घटने के स्थान पर बढ़ती है। दुर्लभ सिक्कों का संग्रह, अप्राप्य टिकट एवं पुरानी दुर्लभ मूर्ति कलाएँ आदि का संग्रह इस प्रकार की रूचियों के अंग है। किन्तु यह कहना पूर्णरूपेण सही नहीं है कि ऐसी दुर्लभ वस्तुओं की अतिरिक्त इकाई बढ़ती हुई सीमान्त उपयोगिता प्रदान करती है। क्योंकि दुर्लभ वस्तुएँ एकसमान नहीं होती। उपभोग की इकाइयों की समानता के कारण ऐसी वस्तुओं में यह नियम ही क्रियान्वित नहीं होता। यदि दुर्लभ वस्तुओं की अतिरिक्त इकाइयाँ एकसमान हों तो निश्चित रूप से प्रत्येक अतिरिक्त इकाई घटती हुई सीमान्त उपयोगिता देगी।

8.6.3.2 संगीत एवं कविता में- संगीत एवं कविता में उसी संगीत धुन को बार-बार सुनना अच्छा लगता है। घटती सीमान्त उपयोगिता नियम यहाँ लागू नहीं होता। किन्तु वास्तविकता यह है कि यदि उसी संगीत को लगातार सुना जाय तो कुछ समय बाद व्यक्ति उससे ऊब जाता है और उसे उपयोगिता के स्थान पर अनुपयोगिता मिलती है। अतः इसे एक अपवाद नहीं कहा जा सकता।

8.6.3.3 मुद्रा संचय में- मुद्रा के सम्बन्ध में कहा जाता है कि प्रत्येक अतिरिक्त इकाई बढ़ती उपयोगिता देती है क्योंकि व्यक्ति और धनापार्जन करके और अमीर होना चाहता है। इस प्रकार कंजूस के लिए यह नियम लागू नहीं होता। किन्तु यह अपवाद भी सही नहीं है क्योंकि कंजूस व्यक्ति व्यय करता है तो सामान्य व्यक्ति की अपेक्षा उसके लिए वस्तु से प्राप्त होने वाली उपयोगिता अधिक तेजी से गिरती है। साथ ही साथ यह भी कहना अनुचित न होगा कि धनी व्यक्ति के लिए मुद्रा की एक अतिरिक्त इकाई की उपयोगिता निश्चित रूप से गरीब व्यक्ति की तुलना में कम होगी। अतः मुद्रा संचय वास्तविकता में इस नियम का अपवाद नहीं।

यदि मान्यताएँ पूर्ववत् हैं तो, आधुनिक अर्थशास्त्रियों के अनुसार, इस नियम का कोई वास्तविक अपवाद नहीं रह जाता है और नियम पूर्ण रूप से सर्वव्यापी हो जाता है।

8.6.4 नियम का महत्व-

1. यह नियम उपभोक्ता के व्यवहार की व्याख्या करता है। उपभोक्ता अपनी सीमित आय से कैसे अधिकतम सन्तुष्टि प्राप्त करता है यह नियम इस पर प्रकाश डालता है।
2. यह सिद्धान्त मांग वक्र के रूप की व्याख्या करता है। मांग वक्र के बायें से दायें गिरने के कारण को इस सिद्धान्त की सहायता से समझा जा सकता है।
3. यह सिद्धान्त उपभोक्ता की बचत को स्पष्ट करता है।
4. यह नियम वस्तु के प्रयोग मूल्य तथा विनिमय मूल्य के अन्तर को स्पष्ट करता है। यह नियम मूल्यों के विरोधाभास को स्पष्ट करता है। इन दोनों मूल्यों का अन्तर हीरे एवं पानी से स्पष्ट किया जा सकता है। इस अन्तर को स्पष्ट करने का आधार इन वस्तुओं की सीमान्त एवं कुल उपयोगिताएँ हैं। विनिमय मूल्य का सम्बन्ध सीमान्त उपयोगिता से है जबकि प्रयोग मूल्य का सम्बन्ध कुल उपयोगिता से है। पानी की कुल उपयोगिता बहुत ऊँची होती है क्योंकि इसका प्रयोग मूल्य बहुत अधिक है किन्तु इसका विनिमय मूल्य बहुत कम है क्योंकि इसकी सीमान्त उपयोगिता बहुत कम है और तेजी से गिरती होती है। जबकि दूसरी ओर हीरे की उपयोगिता पानी की कुल उपयोगिता से कम होती है किन्तु सीमान्त उपयोगिता हीरे के लिए अधिक होने के कारण उसका विनिमय-मूल्य बहुत ऊँचा है। हीरे की सीमान्त उपयोगिता घटती तो है किन्तु अत्यन्त धीमी गति से। इस प्रकार किसी वस्तु का विनिमय मूल्य अर्थात् कीमत उस वस्तु की सीमान्त उपयोगिता से नियन्त्रित होती है क्योंकि सीमान्त उपयोगिता का सम्बन्ध 'इच्छा की प्रबलता' से है जबकि कुल उपयोगिता का 'सन्तुष्टि की सीमा' से। अतः सीमान्त उपयोगिता अधिक होने के कारण

उपभोक्ता अधिक कीमत देने को तत्पर रहता है। यही कारण है कि हीरे का विनिमय मूल्य अधिक सीमान्त उपयोगिता के कारण ऊँचा होता है और पानी, जिसकी सीमान्त उपयोगिता बहुत कम होती है, कम विनिमय मूल्य रखता है।

5. कर निर्धारण में- प्रगतिशील करों का भार धनी व्यक्तियों पर अधिक तथा गरीब व्यक्तियों पर कम पड़ता है। सीमान्त उपयोगिता नियम ही प्रगतिशील कर प्रणाली का आधार है क्योंकि धनी व्यक्ति के लिए मुद्रा का सीमान्त उपयोगिता निर्धन व्यक्ति की तुलना में कम होती है।

8.7 सम-सीमान्त उपयोगिता का नियम या गौसेन का द्वितीय नियम

इस सिद्धांत को प्रतिस्थापन का नियम, उपयोगिता विश्लेषण में उपभोक्ता का सन्तुलन, गौसेन का द्वितीय नियम आदि नामों से जाना जाता है।

सम-सीमान्त उपयोगिता नियम इस बात पर प्रकाश डालता है कि एक उपभोक्ता अपनी सीमित आय को विभिन्न वस्तुओं पर किस प्रकार व्यय करे ताकि उसको अधिकतम सन्तुष्टि प्राप्त हो। जब उपभोक्ता को अधिकतम सन्तुष्टि प्राप्त होती है तो यह कहा जाता है कि उपभोक्ता सन्तुलन की स्थिति में है। अतः सम-सीमान्त उपयोगिता नियम उपभोक्ता के सन्तुलन को बताता है। गौसेन ने इस सिद्धांत को दिया था इसलिए इस सिद्धांत को गौसेन का दूसरा नियम भी कहते हैं।

प्रो० मार्शल ने इस नियम का कथन एक वस्तु के सम्बन्ध में दिया जिसको विभिन्न प्रयोगों में इस्तेमाल किया जा सकता है। वस्तु के स्थान पर हम द्रव्य का प्रयोग भी कर सकते हैं, क्योंकि द्रव्य एक ऐसी वस्तु है जिसको विभिन्न प्रयोगों में बांटा जा सकता है।

प्रो० मार्शल के शब्दों में-यदि किसी मनुष्य के पास ऐसी वस्तु है जिसे वह अनेक प्रयोगों में ला सकता है तो वह उसे अनेक प्रयोगों में इस प्रकार बाँटेगा कि प्रत्येक प्रयोग में उसकी सीमान्त उपयोगिता बराबर हो जाये क्योंकि यदि एक प्रयोग में दूसरे की अपेक्षा उसे अधिक उपयोगिता मिलती है तो वह दूसरे प्रयोग से वस्तु की मात्रा हटाकर और उसका प्रयोग पहले में करके लाभ ले सकता है।

8.7.1 सम-सीमान्त उपयोगिता नियम की मान्यताएँ-

अर्थशास्त्र के अन्य नियमों की भांति यह नियम भी कुछ मान्यताओं पर आधारित है। मुख्य मान्यताएँ निम्नलिखित हैं:-

1. मनुष्य को विवेकशील प्राणी मानकर चलते हैं।
2. उपभोक्ता की आय, रुचि इत्यादि एक निश्चित समयावधि में समान रहते हैं और उनमें कोई परिवर्तन नहीं होता।
3. द्रव्य की सीमान्त उपयोगिता समान रहती है, अर्थात् द्रव्य के कम या अधिक होने से उसकी सीमान्त उपयोगिता में कोई अन्तर नहीं होता।
4. उपभोक्ता अपने द्रव्य को थोड़ी-थोड़ी मात्रा में व्यय करता है।
5. उपयोगिता को द्रव्यरूपी पैमाने से माप जा सकता है।

8.7.2 उदाहरण तथा रेखाचित्र द्वारा नियम का स्पष्टीकरण-

माना एक व्यक्ति के पास 6 रूपयें हैं वह दो वस्तुओं X तथा Y पर व्यय करना चाहता है और वह प्रत्येक वस्तु पर एक-एक रूपये करके व्यय करता है। सरलता के लिए मान लिया गया है कि दोनों वस्तुओं X तथा Y की कीमतें समान हैं (यद्यपि व्यवहार में ऐसा होना आवश्यक नहीं है)। वस्तुओं पर प्रत्येक 1 रूपयें के व्यय करने से प्राप्त उपयोगिताएँ निम्न तालिका से स्पष्ट हैं:-

द्रव्य (रू.) की इकाइयाँ	वस्तु X से उपयोगिता	वस्तु Y से उपयोगिता
-------------------------	---------------------	---------------------

1	18	(1)	14	(3)
2	16	(2)	12	(5)
3	14	(4)	10	
4	12	(6)	8	
5	10		6	
6	8		4	


उपभोक्ता सर्वप्रथम 1 रूपये को उस वस्तु पर व्यय करेगा जिससे उसको अधिकतम उपयोगिता मिलती है। तालिका से स्पष्ट है कि रूपये की पहली इकाई वह वस्तु X पर व्यय करेगा क्योंकि उसे 18 इकाइयों के बराबर उपयोगिता मिलती है। दूसरे रूपये को भी वह वस्तु X पर व्यय करेगा। तीसरे को वह वस्तु X या वस्तु Y में से किसी पर व्यय कर सकता है, क्योंकि दोनों दिशाओं से समान उपयोगिता अर्थात् 14 के बराबर उपयोगिता मिलती है। माना कि तीसरा रूपय वह वस्तु Y पर व्यय करता है, चौथा रूपया X पर, पांचवा रूपया Y पर, छठा रूपया X पर व्यय करता है। दोनों वस्तुओं पर द्रव्य की व्यय की जाने वाली इकाइयों को कोष्ठकों में दिखाया गया है। इस प्रकार उपभोक्ता 6 रूपय में 4 रूपये वस्तु X पर और 2 रूपये वस्तु Y पर व्यय करता है। द्रव्य को इस प्रकार व्यय करने से दोनों दिशाओं से द्रव्य की सीमान्त उपयोगिताएँ बराबर हैं, अर्थात् 12 इकाइयों के बराबर हैं। अतः उपभोक्ता को अधिकतम सन्तुष्टि प्राप्त होगी। यह सिद्धान्त दो से अधिक वस्तुओं पर भी इसी प्रकार लागू होगा।

उपभोक्ता द्वारा X वस्तु पर 4 रूपये व्यय किये जाते हैं तथा Y वस्तु पर 2 रूपये व्यय किये जाते हैं तो दोनों वस्तुओं से प्राप्त कुल उपयोगिता = $18 + 16 + 14 + 12 + 14 + 12 = 86$

यदि उपभोक्ता X वस्तु पर 5 रूपये तथा Y वस्तु पर 1 रूपया व्यय करता है तो प्राप्त कुल उपयोगिता = $18 + 16 + 14 + 12 + 10 + 14 = 84$

इस प्रकार दोनों वस्तुओं की अन्तिम इकाई से प्राप्त उपयोगिता यदि समान नहीं है तो उपभोक्ता को हानि होगी। इसको निम्न चित्र द्वारा स्पष्ट किया गया है।

चित्र में दो रेखायें खींची गयी हैं जोकि वस्तु X तथा वस्तु Y पर द्रव्य को व्यय करने से प्राप्त होने वाली सीमान्त उपयोगिता को बताती हैं। चित्र से स्पष्ट है कि X पर 4 रूपये व्यय करने से द्रव्य की सीमान्त उपयोगिता FE के बराबर तथा Y पर 2 रूपये व्यय करने से द्रव्य की सीमान्त उपयोगिता BC के बराबर है, ये दोनों सीमान्त उपयोगिताएँ OK के बराबर हैं। दोनों दिशाओं से सीमान्त उपयोगिताएँ बराबर होने से ही उपभोक्ता को अधिकतम सन्तुष्टि प्राप्त होती है।



चित्र 8 - सम-सीमान्त उपयोगिता नियम

माना कि वह अपने व्यय करने के क्रम को बदल देता है। 4 रुपये के स्थान पर वह 5 रुपये वस्तु X पर और 2 रुपये के स्थान पर 1 रुपये वस्तु Y पर व्यय करता है। ऐसा करने से उसे EFGH के बराबर कुल उपयोगिता में वृद्धि होती है और DABC के बराबर कुल उपयोगिता में हानि होता है। स्पष्ट है कि हानि लाभ की अपेक्षा अधिक है। अतः उपभोक्ता को अधिकतम सन्तुष्टि तभी होगी जबकि द्रव्य की सीमान्त उपयोगिताएँ दोनों दिशाओं से बराबर हों।

8.7.3 आनुपातिकता का नियम- सम-सीमान्त उपयोगिता नियम को अनुपातिकता का नियम भी कहते हैं। अभी तक सरलता के लिए हम यह मानकर चले थे कि वस्तु X की कीमत (अर्थात् P_x) तथा वस्तु Y की कीमत (अर्थात् P_y) समान है; परन्तु व्यवहार में वस्तुओं की कीमतें भिन्न होती हैं: माना $P_x = 2$ रुपये तथा $P_y = 4$ रुपये।

पहले हम केवल एक वस्तु X को लेते हैं, इस वस्तु के सन्दर्भ उपभोक्ता की अधिकतम सन्तुष्टि की स्थिति (अर्थात् उपभोक्ता के सन्तुलन की स्थिति) पर विचार करते हैं। उपभोक्ता वस्तु X को उस सीमा तक खरीदेगा जहाँ पर कि वस्तु X सीमान्त उपयोगिता (MU_x) घटकर उसकी कीमत (P_x) अर्थात् 2 रुपये के बराबर हो जाती है। सांकेतिक रूप में एक वस्तु के सन्दर्भ में उपभोक्ता के सन्तुलन की दशा को, निम्न प्रकार से व्यक्त कर सकते हैं:-

$$MU_x = P_x$$

यदि MU_x अधिक P_x से, तो उपभोक्ता वस्तु X की अधिक मात्रा खरीदकर अपनी सन्तुष्टि में वृद्धि कर सकेगा। इसी प्रकार MU_x कम है P_x से, तो उपभोक्ता वस्तु X की खरीदी जाने वाली मात्रा में कमी करके (तथा अपनी आय को कम व्यय करके) अपनी सन्तुष्टि में वृद्धि कर सकेगा। स्पष्ट है कि एक वस्तु X के सन्दर्भ में उपभोक्ता को अधिकतम सन्तुष्टि तब मिलेगी जबकि,

$$MU_x = P_x$$

अथवा

$$\frac{MU_x}{P_x} = 1 \text{ -----(i)}$$

अब हम दूसरी वस्तु Y को लेते हैं। अधिकतम सन्तुष्टि प्राप्त करने की दृष्टि से उपभोक्ता इस वस्तु Y को भी उस सीमा तक खरीदेगा जहाँ पर कि वस्तु की सीमान्त उपयोगिता (MU_y) बराबर हो जाती है, उसकी कीमत (P_y) के सांकेतिक रूप में,

$$MU_y = P_y$$

$$\frac{MU_y}{P_y} = 1 \text{----- (ii)}$$

विलेखन की सरलता के लिए यदि दो वस्तुओं X तथा Y को लिया जाये, तो उपभोक्ता के सन्तुलन की दो दशा को, समीकरण (i) तथा (ii) के आधार पर निम्न प्रकार व्यक्त किया जा सकता है।

$$\frac{MU_x}{P_x} = \frac{MU_y}{P_y}$$

अथवा

$$\frac{MU_x}{MU_y} = \frac{P_x}{P_y}$$

दो वस्तुओं से अधिक के सम्बन्ध में भी उपभोक्ता के सन्तुलन के लिए आनुपातिकता की दशा लागू होगी। माना कि एक व्यक्ति अपनी आय को विभिन्न वस्तुओं X, Y, Z व्यय करना चाहता है, तो अधिकतम सन्तुष्टि प्राप्त करने और सन्तुलन की स्थिति में रहने के लिए निम्न सम्बन्ध पूरा होना चाहिए:-

$$\frac{\text{Marginal Utility of } X}{\text{Price of } X} = \frac{\text{M.U. of } Y}{\text{Price of } Y} = \frac{\text{M.U. of } Z}{\text{Price of } Z} = \text{etc.}$$

चूँकि एक वस्तु उपयोगिता तथा कीमत का अनुपात दूसरी वस्तु की उपयोगिता तथा कीमत के अनुपात के बराबर होता है, इसलिए सम-सीमान्त उपयोगिता नियम को आनुपातिकता का नियम भी कहते हैं।

8.7.4 सम-सीमान्त उपयोगिता नियम (अर्थात् प्रतिस्थापन का नियम) का महत्त्व

मार्शल के अनुसार- “प्रतिस्थापन के सिद्धान्त का प्रयोग आर्थिक खोज के लगभग प्रत्येक क्षेत्र में लागू होना है।” इस नियम को अर्थशास्त्र का आधार कहा जाता है। इस नियम का विभिन्न क्षेत्रों में प्रयोग निम्न विवरण से स्पष्ट है:-

8.7.4.1 उपभोग के क्षेत्र में प्रयोग - यह नियम बताता है कि अधिकतम सन्तुष्टि प्राप्त करने के लिए प्रत्येक उपभोक्ता अपनी सीमित आय (द्रव्य) को विभिन्न वस्तुओं (जैसे- X, Y, Z) पर इस प्रकार व्यय करेगा कि प्रत्येक वस्तु से प्राप्त होने वाली सीमान्त उपयोगिताएँ बराबर हों, अर्थात् आनुपातिकता की दशा पूरी होनी चाहिए जो कि नीचे दी गयी है:-

$$\frac{MU_x}{P_x} = \frac{MU_y}{P_y} = \frac{MU_z}{P_z} = \text{etc.}$$

8.7.4.2 उत्पादन के क्षेत्र में प्रयोग - प्रत्येक उत्पादन का उद्देश्य अपने लाभ को अधिकतम करना होता है। इसके लिए उत्पादन विभिन्न साधनों को इस मिलायेगा कि कम से कम लागत पर अधिक से अधिक उत्पादन प्राप्त हो। इस सम्बन्ध में उत्पादन को प्रतिस्थापन के सिद्धान्त की सहायता लेनी पड़ती है। अधिकतम उत्पत्ति कम से कम लागत पर प्राप्त करने के लिए उत्पादक एक महँगे तथा कम उत्पादक साधन के स्थान पर सस्ते तथा अधिक उत्पादक साधन का प्रतिस्थापन करेगा और उस सीमा तक प्रतिस्थापन करता जायेगा जब तक कि दोनों साधनों की सीमान्त उत्पादकताएँ बराबर न हो जायें। इस बात को प्रो० बेन्हम ने निम्न प्रकार से व्यक्त किया:-

यदि $\frac{\text{Marginal Product of Factor A}}{\text{Price of Factor A}} > \frac{\text{Marginal Product of Factor B}}{\text{Price of Factor B}}$ तो उत्पादक साधन के B स्थान

पर साधन A का प्रतिस्थापन करता जायेगा जब तक कि दोनों अनुपात बराबर न हो जायें। यह बात दो से अधिक साधनों के सम्बन्ध में भी लागू होगी, अर्थात्

$$\frac{M.P.ofFactorA}{PriceofFactorA} = \frac{M.P.FactorB}{PriceofFactorB} = \frac{M.P.ofFactorC}{PriceofFactorC} = etc.$$

{इस प्रकार उत्पत्ति के एक साधन के विभिन्न प्रयोगों के सम्बन्ध में भी यह नियम लागू होता है। उदाहरणार्थ, भूमि को विभिन्न प्रयोगों (खेती करने, मकान निर्माण करने इत्यादि) में उत्पादक इस प्रकार बाँटेगा कि प्रत्येक दिशा से सीमान्त उत्पादकताएँ समान हों।}

8.7.4.3 विनिमय के क्षेत्र में प्रयोग - (अ) वास्तव में, विनिमय एक वस्तु के स्थान पर दूसरी वस्तु के प्रतिस्थापन करने के अतिरिक्त और कुछ नहीं है। एक वस्तु की न्यूनता होने के कारण उसकी कीमत ऊँची हो जाती है तो हम अधिक न्यून वस्तु के स्थान पर कम न्यून वस्तु का प्रतिस्थापन करने लगते हैं और इस प्रकार से न्यून वस्तु की कमी समाप्त हो जाती है तथा उसकी कीमत गिर जाती है। (ब) मूल्य निर्धारण में सीमान्त उपयोगिता मदद करती है। एक उपभोक्ता किसी वस्तु के लिए मूल्य उसकी सीमान्त उपयोगिता के बराबर ही देना चाहेगा, सीमान्त उपयोगिता से अधिक मूल्य नहीं देगा। (स) इसी प्रकार वस्तु-विनिमय के सम्बन्ध में व्यक्तियों के बीच दो वस्तुओं का विनिमय तब तक होगा जब तक कि प्रत्येक व्यक्ति के लिए दोनों वस्तुओं की सीमान्त उपयोगिताएँ बराबर न हो जायें, तभी वस्तु-विनिमय से दोनों पक्षों को अधिकतम लाभ प्राप्त होगा।

8.7.4.4 वितरण के क्षेत्र में प्रयोग - वितरण की समस्या है कि संयुक्त उत्पादन में से विभिन्न उत्पत्ति के साधनों का हिस्सा कैसे निश्चित किया जाये? इसको हल करने के लिए हम प्रतिस्थापन या सम-सीमान्त उत्पादकता के नियम की मदद लेते हैं। पूर्ण प्रतियोगिता में प्रत्येक उत्पत्ति के साधन को उसकी सीमान्त उत्पादकता के बराबर ही मूल्य दिया जाता है।

8.7.4.5 राजस्व के क्षेत्र में प्रयोग - सरकार का उद्देश्य अपनी सीमित आय में अधिकतम सामाजिक कल्याण प्राप्त करना होता है। इसमें सम-सीमान्त उत्पादकता नियम मदद करता है। सरकार अपनी सीमित आय को विभिन्न मर्दों पर इस प्रकार व्यय करती है कि प्रत्येक दिशा से सीमान्त उत्पादकता बराबर हो।

8.7.5 नियम की आलोचनाएँ:-

बहुत-सी सीमाओं तथा कठिनाइयों के परिणामस्वरूप यह नियम व्यावहारिक जीवन में लागू नहीं हो पाता है। इसकी मुख्य आलोचनाएँ तथा सीमाएँ निम्न हैं:-

1. प्रायः उपभोक्ता हिसाब की बारीकियाँ में नहीं जाते- इस नियम की मान्यता है कि अधिकतम सन्तुष्टि को प्राप्त करने के लिए उपभोक्ता को विभिन्न वस्तुओं से मिलने वाली उपयोगिताओं का हिसाब लगाकर ही उन पर द्रव्य व्यय करना चाहिए। परन्तु व्यवहार में अधिकांश व्यक्ति हिसाब की बारीकियाँ में नहीं पडते हैं, वे अपनी आय को आदत इत्यादि के बस में होकर व्यय करते हैं।
2. वस्तुओं की अविभाज्यता- प्रो० बोल्लिडग ने इस सीमा की ओर हमारा ध्यान आकर्षित किया है। नियम लागू होने के लिए एक मान्यता यह है कि प्रयोग की जाने वाली वस्तु को छोटी-छोटी इकाइयों में प्रयोग किया जाये। परन्तु बहुत-सी वस्तुओं, जैसे- रेडियों, पंखा, कार, मकान इत्यादि ऐसी हैं जिनको छोटी-छोटी इकाइयों में विभाजित नहीं किया जा सकता और इसलिए उन वस्तुओं की सीमान्त उपयोगिता की तुलना करना सम्भव नहीं और न ही इनकी तुलना अन्य वस्तुओं की सीमान्त उपयोगिताओं से की जा सकती है।
3. अनिश्चित बजट-अवधि- प्रो० बोल्लिडग के अनुसार- हमारी बजट अवधि निश्चित नह है, जबकि यह नियम एक निश्चित बजट-अवधि में ही लागू होता है।
4. आदत, रीति-रिवाज तथा फैशन- व्यवहार में मनुष्य प्रायः आदत, रीति-रिवाज तथा फैशन से प्रभावित होता है। वह सोच-समझकर विभिन्न वस्तुओं से मिलने वाली उपयोगिताओं को ध्यान में रखकर व्यय नहीं करता। उदाहरणार्थ- एक व्यक्ति पुत्र होने पर रीति-रिवाज के कारण समाज में अपने मित्रों तथा

रिश्तेदारों को पार्टी देता है, जबकि इससे उसको उपयोगिता कम मिलती है। इसी प्रकार आदत बस मनुष्य सिगरेट, शराब इत्यादि पर अपनी आय का एक अच्छा भाग व्यय कर देता है। अतः आदत, रीति-रिवाज, फैशन इत्यादि इस नियम के लागू होने में बाधक होते हैं।

5. अज्ञानता, आलस्य तथा लापरवाही- बहुत से उपभोक्ता बाजार में प्रचलित विभिन्न वस्तुओं के मूल्यों तथा अन्य बातों से अनभिज्ञ होते हैं और इसलिए व अपनी आय को व्यय करते समय विभिन्न वस्तुओं से मिलने वाली उपयोगिताओं की ठीक प्रकार से तुलना न कर सकने के कारण अधिकतम सन्तुष्टि प्राप्त नहीं कर पाते हैं।
6. वस्तुओं की कीमतों में परिवर्तन- वस्तुओं की कीमतें प्रायः बाजार में बदलती रहती हैं जिसके परिणामस्वरूप उनकी उपयोगिताएँ भी बदलती रहती हैं और इसलिए विभिन्न वस्तुओं की सीमान्त उपयोगिताओं की तुलना करना कठिन हो जाता है। अतः वस्तुओं की कीमतों में परिवर्तन नियम के लागू होने में बाधक होता है।
7. पूरक वस्तुएँ- कुछ वस्तुएँ एक-दूसरे की पूरक होती हैं और वे एक साथ एक निश्चित अनुपात में प्रयोग की जाती हैं; जैसे- डबल रोटी तथा मक्खन, फाउण्टेन पेन तथा स्याही, दूध-चीनी-चाय इत्यादि। इन वस्तुओं को एक-दूसरे के स्थान पर प्रयोग नहीं किया जा सकता, स्पष्ट है कि इन वस्तुओं की उपयोगिता की तुलना नहीं की जा सकती, और इसलिए इन वस्तुओं के सम्बन्ध में यह नियम लागू नहीं होता।

नियम की कुछ मान्यताएँ भी गलत हैं- नियम की कई मान्यताएँ गलत हैं-

1. उपयोगिता को ठीक प्रकार मापा नहीं जा सकता, जबकि यह नियम यह मानकर चलता है कि उसे मापा जा सकता है।
2. यह नियम द्रव्य की सीमान्त उपयोगिता को स्थिर मानकर चलता है, जबकि यह गलत है क्योंकि द्रव्य के कम या अधिक होने से उसकी सीमान्त उपयोगिता में अन्तर पड़ता है।
3. मनुष्य सदैव विवेकशील नहीं होता।

8.7.6 निष्कर्ष- नियम की कुछ सीमाओं के होते हुए भी प्रत्येक व्यक्ति सचेत अथवा अचेत रूप से इस नियम का पालन करता है। यह नियम भी अर्थशास्त्र के अन्य नियमों की भाँति आर्थिक प्रवृत्ति का द्योतक है इसलिए प्रो० चैपमैन का कथन उचित है:-

“यद्यपि हम प्रतिस्थापन या सम-सीमान्त उपयोगिता नियम के अनुसार अपनी आय को वितरित करने में ठीक उसी प्रकार विवश नहीं होते, जिस प्रकार कि एक पत्थर ऊपर की ओर फेंके जाने पर विवश होकर नीचे भूमि पर गिरता है, परन्तु फिर भी हम वास्तव में, मोटे रूप से ऐसा ही करते हैं, क्योंकि हममें तर्क-बुद्धि है।”

8.8 सारांश

इस अध्याय के अध्ययन के बाद आप यह जान चुके हैं कि सीमान्त उपयोगिता हास नियम तथा सम-सीमान्त उपयोगिता नियम का प्रमुख आधार सीमान्त उपयोगिता ही है। आप यह भी जान चुके होंगे कि सीमान्त उपयोगिता हास नियम तथा सम-सीमान्त उपयोगिता नियम का अर्थशास्त्र में क्या महत्व है। इस इकाई के अध्ययन के बाद आप उपयोगिता हास नियम तथा सम-सीमान्त उपयोगिता नियम की व्याख्या सहज रूप से कर सकेंगे।

8.9 अभ्यास प्रश्नों के उत्तर-

बहुविकल्पीय प्रश्न-

1. कुल उपयोगिता अधिकतम होती है जबकि सीमान्त उपयोगिता:
 - (अ) धनात्मक होती है (ब) ऋणात्मक होती है

- (स) शून्य होती है (द) इसमें से कोई नहीं
2. गौसन का दूसरा नियम कौन-सा है?
 (अ) माँग का नियम (ब) सम-सीमान्त उपयोगिता नियम
 (स) पूर्ति का नियम (द) सीमान्त उपयोगिता ह्रास नियम
3. पूर्ण तृप्ति के बिन्दु पर कुल उपयोगिता:
 (अ) न्यूनतम होती है (ब) अधिकतम होती है
 (स) शून्य होती है (द) अनन्त होती है
4. घटती हुयी सीमान्त उपयोगिता का विचार प्रस्तुत करने वाले पहले व्यक्ति थे:
 (अ) मार्शल (ब) गौसन
 (स) कैनन (द) वायरस
5. निम्नलिखित तालिका में खाली स्थान पर सही संख्याएं क्या होंगी?

Unit	1	2	3	4	5
MU_x	10	13	-	2	-
TU_x	10	23	30	32	32

- (अ) 6 (ब) 7
 (स) 8 (द) 5
6. जब सीमान्त उपयोगिता ऋणात्मक होती है तो कुल उपयोगिता:
 (अ) बढ़ती है (ब) स्थिर रहती है
 (स) घटती है (द) शून्य होती है
7. हीरे का मूल्य अधिक होता है, क्योंकि इसकी:
 (अ) सीमान्त उपयोगिता अधिक होती है
 (ब) सीमान्त उपयोगिता कम होती है
 (स) सीमान्त उपयोगिता शून्य होती है
 (द) कुल उपयोगिता अधिक होती है
8. उपभोक्ता सन्तुलन में होगा, जब:
 (अ) $\frac{MU_x}{MY_y} > \frac{P_y}{P_x}$ (ब) $\frac{MU_x}{MY_y} < \frac{P_y}{P_x}$
 (स) $\frac{MU_x}{MY_y} = \frac{P_y}{P_x}$ (द) उपर्युक्त में से कोई नहीं

उत्तर-(1) शून्य होती है (2) सम-सीमान्त उपयोगिता नियम (3) अधिकतम होती है

(4) मार्शल (5) 7 (6) घटती है (7) सीमान्त उपयोगिता अधिक होती है (8) $\frac{MU_x}{MY_y} = \frac{P_y}{P_x}$

लघु उत्तरीय प्रश्न

- सीमान्त उपयोगिता नियम की व्याख्या कीजिए?
- कुल उपयोगिता तथा सीमान्त उपयोगिता में सम्बन्ध की स्पष्ट चर्चा कीजिए?
- निम्नलिखित तालिका से वस्तु की सीमान्त उपयोगिता तालिका निकालिए तथा तथा तालिकाओं से रेखाचित्र बनाकर पूर्ण सन्तुष्टि का बिन्दु दिखाइये:

Unit	1	2	3	4	5	6	7
TU _x	4	14	20	24	26	24	20

4. उपयोगिता ह्रास नियम के कौन-कौन से अपवाद हैं?

5. आनुपातिकता के नियम को समझाइए?

उत्तर: (1) 8.5.1. देखिए। (2) 8.5.2. देखिए। (3) 8.6.1. देखिए। (4) 8.6.3. देखिए। (5) 8.7.3. देखिए।

8.10 सन्दर्भ ग्रन्थ सूची-

1. Koutsoyinis. A. (1979) Modern Microeconomics (2nd Edition), Macmillian Press, London.
2. Ahuja, H.L. (2010) Principles of Micro Economics, S & Chand Publishing House.
3. Pererson, L. and Jain (2006) Managerial Economics, 4th edition, Pearson Education.
4. Colander, D, C (2008) Economics, McGraw Hill Education.
5. Mishra, S.K. and Puri, V.K., (2003), Modern Micro-Economics Theory, Himalaya Publishing House.

8.11 निबंधात्मक प्रश्न-

1. सम-सीमान्त उपयोगिता नियम को समझाइये। तथा इसकी सीमाओं की व्याख्या कीजिए?
2. सम-सीमान्त उपयोगिता नियम को समझाइये तथा इसके महत्व की व्याख्या कीजिए?
3. उपयोगिता ह्रास नियम को विस्तार से समझाइये।

इकाई-9 माँग एवं पूर्ति का नियम (Law of Demand and Supply)

- 9.1 प्रस्तावना
- 9.2 उद्देश्य
- 9.3 माँग का अर्थ
- 9.4 माँग के नियम का अर्थ
- 9.5 माँग के नियम मान्यतायें
- 9.6 माँग रेखा बायें से दाये नीचे की ओर गिरती हुई क्यों होती है
- 9.7 माँग -नियम के अपवाद
- 9.8 माँग के प्रकार
- 9.9 माँग को प्रभावित करने वाले कारक
- 9.10 पूर्ति का नियम
- 9.11 पूर्ति के नियम मान्यतायें
- 9.12 पूर्ति के नियम के अपवाद
- 9.13 पूर्ति को प्रभावित करने वाले कारक
- 9.14 सारांश
- 9.15 अभ्यास प्रश्नों के उत्तर
- 9.16 सन्दर्भ ग्रन्थ सूची
- 9.17 निबंधात्मक प्रश्न

9.1 प्रस्तावना

अर्थशास्त्र के सिद्धांत से सम्बन्धित यह पाचवीं इकाई है। इससे पहले की इकाई के अध्ययन के बाद आप बता सकते हैं कि उपयोगिता का अर्थ क्या है? तथा सीमान्त उपयोगिता हास नियम तथा सम-सीमान्त उपयोगिता नियम को कैसे ज्ञात किया जाता है।

कीमत में परिवर्तन के परिणामस्वरूप माँग तथा पूर्ति में होने वाले गुणात्मक परिवर्तन को माँग एवं पूर्ति के नियम में ज्ञात करेंगे। माँग एवं पूर्ति को प्रभावित करने वाले कारकों का विश्लेषण माँग एवं पूर्ति के नियम के संदर्भ में करेंगे। इस इकाई के अध्ययन के बाद आप कीमत में परिवर्तन के कारण माँग तथा पूर्ति में होने वाले परिवर्तन को ही नहीं समझा सकेंगे बल्कि माँग एवं पूर्ति को प्रभावित करने वाले कारकों का विशद विश्लेषण भी कर सकेंगे।

9.2 उद्देश्य

प्रस्तुत इकाई के अध्ययन के बाद आप-

- ✓ बता सकेंगे कि माँग तथा पूर्ति के नियम का अर्थ क्या है।
- ✓ समझा सकेंगे कि माँग एवं पूर्ति को प्रभावित करने वाले कारक कौन कौन से हैं।
- ✓ माँग तथा पूर्ति के महत्व को समझा सकेंगे तथा माँग के विभिन्न प्रकारों का विशद विश्लेषण भी कर सकेंगे।

9.3 माँग का अर्थ

अर्थशास्त्र में प्रत्येक इच्छा माँग नहीं होती। अर्थशास्त्र में माँग को निम्न तीन रूपों में परिभाषित किया गया है-

1. माँग एक प्रभावपूर्ण इच्छा है: प्रो० पैन्सन के अनुसार माँग एक प्रभावपूर्ण इच्छा है। एक इच्छा को प्रभावपूर्ण इच्छा केवल तभी माना जाता है जबकि उसमें निम्न तीन तत्व हों-(अ) किसी वस्तु की इच्छा होना, (ब) इच्छा को पूरा करने के लिए पर्याप्त साधन (अर्थात् द्रव्य) का होना, (स) साधन अर्थात् द्रव्य को व्यय करने की तत्परता का होना। कोई इच्छा तब तक माँग नहीं बन सकती जब तक कि वह इन तीन शर्तों को पूरा न करती हो।
2. एक निश्चित कीमत: माँग सदैव एक निश्चित कीमत पर होती है, माँगशब्द का कोई अर्थ नहीं है, यदि यह न बताया जाये कि माँग किस कीमत पर है। वस्तु-विशेष की माँग विभिन्न कीमतों पर भिन्न-भिन्न होगी।
3. निश्चित समय या प्रति इकाई समय: माँग सदैव समय की प्रति इकाई (अर्थात् प्रतिदिन, प्रति सप्ताह, प्रति माह या प्रति वर्ष) के साथ व्यक्त की जाती है।
4. प्रो० बेनहम के अनुसार, “एक निश्चित समय पर किसी वस्तु की माँग उस वस्तु की वह मात्रा है जो किसी समय विशेष पर उस कीमत पर खरीदी जाती है।”
5. माँग तथा आवश्यकता में अन्तर:- माँग तथा आवश्यकता एक-दूसरे से बहुत मिलती-जुलती हैं, परन्तु फिर भी उनमें थोड़ा अन्तर है। आवश्यकता ‘प्रभावपूर्ण इच्छा’ को कहते हैं अर्थात् आवश्यकता में तीन बातें होनी चाहिए:-

किसी वस्तु की अच्छा होना;

1. इच्छा को पूरा करने के लिए साधन (द्रव्य) का होना तथा
2. साधन को व्यय करने की तत्परता का होना। परन्तु माँग को ‘प्रभावपूर्ण इच्छा’ कहना पर्याप्त नहीं है क्योंकि माँग सदैव एक निश्चित मूल्य पर तथा

3. एक निश्चित समय में होती है। इस प्रकार माँग के लिए निम्न पाँच बातों का होना जरूरी है:- (1) इच्छा; (2) इच्छा को पूरा करने के लिए पर्याप्त साधन; (3) साधनों को व्यय करने की तत्परता; (4) निश्चित कीमत; (5) निश्चित समयावधि।

9.4. माँग के नियम का अर्थ


माँग का नियम कीमत तथा माँगी गई मात्रा के सम्बन्ध को बताता है। अन्य बातों के समान रहते हुए, किसी सेवा या वस्तु की कीमत में वृद्धि होने पर उसकी माँग घटती है, तथा कीमत में कमी होने पर उसकी माँग बढ़ती है। अतः माँग का नियम तथा माँगी गयी मात्रा में विपरीत सम्बन्ध को बताता है।

प्रो० पी० ए० सेम्युलसन- माँग के नियम को नीचे को झुकती हुई माँग का नियम कहना पसन्द करते हैं तथा इस नियम को निम्न प्रकार से परिभाषित करते हैं:-

जब किसी वस्तु की कीमत में वृद्धि हो जाती है (अन्य सभी बातों के समान रहने पर), तो उस वस्तु की कम मात्रा माँगी जाती है। अर्थात् लोग कम मूल्य पर अधिक वस्तु की अधिक मात्रा खरीदते हैं और अधिक मूल्य पर कम वस्तु की मात्रा खरीदते हैं।

चूँकि माँग का नियम कीमत तथा माँग में उल्टे सम्बन्ध को बताता है, इसलिए माँग के नियम को निम्न रेखाचित्र में माँग रेखा (DD) नीचे को गिरती हुई या नीचे को झुकती हुई दिखाया गया है।

चित्र से स्पष्ट है कि कीमत OP से बढ़कर OP_1 हो जाती है तो माँग OQ से घटकर OQ_1 हो जाती है। यदि कीमत OP से घटकर OP_2 हो जाती है तो माँग OQ से बढ़कर OQ_2 हो जाती है। इस प्रकार नीचे को गिरती हुई माँग रेखा कीमत तथा माँग में उल्टे सम्बन्ध को बताती है।



चित्र 1 - माँग वक्र

माँगका नियम एवं गुणात्मक कथन है: इसका अर्थ है कि कीमत में परिवर्तन के परिणामस्वरूप, यह केवल माँग में परिवर्तन की दिशा को बताता है अर्थात् केवल यह बताता है कि माँग कम होगी या ज्यादा, यह माँग में परिवर्तन के परिमाण को नहीं बताता अर्थात् यह नहीं बताता है कि माँग कितनी मात्रा में कम होगी या कितनी मात्रा में अधिक। संक्षेप में, माँग का नियम बताता है कि माँग कीमत की अपेक्षा विपरीत दिशा में परिवर्तित होती है, परन्तु यह आवश्यकता नहीं है कि माँग में परिवर्तन आनुपातिक हो।

9.5 माँग के नियम की मान्यताएँ

माँग के नियम के कथन में, 'अन्य बातें समान रहें' या 'माँग की दशाएँ समान रहें' महत्वपूर्ण वाक्यांश है; यह नियम की मान्यताओं या सीमाओं को बताता है। प्रो० मेयर्स के अनुसार, माँग के नियम लागू रहने के लिए निम्न दशाएँ या मान्यताएँ पूरी होनी चाहिए:-

1. व्यक्तियों की आय समान रहनी चाहिए।
2. व्यक्तियों के स्वभाव, रुचि तथा पसन्दों में कोई परिवर्तन नहीं होना चाहिए।
3. अन्य वस्तुओं की कीमतें समान रहनी चाहिए।
4. वस्तु ऐसी किसी नयी स्थानापन्न वस्तु की खोज नहीं होनी चाहिए।
5. वस्तु ऐसी नहीं है जिसको रखने या प्रयोग काने से लोगों की समाज में अधिक प्रतिष्ठा मिलती हो। (क्योंकि यदि प्रतिष्ठा प्रदान करने वाली वस्तु है तो धनवान व्यक्ति उसकी ऊँची कीमत होने पर भी अधिक खरीदेंगे।)

9.6 माँग रेखा बायें से दायें नीचे की ओर गिरती हुई क्यों होती है?

माँग का नियम कीमत तथा माँगी गयी मात्रा के बीच उल्टे सम्बन्ध को बताता है। इसलिए जब माँग के नियम को माँग रेखा द्वारा व्यक्त करते हैं तो माँग रेखा बायें से दायें नीचे की ओर गिरती है। ऐसा क्यों होता है? अर्थात् कीमत तथा माँग में उल्टा सम्बन्ध क्यों होता है? इसकी व्याख्या निम्न कारणों के द्वारा स्पष्ट हो जाती है:-

9.6.1 उपयोगिता हास नियम- माँग का नियम उपयोगिता हास नियम पर आधारित होता है। सामान्यता एक व्यक्ति किसी वस्तु के लिए कीमत उसकी सीमान्त उपयोगिता के अनुसार देता है। किसी वस्तु की अधिक इकाइयों का प्रयोग करते जाने से, उपयोगिता हास नियम के अनुसार, उसकी उपयोगिता घटती जाती है; अतः उपभोक्ता उस वस्तु की अधिक इकाइयाँ तभी खरीदेगा जबकि उसकी कीमत कम हो। इस प्रकार उपयोगिता हास नियम, माँग के नियम की व्याख्या करता है, अर्थात् बताता है कि कम कीमत पर वस्तु की अधिक मात्रा तथा ऊँची कीमत पर वस्तु की कम मात्रा क्यों खरीदी जाती है।

9.6.2 प्रतिस्थापन प्रभाव- अन्य वस्तुओं की कीमत अपरिवर्तित रहने पर जब किसी वस्तु की कीमत गिरती है तो यह वस्तु अन्य वस्तुओं की अपेक्षा सस्ती प्रतीत होने लगती है या अन्य वस्तुएँ इस वस्तु की अपेक्षा महँगी प्रतीत होने लगती हैं। अतः वस्तु की कीमत गिरने पर लोग इस वस्तु का अन्य वस्तुओं, जिनकी कीमतें अपरिवर्तित रहती हैं, के स्थान पर प्रतिस्थापन करने लगते हैं। इसे प्रतिस्थापन प्रभाव कहते हैं। इस प्रकार वस्तु की कीमत गिर जाने से प्रतिस्थापन प्रभाव के कारण उसकी माँग बढ़ जाती है। उदाहरणार्थ, यदि चाय की कीमत गिर जाती है और कॉफी की कीमत पहले जैसी ही रहती है तो कुछ व्यक्ति चाय का प्रतिस्थापन (अर्थात् प्रयोग) कॉफी के स्थान पर करेंगे। इस प्रकार चाय की माँग बढ़ जायेगी। इसी प्रकार, यदि किसी वस्तु की कीमत बढ़ जाती है और अन्य वस्तुओं की कीमतें अपरिवर्तित रहती हैं, तो लोग इस वस्तु के स्थान पर अन्य वस्तुओं का प्रयोग करने लगते हैं और इस वस्तु की माँग कम हो जाती है। अतः स्पष्ट है कि प्रतिस्थापन प्रभाव के परिणामस्वरूप वस्तु की कीमत गिरने पर उसकी माँग बढ़ती है और कीमत बढ़ने पर उसी माँग घटती है, अर्थात् माँग के नियम के लागू होने के कारण की व्याख्या हो जाती है। दूसरे शब्दों में, इस कारण माँग रेखा बायें से दायें नीचे की ओर गिरती है।

9.6.3 आय प्रभाव- किसी वस्तु की कीमत में कमी वास्तव में उपभोक्ता की आय में वृद्धि के समान है, क्योंकि अब उसे उतनी ही मात्रा खरीदने के लिए कम मुद्रा व्यय करनी पड़ती है। इसी प्रकार से आय में वृद्धि में से एक भाग वह वस्तु की और अधिक मात्रा खरीदने पर व्यय कर सकता है। उदाहरणार्थ, 1 किलो चाय की कीमत 10 रुपये से गिरकर 6 रुपये हो जाती है, तो उपभोक्ता को 2 किलो चाय खरीदने के लिए अब केवल 12 रुपये व्यय करने

पड़ते हैं जबकि पहले वह उतनी ही मात्रा खरीदने के लिए 20 रुपये व्यय करता था। अतः कीमत गिरने से वास्तव में उसकी चाय $(20-12) = 8$ रुपये से बढ़ जाती है। इस बढ़ी हुई आय में से वह कुछ रूपय और चाय खरीदने पर व्यय कर सकता है और इस प्रकार कीमत गिरने से चाय की माँग बढ़ जाती है। इसे आय प्रभाव माँगके नियम की व्याख्या करता है। दूसरे शब्दों में, 'आय प्रभाव' बताता है कि माँग रेखा बायें से दायें को नीचे की ओर क्यों गिरता है।

नोट- मार्शल का माँग का नियम केवल कीमत के गिरने के प्रतिस्थापन प्रभाव पर ही ध्यान देता है और आय प्रभाव को बिल्कुल भुला देता है।

9.6.4. कुछ नये व्यक्तियों के प्रवेश या कुछ के बाजार छोड़कर जाने के प्रभाव- जब किसी वस्तु की कीमत गिरती है तो कुछ और व्यक्ति जोकि पहले उसको नहीं खरीद सकते थे, खरीदने लगते हैं और इसलिए वस्तु की कुल माँग में वृद्धि हो जाती है। इसके विपरीत, यदि वस्तु की कीमत बढ़ती है तो कुछ व्यक्ति अब उसे नहीं खरीद पायेंगे और वस्तु के बाजार से बाहर हो जायेंगे, अतः वस्तु की माँग घट जायेगी।

9.7 माँग के नियम के अपवाद

माँग के नियम के कुछ अपवाद भी हैं। कुछ अवस्थाओं में माँग वक्र बाएँ से दाएँ ऊपर को ढालू होता है अर्थात् इसकी ढलान धनात्मक होती है। कुछ विशेष परिस्थितियों में उपभोक्ता वस्तु की कीमत बढ़ने पर अधिक मात्रा और कीमत घटने पर कम मात्रा खरीदते हैं। जैसा कि चित्र में वक्र दिखाया गया है। ऊपर की ओर ढालू माँग वक्र के अनेक कारण बताये जाते हैं:

9.7.1 युद्ध- यदि युद्ध या आपातिक स्थिति के पूर्व-अनुमान के कारण वस्तु की कीमती पूर्ति में कमी हो जाने की आशंका हो तो कीमत बढ़ने पर भी लोग स्टॉक करने के लिए वस्तु को अधिक खरीदने लगते हैं, जिससे माँग बढ़ती है।

9.7.2 मंदी- मंदी के दौरान कीमतें कम होने पर भी लोग वस्तुओं की कम मात्रा ही खरीदते हैं। ऐसा इसलिए कि उपभोक्तों की क्रय-शक्ति कम होती है।

9.7.3 गिफिन विरोधाभास- मार्शल के अनुसार गिफिन विरोधाभास के कारण माँग वक्र की ढलान धनात्मक होती है। उदाहरणार्थ, बहुत घटिया वस्तु जैसे मक्का की कीमत कम होने से उपभोक्ता इसके स्थान पर बढ़िया वस्तु जैसे- गेहूँ का उपभोग अधिक कर देंगे, जिससे मक्का की कीमत कम होने पर उसकी माँग भी कम हो जायेगी। इस गिफिन विरोधाभास के कारण माँग वक्र ऊपर की ओर ढालू होता है।

अतः 'गिफिन वस्तुओं के सम्बन्ध में कीमत की कमी, माँग में कमी उत्पन्न करती है और इस प्रकार यहाँ पर माँग का नियम लागू नहीं होता है। ध्यान रहे कि सभी निम्न कोटि की वस्तुओं को गिफिन वस्तुएँ नहीं कहते हैं, केवल वे ही निम्न कोटि की वस्तुएँ जिन पर उपभोक्ता अपनी आय का एक अच्छा भाग व्यय करता है, गिफिन वस्तुएँ कहलाती हैं।

9.7.4 प्रदर्शन प्रभाव- यदि उपभोक्ता दिखावटी उपभोग या प्रदर्शन प्रभाव से प्रभावित है तो वे कीमतों के बढ़ने पर भी ऐसी वस्तुएँ खरीदना चाहेंगे जो उन्हें सम्मान प्रदान करने वाली हों। इसके विपरीत, ऐसी वस्तुओं की कीमतें कम होने पर उनकी माँग कम होती है। जैसे- हीरे, जवाहरात, फैशन की वस्तुएँ आदि।

9.7.5 अज्ञानता प्रभाव- उपभोक्ता अज्ञानता प्रभाव के कारण ऊँची कीमत पर भी ऐसी वस्तुएँ खरीद लेते हैं जो अपनी कीमत, भ्रान्तिजनक पैकिंग, लेबल आदि के कारण धोखे से कुछ और समझ ली जाती है। इसके विपरीत, कुछ वस्तुएँ सस्ती होने पर भी अधिक नहीं बिकतीं क्योंकि उनके पैकिंग, लेबल आदि आकर्षक नहीं होते।


9.7.6 सट्टा- मार्शल सट्टे को भी माँग के महत्वपूर्ण अपवादों में से एक मानता है। उसके अनुसार सटोरियों के दलों में होड़ के कारण माँग पर माँग का नियम लागू नहीं होता। एक ग्रुप जो किसी वस्तु की बहुत अधिक मात्रा मार्किट

में फेंकना चाहता है, प्रायः उस वस्तु को खुल्लमखुल्ला खरदीना शुरू कर देता है। इस प्रकार जब वह ग्रुप वस्तु की कीमत बढ़ा देता है, तो चुपचाप और अपरिचित दिशाओं के माध्यम से बहुत अधिक मात्रा बेचने की व्यवस्था कर लेता है।

9.8 माँग के प्रकार-


किसी वस्तु या सेवा की माँगी जाने वाली मात्रा मुख्यतया तीन बातों पर निर्भर करती है:- (अ) वस्तु या सेवा की कीमत, (ब) उपभोक्ताओं की आय तथा (स) सम्बन्धित वस्तुओं की कीमतों। अतः इन तीनों बातों को ध्यान में रखते हुए कुछ अर्थशास्त्रियों ने माँग के तीन प्रकार बताये हैं:-

9.8.1. मूल्य माँग - मूल्य माँग किसी वस्तु की उन मात्राओं को बताती है जोकि एक उपभोक्ता एक निश्चित समय में विभिन्न कल्पित मूल्यों पर खरीदने को तैयार है, यदि अन्य बातों के समान रहने का अर्थ है कि उपभोक्ता की आय, रुचि, सम्बन्धित वस्तुओं की कीमतों इत्यादि में कोई परिवर्तन नहीं होता। यह माँग रेखा बायें से दायें नीचे की ओर गिरती है। अर्थात् इसका ऋणात्मक ढाल है। इसका अर्थ है कि मूल्य तथा माँग में उल्टा सम्बन्ध है; यदि मूल्य बढ़ता है तो माँग घटती है तथा मूल्य घटने पर माँग बढ़ जाती है।



चित्र 2 - कीमत माँग वक्र


9.8.2. आय माँग- आय माँग किसी वस्तु या सेवा की उन मात्राओं को बताती है जोकि उपभोक्ता एक निश्चित समय में आय के विभिन्न स्तरों पर खरीदने को तैयार है, यदि अन्य बातें समाने पर, आय के बढ़ने माँग भी बढ़ जाती है तथा आय के घटने पर माँग भी घट जाती है। आय माँग रेखा को जर्मनी के एक पुराने अर्थशास्त्री ऐंजिल के नाम पर ऐंजिल रेखा भी कहते हैं। कुछ वस्तुएँ ऐसी होती हैं जिनकी माँग, आय में वृद्धि के साथ बढ़ती है। ऐसी वस्तुओं को आर्थिक दृष्टि से श्रेष्ठ वस्तुएँ कहते हैं, इस प्रकार की वस्तुएँ विलासिता तथा आराम की वस्तुएँ होती हैं।



चित्र 3 - श्रेष्ठ वस्तुओं के लिए आय माँग वक्र

चित्र 3 में आय T से बढ़कर T₁ हो जाती है तो वस्तु की मात्रा की माँग भी बढ़कर Q से Q₁ हो जाती है।

कुछ वस्तुएँ ऐसी होती हैं जिनकी माँग आय वृद्धि के साथ घटती जाती है। ऐसी वस्तु (उदाहरणार्थ, विभिन्न प्रकार के अनाज, कपड़ा इत्यादि) को आर्थिक दृष्टि से निम्न कोटि की वस्तुएँ कहते हैं।




चित्र 4 - निम्न वस्तुओं के लिए आय माँग वक्र

चित्र 4 में आय T से बढ़कर T_1 हो जाती है तो वस्तु की मात्रा की माँग भी Q_1 से घटकर Q हो जाती है।

9.8.3 आड़ी माँग - घनिष्ठ रूप से सम्बन्धित वस्तुएँ दो प्रकार की होती हैं- एक तो, प्रतिस्थापन वस्तुएँ (जैसे-चाय तथा कॉफी) जोकि एक-दूसरे के स्थान पर प्रयोग की जा सकती हैं। दूसरे, पूरक वस्तुएँ (जैसे-स्याही तथा पेन) जोकि एक-दूसरे के साथ पूरक के रूप में प्रयोग की जाती है।


प्रतिस्थापन वस्तुओं में यदि काफी का मूल्य बढ़ जाता है, तो अन्य बातों के समान रहने पर, चाय की माँग में वृद्धि हो जायेगी क्योंकि कॉफी महँगी हो जाने के कारण लोग चाय का प्रयोग अधिक करने लगेंगे। दूसरे शब्दों में, प्रतिस्थापन वस्तुओं के मूल्य तथा माँगी गयी मात्रा में सीधा सम्बन्ध होता है।



चित्र 5 - प्रतिस्थापन वस्तुओं के लिए माँग वक्र

यदि Y वस्तु की कीमत OT से बढ़कर OT_1 हो जाती है तो X वस्तु की माँग भी OQ से बढ़कर OQ_1 हो जाती है।

पूरक वस्तुओं में यदि पेन का मूल्य बढ़ जाता है तो पेन की माँगमें कमी होगी और परिणामस्वरूप स्याही की माँगमें कमी हो जायेगी। इसके विपरीत, यदि पेन का मूल्य घटता है तो पेन की माँग बढ़ेगी और परिणामस्वरूप स्याही की माँग में वृद्धि होगी। दूसरे शब्दों में, पूरक वस्तुओं के मूल्य तथा माँगी गयी मात्रा में उल्टा सम्बन्ध होता है।



चित्र 6 - पूरक वस्तुओं के लिए माँगवक्र

चित्र में Y वस्तु की कीमत OT₁ से बढ़कर OT हो जाती है तो X वस्तु की माँग भी OQ₁ से घटकर OQ हो जाती है।

9.8.4 संयुक्त माँग - जब दो या दो से अधिक वस्तुएँ किसी एक संयुक्त उद्देश्य की पूर्ति के लिए एक साथ मांगी जाती हैं तो ऐसी माँग को संयुक्त माँग कहा जाता है। उदाहरणार्थ, मोटर तथा पेट्रोल की माँग, पेन तथा स्याही की माँग, डबल रोटी तथा मक्खन की माँग ।

9.8.5 व्युत्पन्न माँग - जब एक वस्तु की माँग इसलिए की जाती है कि उसकी सहायता से किसी दूसरी वस्तु का उत्पादन किया जाता है अर्थात् वह दूसरी वस्तु के उत्पादन में उत्पादन साधन की भाँति कार्य करती है, तो ऐसी माँग को 'व्युत्पन्न माँग' कहते हैं। उदाहरणार्थ, श्रम की माँग 'व्युत्पन्न माँग' है क्योंकि श्रम की माँग इसलिए की जाती है कि इसकी सहायता से अन्य वस्तुओं का उत्पादन किया जाता है। इसी प्रकार ईंट तथा चूने की माँग 'व्युत्पन्न माँग' है क्योंकि इनकी माँग मकान बनाने के लिए होती है।

9.8.6 सामूहिक माँग - सामूहिक माँग ऐसी वस्तु की माँग है जिसका प्रयोग अनेक प्रयोगों में किया जाता है, ऐसी वस्तु की माँग विभिन्न प्रयोगों की यौगिक माँग है, कोयला या बिजली की माँग सामूहिक माँग है क्योंकि इनका प्रयोग विभिन्न प्रकार के प्रयोगों में किया जाता है।

9.9 माँग को प्रभावित करने वाले तत्त्व

9.9.1 आय- एक व्यक्ति कितनी वस्तुओं तथा सवाओं का प्रयोग करता है यह बात उसकी आय पर निर्भर करती है। यदि उसकी आय अधिक है तो उसकी क्रय शक्ति अधिक होगी और उसके द्वारा वस्तु की माँग अधिक होगी, परन्तु आय कम होने पर माँग कम होगी।

आय में परिवर्तनों का माँग पर प्रभाव पड़ने के सम्बन्ध में निम्न तीन बातें ध्यान देने योग्य हैं:-

(अ) आय में परिवर्तन का प्रभाव विभिन्न प्रकार की वस्तुओं पर भिन्न-भिन्न होता है; उदाहरणार्थ, आवश्यक वस्तुओं पर आय में परिवर्तन का प्रभाव कम पड़ता है अपेक्षाकृत आरामदायक और विलासित की वस्तुओं के।

(ब) यह आवश्यक नहीं है कि आय में परिवर्तन का प्रभाव माँग पर तुरन्त पड़े, परन्तु: कुछ समय बाद ही माँग पर प्रभाव पड़ता है। वर्तमान में माँग पर प्रभाव ने केवल वर्तमान आय में परिवर्तनों का, बल्कि भूतकाल में एकत्रित धन का भी प्रभाव पड़ता है।

(स) आय में परिवर्तनों का माँग पर प्रभाव उपभोक्ताओं की बचत करने की प्रवृत्ति पर निर्भर करता है। यदि लोगों की बचत करने की प्रवृत्ति तीव्र है तो बढ़ी आय में से अधिक बचायेंगे और थोड़ा व्यय करेंगे और इस

प्रकार माँग में अधिक वृद्धि नहीं होगी। इसके विपरीत, यदि बचत करने की प्रवृत्ति कम है तो वे कम बचायेंगे और अधिक व्यय करेंगे और इस प्रकार माँग में अधिक वृद्धि होगी।

9.9.2 धन का वितरण-यदि धन का असमान वितरण है और धन थोड़े से धनी व्यक्तियों के हाथ में केन्द्रित है तो विलासिता की वस्तुओं की अधिक माँग होगी। यदि धन का समान है तो विलासिता की वस्तुओं की माँग घटेगी तथा अनिवार्य और आरामदायक वस्तुओं की माँग बढ़ जायेगी। इसके विपरीत, यदि उनकी बचत करने की प्रवृत्ति कम है तो वे कम बचायेंगे और अधिक व्यय करेंगे और इस प्रकार माँग में अधिक वृद्धि होगी।

9.9.3 उपभोक्ताओं की पसन्द- उपभोक्ताओं की पसन्द उनकी रुचि, फैशन, आदत तथा प्रथाओं आदि पर निर्भर करती है; इन सब बातों का महत्वपूर्ण प्रभाव माँग पर पड़ता है। जिस वस्तु के प्रति उपभोक्ताओं की रुचि बढ़ेगी तो उसकी माँग भी बढ़ जायेगी। उदाहरणार्थ, यदि लोग चाय की अपक्षा कॉफी को अधिक पसन्द करने लगते हैं तो कॉफी की माँग बढ़ जायेगी और चाय की माँग कम हो जायेगी। इसी प्रकार फैशन में परिवर्तन होते रहने से पुराने डिजाइन के वस्त्र, आभूषण इत्यादि बाजार से हटते जाते हैं और नये प्रकार के वस्त्रों, आभूषणों की माँग बाजार में बढ़ती जाती है।

9.9.4 जलवायु तथा मौसम- जाड़ों के दिनों में ऊनी कपड़ों तथा पौष्टिक और सभी प्रदान करने वाली वस्तुओं की माँग बढ़ जाती है; जबकि सभी के मौसम में सूती कपड़े तथा शीतलता प्रदान करने वाली वस्तुओं की माँग बढ़ जाती है। इस प्रकार जलवायु तथा मौसमों में परिवर्तन से माँग के स्वभाव पर प्रभाव पड़ता है।

9.9.5 व्यापार की दशा में परिवर्तन- (अ) पूँजीवादी देशों में व्यापार चक्रीय उतार-चढ़ाव होते हैं अर्थात् नियमित समय से व्यावसायिक तेजी तथा व्यावसायिक मन्दी आती रहती है। तेजी के समय में आर्थिक क्रियाओं, रोजगार तथा द्राव्यिक और वास्तविक आय में वृद्धि होती है, परिणामस्वरूप सभी वस्तुओं की माँग बढ़ती है। इसके विपरीत, मन्दी काल में सभी वस्तुओं की माँग घटती है। (ब) यदि आयात-निर्यात कर में कमी कर दी जाती है तथा व्यापार में कई प्रकार की बाधाएँ हटा दी जाती हैं तो अधिक व्यापारी वस्तु-विशेष के बाजार में प्रवेश करेंगे और इस प्रकार वस्तु की माँग बढ़ेगी।

9.9.6 जनसंख्या- यदि किसी देश में जनसंख्या में वृद्धि होती है तो इसका अर्थ है कि विभिन्न प्रकार की वस्तुओं की माँग बढ़ेगी।

9.9.7 वस्तु की कीमत- यदि किसी वस्तु की कीमत घटती है तो उसकी माँग बढ़ेगी तथा कीमत बढ़ने पर माँग घटेगी।

9.9.8 भविष्य में मूल्य परिवर्तन की आशा- यदि भविष्य में कुछ वस्तुओं की कीमत में और अधिक वृद्धि होने की आशा होती है तो उनकी माँग बढ़ती है। इसके विपरीत, यदि भविष्य में कीमत गिरने की आशा है तो माँग में कमी होती है।

9.9.9 द्रव्य की मात्रा में परिवर्तन- यदि देश में मुद्रा की मात्रा बढ़ जाती है तो लोगों की क्रय-शक्ति बढ़ जाती है और वस्तुओं के मूल्य भी बढ़ जाते हैं। बहुत-सी वस्तुओं के मूल्य बढ़ने पर भी उनकी माँग उतनी ही बनी रहती है। ऐसी स्थिति को भी माँग में वृद्धि कहते हैं।

9.9.10 सम्बन्धित वस्तुओं की कीमतों में परिवर्तन- सम्बन्धित वस्तुएँ दो प्रकार की होती हैं:- स्थानापन्न वस्तुएँ तथा पूरक वस्तुएँ। यदि किसी वस्तु X की स्थानापन्न वस्तु की कीमत बढ़ जाती है तो वस्तु X की माँग बढ़ जायेगी और यदि स्थानापन्न वस्तु की कीमत घट जाती है तो वस्तु X की माँग घट जायेगी क्योंकि उपभोक्ता अब स्थानापन्न वस्तु का अधिक प्रयोग करेंगे क्योंकि स्थानापन्न सस्ती हो गयी है अपेक्षाकृत X वस्तु के।


यदि वस्तु A की पूरक वस्तु की कीमत बढ़ जाती है तो पूरक वस्तु की माँग कम होगी और चूँकि A वस्तु की अपनी पूरक वस्तु के साथ प्रयोग होती है इसलिए A वस्तु की माँग भी घट जायेगी। इसी प्रकार, यदि वस्तु A की पूरक वस्तु की कीमत घट जाती है तो पूरक वस्तु की माँग बढ़ेगी और इसलिए वस्तु A की माँग बढ़ेगी।

प्रो० रिचार्ड लिप्से- माँग को प्रभावित करने वाले विभिन्न तत्वों में से चार तत्वों को मुख्य मानते हैं और ये चार तत्व हैं- (1) वस्तु की कीमत, (2) अन्य वस्तुओं की कीमतें, (3) उपभोक्ता की आय तथा (4) उपभोक्ता की रूचि।

9.10 पूर्ति का नियम

अन्य बातों के यथावत रहते हुए, किसी वस्तु की कीमत में वृद्धि होने पर उसकी पूर्ति में भी वृद्धि होती है तथा कीमत में कमी होने पर उसकी पूर्ति में भी कमी होती है। अतः पूर्ति का नियम कीमत तथा बेची जाने वाली वस्तु में सीधे सम्बन्ध को बताता है।

माँग का नियम कीमत तथा माँग में उल्टे सम्बन्ध को बताता है जबकि पूर्ति का नियम कीमत तथा पूर्ति में सीधे सम्बन्ध को बताता है। पूर्ति का नियम, माँग के नियम की भाँति, एक गुणात्मक कथन है, न कि परिणात्मक कथन; अर्थात् यह पूर्ति में केवल परिवर्तन की दिशा को बताता है न कि पूर्ति में परिवर्तन के परिमाण को; यह नहीं बताता है कि पूर्ति कितनी मात्रा में कम अथवा अधिक होगी। संक्षेप में, पूर्ति का नियम बताता है कि पूर्ति और कीमत एक ही दिशा में परिवर्तित होते हैं, परन्तु यह आवश्यक नहीं है कि पूर्ति का परिवर्तन आनुपातिक हो।



चित्र 7 - पूर्ति वक्र

चित्र से स्पष्ट है कि कीमत OP से बढ़कर OP_1 हो जाती है तो पूर्ति OQ से बढ़कर OQ_1 हो जाती है। इसी प्रकार यदि कीमत OP से घटकर OP_2 हो जाती है तो पूर्ति OQ से घटकर OQ_2 हो जाती है। अतः स्पष्ट है कि पूर्ति के नियम के अर्न्तगत कीमत तथा बेची जाने वाली मात्रा में सीधा सम्बन्ध होता है। इसलिए जब पूर्ति नियम को पूर्ति रेखा द्वारा व्यक्त करते हैं तो पूर्ति रेखा बाये से दायें ऊपर की ओर चढ़ती हुई होती है। ऐसा क्यों होता है? अर्थात् कीमत बढ़ने पर पूर्ति क्यों बढ़ती है तथा कीमत घटने पर पूर्ति क्यों घटती है? इसके प्रमुख कारण निम्न हैं-

1. कीमत में वृद्धि होने से विक्रेताओं के लाभ में वृद्धि होती है और अधिक लाभ प्राप्त करने की दृष्टि से वे अपनी वस्तु की पूर्ति बढ़ाते हैं। पूर्ति बढ़ाने की विधि में समय के अनुसार परिवर्तन होता जाता है-

1. यदि अति अल्पकालीन समय है तो विक्रेता या उत्पादक स्टॉक में से अधिक माल निकाल कर बेचने लगते हैं, परन्तु स्टॉक में रखे हुए माल से अधिक वे पूर्ति को नहीं बढ़ा पाते हैं।

2. यदि अल्पकाल है तो विक्रेता या उत्पादक वर्तमान उत्पत्ति के साधनों की मदद से पूर्ति बढ़ाते हैं, परन्तु समय इतना नहीं होता कि नये साधनों की मदद से पूर्ति बढ़ा सकें।

3. यदि दीर्घकालीन समय है तो वे वर्तमान उत्पत्ति के साधनों के अतिरिक्त नये उत्पत्ति के साधनों की सहायता से भी पूर्ति बढ़ा कर अधिक लाभ कमा सकते हैं।

2. **कीमत में कमी** होने से विक्रेताओं या उत्पादकों को कम लाभ प्राप्त होगा। अतः कम लाभ होने के कारण नुकसान से बचने के लिए वे पूर्ति को कम करेंगे। समय के अनुसार वे पूर्ति को निम्न प्रकार से कम कर सकते हैं-

1. यदि समय अति अल्पकालीन है और वस्तु शीघ्र नष्ट होने वाली नहीं है तो विक्रेता अपने स्टॉक से कम माल को बेचने के लिए निकालेंगे तथा बाजार से भी वस्तु की कुछ मात्रा खींच कर स्टॉक में रखने का प्रयास करेंगे।
2. यदि अल्पकालीन समय है तो कुछ उत्पादक उत्पादन को कम कर देंगे।
3. यदि दीर्घकालीन समय है तो कुछ उत्पादक उत्पादन बिल्कुल बन्द कर देंगे और किसी दूसरे उद्योग में चले जायेंगे।

स्पष्ट है कि कीमत वृद्धि या कमी से लाभ में वृद्धि या कमी होती है और इसलिए विक्रेता पूर्ति में वृद्धि या कमी करते हैं।

9.11 पूर्ति के नियम की मान्यताएँ-

पूर्ति के नियम के कथन में 'अन्य बातें' यथावत रहें' महत्वपूर्ण वाक्यांश है; यह नियम की मान्यताओं या सीमाओं को बताता है। पूर्ति के नियम के लागू होने के लिए निम्न मुख्य दशाएँ या मान्यताएँ पूरी होनी चाहिए-

1. क्रेताओं तथा विक्रेताओं की आयों में कोई परिवर्तन नहीं होना चाहिए।
2. क्रेताओं तथा विक्रेताओं की रुचि तथा पसन्द में कोई परिवर्तन नहीं होना चाहिए।
3. उत्पत्ति के साधनों की कीमते स्थिर रहनी चाहिए।
4. उत्पादकों या विक्रेताओं के तकनीकी ज्ञान में कोई परिवर्तन नहीं होना चाहिए।
5. कीमत में सूक्ष्म परिवर्तन के परिणामस्वरूप भी पूर्ति में परिवर्तन नहीं होना चाहिए।

9.12 पूर्ति के नियम के अपवाद अथवा पूर्ति वक्र उपर उठता हुआ क्यों होता है

पूर्ति के नियम के अपवाद निम्न हैं-

1 भविष्य में कीमत में अधिक कमी या वृद्धि की दशाओं में पूर्ति का नियम लागू नहीं होगा। माना किसी वस्तु की कीमत कम हो जाती है, परन्तु उत्पादकों का अनुमान है कि यह कमी निकट भविष्य में और अधिक कम हो सकती है तो वे कीमत कम होने पर भी वर्तमान में वस्तु की कम मात्रा नहीं बल्कि अधिक मात्रा बेचेंगे। इसी प्रकार यदि वस्तु की कीमत में वर्तमान वृद्धि निकट भविष्य में और अधिक वृद्धि की सूचक है तो विक्रेता कीमत ऊँची होने पर भी वस्तु को अधिक मात्रा में नहीं बेचेंगे बल्कि उसको रोकेँगे और कम बेचेंगे ताकि भविष्य में अधिक लाभ प्राप्त कर सकें।

2 कुछ दशाओं में यह नियम कृषि-उत्पादित वस्तुओं पर लागू नहीं होता है। यदि कृषि की वस्तुओं की कीमतें बढ़ जाती है तो कभी-कभी उनकी वृद्धि नहीं की जा सकती है क्योंकि कृषि उत्पादन (विशेष तौर पर भारत जैसे अविकसित देश में) मुख्यतः प्रकृति पर निर्भर करता है, यदि वर्षा ठीक नहीं हुई, या टिड्डी दल फसलों को नुकसान कर गया तो कीमतों के ऊँचे होने पर भी पूर्ति नहीं बढ़ायी जा सकेगी।

3 कुछ कलात्मक वस्तुओं के सम्बन्ध में भी पूर्ति का नियम लागू नहीं होता। उदाहरणार्थ, यदि किसी विख्यात चित्रकार के चित्रों की कीमत बहुत बढ़ या घट जाती है तो चित्रों की पूर्ति को बढ़ाना या घटाना कठिन है।

4 इसी प्रकार नीलाम की वस्तुओं की पूर्ति सीमित होती है, इसलिए उसकी कीमतों में वृद्धि या कमी उसकी पूर्ति को प्रभावित नहीं कर पाती है। इस प्रकार पूर्ति का नियम लागू नहीं होता है।

5 अविकसित तथा पिछड़े देशों में श्रम की पूर्ति के सम्बन्ध में कभी-कभी यह नियम लागू नहीं होता। अविकसित देशों में श्रमिकों का जीवन स्तर बहुत नीचा होता है और उनकी आवश्यकताएँ बहुत कम होती हैं। यदि इन श्रमिकों की मजदूरियाँ बढ़ा दी जाती हैं तो वे कम घण्टे कार्य करके अपनी थोड़ी सी आवश्यकताओं की पूर्ति कर लेते हैं।

इस प्रकार मजदूरी बढ़ जाने पर काम से गैरहाजिरी भी बढ़ जाती है। दूसरे शब्दों, श्रमिकों के कार्य की कीमत बढ़ने पर श्रमिक अपने श्रम को अधिक बेचने के स्थान पर कम बेचते हैं।

9.13 पूर्ति का प्रभावित करने वाले कारक

वास्तविक जीवन में पूर्ति बहुत से परिवर्तनशील तत्वों से प्रभावित होती है। पूर्ति को प्रभावित करने वाले मुख्य तत्व अग्रलिखित हैं:

1 वस्तु की कीमत- यदि अन्य बातें समान रहती हैं तो वस्तु की ऊँची कीमत पर अधिक पूर्ति होगी तथा नीची कीमत पर कम पूर्ति होगी।

2 अन्य वस्तुओं की कीमतें- यदि अन्य वस्तुओं की कीमत में वृद्धि हो जाती है जबकि वस्तु विशेष की कीमत उतनी ही रहती है तो ऐसी स्थिति में उत्पादकों को वस्तु विशेष के उत्पादन में कम आकर्षण रह जायेगा क्योंकि यह वस्तु अन्य वस्तुओं की अपेक्षा सस्ती रहती है। इस प्रकार वस्तु की पूर्ति कम हो जायेगी। इसके विपरीत यदि अन्य वस्तुओं की कीमतों में कमी हो जाती है तो उत्पादक इस वस्तु को बढ़ाने के लिए आकर्षित होंगे।

3 उत्पादन के साधनों की कीमतें- यदि उत्पादन के साधनों की कीमतें बढ़ जाती हैं तो वस्तु की उत्पादन लागत बढ़ेगी, परिणामस्वरूप उत्पादन कम किया जायेगा और पूर्ति में कमी होगी। इसके विपरीत यदि उत्पादन के साधनों की कीमतें कम होती हैं तो वस्तु की लागत कम होगी और उनकी पूर्ति बढ़ेगी।

4 तकनीकी ज्ञान- तकनीकी ज्ञान में विस्तार होने के परिणामस्वरूप किसी वस्तु के उत्पादन करने में कुशल रीति का प्रयोग होने लगता है, इससे लागत घटती है और वस्तु की पूर्ति बढ़ती है।

5 प्राकृतिक तत्व- कृषि द्वारा उत्पादित वस्तुओं की पूर्ति पर एक सीमा तक प्राकृतिक तत्वों का पर्याप्त प्रभाव पड़ता है। पर्याप्त वर्षा, सिंचाई की उचित सुविधाएँ, अच्छी खाद, अच्छे बीज, इत्यादि कृषि वस्तुओं की पूर्ति को बढ़ाते हैं। इसके विपरीत टिड्डी दल, अति वर्षा या सूखा, इत्यादि उनकी पूर्ति को कम करते हैं।

6 परिवहन व संवादवहन के साधन- परिवहन तथा संवादवहन की अच्छी और विकसित सुविधाओं के मौजूद होने से विदेशों से किसी भी वस्तु के आयातों में अधिक सुविधा के परिणामस्वरूप उसकी पूर्ति बढ़ेगी। इसके विपरीत यदि इन साधनों का प्रयोग किसी वस्तु के अधिक निर्यात के लिए किया जाता है तो उसकी पूर्ति देश में कम रह जायेगी।

7 युद्ध तथा राजनीतिक बाधाएँ- युद्ध छिड़ जाने से या राजनैतिक उथल-पुथल होने से कुछ वस्तुओं की कमी देश विशेष में हो जाती है।

8 कर नीति- सरकार की कर नीति भी वस्तु की पूर्ति को प्रभावित करती है। यदि सरकार किसी वस्तु पर अधिक कर लगाती है तो वह वस्तु महँगी पड़ेगी और उसकी पूर्ति कम होगी।

9 उत्पादकों में परस्पर मेल - किसी वस्तु के बड़े उत्पादक आपस में मिल कर अधिक लाभ के कमाने की दृष्टि से उस वस्तु की कुल पूर्ति कम कर सकते हैं।

9.14 सारांश

इस इकाई के अध्ययन के बाद आप जान चुके हैं कि कीमत का माँग एवं पूर्ति के साथ क्या सम्बंध हैं। किसी वस्तु की कीमत का माँग के साथ विपरीत तथा पूर्ति के साथ सीधा सम्बंध होता है इसीलिए माँग वक्र ऋणात्मक ढाल वाला तथा पूर्ति वक्र धनात्मक ढाल वाला होता है। इस इकाई के अध्ययन के बाद आप माँग एवं पूर्ति के नियम की व्याख्या सहज रूप से कर सकेंगे।

9.15 अभ्यास प्रश्नों के उत्तर

बहुविकल्पीय प्रश्न

1. माँग का सम्बन्ध:

- (अ) पूर्ति (ब) लागत
(स) उत्पादन (द) कीमत

2. माँग का नियम बताता है:

- (अ) जब माँग बढ़ती है तो कीमत बढ़ती है
(ब) जब आय बढ़ती है तो माँग बढ़ती है
(अ) जब कीमत घटती है तो माँग बढ़ती है
(द) जब माँग घटती है तो कीमत भी घटती है

3. माँग रेखा का ढाल किस प्रकार का होता है:

- (अ) ऋणात्मक (ब) धनात्मक
(स) शून्य (द) उर्पसुक्त सभी

4. कीमत एवं पूर्ति के बीच धनात्मक सम्बन्ध को व्यक्त करने वाले वक्र का नाम है:

- (अ) कीमत वक्र (ब) पूर्ति वक्र
(स) लागत वक्र (द) माँग वक्र

5. अन्य बातें समान रहने पर, धनात्मक ढाल वाली पूर्ति रेखा के साथ एक वस्तु की कीमत में वृद्धि के परिणामस्वरूप जो होगा उसे कहा जायेगा:

- (अ) पूर्ति में वृद्धि (ब) पूर्ति की गई मात्रा में वृद्धि
(स) पूर्ति में कमी (द) पूर्ति की गई मात्रा में कमी

उत्तर-(1) कीमत (2) जब कीमत घटती है तो माँग बढ़ती है (3) ऋणात्मक (4) पूर्ति वक्र

(5) पूर्ति की गई मात्रा में वृद्धि

लघु उत्तरीय प्रश्न

6. माँग के नियम तथा माँग की लोच में अन्तर स्पष्ट कीजिए ?

7. माँग के नियम की व्याख्या कीजिए ?

8. पूर्ति के नियम की व्याख्या कीजिए ?

9. गिफिन विरोधाभास क्या है ?

10. आय प्रभाव एवं प्रतिस्थापन प्रभाव क्या है ?

उत्तर: (1) 9.4. देखिए। (2) 9.4. देखिए। (3) 9.10. देखिए। (4) 9.7.3. देखिए। (5) 9.6.2. एवं 9.6.3. देखिए।

9.16 सन्दर्भ ग्रन्थ सूची-

- Koutsoyinus. A. (1979) Modern Microeconomics (2nd Edition), Macmillian Press, London.
- Ahuja, H.L. (2010) Principles of Micro Economics, S & Chand Publishing House.
- Pererson, L. and Jain (2006) Managerial Economics, 4th edition, Pearson Education.
- Colander, D, C (2008) Economics, McGraw Hill Education.

- Mishra, S.K. and Puri, V.K., (2003), Modern Micro-Economics Theory, Himalaya Publishing House.

9.17 निबंधात्मक प्रश्न-

1. माँग के नियम से क्या तात्पर्य है? इसको प्रभावित करने वाले तत्वों की विवेचना कीजिए?
2. पूर्ति के नियम को समझाइये। इसको प्रभावित करने वाले कारकों का विश्लेषण कीजिए ?
3. माँग एवं पूर्ति के नियमों अपवादों की विवेचना कीजिए?

इकाई-10 माँग एवं पूर्ति की लोच (Elasticity of Demand and Supply)

- 10.1 प्रस्तावना
- 10.2 उद्देश्य
- 10.3 माँग की लोच का अर्थ
- 10.4 कीमत लोच की श्रेणियां
- 10.5 माँग की लोच मापने की विधियां
- 10.6 माँग की लोच को प्रभावित करने वाले तत्व
- 10.7 माँग की लोच का व्यावहारिक महत्त्व
- 10.8 माँग की आय लोच
- 10.9 माँग की आय लोच की श्रेणियां
- 10.10 माँग की आडी लोच
- 10.11 पूर्ति की लोच
- 10.12 पूर्ति की लोच की श्रेणियां
- 10.13 पूर्ति की लोच मापने की रीतियां
- 10.14 पूर्ति की लोच को प्रभावित करने वाले तत्व
- 10.15 सारांश
- 10.16 अभ्यास प्रश्नों के उत्तर
- 10.17 सन्दर्भ ग्रन्थ सूची
- 10.18 निबंधात्मक प्रश्न

10.1 प्रस्तावना

अर्थशास्त्र के सिद्धांत से सम्बन्धित यह छोटी इकाई है। इससे पहले की इकाई के अध्ययन के बाद आप बता सकते हैं कि माँग एवं पूर्ति का नियम क्या है? तथा माँग एवं पूर्ति को प्रभावित करने वाले कारक कौन कौन से हैं। कीमत में परिवर्तन के परिणामस्वरूप माँग तथा पूर्ति में किस अनुपात में परिवर्तन होगा तथा किस दिशा में होगा। इसका विश्लेषण माँग एवं पूर्ति की लोच के संदर्भ में किया गया है। इस इकाई के अध्ययन के बाद आप कीमत में परिवर्तन के कारण माँग तथा पूर्ति में होने वाले आनुपातिक परिवर्तन को ही नहीं समझा सकेंगे बल्कि माँग एवं पूर्ति को प्रभावित करने वाले कारकों का विशद् विश्लेषण भी कर सकेंगे।

10.2 उद्देश्य

प्रस्तुत इकाई के अध्ययन के बाद आप-

- ✓ बता सकेंगे कि माँग तथा पूर्ति की लोच का अर्थ क्या है।
- ✓ समझा सकेंगे कि माँग एवं पूर्ति को प्रभावित करने वाले कारक कौन कौन से हैं।
- ✓ माँग तथा पूर्ति की लोच के महत्व को समझा सकेंगे तथा माँग तथा पूर्ति की लोच का विशुद्ध विश्लेषण भी कर सकेंगे।

10.3 माँग की लोच का अर्थ

माँग का नियम एक गुणात्मक है जबकि माँग की लोच एक मात्रात्मक कथन है। माँग का नियम किसी वस्तु की कीमत में परिवर्तन के परिणामस्वरूप माँग में होने वाले परिवर्तन की दिशा (वृद्धि या कमी) को तो बताता है परन्तु यह नहीं बताता है कि कीमत में परिवर्तन के कारण माँग में कितना परिवर्तन होगा। कीमत में परिवर्तन के कारण माँग में कितना परिवर्तन होगा, इस परिवर्तन को माँग की लोच द्वारा ज्ञात किया जाता है। कीमत में थोड़े से परिवर्तन के कारण माँग की मात्रा में होने वाले परिवर्तन को माँग की लोच कहते हैं। इसका पूरा नाम माँग की कीमत लोच है।

सेम्युलसन के शब्दों में- 'माँग की लोच का विचार बाजार कीमत (माना P) में परिवर्तन के उत्तर में माँग की मात्रा (माना Q) में परिवर्तन के अंश अर्थात् माँग में प्रतिक्रियात्मकता के अंश को बताता है।'

श्रीमति जोन रोबिन्सन ने माँग की लोच की गणितात्मक परिभाषा इस प्रकार दी है:- 'माँग की लोच, कीमत में थोड़े से परिवर्तन के परिणामस्वरूप खरीदी गयी मात्रा के आनुपातिक परिवर्तन को कीमत के आनुपातिक परिवर्तन से भाग देने पर प्राप्त होती है।'

संक्षेप में, इसको निम्न सूत्र द्वारा बताया गया है-

$$e_p = \frac{\text{माँग में अनुपातिक परिवर्तन}}{\text{कीमत में अनुपातिक परिवर्तन}} \quad \text{जबकि, } e_p \text{ माँग की लोच का चिन्ह है।}$$

माँग की लोच के विचार को अच्छी प्रकार से समझने के लिए निम्न बातें ध्यान में रखनी चाहिए

- i. माँग की लोच का सम्बन्ध कीमत तथा माँग की मात्रा में सापेक्षिक परिवर्तनों अर्थात् आनुपातिक या प्रतिशत परिवर्तनों; चतवचवतजपवदंस वत चमतबमदजंहम बीदहमेद्ध से होता है।
- ii. (अ) इसके अन्तर्गत हम माँग के उस परिवर्तन पर विचार करते हैं जो कीमत में थोड़े से परिवर्तन के परिणामस्वरूप होता हो, तथा (ब) जो अल्प समय के लिए ही हो।
- iii. माँग की लोच किसी दी हुई माँग रेखा की एक विशेषता है।

माँग की लोच ऋणात्मक होती है क्योंकि वस्तु की माँग और उसकी कीमत में विपरीत सम्बन्ध होता है।

माँग में अनुपातिक परिवर्तन

माँग की कीमत लोच =

कीमत में अनुपातिक परिवर्तन

माँग की कीमत लोच के ऋणात्मक चिन्ह को लेकर भ्रम में पड़ने की आवश्यकता नहीं है जब कभी चिन्ह नहीं लगा होता है तो इसका अर्थ है कि चिन्ह छिपा हुआ है। जब इसके व्यावहारिक रूप ;छनउमतपबंसद्ध को ज्ञात करते है तभी ऋणात्मक चिन्ह का प्रयोग करते है।


10.4 कीमत लोच की श्रेणियां

कीमत में परिवर्तन होने के परिणामस्वरूप सभी वस्तुओं की माँग पर एक-सा प्रभाव होता अर्थात् कुछ वस्तुओं की माँग की लोच कम होती है तथा कुछ की अधिक।

माँग की लोच की पांच श्रेणियां है:-

- (1) पूर्णयता लोचदार माँग,
- (2) अत्यधिक लोचदार माँग,
- (3) लोचदार माँग,
- (4) बेलोच माँग , तथा
- (5) पूर्णयता बेलोचदार माँग ।


10.4.1 पूर्णतया लोचदार माँग - जब वस्तु के मूल्य में परिवर्तन नहीं होने पर, या अत्यन्त सूक्ष्म परिवर्तन होने पर, माँग , में बहुत अधिक कमी या वृद्धि हो जाती है, तब वस्तु की माँग पूर्णतया लोचदार कही जाती है। पूर्णतः लोचदार माँग की दशा में रेखा आधार रेखा (X axis) के समानान्तर होती है।



चित्र 1 -पूर्णतया लोचदार माँग

चित्र में मूल्य PQ है और माँग OQ है। परन्तु मूल्य में परिवर्तन हुए बिना ही माँग OQ से बढ़कर OL हो जाती है। स्पष्ट है कि कीमत के स्थिर रहने पर भी माँग में परिवर्तन हो गया है। इस प्रकार की माँग केवल काल्पनिक होती है। वास्तविक जीवन में पूर्णतः लोचदार माँग का उदाहरण नहीं मिलता है। गणितीय भाषा में हम इसे $e = \infty$ द्वारा व्यक्त करते हैं।


10.4.2 अत्यधिक लोचदार माँग - जब किसी वस्तु की माँग में अनुपातिक परिवर्तन, कीमत के अनुपातिक परिवर्तन से अधिक होता है तो ऐसी दशा को अत्यधिक लोचदार माँग कहते हैं। उदाहरणार्थ, यदि किसी वस्तु के मूल्य में 20 प्रतिशत कमी होती है, परन्तु उसकी माँग में 40 प्रतिशत वृद्धि हो जाती है तो ऐसी वस्तु की माँग की लोच को 'इकाई से अधिक लोच' भी कहते हैं और गणित की भाषा में $e > 1$ द्वारा व्यक्त किया जाता है।



चित्र 2 - अत्यधिक लोचदार माँग

चित्र से स्पष्ट है कि माँग में होने वाला परिवर्तन ΔQ कीमत में होने वाले परिवर्तन ΔP की तुलना में अधिक है। इस प्रकार की लोच प्रायः विलासिता की वस्तुओं (जैसे- ए0सी0, कार फ्रिज इत्यादि) में होती है।


10.4.3 लोचदार माँग - जब किसी वस्तु की माँग में परिवर्तन ठीक उसी अनुपात में होता है जिस अनुपात में उसकी कीमत में परिवर्तन हुआ है, तब ऐसी वस्तु की माँग को लोचदार माँग कहते हैं। उदाहरणार्थ, किसी वस्तु की कीमत में 20 प्रतिशत की वृद्धि होती है और उसकी माँग में ठीक 20 प्रतिशत कमी हो जाती है, तो यह लोचदार माँग कहलायेगी। इस प्रकार की लोच को 'इकाई के बराबर लोच' भी कहते हैं; गणित की भाषा में $e = 1$ द्वारा व्यक्त किया जाता है।



चित्र 3 - लोचदार माँग

चित्र से स्पष्ट है कि कीमत में होने वाले परिवर्तन ΔP माँग में होने वाला परिवर्तन ΔQ के बराबर है। इस प्रकार की लोच आरामदोयक वस्तुओं (जैसे- साइकिल, घड़ी बिजली का पंखा इत्यादि) में पायी जाती है।


10.4.4 बेलोचदार माँग - जब किसी वस्तु की माँग में अनुपातिक परिवर्तन उस वस्तु की कीमत के आनुपातिक परिवर्तन से कम होता है तो ऐसी दशा को बेलोचदार माँग कहते हैं। उदाहरणार्थ, यदि किसी वस्तु की कीमत में 50 प्रतिशत की वृद्धि होती है परन्तु माँग में केवल 10 प्रतिशत कमी होती है, तो ऐसी माँग को बेलोच माँग कहा जाता है। इस प्रकार की लोच को 'इकाई से कम लोच' भी कहते हैं। गणित की भाषा में $e < 1$ द्वारा व्यक्त किया जाता है।



चित्र 4 - बेलोचदार माँग

चित्र से स्पष्ट है कि माँग में होने वाला परिवर्तन ΔQ कीमत में होने वाले परिवर्तन ΔP से कम है। ऐसी लोच प्रायः अनिवार्य वस्तुओं (जैसे- आनाज, नमक इत्यादि) में पायी जाती है।

10.4.5 पूर्णयता बेलोचदार माँग - जब किसी वस्तु के मूल्य में पर्याप्त परिवर्तन होने पर भी उसकी माँग में बिल्कुल परिवर्तन न हो तो ऐसी दशा को पूर्णयता बेलोचदार माँग कहते हैं। माँग में बिल्कुल परिवर्तन न होने के कारण ऐसी स्थिति को X-गणित की भाषा में $e = 0$ द्वारा व्यक्त किया जाता है।



चित्र 5 - पूर्णतः बेलोचदार माँग

इस सम्बन्ध में यह ध्यान रखना चाहिए कि पूर्णयता बेलोचदार माँग केवल एक काल्पनिक स्थिति को बताती है, वास्तविक जीवन में इस प्रकार की माँग की लोच का कोई उदाहरण नहीं मिलता है। इस प्रकार की दशा में माँग रेखा आधार रेखा (X-axis) पर लम्ब होती है।

10.5 माँग की लोच मापने की विधियाँ-

माँग की लोच मापने की मुख्य तीन रीतियाँ हैं:-

10.5.1 कुल आगम या व्यय रीति:- मार्शल के द्वारा प्रतिपादित इस रीति के अन्तर्गत मूल्य में परिवर्तन होने से पहले और बाद में कुल आगम या कुल व्यय की तुलना करके यह ज्ञात किया जाता है कि माँग की लोच 'इकाई के बराबर' है अथवा 'इकाई से अधिक' या 'इकाई से कम' है।

(अ) **माँग की लोच इकाई से अधिक ($e > 1$)-कुल व्यय मूल्य परिवर्तन से विपरीत दिशा में चलता है-** जब किसी वस्तु के मूल्य में कमी होने पर कुल व्यय की मात्रा बढ़ती है या मूल्य में वृद्धि होने से कुल व्यय की मात्रा घटती है, तो ऐसी वस्तु की माँग की लोच 'इकाई से अधिक' कहते हैं।

वस्तु का मूल्य	माँगी गयी मात्रा	कुल व्यय	माँग की लोच
4 रूपये	100 इकाइयाँ	400 रूपये	इकाई से अधिक
2 रूपये	300 इकाइयाँ	600 रूपये	


(ब) माँग की लोच इकाई से कम ($e = 1$)-मूल्य में परिवर्तन होने पर कुल व्यय अप्रभावित रहता है- जब किसी वस्तु के मूल्य में परिवर्तन (कमी या वृद्धि) होने पर भी कुल व्यय की मात्रा यथास्थिर रहती है तब माँग की लोच 'इकाई के बराबर' कही जाती है।

वस्तु का मूल्य	माँगी गयी मात्रा	कुल व्यय	माँग की लोच
4 रूपये	100 इकाइयाँ	400 रूपये	इकाई से अधिक
2 रूपये	200 इकाइयाँ	400 रूपये	

(स) माँग की लोच इकाई से कम ($e < 1$) -कुल व्यय उसी दिशा में चलता है जिस दिशा में मूल्य परिवर्तन- जब किसी वस्तु के मूल्य में कमी होने पर कुल व्यय की मात्रा में कमी होती है या मूल्य में वृद्धि होने पर कुल व्यय की मात्रा में भी वृद्धि होती है तो माँग की लोच 'इकाई से कम' कही जाती है।

वस्तु का मूल्य	माँगी गयी मात्रा	कुल व्यय	माँग की लोच
4 रूपये	100 इकाइयाँ	400 रूपये	इकाई से अधिक
2 रूपये	150 इकाइयाँ	300 रूपये	

उपर्युक्त तीनों लोचो को निम्न चित्र द्वारा स्पष्ट किया जा सकता है-



चित्र 10 - कुल व्यय रीति द्वारा माँग की लोच

उपर्युक्त चित्र में कीमत P_1 से घटकर P_2 हो जाती है तो कुल व्यय बढ़ जाता है। P_2 से P_3 तक कीमत घटने के बावजूद कुल व्यय स्थिर रहता है, जबकि P_3 से P_4 तक कीमत घटने पर कुल व्यय भी घट जाते है।

नोट- माँग की कीमत लोच की श्रेणियों की विभिन्न लोचो तथा कुल आगम की विभिन्न लोचों में अन्तर को छात्र समझने का प्रयास करेंगे।

10.5.2 आनुपातिक रीति या प्रतिशत रीति अथवा चाप-लोच को ज्ञात करने की रीति- इस रीति के अन्तर्गत माँग में आनुपातिक परिवर्तन (या प्रतिशत परिवर्तन) की कीमत में आनुपातिक परिवर्तन (या प्रतिशत परिवर्तन) से भाग देकर, माँग की लोच को निम्न सूत्र द्वारा ज्ञात करते है:-

$$e_p = \frac{\text{माँग में अनुपातिक परिवर्तन}}{\text{कीमत में अनुपातिक परिवर्तन}}$$

$$= \frac{\text{माँग में परिवर्तन} / \text{माँग की पूर्व की मात्रा} \times 100}{\text{कीमत में परिवर्तन} / \text{पूर्व कीमत} \times 100}$$

जबकि,

Δ (डेल्टा)	=	सूक्ष्म परिवर्तन का चिन्ह
Δq	=	माँग में परिवर्तन
q	=	माँग की पूर्व मात्रा
Δp	=	कीमत में परिवर्तन
p	=	पूर्व कीमत

$$= \frac{\Delta q / q}{\Delta p / p}$$

$$= (-) \frac{\Delta q}{\Delta p} \times \frac{p}{q}$$

आधुनिक मत- इसके अन्तर्गत माँग और कीमत में आनुपातिक परिवर्तन पूर्व मात्राओं और पूर्व कीमत के आधार पर नहीं बल्कि मध्य बिन्दु के औसत द्वारा ज्ञात किया जाता है।

माँग में अनुपातिक परिवर्तन

$$e_p = \frac{\text{कीमत में आनुपातिक परिवर्तन}}{\frac{\text{माँग की मात्रा में परिवर्तन}}{(\text{पूर्व मात्रा} + \text{नयी मात्रा}) / 2}} \times 100$$

$$= \frac{\text{कीमत में मात्रा परिवर्तन}}{(\text{पूर्व कीमत} + \text{नयी कीमत}) / 2}} \times 100$$

जबकि,

q_1	$\frac{3}{4}$ माँग की पूर्व मात्रा
q_2	= माँग की नयी मात्रा
p_1	= पूर्व कीमत
p_2	= नयी कीमत

~ यह चिन्ह दो संख्याओं के बीच के अन्तर को बताता है।

$$= \frac{q_1 \sim q_2}{q_1 + q_2}$$

$$= \frac{p_1 \sim p_2}{p_1 + p_2}$$


10.5.3 बिन्दु रीति या रेखा गणित रीति- इस रीति द्वारा माँग रेखा के किसी बिन्दु पर भी माँग की लोच ज्ञात कर सकते हैं। चित्र में DD माँग रेखा के बिन्दु P पर लोच मालूम करने के लिए च् बिन्दु पर एक स्पर्श रेखा (tangent)

RK खींची जाती है और उसे दोनों ओर बढ़ाया जाता है ताकि वह X-axis को K बिन्दु पर तथा Y-axis को R बिन्दु पर काटती है। माँग की लोच का सूत्र निम्न प्रकार है-

नीचे का भाग (Lower sector)

$$e_p = \frac{\text{ऊपर का भाग (Upper sector)}}{\text{नीचे का भाग (Lower sector)}}$$

$$= \frac{PK}{PR}$$



चित्र 7 - बिन्दु रीति द्वारा माँग की लोच

चित्र में बिन्दु P पर माँग की लोच इकाई के बराबर ($e = 1$) है क्योंकि इस बिन्दु पर Lower sector = Upper sector है

बिन्दु R पर माँग की लोच पूर्णयता लोचदार होगी, क्योंकि बिन्दु R पर ऊपर का भाग शून्य है। बिन्दु K पर माँग की लोच पूर्णयता बेलोच होगी क्योंकि नीचे का भाग इस बिन्दु पर शून्य है। रेखा PK के मध्य प्रत्येक बिन्दु पर माँग की लोच इकाई से कम ($e < 1$) होगी क्योंकि इस रेखा के किसी भी बिन्दु पर Lower sector < Upper sector है। रेखा RP के प्रत्येक बिन्दु पर माँग की लोच इकाई से अधिक ($e > 1$) होगी क्योंकि इस रेखा के प्रत्येक बिन्दु पर Lower sector > Upper sector है।

10.6 माँग की लोच को प्रभावित करने वाले तत्व

माँग की लोच को प्रभावित करने वाले मुख्य तत्व निम्नलिखित है:-

10.6.1 वस्तु का गुण-

- आवश्यकता की वस्तुओं की माँग की लोच बेलोचदार होती है। उदाहरणार्थ, नमक, अनाज, दवाई इत्यादि। इन वस्तुओं की कीमत बढ़ने या घटने पर इनकी माँग अधिक घटती या बढ़ती नहीं हैं क्योंकि कीमत में परिवर्तन होने पर भी उपभोक्ता, आवश्यकतानुसार जितनी मात्रा की आवश्यकता है उतनी खरीदेंगे ही।
- प्रायः आरामदायक वस्तुओं की माँग की लोच लोचदार होती है। उदाहरण के लिए, दूध, घी, फल आदि ऐसी वस्तुओं के मूल्य में परिवर्तन होने पर उसकी माँग पर प्रभाव, आवश्यक वस्तुओं की अपेक्षा तो अधिक पड़ता है, परन्तु वैसे प्रभाव साधारण ही पड़ता है।

- c. विलासिता की वस्तुओं की माँग की लोच अधिक लोचदार होती है। ऐसी वस्तुओं के प्रयोग करने से हमारी कार्यक्षमता बढ़ती है। अतः इन वस्तुओं के मूल्य में परिवर्तन होने पर इनकी माँग पर अनुपात से अधिक प्रभाव पड़ता है।

नोट- इस सम्बन्ध में यह ध्यान रखना चाहिए कि यह आवश्यक नहीं है कि विलासिता की वस्तुओं की माँग सदैव अधिक लोचदार हो तथा आवश्यक वस्तुओं की माँग की लोच सदैव बेलोचदार हो क्योंकि आवश्यकताओं का यह वर्गीकरण सापेक्षिक है। कार जैसी विलासिता की वस्तु डॉक्टरों के लिए आवश्यक है और उनके लिए कार की माँग बेलोचदार होगी।

10.6.2 वस्तु के स्थानापन्न वस्तुओं की उपलब्धि- यदि किसी वस्तु की अनेक स्थानापन्न वस्तुएँ हैं तो उसकी माँग की लोच अधिक होगी, क्योंकि वस्तु की कीमत में वृद्धि हो जाने पर इसके स्थान पर दूसरी स्थानापन्न वस्तु का प्रयोग किया जाने लगेगा। इसी प्रकार यदि वस्तु की कीमत में कमी हो जाती है तो अन्य वस्तुओं के स्थान पर इसका प्रयोग होने लगेगा और इसकी माँग बढ़ जायेगी। (उदाहरणार्थ, चीनी तथा गुड़ स्थानापन्न वस्तुएँ हैं; चीनी की कीमत में वृद्धि होने से चीनी की माँग कम हो जायेगी क्योंकि अब उपभोक्ता चीनी के स्थान पर गुड़ का प्रयोग करने लग जायेगा); यदि किसी वस्तु की स्थानापन्न वस्तुएँ नहीं हैं तो माँग बेलोचदार होगी।

10.6.3 वस्तु के विभिन्न प्रयोग - ऐसी वस्तुएँ जिनको अनेक प्रयोगों में लाया जा सकता है; जैसे- बिजली, कोयला इत्यादि; उनकी माँग की लोच अधिक लोचदार होती है। यदि बिजली की दर बढ़ती है तो इसकी माँग घटेगी क्योंकि अब इसका प्रयोग कम महत्वपूर्ण प्रयोगों (जैसे- कमरा गरम करने, पानी गरम करने इत्यादि) से हटाकर केवल महत्वपूर्ण प्रयोगों (जैसे- रोशनी इत्यादि) में ही किया जायेगा।

10.6.4 मूल्य-स्तर- इस सम्बन्ध में मार्शल ने कहा है कि “माँग की लोच ऊँची कीमतों के लिए अधिक होती है, मध्यम कीमतों के लिए पर्याप्त होती है तथा जैसे-जैसे कीमत घटती जाती है वैसे-वैसे लोच भी घटती जाती है और यदि कीमतें इतनी गिरीं कि तृप्ति की सीमा आ जाये तो लोच धीरे-धीरे विलीन हो जाती है”

नोट- यहाँ पर यह ध्यान रखने योग्य है कि समाज के एक वर्ग अर्थात् धनी वर्ग के लिए कुछ वस्तुओं (जैसे- हीरे, कारें इत्यादि) की माँग की लोच, ऊँची कीमतों पर भी लोचदार नहीं होती, बल्कि बेलोचदार होती है। हीरों या कारों की माँग केवल धनी वर्ग द्वारा ही की जाती है क्योंकि इनकी कीमतें पहले से ही काफी ऊँची होती हैं तथा इन वस्तुओं की कीमतों में वृद्धि या कमी हो जाती है तो इनकी माँग पर विशेष प्रभाव नहीं पड़ता है।

10.6.5 समाज में धन के वितरण का लोच पर प्रभाव- प्रो० टाउसिंग के अनुसार सामान्यतया समाज के धन के असमान वितरण होने से माँग की लोच बेलोच होती है तथा धन के समान वितरण के साथ लोचदार हो जाती है। असमान वितरण के परिणामस्वरूप समाज दो भागों में बट जाता है- थोड़े व्यक्तियों का धनी वर्ग तथा अधिकांश व्यक्तियों का निर्धन वर्ग। कीमतों में थोड़ी वृद्धि या कमी धनी वर्ग के लोगों की माँग को अधिक प्रभावित नहीं करती है। इसी प्रकार निर्धनों के लिए भी लोच सामान्यतया बेलोचदार ही रहती है क्योंकि वे केवल आवश्यकता की वस्तुएँ ही खरीद पाते हैं। परन्तु धन के समान वितरण से लगभग सभी व्यक्तियों की क्रय-शक्ति समान होती है और कीमतों में वृद्धि या कमी का सब लोगों पर प्रभाव पड़ता है, अतः माँग लोचदार हो जाती है।

10.6.6 उपभोक्ता की आय का व्यय किया जाने वाला भाग - जिन वस्तुओं पर आय का बहुत थोड़ा भाग व्यय किया जाता है उनकी माँग की लोच बेलोचदार होती है, इसके विपरीत जिन वस्तुओं पर उपभोक्ता अपनी आय का एक बड़ा भाग व्यय करता है उनकी माँग की लोच अधिक लोचदार होती है। उदाहरणार्थ- सुई, डोरा, बटन इत्यादि पर उपभोक्ता आय का बहुत थोड़ा-सा भाग व्यय करता है अतः इनकी कीमतों में वृद्धि या कमी से माँग पर कोई प्रभाव नहीं पड़ता और इनकी माँग की लोच बेलोचदार होती है। इसके विपरीत कपड़ा, टीवी,

साईकिल, बाईक इत्यादि पर आय का बड़ा भाग व्यय किया जाता है इसलिए इनकी माँग की लोच लोचदार होती है।

10.6.7 संयुक्त माँग - कुछ वस्तुएं ऐसी होती हैं जोकि दूसरी वस्तु के साथ माँगी जाती हैं; जैसे- डबल रोटी के साथ मक्खन, पेन के साथ स्याही, दियासलाई तथा सिगरेट। ऐसी वस्तुएं जो दूसरी वस्तुओं के साथ माँगी जाती हैं उनकी माँग की लोच प्रायः बेलोचदार होती है। उदाहरणार्थ- यदि सिगरेटकी माँग नहीं गिरती है और वह पहले जैसी ही बनी रहती है तो दियासलाई की कीमत बढ़ने पर भी दियासलाई की माँग नहीं घटेगी क्योंकि सिगरेटपीने वालों के लिए यह जरूरी है और इस प्रकार दियासलाई की माँग बेलोचदार हुई।

10.6.8 मनुष्य के स्वभाव तथा आदतों का प्रभाव- यदि किसी उपभोक्ता को किसी वस्तु की आदत पड़ गयी है (जैसे- विशेष ब्राण्ड की चाय या विशेष ब्राण्ड की सिगरेट पीने की), तो उस वस्तु की कीमत बढ़ने पर भी वह उसका प्रयोग कम नहीं करेगा तथा वस्तु की माँग बेलोचदार रहेगी। इस प्रकार सामाजिक रीति-रिवाज में प्रयोग आने वाली वस्तुओं की माँग की लोच बेलोचदार रहती है।

10.6.9 समय का प्रभाव- प्रो० मार्शल ने इस बात पर बल दिया कि समय का माँग की लोच पर प्रभाव पड़ता है क्योंकि किसी वस्तु की कीमत में वृद्धि या कमी होने पर उसकी माँग पर तत्काल ही प्रभाव नहीं पड़ता, उसमें कुछ समय लगता है। अतः साधारण रूप में यह कहा जा सकता है कि समय जितना कम होगा वस्तुओं की माँग की लोच कम लोचदार होगी और समय जितना अधिक होगा माँग की लोच अधिक लोचदार होगी क्योंकि उपभोक्ता दूसरी स्थानापन्न वस्तुओं को ज्ञात करके प्रयोग में लाने लगेगा ।

10.7 माँग की लोच का व्यावहारिक महत्त्व

माँगकी लोच का केवल सैद्धान्तिक महत्त्व ही नहीं है, बल्कि वह बहुत-सी व्यावहारिक समस्याओं के सुलझाने में मदद करती है। केंज के अनुसार, “मार्शल की सबसे बड़ी देन माँग की लोच का सिद्धान्त है तथा इसके अध्ययन के बिना मूल्य तथा वितरण के सिद्धान्तों की विवेचना सम्भव नहीं है।” माँग की लोच का व्यावहारिक महत्त्व निम्न विवरण से स्पष्ट है:-

10.7.1 मूल्य सिद्धान्त में

1. माँग की लोच का सिद्धान्त किसी फर्म की साम्य की दशाओं के निर्धारण में सहायक होता है, एक फर्म की साम्य दशा तब होती है जबकि सीमान्त आगम = सीमान्त लागत। परन्तु सीमान्त आगम माँग की लोच पर निर्भर करती है।
2. एक एकाधिकारी उत्पादक अपनी वस्तु के मूल्य निर्धारण में माँग की लोच के विचार की सहायता लेता है। एकाधिकारी का उद्देश्य अपने लाभ को अधिकतम करना होता है अर्थात् वह ‘मूल्य प्रति × बिक्री की गयी मात्रा’ के गुणनफल को अधिकतम करता है। यदि उनके द्वारा उत्पादित वस्तु की माँग की लोच बेलोचदार है तो वह वस्तु की कीमत ऊँची निर्धारित करेगा और ऐसा करने में उसकी बिक्री की गयी मात्रा पर विशेष प्रभाव नहीं पड़ेगा। यदि उसकी वस्तु की माँग को लोच अधिक लोचदार है तो वस्तु का मूल्य नीचा रखकर अधिक बिक्री करेगा और लाभ को अधिकतम करेगा।
3. एकाधिकारी मूल्य-विभेदीकरण में भी लोच के विचार की सहायता लेता है। मूल्य-विभेद का अर्थ है कि विभिन्न ग्राहकों अथवा विभिन्न वर्ग या विभिन्न बाजारों में एक वस्तु के भिन्न मूल्य प्राप्त करना। मूल्य-विभेद उन्हीं दो बाजारों या वर्गों के बीच सम्भव हो सकेगा जिनमें वस्तु की माँग की लोच समान नहीं है। जिस बाजार या वर्ग में माँग की लोच लोचदार है वहाँ एकाधिकारी कम मूल्य रखेगा और माँग की लोच बेलोचदार है वहाँ वस्तु की कीमत ऊँची रखेगा।
4. इसी प्रकार राशिपातन करते समय भी एकाधिकारी विभिन्न बाजारों की माँग की लोच ध्यान में रखता है।

5. संयुक्त-पूर्ति से सम्बन्धित मूल्य निर्धारण में माँग की लोच का विचार सहायक होता है। जब दो या दो से अधिक वस्तुओं का उत्पादन साथ-साथ होता है (जैसे- गेहूँ तथा भूसा) तो उत्पादित वस्तुओं की लागतों को अलग-अलग मालूम करना कठिन होता है। ऐसी स्थिति में उत्पादक माँग की लोच का सहारा लेता है, जिसकी माँग बेलोच होती है उसकी लागत अधिक मानी जाती है और उसका मूल्य ऊँचा रखा जाता है, जिस वस्तु की माँग लोचदार होती है उसकी लागत कम मानी जाती है और कम मजदूरी दी जायेगी, यदि मजदूरी की माँग लोचदार है।

10.7.2 वितरण के सिद्धान्त में-

माँग की लोच का विचार विभिन्न उत्पत्ति के साधनों का पुरस्कार निर्धारित करने में भी सहायक होता है। उत्पादक उन उत्पत्ति के साधनों को अधिक पुरस्कार देता है जिनकी माँग उसके लिए बेलोचदार है तथा उन साधनों को कम पुरस्कार देता है जिनकी माँग उसके लिए लोचदार होती है। उदाहरणार्थ- किसी मालिक की श्रमिकों को अधिक मजदूरी देनी पड़ेगी यदि उनकी माँग बेलोचदार है और कम मजदूरी दी जायेगी, यदि मजदूरी की माँग लोचदार है।

10.7.3 सरकार के लिए महत्व

1. सरकार या वित्त मंत्री अधिक आय प्राप्त करने के लिए कर लगाता है परन्तु इस दृष्टि से कर लगाते समय वस्तुओं की माँग की लोच को ध्यान में रखना होता है। वित्त मंत्री बेलोचदार माँग वाली वस्तुओं पर अधिक कर लगाकर अधिक धन प्राप्त कर सकेगा क्योंकि कर के परिणामस्वरूप ऐसी वस्तुओं की कीमत बढ़ने पर इनकी माँग में कोई विशेष कमी नहीं आयेगी।
2. कर लगाते समय सरकार को कर-भार का भी ध्यान रखना पड़ता है। सरकार का यह दृष्टिकोण होता है कि विभिन्न व्यक्तियों (उत्पादकों तथा उपभोक्ताओं) पर कर का भार न्यायपूर्ण हो। सरकार को कर-भार को जानने के लिए माँग की लोच के विचार की मदद लेनी पड़ती है। यदि वस्तु की माँग कम लोचदार है तो उत्पादक कर के भार का अधिकांश भाग उपभोक्ताओं पर हस्तान्तरित कर देंगे। इसके विपरीत, यदि वस्तु की माँग अधिक लोचदार है तो उत्पादक उसके मूल्य को अधिक बढ़ाकर कर-भार का अधिक भाग उपभोक्ताओं पर हस्तान्तरित नहीं कर पायेंगे क्योंकि अधिक ऊँचा मूल्य करने पर वस्तु की माँग बहुत कम हो जायेगी।
3. माँग की लोच की धारणा सरकार को यह निश्चित करने में मदद कराती है कि वह कौन-से उद्योगों को सार्वजनिक सेवाएँ घोषित करके उनका स्वामित्व और प्रबन्ध अपने हाथ में ले। ऐसे उद्योग जिनकी वस्तुओं की माँग बेलोचदार होती है तथा साथ ही जिनका स्वामित्व व्यक्तिगत एकाधिकारियों के हाथ में होता है, उन्हें सरकार जनता के हित में सार्वजनिक सेवाएँ घोषित करके अपने हाथ में ले लेती है।
4. माँग की लोच का विचार सरकार को कुछ अन्य आर्थिक नीतियों में सहायता देता है। सरकार व्यापार-चक्र, मुद्रा-स्फीति तथा मुद्रा विस्फीति की दशाओं इत्यादि के नियन्त्रण में अन्य बातों के साथ माँग की दशाओं तथा माँग की लोच को भी ध्यान में रखती है।
5. किसी देश की सरकार को अपनी मुद्रा चलन की उचित विनिमय-दर निर्धारण में माँग की लोच के विचार से सहायता मिलती है। यदि सरकार देश की विपरीत भुगतान की दशा को सुधारने के लिए मुद्रा-मूल्य का अवमूल्यन करना चाहती है तो उसे देश के आयातों तथा निर्यातों के माँग की लोच को ध्यान में रखना पड़ेगा। यदि उसके आयातों तथा निर्यातों दोनों की माँग बेलोचदार है तो सरकार को अवमूल्यन द्वारा विपरीत भुगतान की दशा को सुधारने में सफलता प्राप्त नहीं हो सकती।

10.7.4 अन्तर्राष्ट्रीय व्यापार के सिद्धान्त में महत्व

किन्हीं दो देशों के बीच 'व्यापार की शर्तों' के अध्ययन में माँग की लोच की धारणा सहायक होती है। 'व्यापार शर्तों' देश की सौदा करने की शक्ति पर निर्भर करती हैं जबकि सौदा करने की शक्ति वास्तव में आयातों तथा निर्यातों की माँग तथा पूर्ति की लोच पर निर्भर करती है। यदि देश के निर्यातों की माँग बेलोचदार है तो वे विदेशों में ऊँची कीमतों पर बिक सकेगे; यदि हमारे आयातों की माँग हमारे लिये बेलोचदार है तो उन्हें हमें ऊँची कीमत पर भी खरीदना पड़ेगा। अतः स्पष्ट है कि इस प्रकार 'व्यापार की शर्तों' माँग की लोच पर निर्भर करती है।

10.7.5 सम्पन्नता के बीच गरीबी के विरोधाभास की व्याख्या

उदाहरणार्थ- कृषि उत्पादन में अधिक वृद्धि होती है और सम्पन्नता दिखायी देती है, परन्तु फिर भी इस सम्पन्नता के बीच किसान गरीब रह सकते हैं यदि उत्पादित वस्तु की माँग की लोच बेलोचदार है क्योंकि ऐसी स्थिति में मूल्य कम होने पर भी किसानों का अतिरिक्त उत्पादन नहीं बिक पायेगा और उन्हें लाभ के स्थान पर नुकसान होगा।

10.8 माँग की आय लोच

वस्तु की माँग केवल कीमत पर ही निर्भर नहीं करती है बल्कि यह आय पर भी निर्भर करती है। जैसे-जैसे उपभोक्ता की आय बढ़ती है तो प्रायः सभी वस्तुओं की माँग भी बढ़ने लगती है जो आय के घटने के साथ घटती भी है। अतः आय एवं माँग धनात्मक सम्बन्ध होता है।

कीमत तथा अन्य बातों के यथास्थिर रहने पर, आय में होने वाले आनुपातिक परिवर्तन के कारण माँग में होने वाले आनुपातिक परिवर्तन को माँग की आय लोच कहते हैं।

माँग -मात्रा में प्रतिशत परिवर्तन

$e_y^{3/4}$

आय में प्रतिशत परिवर्तन

जबकि, Δ (डेल्टा) = सूक्ष्म परिवर्तन
 ΔQ = पूर्ति में परिवर्तन
 Q = पूर्ति की पूर्व मात्रा
 ΔY = आय में परिवर्तन
 Y = पूर्व आय

$$e_y = \frac{\Delta Q / Q}{\Delta Y / Y} = \frac{\Delta Q}{\Delta Y} \times \frac{Y}{Q}$$

10.9 माँग की आय लोच की श्रेणियां-

सामान्यतः माँग की आय लोच धनात्मक होती है। अर्थात् आय में वृद्धि या कमी के साथ उपभोक्ता वस्तुओं की अधिक या कम मात्रा खरीदता है। दूसरे शब्दों में- आय में परिवर्तन तथा माँग में परिवर्तन एक ही दिशा में होते हैं। परन्तु कुछ दशाओं में माँग की आय लोच ऋणात्मक भी होती है। अर्थात् आय में वृद्धि के साथ उपभोक्ता कुछ वस्तुओं की कम माँग करता है या उस पर कम खर्च करता है। यह स्थिति निम्न कोटि की वस्तुओं के सम्बन्ध में पायी जाती है।

1. माँग की शून्य लोच- जब आय में परिवर्तन के परिणामस्वरूप माँग की मात्रा में या खरीद में कोई परिवर्तन नहीं होता तो माँग की आय लोच शून्य कही जाती है।

2. **ऋणात्मक माँग की आय लोच-** निम्न कोटि की वस्तुओं (जैसे- डालडा घी, शुद्ध घी की अपेक्षा में) के सम्बन्ध में माँग की आय लोच ऋणात्मक होती है अर्थात् आय में वृद्धि के साथ शुद्ध घी पर अधिक व्यय के बजाय कम खर्च किया जाता है।
3. **माँग की आय लोच इकाई के बराबर-** जब आय में वृद्धि के अनुपात में माँग में समान वृद्धि होती है तो माँग की आय लोच इकाई के बराबर होती है। उदाहरणार्थ, आय में 5 प्रतिशत वृद्धि से माँग में भी 5 प्रतिशत वृद्धि होती है।
4. **माँग की आय लोच इकाई से अधिक-** इसका यह अर्थ है कि आय में वृद्धि के साथ उपभोक्ता वस्तु-विशेष पर अपनी आय का व्यय अधिक अनुपात में करता है। प्रायः विलासिता की वस्तुओं के सम्बन्ध में माँग की आय लोच इकाई से अधिक पायी जाती है। उदाहरणार्थ, आय में 5 प्रतिशत वृद्धि होने पर माँग में 5 प्रतिशत से भी अधिक वृद्धि होती है।
5. **माँग की आय लोच इकाई से कम-** इसका अर्थ है आय में वृद्धि के साथ उपभोक्ता वस्तु-विशेष पर अपनी आय का व्यय कम अनुपात में करता है। ऐसी माँग की आय लोच प्रायः आवश्यक वस्तुओं के सम्बन्ध में पायी जाती है। उदाहरणार्थ, आय में 5 प्रतिशत वृद्धि से माँग में 5 प्रतिशत से भी कम वृद्धि होती है।

10.10 माँग की आड़ी लोच-

माँगकी आड़ी लोच के विचार का नियमित रूप से विकास मूरद्वारा अपनी पुस्तक Synthetic Economics में किया गया है और इस विचार का अधिक विस्तृत रूप में कीमत के सिद्धान्त में प्रयोग राबर्ट टिफिन ने किया है। दो वस्तुओं की माँग परस्पर इस प्रकार से सम्बन्धित हो सकती है कि एक वस्तु की कीमत में परिवर्तन दूसरी वस्तु की माँग में परिवर्तन ला सकती है; जबकि दूसरी वस्तु की कीमत पूर्ववत् रहती है। वस्तुएँ तीन प्रकार की हो सकती हैं: प्रतियोगी या स्थानापन्न वस्तुएँ, पूरक वस्तुएँ, तथा अनाश्रित वस्तुएँ। माँगकी आड़ी लोच द्वारा हम प्रथम दो प्रकार की सम्बन्धित वस्तुओं के बीच 'सम्बन्ध की मात्रा माप सकते हैं।

1. माँग की आड़ी लोच की परिभाषा- एक वस्तु की माँग में जो परिवर्तन दूसरी वस्तु की कीमत में परिवर्तन के उत्तर में होता है उसे माँग की आड़ी लोच कहते हैं। माना कि दो वस्तुएँ X तथा Y हैं। माँग की कीमत लोच में हम X वस्तु की कीमत में परिवर्तन करते हैं और फिर देखते हैं कि उसी वस्तु की माँग की मात्रा में कितना परिवर्तन होता है। माँग की आड़ी लोच में हम Y की कीमत में परिवर्तन करते हैं फिर देखते हैं कि X की माँग में कितना परिवर्तन होता है। अधिक निश्चित रूप में, माँग की आड़ी लोच में X वस्तु की माँग में आनुपातिक परिवर्तन को Y वस्तु की कीमत में आनुपातिक परिवर्तन से भाग देने पर प्राप्त किया जाता है।

$$\text{माँग की आड़ी लोच} = \frac{X \text{ वस्तु की माँग में आनुपातिक परिवर्तन}}{Y \text{ वस्तु की कीमत में आनुपातिक परिवर्तन}}$$

e_c = माँग की आड़ी लोच

$\Delta X / X$ = वस्तु X की माँग में परिवर्तन (वस्तु Y की कीमत परिवर्तन के कारण)

X = वस्तु X की प्रारम्भिक माँग (वस्तु Y की कीमत परिवर्तन से पूर्व)

ΔP_y = वस्तु Y का कीमत परिवर्तन

P_y = वस्तु Y की प्रारम्भिक कीमत

$$e_c = \frac{\Delta X / X}{\Delta P_y / P_y} = \frac{\Delta X}{\Delta P_y} \times \frac{P_y}{X}$$

माँग की आड़ी लोच तीन प्रकार की वस्तुओं में उपस्थित हो सकती है।

- (1) **स्थानापन्न वस्तुओं में-** दो पूर्ण स्थानापन्न वस्तुओं (चाय तथा कॉफी, कोका कोला तथा थम्पसअप) में माँग की आड़ी लोच अनन्त होती है। यदि एक वस्तु की कीमत में परिवर्तन होने से दूसरी वस्तु की माँग उस कीमत की अनुपात से अधिक बढ़ जाती है तो माँग की आड़ी लोच इकाई से अधिक होती है। इस प्रकार की वस्तु की निकट स्थानापन्न होती है। इसी प्रकार यदि एक वस्तु की कीमत में परिवर्तन होने से दूसरी वस्तु की माँग उस कीमत के अनुपात से कम बढ़ती है तो माँग की आड़ी लोच इकाई से कम होगी। इस प्रकार की वस्तुएँ घटिया स्थानापन्न होती है।
- (2) **पूरक वस्तुओं में-** पूरक वस्तुओं के अन्तर्गत स्कूटर तथा पेट्रोल, पेन तथा इंक, ब्रेड तथा बटर आदि वस्तुओं को शामिल करते हैं। इनमें से यदि एक वस्तु की कीमत बढ़ जाती है तो दूसरी वस्तु की माँग कम हो जायेगी, ऐसी दशा में माँग की लोच ऋणात्मक होती है।
- (3) **स्वतन्त्र वस्तुओं में-** स्वतन्त्र वस्तुओं की माँग के सम्बन्ध में आड़ी लोच शून्य होती है।

10.11 पूर्ति की लोच -

पूर्ति की लोच कीमत में थोड़े से परिवर्तन के उत्तर में, पूर्ति की मात्रा में होने वाले परिवर्तन को बताती है। पूर्ति की लोच, पूर्ति की मात्रा में आनुपातिक परिवर्तन को कीमत के अनुपातिक परिवर्तन से भाग देने पर प्राप्त होती है।


$$e_s = \frac{\text{पूर्ति में अनुपातिक परिवर्तन}}{\text{कीमत में अनुपातिक परिवर्तन}} \text{—जबकि, } e_s \text{ पूर्ति को लोच का चिन्ह है।}$$

पूर्ति को लोच के सम्बन्ध में दो बातें ध्यान में रखनी चाहिए- 1. इसके अन्तर्गत हम पूर्ति के उस परिवर्तन पर विचार कर सकते हैं जो कीमत में थोड़े से परिवर्तन के परिणामस्वरूप होता हो, तथा 2. जो अल्प समय के लिए हो।

10.12 पूर्ति की लोच की श्रेणियाँ


कीमत में परिवर्तन होने के परिणामस्वरूप सभी वस्तुओं की पूर्ति पर एकसा प्रभाव नहीं होता, अर्थात् कुछ वस्तुओं की लोच कम होती है तथा कुछ वस्तुओं की अधिक। पूर्ति की लोच निम्न पांच श्रेणियाँ होती है:

10.12.1 पूर्णयता लोचदार पूर्ति- जब मूल्य में परिवर्तन नहीं होने पर भी या अत्यन्त सूक्ष्म परिवर्तन होने पर पूर्ति में बहुत अधिक परिवर्तन (कमी या वृद्धि) हो जाती है तब वस्तु की पूर्ति पूर्णयता लोचदार कही जाती है। ऐसी लोच को अपरिमित लोच ($e_s = \infty$) कहते हैं। पूर्णयता लोचदार पूर्ति की दशा में पूर्ति रेखा आधार रेखा के समान्तर है। इस प्रकार की पूर्ति की लोच केवल काल्पनिक होती है, व्यावहारिक जीवन में इसका उदाहरण नहीं मिलता है।




चित्र 8 - पूर्णतया बेलोचदार पूर्ति

10.12.2 अत्यधिक लोचदार पूर्ति- जब किसी वस्तु की पूर्ति में आनुपातिक परिवर्तन, कीमत के आनुपातिक परिवर्तन से अधिक होता है तो ऐसी दशा को अत्यधिक लोचदार पूर्ति ($e_s > 1$) कहते हैं। चित्र से स्पष्ट है कि पूर्ति में परिवर्तन (QQ_1) कीमत में परिवर्तन (PP_1) से अधिक है।



चित्र 9 - अत्यधिक लोचदार पूर्ति


10.12.3 इकाई लोचदार पूर्ति - जब किसी वस्तु की पूर्ति में परिवर्तन ठीक उसी अनुपात में होता है जिस अनुपात में उसकी कीमत में परिवर्तन हुआ है, तब ऐसी वस्तु की पूर्ति को लोचदार पूर्ति ($e_s = 1$) कहते हैं।



चित्र 10 - लोचदार पूर्ति


चित्र से स्पष्ट है कि पूर्ति में परिवर्तन (QQ_1) कीमत में परिवर्तन (PP_1) के बराबर है।

10.12.4 बेलोचदार पूर्ति- जब किसी वस्तु की पूर्ति में आनुपातिक परिवर्तन उस वस्तु की कीमत में आनुपातिक परिवर्तन से कम होता है तो ऐसी दशा को 'बेलोच पूर्ति' या इकाई से कम लोच ($e_s < 1$) कहते हैं। चित्र से स्पष्ट हो जाता है कि पूर्ति में परिवर्तन (QQ_1) कीमत में परिवर्तन (PP_1) से कम है।



चित्र 11 - बेलोचदार पूर्ति

10.12.5 पूर्णयता बेलोचदार पूर्ति- जब किसी वस्तु के मूल्य में पर्याप्त परिवर्तन होने पर भी उसकी पूर्ति में बिल्कुल परिवर्तन न हो तो ऐसी दशा को पूर्णयता बेलोचदार पूर्ति कहते हैं। चूँकि पूर्ति में बिल्कुल परिवर्तन नहीं होता इसलिए ऐसी स्थिति को Xणित की भाषा में $e_s = 0$ में द्वारा व्यक्त किया जाता है। OP कीमत पर पूर्ति OQ है कीमत बढ़कर OP_1 हो जाती है, परन्तु पूर्ति में कोई परिवर्तन नहीं होता।



चित्र 12 - पूर्णयता बेलोचदार पूर्ति

10.13 पूर्ति की लोच को मापने की रीतियां

पूर्ति की लोच को मापने की दो मुख्य रीतियां हैं:

10.13.1 अनुपातिक रीति या प्रतिशत रीति- इस रीति के अन्तर्गत पूर्ति में आनुपातिक परिवर्तन (या प्रतिशत परिवर्तन) को कीमत में आनुपातिक परिवर्तन (या प्रतिशत परिवर्तन) से भाग दिया जाता है। पूर्ति की लोच निम्न सूत्र द्वारा निकाली जाती है:

$$e_s = \frac{\text{पूर्ति में अनुपातिक परिवर्तन}}{\text{कीमत में अनुपातिक परिवर्तन}} = \frac{\text{पूर्ति में परिवर्तन}}{\text{पूर्ति की पूर्व की मात्रा}}$$

$$= \frac{\text{कीमत में परिवर्तन}}{\text{पूर्व कीमत}} = \frac{\Delta q}{q} = \frac{\Delta p}{p}$$

जबकि, Δ (डेल्टा) = सूक्ष्म परिवर्तन का चिन्ह
 Δq = पूर्ति में परिवर्तन
 q = पूर्ति की पूर्व मात्रा

$$\begin{aligned} \Delta p &= \text{कीमत में परिवर्तन} \\ p &= \text{पूर्व कीमत} \\ &= \frac{\Delta q}{q} \times \frac{p}{\Delta p} \\ &= \frac{\Delta q}{\Delta p} \times \frac{p}{q} \end{aligned}$$

आधुनिक मत- इस सूत्र से बिल्कुल ठीक व सही उत्तर निकालने के लिए कुछ आधुनिक अर्थशास्त्रियों ने इसमें संशोधन किया है। इसका संशोधित रूप निम्न प्रकार से दिया जाता है:

$$\frac{\text{पूर्ति की मात्रा में परिवर्तन}}{(\text{पूर्व मात्रा} + \text{नयी मात्रा})}$$

$$e_s = \frac{\text{कीमत में परिवर्तन}}{(\text{पूर्व कीमत} + \text{नयी कीमत})}$$

जबकि, $q_1 =$ पूर्ति की पूर्व मात्रा, $q_2 =$ पूर्ति की नयी मात्रा
 $p_1 =$ पूर्व की कीमत, $p_2 =$ नयी कीमत
 ~ यह चिन्ह दो संख्याओं के बीच के अन्तर को बताता है।

$$\frac{q_1 \sim q_2}{q_1 + q_2}$$


$$= \frac{p_1 \sim p_2}{p_1 + p_2}$$

10.13.2 बिन्दु रीति या रेखाखणित रीति- इस रीति द्वारा हम पूर्ति रेखा के किसी बिन्दु पर पूर्ति की लोच मालूम कर सकते हैं। चित्र में SS पूर्ति रेखा के P बिन्दु पर पूर्ति की लोच मालूम करना है। पूर्ति रेखा SS को नीचे की ओर बढ़ाया जाता है ताकि वह X-axis को T बिन्दु पर मिलती है और बिन्दु P से X-axis पर लम्ब पर लम्ब डाला जाता है जो X-axis को N बिन्दु पर मिलता है। पूर्ति की लोच निम्न सूत्र द्वारा ज्ञात की जाती है।

$$e_s = \frac{TN}{ON} \text{ चूँकि यहाँ पर } TN < ON, \text{ इसलिए } e_s < 1, \text{ चित्र में P बिन्दु पर पूर्ति की लोच } e_s$$

$$= \frac{TN}{ON}; \text{ चूँकि यहाँ } TN > ON \text{ इसलिए } e_s > 1 \text{ चित्र नं० 12 में P बिन्दु पर पूर्ति की लोच } e_s$$

$$= \frac{TN}{ON} \text{ यहाँ पर O तथा T बिन्दु एक ही हैं इसलिए } ON, \text{ अतः } e_s = 1$$



चित्र 13 - बिन्दु रीति द्वारा पूर्ति की लोच

10.14 पूर्ति की लोच को प्रभावित करने वाले कारक

- 1. वस्तु की प्रकृति-** यदि वस्तु शीघ्र नष्ट होने वाली है तो ऐसी वस्तु की पूर्ति बेलोच होती है क्योंकि कीमत में परिवर्तन होने पर इसकी पूर्ति को बढ़ाया या घटाया नहीं जा सकता है। इसके विपरीत यदि वस्तु टिकाऊ है तो ऐसी वस्तुओं की पूर्ति लोचदार होगी क्योंकि कीमत में परिवर्तन होने पर इनकी मात्रा को परिवर्तित किया जा सकता है।
- 2. उत्पादन प्रणाली-** यदि किसी वस्तु की उत्पादन प्रणाली सरल है तथा उसमें कम पूँजी की आवश्यकता पड़ती है तो ऐसी वस्तुओं की पूर्ति लोचदार होती है क्योंकि पूर्ति को, कीमत में परिवर्तन होने पर, सुगमता से घटाया या बढ़ाया जा सकता है। इसके विपरीत यदि उत्पादन प्रणाली जटिल है तथा उसमें बहुत अधिक पूँजी का प्रयोग होता है तो ऐसी वस्तुओं की पूर्ति बेलोचदार होती है क्योंकि इनकी पूर्ति को बढ़ाना या घटाना आसान नहीं होता है।
- 3. उत्पादन लागत-** किसी वस्तु की पूर्ति की लोच उत्पादन लागत से भी प्रभावित होती है। यदि वस्तु का उत्पादन उत्पत्ति ह्रास नियम (अर्थात् लागत वृद्धि नियम) के अन्तर्गत हो रहा है तो ऐसी वस्तुओं की पूर्ति बेलोच होती है क्योंकि कीमत बढ़ने पर भी इनकी पूर्ति को बढ़ाना कठिन है, पूर्ति बढ़ने से लागत बढ़ती है। इसके विपरीत यदि वस्तु का उत्पादन लागत ह्रास नियम के अन्तर्गत हो रहा है तो ऐसी वस्तुओं की पूर्ति लोचदार होगी।
- 4. समय-** समय पूर्ति की लोच को प्रभावित करने वाला एक मुख्य तत्व है। जितना Y-म्बा समय होगा उतनी ही वस्तु की पूर्ति की लोच बेलोच होगी तथा जितना समय कम होगा उतनी ही वस्तु की पूर्ति की लोच बेलोच होगी। समय अधिक होने से वस्तु की पूर्ति को आवश्यकतानुसार घटाया-बढ़ाया जा सकता है, परन्तु समय कम होने से ऐसा करना कठिन होता है।

10.15 सारांश

इस अध्याय के अध्ययन के बाद आप यह जान चुके हैं कि माँग एवं पूर्ति की लोच में कीमत में आनुपातिक परिवर्तन के कारण माँग एवं पूर्ति की मात्रा में किस अनुपात में परिवर्तन होता है तथा इनको मापने की विधियाँ कौन-2 सी हैं एवं इसकों प्रभावित करने वाले कारक कौन-कौन से हैं। इस इकाई के अध्ययन के बाद आप माँग एवं पूर्ति की लोच तथा इनको मापने की विधियों की व्याख्या सहज रूप से कर सकेंगे।

10.16 अभ्यास प्रश्नों के उत्तर-

बहुविकल्पीय प्रश्न-

1. कीमत एवं पूर्ति के बीच धनात्मक सम्बन्ध को व्यक्त करने वाले वक्र का नाम है:

- (अ) कीमत वक्र (ब) पूर्ति वक्र
(स) लागत वक्र (द) माँग वक्र
2. माँग की लोच का विचार किसने दिया?
(अ) मार्शल (ब) कैनन
(स) पीगू (द) रिकार्डो
3. अनुपातिक लोचदार माँग को आप निम्नांकित में से किस तरह स्पष्ट करोगे?
(अ) माँग की कीमत लोच = शून्य (ब) माँग की अनन्त कीमत लोच
(स) माँग की कीमत लोच = 1 (द) बेलोचदार माँग
4. यदि माँग की लोच बेलोचदार हो तो वस्तु की कीमत में होने वाली वृद्धि के परिणामस्वरूप वस्तु के उपभोक्ताओं का कुल व्यय:
(अ) बढ़ेगा (ब) घटेगा
(स) अपरिवर्तित होगा (द) उपरोक्त में से कोई भी
5. जब किसी वस्तु की पूर्ति में आनुपातिक परिवर्तन, कीमत में आनुपातिक परिवर्तन से अधिक होता है तो ऐसी दशा को कहते हैं:
(अ) पूर्ति की लोच इकाई के बराबर है (ब) पूर्ति की लोच शून्य है
(स) अत्यधिक लोचदार पूर्ति (द) पूर्णयता बेलोचदार पूर्ति
- उत्तर-(1) पूर्ति वक्र (2) मार्शल (3) माँग की कीमत लोच = 1 (4) अपरिवर्तित होगा
(5) अत्यधिक लोचदार पूर्ति
- लघु उत्तरीय प्रश्न-
- माँग की लोच की प्रमुख श्रेणियां कौन-कौन सी हैं?
 - माँग की लोच को मापने की प्रमुख विधियां कौन-कौन सी हैं?
 - पूर्ति की प्रमुख श्रेणियां कौन-कौन सी हैं?
 - माँग एवं पूर्ति की लोच की ढाल किस प्रकार की होती है?

10.17 सन्दर्भ ग्रन्थ सूची-

- Koutsoyinis. A. (1979) Modern Microeconomics (2nd Edition), Macmillian Press, London.
- Ahuja, H.L. (2010) Principles of Micro Economics, S & Chand Publishing House.
- Pererson, L. and Jain (2006) Managerial Economics, 4th edition, Pearson Education.
- Colander, D, C (2008) Economics, McGraw Hill Education.
- Mishra, S.K. and Puri, V.K., (2003), Modern Micro-Economics Theory, Himalaya Publishing House.

10.19 निबंधात्मक प्रश्न-

- माँग की लोच का अर्थ बताइए ? इसको मापने की प्रमुख विधियों का विस्तार से वर्णन कीजिए।
- पूर्ति की लोच को प्रभावित करने वाले कारकों का विस्तार से वर्णन कीजिए।
- माँग की लोच के महत्व पर प्रकाश डालिए।

इकाई-11 उपभोक्ता की बचत (Consumer Surplus)

- 11.1 प्रस्तावना
- 11.2 उद्देश्य
- 11.3 उपभोक्ता की बचत का अर्थ
- 11.4 उपभोक्ता की बचत का मान्यतायें
- 11.5 उपभोक्ता की बचत का महत्व
- 11.6 हिक्स द्वारा मार्शल की उपभोक्ता की बचत की धारणा में सुधार
- 11.7 उपभोक्ता की बचत में सुधार: हिक्स की चार धारणायें
- 11.8 उपभोक्ता की बचत के विचार की आलोचनायें
- 11.9 सारांश
- 11.10 अभ्यास प्रश्नों के उत्तर
- 11.11 सन्दर्भ ग्रन्थ सूची
- 11.12 निबंधात्मक प्रश्न

11.1 प्रस्तावना

अर्थशास्त्र के सिद्धांत से सम्बन्धित यह सातवीं इकाई है। इससे पहले की इकाई के अध्ययन के बाद आप बता सकते हैं कि माँग एवं पूर्ति की लोच का नियम क्या है? तथा माँग एवं पूर्ति की लोच को प्रभावित करने वाले कारक कौन कौन से हैं।

उपभोक्ता की बचत को किस प्रकार ज्ञात किया जाता है, मार्शल द्वारा दिये दृष्टिकोण को समझें तथा हिक्स द्वारा दिये गये विश्लेषण को भी समझने का प्रयास करेंगे।

इस इकाई के अध्ययन के बाद आप उपभोक्ता की बचत को किस प्रकार ज्ञात किया जाता है समझ सकेंगे। उपभोक्ता की बचत को प्रभावित करने वाले कारकों तथा उपभोक्ता की बचत के महत्व का विशद विश्लेषण भी कर सकेंगे।

11.2 उद्देश्य

प्रस्तुत इकाई के अध्ययन के बाद आप-

- ✓ बता सकेंगे कि उपभोक्ता की बचत का अर्थ क्या है।
- ✓ समझ सकेंगे कि उपभोक्ता की बचत को प्रभावित करने वाले कारक कौन कौन से हैं।
- ✓ उपभोक्ता की बचत महत्व का विशद विश्लेषण भी कर सकेंगे।

11.3 उपभोक्ता की बचत का अर्थ

उपभोक्ता की बचत की धारणा माँग के सिद्धान्त पर आधारित है। मूल रूप से इस सिद्धान्त की कल्पना एक फ्रांसीसी अर्थशास्त्री ट्यूपिट ने 1844 में की थी। मार्शल ने 1895 में अपनी पुस्तक *Principal of Economics* में इस सिद्धान्त को पूर्णता प्रदान की। हिक्स और एलन ने 1930 में मार्शल के माँग सिद्धान्त के साथ-साथ उपभोक्ता की बचत की धारणा को भी अस्वीकार कर दिया। वर्तमान शताब्दी के चौथे दशक में हिक्स ने *Review of Economic Studies* में प्रकाशित एक लेख माला में उदासीनता-वक्र तकनीक की सहायता से इस सिद्धान्त को पुनः स्थापित करने का प्रयत्न किया।

मार्शल के अनुसार- किसी वस्तु के प्रयोग से वंचित रहने की अपेक्षा उपभोक्ता जो कीमत देने को तत्पर होता है तथा जो कीमत वास्तव में देता है, उसका अन्तर ही अतिरिक्त संतुष्टि का आर्थिक माप है। इसको उपभोक्ता की बचत कहा जाता है।

उदाहरण द्वारा स्पष्टीकरण- माना कि उपभोक्ता केलों का उपभोग करना चाहता है। बाजार में केलों की कीमत 10 पैसे प्रति केला है। उपयोगिता हास नियम के अनुसार जैसे-जैसे उपभोक्ता केलों का उपभोग करता जायेगा उसके लिए बाद में आने वाली इकाइयों की उपयोगिता, पहली इकाइयों की अपेक्षा, घटती जायेगी। दूसरे शब्दों में, शुरू की इकाइयों के लिए उपभोक्ता अधिक कीमत देने को तैयार होगा क्योंकि उनसे, बाद की इकाइयों की अपेक्षा, अधिक उपयोगिता मिलती है। निम्न उदाहरण से समस्त स्थिति स्पष्ट होती है।

केलोंकी इकाइयाँ	प्राप्त उपयोगिता अर्थात् कीमत जो उपभोक्ता देने को तैयार है (पैसों में)	बाजार में कीमत (पैसों में)	उपभोक्ता की बचत (पैसों में)
1	80	10	80 - 10 = 70
2	70	10	70 - 10 = 60
3	50	10	50 - 10 = 40

4	30	10	30 - 10 = 20
5	10	10	10 - 10 = 00
	कुल = 240 पैसे की उपयोगिता	कुल कीमत = 10 × 5 = 50 पैसे	उपभोक्ता की कुल बचत = 190 पैसे

उपर्युक्त तालिका से स्पष्ट है कि उपभोक्ता को केले की पहली इकाई से 80 पैसे के बराबर उपयोगिता मिलती है जबकि बाजार में कीमत 10 पैसे है, अतः इस प्रथम इकाई पर 70 पैसे की बचत का अनुभव करता है। इसी प्रकार दूसरी इकाई पर 60, तीसरी पर 40, चौथी पर 20 पैसे के बराबर बचत का अनुभव करता है। पाँचवें केले (अर्थात् सीमान्त इकाई) पर उसको कोई बचत नहीं होती क्योंकि प्राप्त उपयोगिता तथा कीमत दोनों बराबर हो जाती है। अतः 5 केलों का उपभोग करने से उपभोक्ता को $(70+60+40+20=0) = 190$ पैसे के बराबर कुल बचत प्राप्त होती है।


दूसरे शब्दों में- द्रव्य के माध्यम से उपभोक्ता की बचत की माप को इस प्रकार भी बता सकते हैं:-

$$\begin{aligned}
 \text{उपभोक्ता की बचत} &= \{\text{कुल उपयोगिता}\} - \{\text{वस्तु की कुल कीमत}\} \\
 &= \{\text{कुल उपयोगिता}\} - \{\text{वस्तु की प्रति इकाई कीमत}\} \times \\
 &\quad \{\text{वस्तु की खरीदी जाने वाली इकाइयों की संख्या}\} \\
 &= \{240 \text{ पैसे}\} - \{(10 \text{ पैसे}) 5 \times \text{इकाइयाँ}\} \\
 &= 240 \text{ पैसे} - 50 \text{ पैसे} \\
 &= 190 \text{ पैसे}
 \end{aligned}$$

मार्शल ने उपभोक्ता की बचत के विचार को केवल एक व्यक्ति के लिए नहीं बल्कि सम्पूर्ण बाजार के लिए भी बताया। उन्होंने यह माना कि बाजार में यद्यपि व्यक्तियों की आय, रुचि, फैशन अत्यादि में अन्तर है, परन्तु ये अन्तर तथा विभिन्नताएँ एक-दूसरे के प्रभाव को नष्ट कर देती हैं। इसलिए, बाजार में सभी उपभोक्ताओं द्वारा प्राप्त उपभोक्ता की बचत

$$= \{\text{मांग-मूल्य का योग}\} - \{\text{वास्तविक विक्रय कीमत}\}$$

मांग-मूल्य वह मूल्य है जिस पर एक व्यक्ति वस्तु विशेष को खरीदने को तैयार है, अर्थात् यह प्राप्त होने वाली उपयोगिता को बताता है। अतः बाजार में विभिन्न उपभोक्ताओं के मांग-मूल्यों को जोड़ने से बाजार में प्राप्त होने वाली कुल उपयोगिता मालूम कर ली जाती है।



चित्र 1 - उपभोक्ता की बचत

रेखाचित्र में मांग रेखा बताती है कि एक उपभोक्ता वस्तु की विभिन्न मात्राओं को किन कीमतों पर खरीदने को तत्पर होगी। दूसरे शब्दों में, मांग रेखा उन कीमतों को बताती है जोकि उपभोक्ता वस्तु की विभिन्न मात्राओं के लिए देने को तत्पर है या यह कहिए कि मांग रेखा वस्तु की विभिन्न मात्राओं से मिलने वाली उपयोगिता को बताती है। मांग रेखा के नीचे का क्षेत्रफल उपभोक्ता को प्राप्त होने वाली कुल उपयोगिता को बताता है। चित्र में PD मांग रेखा है तथा माना कि वस्तु की बाजार कीमत OP₁ है। इस कीमत पर उपभोक्ता वस्तु की मात्रा OQ खरीदता है, तो OQ मात्रा से मिलने वाली कुल उपयोगिता मांग रेखा के नीचे के क्षेत्रफल OPEQ के बराबर होगी। वस्तु बाजार में उपभोक्ता एक इकाई के लिए OP₁ कीमत देता है; अर्थात् वह कुल कीमत OQ × OP₁ या OP₁EQ के बराबर देता है। दूसरे शब्दों में वह OP₁EQ के बराबर उपयोगिता का त्याग करता है।

कुल उपयोगिता	= क्षेत्रफल OPEQ
कुल कीमत जो उपभोक्ता वास्तव में देता है	= क्षेत्रफल OP ₁ EQ
उपभोक्ता की बचत	= कुल उपयोगिता - कुल कीमत
	= OPEQ & OP ₁ EQ
	= क्षेत्रफल P ₁ EP

दूसरे शब्दों में, उपभोक्ता की बचत मांग रेखा तथा कीमत रेखा के बीच का क्षेत्रफल होता है। यदि कीमत गिरकर OP₂ हो जाती है तो उपभोक्ता की बचत बढ़कर P₂BP हो जाती है। यदि कीमत बढ़कर OP₃ हो जाती है तो उपभोक्ता की बचत घटकर P₃AP हो जाती है। अतः सामान्यतया कीमत में कमी उपभोक्ता की बचत में वृद्धि करती है, और इसके विपरीत, कीमत में वृद्धि उपभोक्ता की बचत में कमी करती है।

मार्शल ने बताया कि किसी देश में उपभोक्ता की बचत वहाँ की आर्थिक, सामाजिक तथा राजनीतिक परिस्थितियों पर निर्भर करती है। उन्नतशील देशों में परिवहन तथा संवादवाहन, समाचार-पत्र इत्यादि की अधिक तथा सस्ती सुविधाएँ होती हैं जिसके परिणामस्वरूप उपभोक्ताओं को अधिक उपभोक्ता की बचत प्राप्त होती है। इसके विपरीत पिछड़े तथा अविकसित देशों में ये सब सुविधाएँ कम तथा महँगी होती हैं। परिणामस्वरूप, ऐसे देशों के निवासियों को उपभोक्ता की बचत कम प्राप्त होती है।

11.4 उपभोक्ता की बचत की मान्यताएँ

मार्शल का उपभोक्ता की बचत का विचार निम्न मान्यताओं पर आधारित है:-

1. उपयोगिता मापनीय है तथा इसे मुद्रा रूपी पैमाने से मापा जा सकता है।
2. मार्शल ने प्रत्येक वस्तु को एक स्वतन्त्र वस्तु माना है। दूसरे शब्दों में, वस्तु-विशेष की उपयोगिता उसकी स्वयं की पूर्ति पर निर्भर करती है और दूसरी वस्तुओं की पूर्ति से प्रभावित नहीं होती।
3. खरीदने की समस्त क्रिया में मुद्रा की सीमान्त उपयोगिता समान रहती है।
4. मार्शल ने यह भी माना है कि विचाराधीन वस्तु के कोई स्थानापन्न नहीं हैं और यदि उसकी स्थानापन्न वस्तुएँ हैं तो उन सबको एक वस्तु ही मान लेना चाहिए।
5. मार्शल ने उपभोक्ता की बचत के विचार को सम्पूर्ण बाजार के सम्बन्ध में भी बताया। बाजार की उपभोक्ता की बचत को निकालने के लिए उन्होंने यह माना कि बाजार में उपभोक्ताओं की आय, रूचि, फैशन इत्यादि में अन्तर तथा विभिन्नताएँ एक-दूसरे नष्ट कर देती हैं, इसलिए इन अन्तरों का कोई प्रभाव नहीं रह जाता।

11.5 उपभोक्ता की बचत का महत्व

उपभोक्ता की बचत के महत्व को हम दो भागों में अध्ययन कर सकते हैं

11.5.1 सैद्धान्तिक महत्त्व:- उपभोक्ता की बचत का विचार किसी वस्तु के उपयोग-मूल्य तथा विनिमय-मूल्य के अन्तर को स्पष्ट करता है। यह दैनिक जीवन का अनुभव है कि बहुत-सी वस्तुओं जैसे- दियासलाई, समाचार-पत्र पोस्टकार्ड इत्यादि की उपयोगिता (अर्थात् उपयोग-मूल्य) अधिक होती है परन्तु उनके लिए दी जाने वाली कीमत (अर्थात् विनिमय-मूल्य) बहुत कम होती है। ऐसी वस्तुओं के प्रयोग से उपभोक्ता को उपभोक्ता की बचत बहुत अधिक प्राप्त होती है। इस प्रकार यह विचार बताता है कि यह आवश्यक नहीं है कि किसी वस्तु से प्राप्त होने वाली उपयोगिता उसके लिए दी जाने वाली कीमत के बराबर हो।

11.5.2 व्यावहारिक महत्त्व- निम्न है:

1 दो देशों या एक ही देश में भिन्न-भिन्न समयों पर आर्थिक स्थितियों की तुलना में मदद- जो देश अधिक उन्नतशील है वहाँ पर विभिन्न प्रकार की वस्तुएँ तथा सुविधाएँ पर्याप्त मात्रा में तथा सस्ती होंगी और इसलिए उपभोक्ता की बचत अधिक प्राप्त होगी। दूसरे शब्दों में, जिस देश में लोगों को अधिक उपभोक्ता की बचत होती है वह देश आर्थिक दृष्टि से अधिक उन्नतशील माना जायेगा। इस प्रकार उपभोक्ता की बचत की सहायता से किसी समय दो देशों की आर्थिक स्थितियों की तुलना की जा सकती है। इसी प्रकार एक ही देश में विभिन्न समयों पर उसकी आर्थिक स्थितियों की तुलना इस विचार की मदद से की जा सकती है।

2 एकाधिकारी मूल्य निर्धारण में सहायक- यदि एकाधिकारी की वस्तु ऐसी है जिससे उपभोक्ताओं को बहुत अधिक उपभोक्ता की बचत होती है तो एकाधिकारी अपनी वस्तु का मूल्य ऊँचा करके लाभ बढ़ा सकता है। परन्तु मूल्य ऊँचा करते समय वह इस बात का ध्यान रखता है कि मूल्य इतना ऊँचा न हो कि वह सारी उपभोक्ता की बचत को समाप्त कर दे नहीं तो उपभोक्ता में असन्तुष्टि फैलेगी और उसका अधिकार खतरे में पड़ सकता है। वह मूल्य ऊँचा करते समय कुछ उपभोक्ता की बचत अवश्य छोड़ देता है।

3 अन्तर्राष्ट्रीय व्यापार के लाभ की माप में सहायता- प्रायः एक देश दूसरे देश से ऐसी वस्तुओं का आयात करता है जोकि अपने देश में कम हों तथा महँगी हों। ऐसी स्थिति में वे वस्तुएँ सस्ती मिलने लगेंगी जिनका आयात किया जा रहा है, परिणामस्वरूप इन वस्तुओं के लिए पहले की अपेक्षा बाजार में कम कीमत देंगे और इस प्रकार उन्हें सन्तुष्टि का अतिरिक्त अनुभव होगा। दूसरे शब्दों में, उन्हें उपभोक्ता की बचत प्राप्त होने लगेगी। इस प्रकार उपभोक्ता की बचत का विचार अन्तर्राष्ट्रीय व्यापार से उत्पन्न लाभ को मापता है।

4 राजस्व अथवा आर्थिक नीति में महत्त्व- किसी वस्तु पर कर लगाने से एक ओर तो उसकी कीमत बढ़ जाती है और इसलिए उससे प्राप्त उपभोक्ता की बचत घट जाती है; दूसरी ओर सरकार को कर के द्वारा अतिरिक्त

आय प्राप्त होती है। सरकार कर लगाने से जो अतिरिक्त आय प्राप्त करती है, उसकी उपयोगिता को वह उपभोक्ता की बचत में कमी की पृष्ठभूमि में देखती है। यदि कर ऐसा है कि जिससे उपभोक्ता की बचत में कमी अधिक होती है अपेक्षाकृत अतिरिक्त आय की उपयोगिता के, तो ऐसा कर बुरा कर होगा जिसे सरकार लगाना पसन्द नहीं करेगी। इस प्रकार उपभोक्ता की बचत का विचार राजस्व के अन्तर्गत करारोपण के क्षेत्र में महत्त्व रखता है।

राजस्व के क्षेत्र में उपभोक्ता की बचत के महत्त्व को पूर्ण रूप से समझने के लिए इस बात पर भी ध्यान दिया जाता है कि वस्तु का उत्पादन कौन से उत्पत्ति के नियम के अन्तर्गत हो रहा है।

(i) यदि वस्तु का उत्पादन 'लागत ह्रास नियम' के अन्तर्गत हो रहा है तो वस्तु पर कर लगाने से कीमत बढ़ेगी जिसके परिणामस्वरूप मांग घटेगी और उत्पादन कम किया जायेगा। उत्पादन कम होने से प्रति इकाई लागत बढ़ेगी जिसके कारण कीमत और बढ़ जायेगी; अतः ऐसी वस्तु पर कर लगाने से वस्तु की कीमत कर की मात्रा से अधिक बढ़ेगी। इसका परिणाम यह होगा कि सरकार को प्राप्त अतिरिक्त आय की अपेक्षा उपभोक्ताओं को 'उपभोक्ता की बचत' की हानि अधिक होगी; इसलिए सरकार ऐसी वस्तुओं पर कर लगाना पसन्द नहीं करेगी।

(ii) यदि वस्तु का उत्पादन 'लागत वृद्धि नियम' के अन्तर्गत हो रहा है तो वस्तु पर कर लगाने से कीमत बढ़ेगी, जिसके परिणामस्वरूप मांग घटेगी और उत्पादन कम किया जायेगा। उत्पादन कम होने से कीमत बढ़ेगी, जिसके परिणामस्वरूप मांग घटेगी जिसके कारण कीमत कम होगी; अतः ऐसी वस्तु पर कर लगाने से वस्तु की कीमत कर की मात्रा से कम बढ़ेगी। इसका परिणाम यह होगा कि सरकार को प्राप्त अतिरिक्त आय की अपेक्षा उपभोक्ताओं को उपभोक्ता की बचत की हानि कम होगी, इसलिए सरकार ऐसी वस्तुओं पर कर लगायेगी।

(iii) यदि वस्तु का उत्पादन 'समान लागत नियम' के अन्तर्गत हो रहा है तो ऐसी वस्तु पर कर लगाना उचित नहीं है क्योंकि इससे सरकार को लाभ कम होगा अपेक्षाकृत उपभोक्तियों के नुकसान के।

इस प्रकार, जब सरकार किसी उद्योग को आर्थिक सहायता देती है तो उपभोक्तियों की बचत को ध्यान में रखती है। यदि उद्योग ऐसा है जोकि लागत ह्रास नियम के अन्तर्गत वस्तु का उत्पादन कर रहा है तो सरकार द्वारा आर्थिक सहायता देना उचित होगा। ऐसे उद्योग को आर्थिक सहायता देने से लागत कम होगी। इसलिए मूल्य कम होगा और वस्तु की मांग बढ़ेगी, मांग बढ़ने से वस्तु का उत्पादन बढ़ाया जायेगा, उत्पादन बढ़ने से प्रति इकाई लागत और कम होगी और मूल्य भी कम होगा इस प्रकार उपभोक्तियों की बचत में बहुत वृद्धि होगी। स्पष्ट है कि लागत ह्रास नियम के अन्तर्गत कार्य करने वाले उद्योग को सरकारी आर्थिक सहायता देना हितकर है जबकि वृद्धि नियम के अन्तर्गत उद्योग को सरकार द्वारा आर्थिक सहायता देना उचित नहीं है।

स्पष्ट है कि उपभोक्ता की बचत का विचार बेकर नहीं है। इसका महत्त्व सैद्धान्तिक ही नहीं बल्कि व्यावहारिक भी है। यह मोटे रूप से व्यावहारिक कार्यों में मार्ग-प्रदर्शन करने की दृष्टि से लाभदायक है।

11.6 हिक्स द्वारा मार्शल की उपभोक्ता की बचत की धारणा का सुधार

मार्शल उपभोक्ता की बचत के विचार का प्रतिपादन करते समय कुछ ऐसी मान्यताओं को लेकर चले जो अवास्तविक थीं। हिक्स तथा अन्य आधुनिक अर्थशास्त्रियों ने बताया कि मुख्य अवास्तविक मान्यताएँ निम्न हैं:-

(1) उपयोगिता को निश्चित रूप से मुद्रारूपी पैमाने से मापा जा सकता है। परन्तु उपयोगिता तो एक मनोवैज्ञानिक वस्तु है जिसको परिमाणात्मक रूप से मापा नहीं जा सकता है।

(2) विनिमय की क्रिया में मुद्रा की सीमान्त उपयोगिता समान रहती है। परन्तु यह मान्यता भी अवास्तविक है क्योंकि मुद्रा के व्यय होते जाने के साथ उसकी सीमान्त उपयोगिता बढ़ती जाती है, स्थिर नहीं रहती।

(3) एक वस्तु की मांग को दूसरी वस्तुओं से स्वतन्त्र माना, परन्तु स्थानापन्न तथा पूरक वस्तुओं का प्रभाव उस वस्तु की मांग पर पड़ता है।

अवास्तविक मान्यताओं को दूर करने के लिए हिक्स ने उपभोक्ता की बचत के विचार का पुनर्निर्माण तटस्थता-वक्र विश्लेषण द्वारा किया:-

(1) तटस्थता-वक्र विश्लेषण द्वारा उपभोक्ता की बचत की व्याख्या करने में उपयोगिता को परिमाणत्मक रूप से मापने की आवश्यकता नहीं पड़ती। इस प्रकार हिक्स ने मार्शल द्वारा प्रतिपादित उपभोक्ता की बचत के विचार की एक मुख्य आलोचना को दूर करने का प्रयत्न किया।


(2) इस विश्लेषण विधि में उन्होंने मुद्रा की सीमान्त उपयोगिता को स्थिर नहीं माना तथा स्थानापन्न और पूरक वस्तुओं के प्रभाव को ध्यान में रखा। इस प्रकार प्रो० हिक्स ने अन्य दो अवास्तविक मान्यताओं को भी दूर करने का प्रयत्न किया।

(3) हिक्स ने उपभोक्ता की बचत के विचार को एक दूसरे प्रकार से बताया जो इस प्रकार है:-

जब किसी वस्तु की कीमत गिर जाती है तो इसके दो प्रभाव होते हैं:-

- उपभोक्ता वस्तु की कुछ अधिक मात्रा खरीद सकता है और उसको किसी अन्य वस्तु के स्थान पर प्रयोग कर सकता है जिसकी कीमत कम नहीं हुई है। इसे उन्होंने प्रतिस्थापन प्रभाव कहा।
- कीमत गिर जाने से वस्तु सस्ती हो जाती है, इसलिए वस्तु पर उपभोक्ता का व्यय पहले की अपेक्षा कम हो जाता है, अर्थात् उपभोक्ता की वास्तविक आय बढ़ जाती है। इसे उन्होंने आय प्रभाव कहा।

इन दोनों बातों का प्रभाव यह होता है कि उपभोक्ता की स्थिति पहले की अपेक्षा अच्छी हो जाती है। अतः हिक्स ने बताया-उपभोक्ता की बचत को, किसी वस्तु की कीमत में कमी होने के परिणामस्वरूप द्राव्यिक आय में लाभ की भाँति समझना चाहिये।



चित्र 2 - उपभोक्ता की बचत

तटस्थता वक्र रेखाओं द्वारा उपभोक्ता की बचत की व्याख्या चित्र द्वारा की गयी है। माना कि उपभोक्ता की द्राव्यिक आय व् है। X वस्तु को X-axis पर दिखाया गया है। AB कीमत रेखा है। P बिन्दु उपभोक्ता का सन्तुलन बिन्दु है जोकि X वस्तु की OQ मात्रा + OM द्रव्य के संयोग को बताता है अर्थात् उपभोक्ता X वस्तु की OQ मात्रा को खरीदने के लिए AM या LP द्रव्य देता है। S बिन्दु नीचे की तटस्थता वक्र रेखा I₁ पर है, इसका अर्थ है कि X वस्तु की उतनी ही मात्रा OQ को खरीदने के लिए उपभोक्ता LS या AN द्रव्य देने को तैयार है, परन्तु वह वास्तव में, LP या AM द्रव्य ही देता है, अतः LS & LP $\frac{3}{4}$ PS या MN उपभोक्ता की बचत हुई।

11.7 उपभोक्ता बचत: हिक्स की चार धारणाएँ

प्रो० हिक्स ने अपने एक लेख 'The Four Consumer's Surpluses' में उपभोक्ता बचत विचारधारा का पुनर्निर्माण किया है। इन उपभोक्ता बचतों में उन्होंने अपने पूर्व उपभोक्ता बचत विचार, जो मार्शल के विचार की भाँति ही था, को त्याग दिया और उपभोक्ता बचत विचार को विस्तृत एवं वैज्ञानिक ढंग से प्रस्तुत किया। इस नये विकसित विचार में हिक्स ने कीमत परिवर्तन से उत्पन्न आय प्रभाव की स्थिति पर विशेष ध्यान दिया। इस बिन्दु के स्पष्टीकरण के लिए समतुल्य परिवर्तन तथा क्षतिपूरक परिवर्तन में अन्तर स्पष्ट करते हैं।


समतुल्य परिवर्तन से अभिप्राय उस मौद्रिक आय से है जो उपभोक्ता से ले ली जानी चाहिए अथवा उसे दी जानी चाहिए ताकि वह उसी वास्तविक आय स्तर को प्राप्त कर सके जो वास्तव में न घटित हुए कीमत परिवर्तन के परिणामस्वरूप उत्पन्न हुआ होता।

क्षतिपूरक परिवर्तन से अभिप्राय उस मौद्रिक आय से है जो वास्तव में घटित होने वाले कीमत परिवर्तन के कारण उपभोक्ता की क्षतिपूर्ति करती है। यह (मौद्रिक आय) एक कर या अनुदान है जो कीमत परिवर्तन प्रभाव को पूर्णतः नष्ट कर देती है और उसको वास्तविक आय के प्रारम्भिक स्तर पर ले आती है।

समतुल्य परिवर्तन तथा क्षतिपूरक परिवर्तन के अन्तर के आधार पर हिक्स ने चार उपभोक्ता बचत दी हैं:-

- 1 आय में मात्रा-क्षतिपूर्ति परिवर्तन।
- 2 आय में कीमत-क्षतिपूर्ति परिवर्तन।
- 3 आय में कीमत-समतुल्य परिवर्तन।
- 4 आय में मात्रा-समतुल्य परिवर्तन।

1 आय में मात्रा क्षतिपूर्ति परिवर्तन- चित्र में प्रारम्भिक कीमत रेखा RS है इस पर उपभोक्ता IC₁ उदासीनता वक्र के साथ बिन्दु F पर सन्तुलन में है। यदि X वस्तु की कीमत घट जाती है तब नयी कीमत रेखा RS₁ हो जाती है। इस कीमत रेखा RS₁ के बिन्दु K पर सन्तुलन प्राप्त करते हुए उपभोक्ता ऊँचे उदासीनता वक्र IC₂ पर पहुँच जाता है। बिन्दु K पर उपभोक्ता OQ मात्रा खरीदने के लिए मुद्रा की RN इकाइयाँ व्यय कर रहा है।




चित्र 3 - आय में मात्रा क्षतिपूर्ति एवं कीमत में क्षतिपूर्ति परिवर्तन

वस्तु X की कमी के कारण उत्पन्न उपभोक्ता की सन्तुष्टि में वृद्धि का हम मौद्रिक माप ज्ञात करने के लिए IC₁ तथा IC₂ की तुलना करते हैं। उपभोक्ता की सन्तुष्टि में वृद्धि का माप KE है। यदि उपभोक्ता से KE के बराबर मौद्रिक आय कर के रूप में ले ली जाय तब उपभोक्ता पुनः पुराने उदासीनता वक्र के बिन्दु E पर आ जायेगा जो उपभोक्ता के प्रारम्भिक सन्तुष्टि स्तर को बताता है। दूसरे शब्दों में, कीमत में कमी के कारण उपभोक्ता की सन्तुष्टि में वृद्धि की

क्षतिपूर्ति मुद्रा की KE मात्रा करती है। इस प्रकार मुद्रा की मात्रा KE आय में क्षतिपूर्ति परिवर्तन को बताती है। बिन्दु C पर क्योंकि वस्तु की OQ मात्रा ही खरीदी जा रही है (जबकि कीमत कम हो गयी है) अतः मुद्रा की मात्रा KE को आय में मात्रा क्षतिपूर्ति परिवर्तन कहा जाता है।

2 आय में कीमत क्षतिपूर्ति परिवर्तन- मुद्रा की KE मात्रा उपभोक्ता से ले लेने पर भी उपभोक्ता ऊँचे सन्तुष्टि स्तर पर रहेगा क्योंकि बिन्दु E से, कीमत रेखा RS_1 के समानान्तर, गुजरती हुयी कीमत रेखा यदि खींची जाये तो निश्चित रूप से बिन्दु E एक ऊँचे उदासीनता वक्र (IC_1 की तुलना में) पर स्थित होगा। यदि उपभोक्ता को वास्तविक रूप से उसके प्रारम्भिक सन्तुष्टि स्तर पर पहुँचाना है तो कीमत की कमी के बाद उससे KE मुद्रा मात्रा के स्थान पर KC मुद्रा मात्रा लेनी पड़ेगी। इस प्रकार KC मुद्रा मात्रा ले लेने पर कीमत रेखा AB होगी जो बिन्दु M पर प्रारम्भिक उदासीनता वक्र के लिए स्पर्श बिन्दु रेखा का काम करेगी। KC मुद्रा मात्रा कीमत कमी के कारण उपभोक्ता की सन्तुष्टि में वृद्धि का वास्तविक माप है जिसे आय में कीमत क्षतिपूर्ति परिवर्तन कहा जाता है।

3 आय में कीमत-समतुल्य परिवर्तन- आय में कीमत समतुल्य परिवर्तन ज्ञात करने के लिए कीमत की प्रस्तावित कमी की समतुल्य मात्रा के बराबर प्रारम्भिक कीमत पर आय में वृद्धि की गणना की जाती है। प्रारम्भिक कीमत रेखा RS वस्तु X की प्रस्तावित कीमत कमी के कारण RS_1 हो जाती है। कीमत की प्रस्तावित कमी का अभिप्राय है कि वास्तविकता में कीमत में कोई कमी नहीं होती तथा कीमत में कमी के स्थान पर उपभोक्ता की मौद्रिक आय में वृद्धि करके उपभोक्ता को ऊँचे उदासीनता वक्र IC_2 पर ले जाया जाता है। दूसरे शब्दों में, कीमत के प्रस्तावित परिवर्तन के बरबर आय में वृद्धि की जाती है। इसे ही आय का समतुल्य परिवर्तन कहा जाता है।



चित्र 4 - आय में मात्रा समतुल्य एवं कीमत में समतुल्य परिवर्तन

प्रारम्भिक कीमत रेखा RS तथा IC_1 के साथ उपभोक्ता बिन्दु M पर सन्तुलन में है। यदि कीमत में कमी होती तब उपभोक्ता नयी कीमत रेखा RS_1 के साथ ऊँचे उदासीनता वक्र IC_2 के बिन्दु E_2 पर सन्तुलन में होता। कीमत में प्रस्तावित कमी के समतुल्य उपभोक्ता को MK मौद्रिक आय दी जा सकती है। मौद्रिक आय की MK वृद्धि उपभोक्ता को उसी ऊँचे उदासीनता वक्र IC_2 के बिन्दु E_1 पर सन्तुलन में ले आयेगी। इस बिन्दु E_1 पर उपभोक्ता वस्तु X की प्रारम्भिक मात्रा OQ_1 के स्थान पर OQ खरीदेगा। मौद्रिक आय की यह मात्रा MK ही आय में कीमत समतुल्य परिवर्तन है।

4 आय में मात्रा-समतुल्य परिवर्तन- मौद्रिक आय में वृद्धि के बाद भी यदि उपभोक्ता अपनी प्रारम्भिक उपभोग मात्रा OQ_1 खरीदना चाहता है तो वह IC_2 की तुलना में एक नीचे उदासीनता वक्र पर होगा क्योंकि बिन्दु K उदासीनता वक्र IC_2 से नीचे स्थित है। अतः वस्तु की प्रारम्भिक मात्रा OQ_1 को खरीदने के लिए उपभोक्ता को कीमत में प्रस्तावित परिवर्तन के समतुल्य मौद्रिक आय MN दी जानी चाहिए। ऐसी दशा में उपभोक्ता की आय में वृद्धि का पूर्ण माप प्राप्त होगा। यही मौद्रिक आय MN आय में मात्रा-समतुल्य परिवर्तन है।

11.8 उपभोक्ता की बचत के विचार की आलोचनाएं

यूलिस गोबी, केनन, निकलसन, टॉसिंग, हिक्स और सेम्यूलसन आदि ने मार्शल के उपभोक्ता-बचत के माप की बड़ी कड़ी आलाचना की है। प्रोफेसर हिक्स का यह कथन उचित है कि “मार्शल की Principles में किसी भी अन्य बात की अपेक्षा उपभोक्ता की बचत के सिद्धान्त ने सबसे अधिक समस्या और विवाद खड़ा किया है।” यह “समस्या और विवाद” उन मान्यताओं के कारण खड़ा हुआ है जिन पर यह सिद्धान्त आधारित है। हम नीचे उन मान्यताओं पर आधारित आलोचनाओं पर विचार करते हैं।

1 उपयोगिता का मात्रात्मक माप नहीं किया जा सकता- उपभोक्ता-बचत का सिद्धान्त इस मान्यता पर आधारित है कि उपयोगिता का मात्रात्मक माप किया जा सकता है। जिस क्षण हम यह जान लेते हैं कि उपयोगिता मापी जा सकती वाली मात्रा नहीं है, तभी उपभोक्ता की बचत का सिद्धान्त भ्रामक बन जाता है। यह सम्भव है कि भूख से मरता हुआ कोई करोड़पति एक रोटी के लिए 1,00,000/= को तैयार हो परन्तु जब उसे वह रोटी 1 रुपये में मिल सकती है तो यह विश्वास करना जरा मुश्किल है कि उसे 99,999/= अधिक सन्तुष्टि मिलती है। उपयोगिता की मापात्मकता के बिना ही उदासीनता वक्र तकनीक की सहायता से उपभोक्ता की बचत के सिद्धान्त की व्याख्या करके हिक्स ने इस कठिनाई को पार किया है।

2 मुद्रा की सीमान्त उपयोगिता स्थिर नहीं रहती- जब एक उपभोक्ता अपनी दी हुई मौद्रिक आय को एक वस्तु को खरीदने में खर्च कर देता है, तो उसके पास बची हुई मुद्रा उसी मात्रा में कम हो जाती है जिस से उस मुद्रा की सीमान्त उपयोगिता बढ़ जाती है। इस आलोचना का मार्शल ने यह उत्तर दिया था कि उपभोक्ता किसी एक विशेष वस्तु पर अपनी कुल मौद्रिक आय का बहुत थोड़ा भाग खर्च करता है और इस प्रकार इससे उसके लिए मुद्रा की सीमान्त उपयोगिता पर कोई प्रभाव नहीं पड़ता जिसे हम स्थिर मान सकते हैं। परन्तु इस तर्क से समस्या हल नहीं हो जाती है क्योंकि उपभोक्ता तो एक नहीं बल्कि कई वस्तुएँ खरीदता है जिससे उसके लिए मुद्रा उपयोगिता बढ़ जाती है और इस प्रकार उपभोक्ता की बचत का हिसाब गलत हो जाता है। उदासीनता वक्र तकनीक की भाषा में उपभोक्ता की बचत को माप कर हिक्स ने इस कठिनाई को भी हल कर दिया है।

3 एक वस्तु दूसरी से स्वतन्त्र नहीं होती- मार्शल की यह भी मान्यता है कि किसी वस्तु की उपयोगिता केवल उस वस्तु की पूर्ति पर निर्भर करती है। वह वस्तुओं की पूरकता की समस्या की अपेक्षा करता है और इस प्रकार एक वस्तु को दूसरी से स्वतन्त्र समझता है। यह मान्यता मुद्रा की सीमान्त उपयोगिता की स्थिरता से प्राप्त होती है। ऐसी सब स्थितियों में उपभोक्ता की बचत को ठीक से मापना कठिन होगा।

4 स्थानापन्नो की अनुपस्थिति अवास्तविक है- सिद्धान्त उस वस्तु के स्थानापन्नो की अनुपस्थिति को मानकर चलता है जिससे उसे बचत प्राप्त होती है परन्तु यह धारणा सिद्धान्त को अवास्तविक बना देती है क्योंकि ऐसी वस्तु को ढूँढना संभव नहीं जिसका कोई स्थानापन्न न हो।

5 आय संवेदनशील ताये एवं रूचियों सम्बन्धी भेदों की अपेक्षा नहीं की जा सकती- मार्शल की यह भी मान्यता है कि उपभोक्ता की बचत का हिसाब लगाते समय उपभोक्ताओं के धन संवेदनशील ताएँ सम्बन्धी भेदों को छोड़ देना चाहिए। यदि सब उपभोक्ताओं की आय समान भी मान ली जाये तो भी उनकी रूचियाँ और संवेदनशील ताएँ भिन्न होंगी। इस कठिनाई से बचने के लिए मार्शल का सुझाव है कि अधिक व्यक्तियों की औसत ले लेनी चाहिए ताकि उनकी संवेदनशील ताओं और धन में अन्तर समाप्त हो जाए। परन्तु इससे सिद्धान्त मनमाना और अवास्तविक बन जाता है।

6 उपभोक्ता वस्तु की वास्तविक कीमत से अधिक कीमत नहीं देता- उपभोक्ता किसी वस्तु के लिए उस की वास्तविक कीमत से अधिक नहीं दे सकता। यदि उसे कोई विशेष वस्तु उसकी वर्तमान कीमत पर नहीं मिल सकती, तो वह किसी और स्थानापन्न वस्तु को ले लेगा।

7 अन्तिम विश्लेषण में उपभोक्ता की बचत शून्य हो जाती है- यूलिस गोबी के अनुसार, यदि उपभोक्ता की बचत को संभावित कीमत और वास्तविक कीमत का अन्तर मान लिया जाए, तो अन्तिम विश्लेषण में यह अन्तर शून्य हो जाता है।

8 आवश्यक वस्तुओं से उपभोक्ता की बचत निश्चित एवं अनन्त होती है- सब आलोचक कम से कम इस बात पर सहमत हैं कि आवश्यक वस्तुओं से प्राप्त उपभोक्ता की बचत निश्चित और निर्णय योग्य नहीं होती है। इसलिए उनसे प्राप्त उपभोक्ता की बचत अनन्त और अनिश्चित होती है।

9 विलास एवं प्रतिष्ठा वस्तुओं से उपभोक्ता की बचत मापना सम्भव नहीं- प्रो० टॉसिस का तर्क है कि विलास एवं प्रतिष्ठा वस्तुओं के विषय में उपभोक्ता की बचत की माप सम्भव नहीं। हीरे जैसी वस्तुओं की कीमत गिरने से उनके स्वामियों के लिये उनकी उपयोगिता कम हो जाती है जिससे उपभोक्ता की बचत कम हो जाती है।

10 यह सिद्धान्त उपकल्पित, अवास्तविक तथा मनगढ़न्त है- निकगसन का कथन है कि यह सिद्धान्त उपकल्पित, अवास्तविक और मनगढ़न्त है। निश्चय ही यह सिद्धान्त अवास्तविक धारणाओं के कारण ऐसा है।

11.9 सारांश

इस इकाई के अध्ययन के बाद आप जान चुके हैं कि उपभोक्ता की बचत का अर्थ क्या है तथा इसे कैसे ज्ञात किया जाता है। उपभोक्ता की बचत को ज्ञात करने हेतु मार्शल ने गणनावाचक दृष्टिकोण को अपनाया जबकि हिक्स ने क्रमवाचक दृष्टिकोण को अपनाया है तथा बाद में हिक्स ने इस विचारधारा में नवीन संशोधन भी किये, जिसको आपने आत्मसात किया होगा। इस इकाई के अध्ययन के बाद आप उपभोक्ता की बचत की व्याख्या सहज रूप से कर सकेंगे।

11.10 अभ्यास प्रश्नों के उत्तर-

बहुविकल्पीय प्रश्न-

1. पुस्तक “द प्रिन्सिपल ऑफ पॉलिटिकल इकोनोमी एण्ड टैक्सेशन” लिखी:

- (अ) एडम स्मिथ (ब) रिकार्डो
(स) मार्शल (द) जे०एम० कीन्स

2. उपभोक्ता के बचत का विचार आधारित है:

- (अ) सीमान्त उपयोगिता ह्रास नियम (ब) सम-सीमान्त उपयोगिता नियम
(स) प्रतिस्थापन का नियम (द) उपरोक्त में से कोई नहीं

3. उपभोक्ता के बचत का विचार में संशोधन किसके द्वारा किया गया::

- (अ) हिक्स (ब) रिकार्डो
(स) मार्शल (द) जे०एम० कीन्स

4. पुस्तक Review of Economic Studies किसके द्वारा लिखी गयी:

- (अ) एडम स्मिथ (ब) रिकार्डो
(स) मार्शल (द) हिक्स

6. उपभोक्ता के बचत का विचार सर्वप्रथम किसने दिया:

- (अ) डयूपिट (ब) रिकार्डो
(स) मार्शल (द) हिक्स

उत्तर-(1) मार्शल (2) सीमान्त उपयोगिता ह्रास नियम (3) हिक्स (4) हिक्स (5) डयूपिट

लघु उत्तरीय प्रश्न-

1. उपभोक्ता की बचत अर्थ क्या है ?
2. उपभोक्ता की बचत के संदर्भ में मार्शल एवं हिक्स के द्रष्टिकोण में अन्तर क्या है ?
3. उपभोक्ता की बचत की मान्यतायें कौन-कौन सी हैं ?
4. उपभोक्ता की बचत को किस प्रकार मापा जाता है ?
5. उपभोक्ता की बचत की दो प्रमुख आलोचनायें बताइयें।

11.11 सन्दर्भ ग्रन्थ सूची-

- Koutsoyinis. A. (1979) Modern Microeconomics (2nd Edition), Macmillian Press, London.
- Ahuja, H.L. (2010) Principles of Micro Economics, S & Chand Publishing House.
- Pererson, L. and Jain (2006) Managerial Economics, 4th edition, Pearson Education.
- Colander, D, C (2008) Economics, McGraw Hill Education.
- Mishra, S.K. and Puri, V.K., (2003), Modern Micro-Economics Theory, Himalaya Publishing House.

11.12 निबंधात्मक प्रश्न-

1. उपभोक्ता के बचत के नियम की स्पष्ट व्याख्या कीजिए। इसके कौन से अपवाद हैं ?
2. उपभोक्ता के बचत की परिभाषा दीजिए तथा नियम की व्याख्या उदाहरणों एवं रेखाचित्रों के माध्यम से कीजिए।
3. उपभोक्ता के बचत की आलोचनात्मक विवेचना कीजिए ?

इकाई-12: अनधिमान वक्र विश्लेषण (Indifference Curve Analysis)

- 12.1 प्रस्तावना
- 12.2 उद्देश्य
- 12.3 उपभोक्ता के संतुलन अध्ययन में प्रो० मार्शल के उपयोगिता विश्लेषण के दोष
- 12.4 नवीन तकनीकि-अनधिमान वक्र विश्लेषण
 - 12.4.1 विश्लेषण का उद्गम एवं विकास
 - 12.4.2 विश्लेषण की मान्यताएं
 - 12.4.3 अनधिमान वक्र-अर्थ, परिभाषाएं एवं स्वरूप
- 12.5 सीमान्त प्रतिस्थापन दर: महत्वपूर्ण उपकरण
- 12.6 अनधिमान वक्रों की विशेषताएं
- 12.7 उपभोक्ता का सन्तुलन
- 12.8 तटस्थता वक्र विश्लेषण का आलोचनात्मक मूल्यांकन
 - 12.8.1 तटस्थता वक्र-विश्लेषण के गुण तथा उसकी श्रेष्ठता
 - 12.8.2 तटस्थता वक्र-विश्लेषण के दोष
 - 12.8.3 तटस्थता वक्र विश्लेषण के निष्कर्ष
- 12.9 सारांश
- 12.10 शब्दावली
- 12.11 अभ्यास प्रश्न
- 12.12 संदर्भ ग्रन्थ-सूची
- 12.13 सहायक/उपयोगी पाठ्य सामग्री
- 12.14 निबंधात्मक प्रश्न

12.1 प्रस्तावना

अनधिमान वक्र विश्लेषण के अध्ययन में आपका स्वागत है। आप स्वयं एक उपभोक्ता हैं। क्या आप जानना नहीं चाहेंगे कि किसी वस्तु के उपयोग से उपयोगिता मिलती है कि नहीं? अगर मिलती है तो कितनी? यहां ‘कितनी’ का संख्यात्मक मापन अगर संभव नहीं तो उसका विकल्प क्या है? इस रूप में यह अर्थशास्त्र सिद्धान्त का रूचिकर एवं सरस विषय है। इस विश्लेषण के द्वारा उपभोक्ता सन्तुलन को कैसे प्राप्त करेगा? अनधिमान वक्र कैसे किस तरह बनेगा और इसका स्वरूप क्या होगा इस इकाई के द्वारा आप जानने में सक्षम हो जायेंगे। अर्थशास्त्र में रेखाचित्रों का महत्व अत्यधिक है। इस इकाई में रेखाचित्रों का प्रयोग विषय को और सहज एवं सरल बना देता है।

12.2 उद्देश्य

इस इकाई का उद्देश्य आपको निम्न विषय बिन्दुओं को समझने में मदद करना। यथा -

- ✓ अनधिमान वक्र विश्लेषण, उद्गम विकास,
- ✓ अनधिमान वक्र का अर्थ, मान्यताएं एवं परिभाषा,
- ✓ अनधिमान वक्र का स्वरूप कैसे होता है ?
- ✓ सीमान्त प्रतिस्थापन दर अनधिमान वक्र का महत्वपूर्ण उपकरण है,
- ✓ अनधिमान वक्र की क्या विशेषताएं हैं?
- ✓ अनधिमान वक्र की सहायता से उपभोक्ता का सन्तुलन जानना।

12.3 उपभोक्ता के संतुलन अध्ययन में प्रो0 मार्शल के उपयोगिता विश्लेषण के दोष

उपभोक्ता के संतुलन के लिए प्रो0 मार्शल द्वारा प्रस्तुत किया गया विश्लेषण उपयोगिता के ‘संख्यात्मक दृष्टिकोण’; बंटकपदसं। चतवंबीद्ध पर आधारित है जिसके अनुसार उपभोग की जाने वाली वस्तु की विभिन्न इकाइयों से मिलने वाली उपयोगिता की ठीक-ठीक माप करना संभव है। मार्शल के विचार के अनुसार उपयोगिता का मुद्रा रूपी मापदण्ड से मापा जा सकता है। परन्तु आधुनिक अर्थशास्त्री उपयोगिता के संख्यात्मक दृष्टिकोण को अयथार्थवादी मानते हैं। इस अर्थशास्त्रियों के अनुसार उपयोगिता की ठीक-ठीक माप करना संभव नहीं है क्योंकि -

1. उपयोगिता की व्यक्ति सापेक्ष संकल्पना है और परिवर्तनशील है। अतः न केवल एक ही वस्तु से विभिन्न व्यक्तियों को भिन्न-भिन्न उपयोगिता प्राप्त होती है, वरन् एक ही वस्तु से एक ही व्यक्ति को समय-समय और स्थान-स्थान पर भिन्न-भिन्न उपयोगिता प्राप्त होती है। इसलिए उपयोगिता की संख्यात्मक माप संभव ही नहीं है।
2. उपयोगिता को मापने के लिए कोई निश्चित पैमाना ही उपलब्ध नहीं है। सामान्यतः इस उद्देश्य के लिए मुद्रारूपी पैमाने का प्रयोग किया जाता है। परन्तु ऐसा करना उचित नहीं है क्योंकि सामान्यतः कीमत स्तर में होने वाले प्रत्येक परिवर्तन के साथ मुद्रा के मूल्य में भी परिवर्तन हो जाता है और ह्रासमान सीमान्त उपयोगिता नियम किसी वस्तु की भाँति मुद्रा पर भी लागू होता है जिसके कारण उसकी सीमान्त उपयोगिता भी स्थिर नहीं रहती है। अतः जो स्वयं निश्चित एवं स्थिर नहीं है, उसे किसी वस्तु (या विचार) को मापने के लिए पैमाने के रूप में प्रयुक्त नहीं किया जा सकता है।

अब आप स्वयं ही बतायें कि क्या आपके मनोमस्तिष्क में कोई तराजू या पैमाना है जो वस्तु से प्राप्त होने वाली उपयोगिता को माप सकती है कि अमुक वस्तु से अमुक उपयोगिता मिली है?

3. उपयोगिता एक अमूर्त संकल्पना है। वास्तव में यह किसी वस्तु का वह गुण, क्षमता व शक्ति है, जिससे किसी मानवीय आवश्यकता की पूर्ति होती है। अतः इसकी माप किसी वस्तुनिष्ठ पैमाने द्वारा करना संभव नहीं है।
4. आप स्वयं का एक उपभोक्ता भी है। आप समझ गये होंगे कि उपयोगिता एक व्यक्तिनिष्ठ धारणा है। किसी वस्तु से प्राप्त उपयोगिता का अनुभव किया जा सकता है लेकिन क्या उसे आप संख्यात्मक रूप में व्यक्त कर सकते हैं? उपयोगिता का संख्यात्मक माप संभव नहीं है।

इस प्रकार उपयोगिता की माप में उत्पन्न होने वाले दोषों के कारण उसे अन्य राशियों की तरह ठीक-ठीक मापा नहीं जा सकता। वास्तव में आप स्वयं किसी उपभोक्ता से यह पूछें कि आपको सेब की दूसरी इकाई के उपभोग में पहली इकाई की तुलना में कितने रुपये की उपयोगिता कम या अधिक मिली अर्थहीन प्रश्न पूछना लगेगा। मार्शल के सीमान्त उपयोगिता विश्लेषण में प्रयुक्त हासमान सीमान्त उपयोगिता नियम, सम-सीमान्त उपयोगिता नियम और आनुपातिकता के नियम में जिनका उदाहरण देते हैं वे सभी उपयोगिता के संख्यावाचक दृष्टिकोण के स्पष्ट उदाहरण हैं। अतः उपभोक्ता के संतुलन की व्याख्या हेतु मार्शल द्वारा प्रयुक्त सीमान्त उपयोगिता विश्लेषण दोषपूर्ण तथा निरर्थक हो जाता है। इस कारण से आधुनिक अर्थशास्त्री उपभोक्ता व्यवहार के अध्ययन हेतु विकल्प स्वरूप अनधिमान वक्र विश्लेषण तकनीक का प्रयोग करते हैं।

12.4 नवीन तकनीक: अनधिमान वक्र विश्लेषण

अनधिमान वक्र विश्लेषण उपयोगिता के क्रम वाचक दृष्टिकोण पर आधारित है जिसमें यह तथ्य निहित है कि उपयोगिता मापनीय नहीं अपितु तुलनीय है। इसके अन्तर्गत उपभोक्ता को एक स्थिति में प्राप्त होने वाली उपयोगिता की तुलना दूसरी स्थिति में प्राप्त होने वाली उपयोगिता से की जाती है। इस विश्लेषण का आधार क्रम सूचक संख्याएँ हैं जिसमें उपभोक्ता अपने अधिमान के अनुसार वस्तुओं के संयोगों को प्राप्त उपयोगिता के आधार पर क्रमबद्ध करता है और प्रत्येक क्रम सन्तुष्टि या उपयोगिता के एक निश्चित स्तर का सूचक होता है। इस प्रकार संतुष्टि के विभिन्न स्तरों को प्रथम, द्वितीय, तृतीय या चतुर्थ आदि क्रम सूचक संख्याओं में रखा जाता है। इसी आधार पर उपभोक्ता यह बता सकता है कि उसे वस्तुओं के संयोग A की तुलना में संयोग B अधिक पसन्द है या कम, या वह दोनों से समान सन्तुष्टि प्राप्त कर रहा है और इसलिए उनके बीच तटस्थ है। इसी तटस्थता स्वभाव के कारण अनधिमान वक्र को तटस्थता वक्र भी कहते हैं। उपभोक्ता यह बता सकता है कि B से उसे A की तुलना में अधिक या कम उपयोगिता मिलती है लेकिन कितनी यह मात्रा व्यक्त नहीं कर सकता। क्या आप सन्तुष्टि की मात्रा व्यक्त कर सकते हैं? निश्चित ही नहीं क्योंकि ऐसा कोई पैमाना ही आपके मस्तिष्क में आपके नहीं है।

12.4.1 विश्लेषण का उदगम एवं विकास

अर्थशास्त्र के विद्यार्थी के रूप में क्या आप इस तथ्य से परिचित हैं कि इधर हाल के वर्षों में उपभोक्ता की मांग का अनधिमान वक्र विश्लेषण अर्थशास्त्रियों में लोकप्रिय होता जा रहा है। इसका प्रतिपादन सर्वप्रथम सन् 1881 में ब्रिटिश अर्थशास्त्री प्रो० एफ०वाई० एजवर्थ द्वारा किया गया था। बाद में इस विचार को अमेरिकी अर्थशास्त्री प्रो० इरविंX फिशर ने ग्रहण कर सन् 1892 में मूर्त रूप प्रदान किया। आगे चल कर प्रो० वि०फ्रेडोपेरिया ने इस विचार का अधिकाधिक विकास किया। इसके बाद रूसी अर्थशास्त्री प्रो० स्लट्स्की ने सन् 1915 में अनधिमान वक्र की तकनीक परिष्कृत किया। सन् 1934 में प्रो० जे०आर० हिक्स एवं प्रो० आर०जी०डी० एलन “A Reconstruction of the theory of value” शीर्षक लेख में अनधिमान वक्र विश्लेषण को वैज्ञानिक रूप दिया। बाद में प्रो० हिक्स ने अपने प्रसिद्ध ग्रन्थ “Value and Capital” में इसकी विस्तृत विवेचना की। तब तक इस

विश्लेषण का विभिन्न क्षेत्रों में पर्याप्त विकास हो चुका था। अनधिमान वक्र को तटस्थता वक्र या उदासीनता वक्र भी कहते हैं।

12.4.2 विश्लेषण की मान्यताएं

जे0आर0 हिक्स और आर0जी0डी0 एलन द्वारा प्रतिपादित अनधिमान वक्र विश्लेषण निम्नलिखित मान्यताओं पर आधारित है-

1. **विवेकपूर्ण व्यवहार** - अनधिमान वक्र विश्लेषण में यह मान्यता की गयी है कि उपभोक्ता विवेक पूर्ण ढंग से व्यवहार करता है। इसका अभिप्राय यह है कि वह वस्तुओं के विभिन्न संयोगों में से उस संयोग को चुनता है जो उसके सीमित साधनों से अधिकतम सन्तुष्टि प्रदान करते हों।
2. **वरीयताक्रम** - इस विश्लेषण की एक मान्यता यह है कि उपभोक्ता वस्तुओं के उपलब्ध संयोगों को अपनी वरीयता के अनुसार क्रम प्रदान कर सकता है। वस्तुओं के दो संयोगों के मध्य उपभोक्ता या तो तटस्थ रहेगा या किसी एक संयोग पर दूसरे की वरीयता देगा।
3. **दुर्बल क्रमबद्धता** - अनधिमान वक्र विश्लेषण इस मान्यता पर आधारित है कि उपभोक्ता की क्रमबद्धता दुर्बल होती है। इसका अर्थ यह है कि उपभोक्ता स्पष्ट कर सकता है कि किन संयोगों से अधिक तो किन संयोगों से कम सन्तुष्टि मिलेगी या किन उपलब्ध संयोगों में से किसी एक को चुन नहीं सकता।
4. **वरीयता क्रम कीमत से स्वतंत्र**- इसमें यह मान्यता है कि विभिन्न वस्तु संयोगों के प्रति अपना अनधिमान अथवा अनधिमान निर्धारित करते समय उपभोक्ता वस्तुओं की कीमतों पर विचार नहीं करता है और इसलिए वह कीमतों से प्रभावित नहीं होता है।
5. **संगत व्यवहार** - यह मान्यता की गयी है कि उपभोक्ता का व्यवहार संगत होता है। इसका अर्थ है कि यदि एक उपभोक्ता वस्तुओं के संयोग A और संयोग B के बीच तटस्थ या उदासीन रहता है तो वह संयोग A और C के मध्य भी तटस्थ रहेगा।
6. **सकर्मकता की मान्यता** - इसके अनुसार उपभोक्ता वस्तुओं के एक समूह में संयोगों का जो वरीयता क्रम निर्धारित करता है वही वरीयता क्रम उन संयोगों को अलग-अलग प्रस्तुत करने पर भी निर्धारित करता है।
7. **ह्रासमान सीमान्त प्रतिस्थापन दर** - यह विश्लेषण ह्रास मान सीमान्त प्रतिस्थापन दर की मान्यता पर भी आधारित है। इसका अभिप्राय यह है कि जैसे-जैसे उपभोक्ता के पास एक वस्तु की मात्रा बढ़ती जाती है वैसे-वैसे वह उस वस्तु की प्रत्येक अतिरिक्त इकाई प्राप्त करने के लिए दूसरी वस्तु की घटती मात्राओं का त्याग करने को तैयार होता है।
8. **वस्तुओं की समरूप और विभाज्य इकाइयां** - इस विश्लेषण में यह मान्यता निहित है कि प्रत्येक वस्तु की सभी इकाइयां समरूप और पूर्ण रूप से विभाज्य होती हैं। इसके कारण वस्तु की प्रत्येक इकाई से मिलने वाली सन्तुष्टि समान होती है।

12.4.3 अनधिमान वक्र - अर्थ, परिभाषाएं एवं स्वरूप

यहाँ अब हम आपको हिक्स और एलन के प्रमुख अवधारणा अनधिमान का अर्थ समझायेंगे। अनधिमान वक्र वह वक्र है जिस पर स्थित प्रत्येक बिन्दु दो वस्तुओं के उन विभिन्न संयोगों को प्रदर्शित करता है जिनसे उपभोक्ता को समान संतुष्टि मिलती है। इस वक्र पर अंकित प्रत्येक संयोग उपभोक्ता की दृष्टि में न तो एक दूसरे से अच्छे होते हैं न ही खराब। दूसरे शब्दों में यह कहा जा सकता है कि समान अनुराग प्रदर्शित करने वाले वक्र अनधिमान वक्र कहलाते हैं। चूँकि इस वक्र पर प्रदर्शित दो वस्तुओं के सभी संयोग समान संतुष्टि (या उपयोगिता) प्रदान करने वाले होते हैं अतः इन वक्रों को “सम-संतुष्टि वक्र”, भी कहा जाता है। पुनः चूँकि विभिन्न संयोगों से समान संतुष्टि मिल

ती है अतः उपभोक्ता का किसी संयोग के प्रति विशेष लगाव नहीं होता है वह विभिन्न संयोगों के प्रति तटस्थ या उदासीन रहता है। अतः इन संयोगों को प्रदर्शित करने वाले वक्रों को का 'तटस्थता वक्र' या 'उदासीनता वक्र' भी कहा जाता है।

आइए, अनधिमान वक्र की प्रमुख परिभाषाओं पर दृष्टि डालते हैं।

1. **जे०के० ईस्थम** के अनुसार "यह मात्राओं के उन जोड़ों को प्रदर्शित करने वाले बिन्दुओं का मार्ग हाता है जिनमें व्यक्ति उदासीन होता है, इसी कारण इसे उदासीनता वक्र कहते हैं।"

2. **वाटसन** के अनुसार "अनधिमान अनुसूची दो वस्तुओं के संयोगों की अनुसूची है जिसको इस प्रकार व्यवस्थित किया जाता है कि उपभोक्ता इन संयोगों के प्रति तटस्थ रहता है और किसी एक को अन्य की तुलना में प्राथमिकता नहीं देता।"

अनधिमान वक्रों की सम्यक् जानकारी में लिए अनधिमान तालिका की जानकारी आवश्यक है। प्रो० मेयर्स के अनुसार "अनधिमान तालिका वह तालिका है जो दो वस्तुओं के ऐसे विभिन्न संयोगों को बताती है जिनसे किसी व्यक्ति को समान संतोष प्राप्त होता है।" निम्नलिखित तटस्थता सूची या


अनधिमान तालिका में समान संतुष्टि प्रदर्शित करनेवाले X और Y वस्तु के विभिन्न संयोगों को प्रदर्शित किया गया है। विश्लेषण की सुविधा के लिए हम यहां केवल दो ही वस्तुएं लेंगे।

यह सूची दो वस्तुओं X तथा Y के उन विभिन्न संयोगों को बताती है जिसमें उपभोक्ता को समान संतुष्टि प्राप्त होती है। प्रारम्भ में हम संयोग A को लेते हैं जबकि उपभोग के पास X की 1 तथा Y की 15 मात्रा है। अब यदि उपभोक्ता से पूछा जाय कि X की मात्रा एक-एक इकाई बढ़ायी जाय तो आप Y की कितनी मात्रा छोड़ेगे जिससे संतुष्टि का स्तर वही रहे जो $(1x+15y)$ से प्राप्त होता था तो हमें निम्नांकित संयोग प्राप्त हो सकते हैं $(2x+8y)$, $(3x+5y)$, $(4x+3y)$, $(5x+2y)$, तथा इसी प्रकार स्पष्ट है कि जैसे-जैसे उपभोक्ता के पास X की मात्रा बढ़ती जाती है वह X की एक अतिरिक्त मात्रा की प्राप्ति के लिए Y की कम ही मात्रा छोड़ता है पहले X की 1 इकाई के लिए 7Y छोड़ता है, X की दूसरी इकाई के लिए 3, तीसरी के लिए 2 तथा चौथी के लिए 1Y ही छोड़ता है

तटस्थता सूची या अनधिमान तालिका

संयोग	(X)	(Y)	X को प्राप्त करने के लिए Y की छोड़ी गयी मात्रा या Y के लिए X की प्रतिस्थापन की सीमान्त दर (MRS _{xy})
A	1	15	-
B	2	8	$1x=7y$
C	3	5	$1x=3y$
D	4	3	$1x=2y$
E	5	2	$1x=1y$


क्योंकि एक ओर जैसे-जैसे X की मात्रा बढ़ती जाती है उसकी सीमान्त उपयोगिता क्रमशः कम होती जाती है, दूसरी ओर जैसे-जैसे Y की मात्रा कम होती जाती है उससे मिलने वाली सीमान्त उपयोगिता क्रमशः बढ़ती जाती है। चूंकि ये सभी संयोग समान संतुष्टि व्यक्त करते हैं इसलिए उपभोक्ता इनके बीच चुनाव करने में तटस्थ हो जाता है। ऊपर दी गयी सारिणी में दिये गये विभिन्न संयोगों को रेखाचित्र सं० 8.1 में वक्र द्वारा प्रदर्शित किया गया है।



चित्र सं० 8.1

रेखाचित्र 12.1 में अनाधिमान तालिका के आंकड़ों को प्रदर्शित किया गया है। उन संयोगों को अंकित करने पर A, B, C, D तथा E उन संयोगों को प्रदर्शित करते हैं जो उपभोक्ता को समान सन्तुष्टि प्रदान करते हैं। रेखाचित्र में प्रदर्शित IC वक्र L स्पष्ट है। बिन्दु पर उपभोक्ता को जो सन्तुष्टि 1:15Y से प्राप्ति होती है वही सन्तुष्टि B बिन्दु $2x+8y$ से तथा..... E पर $5x+2y$ प्राप्त होती है।

जिस प्रकार X तथा Y वस्तुओं के समान संतुष्टि देने वाले विभिन्न संयोगों के आधार पर तटस्थता सारिणी का निर्माण किया गया उसी प्रकार X तथा Y दोनों की और अधिक मात्रा से समान सन्तुष्टि देने वाले संयोगों के आधार पर तटस्थता सारिणियों तथा अनधिमान वक्रों के साथ अनधिमान वक्र मानचित्र का निर्माण किया जा सकता है।



चित्र सं० 8.2

जैसा रेखाचित्र 12.2 में प्रदर्शित है। प्रत्येक अनधिमान वक्र पर तो सन्तुष्टि का स्तर एक होगा पर रेखाचित्र में प्रदर्शित IC₁ की अपेक्षा IC₂ तथा IC₂ की अपेक्षा IC₃ सन्तुष्टि के ऊँचे स्तर के प्रतीक हैं। चित्र में प्रदर्शित IC सामान्य या IC₁ IC₂ IC₃ IC इस मान्यता पर खींची गयी है कि X तथा Y दूसरे के आंशिक रूप से स्थानापन्न हैं, पर पूर्ण स्थानापन्न नहीं हैं। इस प्रकार अनधिमान वक्र मानचित्र पर खींचे गये समोच्च रेखा ; बवदजवनत सपदमेद्ध का समान हैं जो समुद्र की सतह की ऊँचाई को प्रदर्शित करते हैं। ऊँचाई व्यक्त करने के स्थान पर प्रत्येक अनधिमान वक्र सन्तुष्टि का स्तर प्रदर्शित करता है।

12.5 सीमान्त प्रतिस्थापन दर: महत्वपूर्ण उपकरण

प्रतिस्थापन की सीमान्त दर, तटस्थता वक्र विश्लेषण का एक महत्वपूर्ण उपकरण है। इसका तटस्थता वक्र विश्लेषण में वही महत्व है जो उपयोगिता विश्लेषण में सीमान्त उपयोगिता का है। अतः इसकी व्याख्या के अभाव में तटस्थता वक्र विश्लेषण का अध्ययन अधूरा है।

सीमान्त प्रतिस्थापन से अभिप्राय उस दर से होता है जिस पर कोई उपभोक्ता एक वस्तु को निश्चित मात्रा के बदले दूसरी वस्तु को लेने अथवा परित्याग करने के लिए तैयार हो जाता है। Y के लिए X की प्रतिस्थापन की सीमान्त

दर से आशय Y की उस मात्रा से है जिसे छोड़ने के लिए उपभोक्ता तैयार है जिससे कि वह X की एक अतिरिक्त इकाई प्राप्त कर सके तथा सन्तुष्टि के उसी स्तर पर बना रहे।

प्रतिस्थापन की सीमान्त दर को स्पष्ट करते हुए प्रो0 हिक्स कहते हैं कि मान लीजिए हम X वस्तु की दी हुई मात्रा से वृद्धि प्रारंभ करते हैं और Y की मात्रा में इस प्रकार से कमी करते जाते हैं कि उपभोक्ता अपनी पूर्ववत् स्थिति में बना रहता है तब Y की मात्रा जो कि X की एक अतिरिक्त इकाई की प्राप्ति के लिए घटायी या छोड़ी जाती है वही Y के लिए X के प्रतिस्थापन की सीमान्त दर होगी। अनधिमान तालिका से यह बात स्पष्ट हो जाती है। हम 1X तथा 15 Y से प्रारम्भ करते हैं। 1X की मात्रा में 1X की वृद्धि के बाद Y में कमी 7Y के बराबर है, X की मात्रा में जब हम एक और वृद्धि करते हैं तो 3Y छोड़ना पड़ता है। यही $1X=7Y= 1X=3Y \dots$ Y के लिए X की प्रतिस्थापन की सीमान्त दर है जो तालिका में प्रदर्शित है।

X वस्तु की अतिरिक्त इकाई को प्राप्त करने के लिए उपभोक्ता Y वस्तु की कितनी इकाई छोड़ेगा जिससे वह सन्तुष्टि के उसी स्तर पर बना रहे इस बात पर निर्भर करेगा कि X की वृद्धि से उपभोक्ता का कितनी उपयोगिता प्राप्त होती है। तथा Y की कितनी मात्रा छोड़ी जाय जिससे Y की कमी से जो उपयोगिता में हानि हो वह X के कारण हुयी उपयोगिता की प्राप्ति के ठीक-ठीक बराबर हो। सन्तुष्टि का स्तर तभी वही बना रहेगा जबकि X के कारण उपयोगिता की वृद्धि = Y के कारण उपयोगिता में कमी। मान लीजिए उपभोक्ता Y के स्थान पर X प्रतिस्थापित करता है तब इस क्रिया में X में वृद्धि के कारण उसकी उपयोगिता में वृद्धि होगी जो इस प्रकार व्यक्त की जा सकती है-

$$\Delta x \times M Y x$$

दूसरी ओर जब Y को छोड़ेगा तो Y की कमी के कारण उसकी उपयोगिता में कमी होगी, जिसे इस रूप व्यक्त किया जा सकता है -


$$\Delta y \times M Y y$$

चूंकि इस प्रक्रिया में सन्तुष्टि का स्तर सदैव एक ही बना रहता है इसलिए $\Delta X \times M Y x = -\Delta Y \times M Y y$ या $-\frac{\Delta y}{\Delta x} = \frac{M Y x}{M Y y}$ प्रतिस्थापन की सीमान्त दर MRS को स्पष्ट करने के लिए आप निम्न चित्र का सहारा ले


सकते हैं। रेखा चित्र में तटस्थता वक्र)IC (X तथा Y के उन संयोगों को प्रदर्शित करता है जिससे उपभोक्ता को समान सन्तुष्टि प्राप्त हो। मान लीजिए आप IC के A बिन्दु पर है जो OX_1 तथा OY_5 का संयोग प्रदर्शित करता है। अब मान लीजिए आप X की एक इकाई बढ़ाते है अर्थात् X_1X_2 बढ़ाते है और आप बिन्दु B पर है। सन्तुष्टि का स्तर पूर्ववत् है पर B बिन्दु संयोग OY_3 तथा OX_2 का है, अर्थात् X_1X_2 की वृद्धि के लिए आपने Y_5Y_3 छोड़ा जिससे सन्तुष्टि का स्तर पूर्ववत् बना रहा। यह Y_5Y_3 तथा X_2X_1 का अनुपात या $\frac{Y_5Y_3}{x_2x_1}$ ही प्रतिस्थापन की

सीमान्त दर है। चूंकि Y_5Y_3, Y में परिवर्तन या Δy तथा X_2X_1, X में परिवर्तन प्रदर्शित करता है, इसलिए $\frac{Y_5Y_3}{x_2x_1}$ के स्थान पर $\frac{\Delta y}{\Delta x}$ लिख सकते है। यही Y के लिए X की प्रतिस्थापन की सीमान्त दर है। यदि Y तथा X में


होने वाले परिवर्तन अत्यन्त ही कम हो तो IC पर A तथा बिन्दु अत्यन्त ही नजदीक होंगे।



ऐसी स्थिति में $\frac{\Delta y}{\Delta x}$ जो प्रतिस्थापन की सीमान्त दर है, IC के किसी बिन्दु पर IC का ढाल प्रदर्शित करेगा। इस प्रकार प्रतिस्थापन की सीमान्त दर $(MRS_{xy}) = \frac{\Delta y}{\Delta x} \frac{MU_x}{MU_y}$ = अनधिमान वक्र का ढाल। इसमें $-\frac{\Delta y}{\Delta x}$ किसी बिन्दु पर अनधिमान वक्र के ढाल का ऋणात्मक मान है, और यही Y के लिए X की MRS_{xy} है। चूंकि MRS_{xy} अनधिमान वक्र की किसी बिन्दु पर ढाल प्रदर्शित करता है इसलिए IC के किसी बिन्दु पर स्पर्श रेखा खींच कर उस बिन्दु पर ढाल या MRS_{xy} ज्ञात किया जा सकता है। जैसा कि रेखा चित्र 12.4 में प्रदर्शित है।



घटती प्रतिस्थापन की सीमान्त दर का सिद्धान्त - रेखाचित्रों में आपने देखा कि X की मात्रा की वृद्धि के लिए Y की छोड़ी गयी ये मात्रा उत्तरोत्तर कमी, घटती प्रतिस्थापन की सीमान्त दर व्यक्त करता है। घटती हुई प्रतिस्थापन की सीमान्त दर का सिद्धान्त क्रमागत उपयोगिता हास नियम के सिद्धान्त पर आधारित है। अनधिमान तालिका से स्पष्ट है कि जहाँ X की पहली इकाई के लिए Y की छोड़ी गयी मात्रा 7 है वही दूसरी X के लिए Y की छोड़ी गयी मात्रा 3 है जो घटती हुई 2 तथा 1 हो गयी है। इसको रेखाचित्र से अधिक समझ सकते हैं।



चित्र से स्पष्ट है कि शुरू की स्थिति में A बिन्दु है जहाँ उपभोक्ता के पास OX_1 तथा OY_2 का संयोग है। अब यदि X में X_1X_2 की या X_2X_3 की वृद्धि हो तो Y की छोड़ी गयी मात्रा यथा AA_1 , BB_1 , CC_1 में उत्तरोत्तर कमी ही होती गयी है।

आप क्या बता सकते हैं कि घटती हुई MRS का क्या कारण है? क्योंकि उपभोक्ता X की बराबर मात्रा की प्राप्ति के लिए उत्तरोत्तर Y की कम मात्रा छोड़ना चाहता है ?


इसके प्रमुख कारण निम्नवत् हैं -

1. यदि उपभोक्ता को उसी अनधिमान वक्र पर बने रहना है तो यह आवश्यक है कि जब एक वस्तु की मात्रा में वृद्धि की जाय तो दूसरी वस्तु की मात्रा में कमी लाया जाय।
2. क्रमागत उपयोगिता ह्रास नियम के अनुसार जैसे-जैसे X की मात्रा बढ़ती जाती है प्राप्त सीमान्त उपयोगिता क्रमशः घटती जाती है पर दूसरी ओर जैसे-जैसे Y के स्टॉक में कमी हो जाती है Y की उपयोगिता बढ़ने पर Y की कम मात्रा ही छोड़नी पड़ेगी।
3. घटती हुई प्रतिस्थापन की सीमान्त दर का एक प्रमुख कारण यह है कि वस्तुएँ परस्पर पूर्ण प्रतिस्थानापन्न नहीं होती हैं।

12.6 अनधिमान वक्रों की विशेषतायें

अनधिमान वक्र की कुछ महत्वपूर्ण विशेषतायें ऐसी होती हैं जिनका अध्ययन इन वक्रों की प्रकृति समझने के लिए आवश्यक होता है। इनकी मुख्य विशेषताएं निम्नलिखित हैं:

1. अनधिमान वक्र ऊपर से नीचे, बायीं से दाहिनी ओर गिरते हुए होते हैं अर्थात् इनका ढाल ऋणात्मक होता है। इसका सरल कारण यह है कि एक संयोग से दूसरे संयोग पर जाने से उपभोक्ता की सन्तुष्टि तभी समान रह सकती है जब वह एक वस्तु के उपयोग में वृद्धि करने के साथ-साथ दूसरी वस्तु के उपभोग में कमी करें।





वस्तु B
चित्र सं0 8.6

दिए हुए चित्र सं0 12.6 में यह प्रदर्शित किया गया है कि उपभोक्ता जब संयोग R से S पर जाता है तब वह X अक्ष पर प्रदर्शित वस्तु B के उपभोग को OM से बढ़ाकर OM_1 करता है तो साथ ही वह वस्तु A के उपभोग को OP से घटकार OP_1 कर देता है। इसी प्रकार संयोग S से T पर जाने पर वस्तु B के उपभोग में वृद्धि होती है और A के उपभोग में कमी होती है। एक वस्तु की अधिक मात्रा दूसरी वस्तु की कुछ मात्रा का त्याग किये बिना नहीं प्राप्त हो सकती है। इसीलिए अनधिमान वक्र बायीं से दाहिनी ओर नीचे गिरते हुए होते हैं।


यदि अनधिमान वक्रों का स्वरूप इससे भिन्न हुआ तो वक्र द्वारा प्रदर्शित सभी संयोगों से समान सन्तुष्टि की संकल्पना सत्य नहीं होगी। उदाहरण के लिए यदि अनधिमान वक्र का स्वरूप X अक्ष के समान्तर है तो इसका

अर्थ है कि एक वस्तु का उपभोग स्थिर है और दूसरी वस्तु के उपभोग में वृद्धि हो रही है। रेखाचित्र 12.7 के अनुसार जब उपभोक्ता IC के बिन्दु R से S पर जाता है तो एक समान सन्तुष्टि के स्थान पर एक वस्तु से स्थिर तो दूसरे से अधिक सन्तुष्टि मिलती है। ऐसी स्थिति में आप कह सकते हैं कि यह वक्र संकल्पना के प्रतिकूल है फलतः अनधिमान वक्र X अक्ष के समान्तर नहीं हो सकते।




इसी प्रकार अनधिमान वक्र Y अक्ष के समान्तर भी नहीं हो सकते। इसी आधार पर अनधिमान वक्रों का स्वरूप ऊपर उठता हुआ नहीं हो सकता। ऐसा होने पर उपभोक्ता दोनों वस्तुओं की बढ़ती हुई मात्रा का उपभोग करेगा। फलतः समान सन्तुष्टि नहीं प्राप्त होगी। इसे चित्र 12.8 में स्पष्ट किया गया है। बिन्दु S से बिन्दु R पर जाने पर अपेक्षाकृत अधिक सन्तुष्टि मिलेगी जो संकल्पना के विरुद्ध है। अतः अनधिमान वक्र बायीं से दायीं ओर ऊपर की ओर उठता हुआ नहीं हो सकता।

2. किसी अनधिमान वक्र के ऊपर दाहिनी ओर स्थित अनधिमान वक्र अपेक्षाकृत अधिक सन्तुष्टि प्रदर्शित करते हैं इसे रेखाचित्र 12.9 में प्रदर्शित किया गया है।




रेखाचित्र 12.9 में तीन अनधिमान वक्र IC₁, IC₂, IC₃ प्रदर्शित किये गये हैं। बिन्दु R अनधिमान वक्र IC₁ पर और बिन्दु S अनधिमान वक्र IC₂ पर स्थित है। चित्र से स्पष्ट है कि बिन्दु S पर R की तुलना में अधिक सन्तुष्टि मिल रही है। इसी प्रकार IC₃ के प्रत्येक बिन्दु पर सन्तुष्टि IC₁ एवं IC₂ की तुलना में अधिक प्राप्त होगी। अतः हम जैसे जैसे दाहिने बढ़ते जायेंगे वैसे-वैसे प्रत्येक अनधिमान वक्र सन्तुष्टि के ऊँचे स्तर को प्रदर्शित करेगा।

3. दो अनधिमान वक्र कभी एक दूसरे को काटते नहीं हैं। हम जानते हैं कि प्रत्येक अनधिमान वक्र सन्तुष्टि के भिन्न स्तर को प्रदर्शित करता है। इसलिए यदि दो अनधिमान वक्र एक दूसरे को किसी भी बिन्दु पर काटें तो दोनों वक्रों पर समान सन्तुष्टि की स्थिति को सिद्ध किया जा सकता है। परन्तु ऐसा नहीं हो सकता। इसलिए दो IC एक दूसरे को काट नहीं सकते। इसे निम्न चित्र सं० 12.10 द्वारा स्पष्ट किया गया है।



रेखाचित्र में दो अनधिमान वक्र IC_1 तथा IC_2 एक दूसरे को P बिन्दु पर काटते हैं। IC_1 पर P तथा S दोनों स्थित हैं जो समान सन्तुष्टि को व्यक्त करते हैं। इसी प्रकार IC_2 पर P तथा T पर सन्तुष्टि का स्तर समान होगा। इसलिए S और T का सन्तुष्टि स्तर समान होगा। परन्तु ऐसा नहीं हो सकता। क्योंकि S और T के दोनों संयोग सन्तुष्टि के भिन्न स्तर को बताते हैं। T पर सन्तुष्टि का स्तर S से अधिक होगा। अतः दो अनधिमान एक दूसरे को कभी काट नहीं सकते।



4. अनधिमान वक्र एक मूल बिन्दु के प्रति उन्नतोदर होते हैं। इसका तात्पर्य है कि मूल बिन्दु की ओर से देखें तो यह वक्र उभरा हुआ प्रतीत होगा। अनधिमान वक्र मूल बिन्दु के प्रति उन्नतोदर होने का कारण प्रतिस्थापन की घटती हुई सीमान्त दर है।


प्रतिस्थापन की घटती हुई सीमान्त दर के अनुसार उपभोक्ता के पास जैसे-जैसे किसी वस्तु की इकाइयां बढ़ती है वैसे-वैसे वह दूसरी वस्तु की घटती हुई मात्रा का त्याग करता है। प्रतिस्थापन की घटती हुई सीमान्त दर को पूर्व में अनधिमान तालिका एवं प्रतिस्थापन की सीमान्त दर: महत्वपूर्ण उपकरण में स्पष्ट रूप में प्रस्तुत किया गया है। यह चित्र सं0 12.11 में भी प्रदर्शित है। चित्र में अनधिमान वक्र मूल बिन्दु के प्रति उन्नतोदर के साथ-साथ घटती हुई सीमान्त प्रतिस्थापन की दर को भी प्रदर्शित करता है।

12.7 उपभोक्ता का सन्तुलन

उपभोक्ता के अनधिमान मानचित्र और कीमत रेखा की सहायता से उपभोक्ता के संतुलन का बिन्दु ज्ञात किया जा सकता है। उपभोक्ता अपनी दी हुई आय का व्यय करके उस बिन्दु पर संतुलन में होगा जिस पर उसे अधिकतम सन्तुष्टि प्राप्त होगी। दी हुई आय के व्यय से उपभोक्ता को अधिकतम सन्तुष्टि उस बिन्दु पर मिलेगी जहाँ कीमत रेखा उसके अनधिमान मानचित्र में सर्वोच्च संभव अनधिमान वक्र पर स्पर्श करेगी। यह स्पर्श बिन्दु ही उपभोक्ता के संतुलन का बिन्दु होगा।

उपभोक्ता के संतुलन की इस स्थिति को नीचे दिये रेखाचित्र 12.12 में दिखाया गया है। रेखाचित्र में Y अक्ष पर वस्तु A और X अक्ष पर वस्तु B प्रदर्शित की गयी है। ST कीमत रेखा है तथा विभिन्न अनधिमान स्तरों को सूचित करने वाले IC_1, IC_2, IC_3 तथा IC_4 अनधिमान वक्र हैं। उपभोक्ता अपनी दी हुई आय और चालू कीमत स्तरों पर ST कीमत रेखा पर दिखाये गये किसी भी एक संयोग को खरीद सकता है।

यह यह जानते हैं कि किसी अनधिमान वक्र के दाहिनी ओर स्थित अनधिमान वक्र क्रमशः अधिक संतुष्टि के सूचक होते हैं। अनधिमान वक्र जितना ऊँचा होगा, उतने ही ऊँचे सन्तुष्टि स्तर का द्योतक होगा। अतः अधिक सन्तुष्टि प्राप्त करने के निमित्त उपभोक्ता ऊँचे से ऊँचे अनधिमान वक्र पर पहुँचने का प्रयास करेगा। परन्तु सीमित आय और बाजार में वस्तुओं की प्रचलित कीमत रेखा उसकी क्रय सामर्थ्य को सीमित करती हैं। रेखाचित्र 12.12 में ST कीमत रेखा उपभोक्ता के क्रय सामर्थ्य की द्योतक है। इस रेखाचित्र में अनधिमान वक्र IC_4 सर्वाधिक सन्तुष्टि का द्योतक है परन्तु उपभोक्ता अपने सीमित क्रय सामर्थ्य के कारण अनधिमान वक्र IC_4 तक पहुँचने में असमर्थ होगा। अतः उपभोक्ता अपनी सीमित आय और दी हुई कीमतों द्वारा निर्धारित सीमाओं के भीतर ही अधिकतम सन्तुष्टि प्राप्त करने का प्रयास करेगा।




चित्र सं० 8.12

रेखाचित्र 12.12 में ST कीमत रेखा पर दिखाये गये R संयोग को खरीदने पर उपभोक्ता अनधिमान वक्र IC_1 और P संयोग को खरीदने पर अनधिमान वक्र IC_2 पर होगा। इस प्रकार, संयोग P संयोग R की तुलना में श्रेयस्कर होगा। पुनः यदि उपभोक्ता K संयोग खरीदता है तो वह अनधिमान वक्र IC_3 पर होगा जो ऊँचे अनधिमान वक्र पर स्थापित होने के कारण R और P की तुलना में अधिक सन्तुष्टि का सूचक है। दी हुई आय और चालू कीमतों की स्थिति में संयोग K उपभोक्ता को ST कीमत रेखा पर दिखाये गये अन्य सभी संयोगों की तुलना में अधिक सन्तुष्टि देने वाला है क्योंकि उपभोक्ता का संयोग K से कीमत रेखा पर दाहिनी ओर या बाईं ओर विचलन सन्तुष्टि के अपेक्षपाकृत निम्न स्तर का सूचक है। स्पष्टतः उपभोक्ता कीमत रेखा ST पर संयोग K से भिन्न P_2 या P_1 या कोई अन्य संयोग नहीं चुनेगा। यदि कीमत रेखा पर K संयोग के अतिरिक्त किसी अन्य संयोग को चुन भी लेता है तो भी उसकी प्रवृत्ति K संयोग की ओर लौटने की होगी, क्योंकि उसका व्यवहार विवेकपूर्ण है और वह अपनी दी हुई आय से अधिकतम सन्तुष्टि प्राप्त करता है। अनधिमान वक्र IC_4 कीमत रेखा के बाहर दाहिनी ओर स्थित है। अतः अनधिमान वक्र IC_4 पर दिखाया गया कोई भी संयोग उपभोक्ता की क्रय शक्ति के सामर्थ्य के बाहर है, अतः उनको खरीदने में वह असमर्थ है। इस प्रकार दी हुई आय और वर्तमान कीमत स्तर के आधार पर उपभोक्ता K संयोग खरीदेगा। K बिन्दु पर अनधिमान वक्र IC_3 कीमत रेखा ST को स्पर्श करता है। अन्य संयोगों पर अनधिमान वक्र कीमत रेखा को स्पर्श नहीं करता, अपितु काटता है (यथा बिन्दु R, P, P_2 , P_1 पर)। K संयोग उसे अधिकतम संतुष्टि प्रदान करने वाला है। अब जब तक उपभोक्ता की आय व वस्तुओं की कीमत में परिवर्तन नहीं

होगा, उपभोक्ता A और B वस्तु के संयोग K से प्रदर्शित मात्रायें ही खरीदता रहेगा, उसमें परिवर्तन नहीं करेगा और परिवर्तन का अभाव ही संतुलन है।

अनधिमान वक्र प्रतिस्थापन की ह्रासमान सीमान्त दर को प्रदर्शित करता है। दूसरी ओर कीमत रेखा का ढाल दोनों वस्तुओं के कीमत अनुपात को प्रदर्शित करता है। अतः यह भी कहा जा सकता है कि उपभोक्ता उस बिन्दु पर संतुलन में होगा जहाँ दोनों वस्तुओं की ह्रासमान सीमान्त प्रतिस्थापन दर, उसके कीमत के बराबर होती है। उपर्युक्त रेखाचित्र में K बिन्दु पर, जहाँ अनधिमान वक्र IC_3 कीमत रेखा को स्पर्श करता है, वह शर्त पूरी होती है। K बिन्दु पर अनधिमान वक्र IC_3 के ढाल से प्रदर्शित ह्रासमान प्रतिस्थापन की सीमान्त दर ST कीमत रेखा के ढाल द्वारा प्रदर्शित A और B वस्तुओं के कीमत अनुपात के बराबर है।



चित्र सं० 8.13

इस विश्लेषण के आधार पर यह निष्कर्ष निकाला जा सकता है कि संतुलन के लिए अनधिमान वक्र का कीमत रेखा से स्पर्श होना ही पर्याप्त नहीं है, अपितु यह भी आवश्यक है कि प्रतिस्थापन की सीमान्त दर ह्रासमान हो अथवा अनधिमान वक्र मूल बिन्दु के प्रति उन्नतोदर हो। रेखाचित्र 12.13 में K बिन्दु पर अनधिमान वक्र कीमत रेखा को स्पर्श करता है। लेकिन कीमत रेखा ST पर K बिन्दु से दाहिनी ओर बिन्दु R या बायीं ओर बिन्दु P पर विचलन अपेक्षाकृत अधिक संतुष्टि का द्योतक होगा। क्योंकि बिन्दु R और P अनधिमान वक्र IC_2 के आगे की ओर स्थित है जो अपेक्षाकृत ऊँचे अनधिमान वक्र पर पड़ेगे। अतः यहाँ स्पर्श बिन्दु अधिकतम संतुष्टि का सूचक नहीं है। अतः यह संतुलन की अवस्था नहीं होगी। यहाँ स्पर्श बिन्दु K पर अनधिमान वक्र मूल बिन्दु O के प्रति उन्नतोदर नहीं, अपितु नतोदर है या यहाँ अनधिमान वक्र में प्रतिस्थापन के सीमान्त दर वृद्धिमान है।

अतः संतुलन के लिए दोहरी शर्तों का पूरा होना आवश्यक है। प्रथम अनधिमान वक्र कीमत रेखा को स्पर्श करे और द्वितीय, प्रतिस्थापन की सीमान्त दर ह्रासमान हो या अनधिमान वक्र मूल बिन्दु के प्रति उन्नतोदर है।

12.8 तटस्थता वक्र विश्लेषण का आलोचनात्मक मूल्यांकन

हम आय प्रभाव, कीमत प्रभाव एवं प्रतिस्थापन प्रभाव के समझने के बाद ही तटस्थता वक्र विश्लेषण का समुचित मूल्यांकन करने में सक्षम होंगे। हिक्स के तटस्थता वक्र विश्लेषण ने मार्शल के उपयोगिता विश्लेषण के दोषों को दूर किया तथा पुराने निष्कर्षों का पुनर्निर्माण करते हुए उन्हें अधिक निश्चित तथा वैज्ञानिक रूप दिया। यदि आपसे यह प्रश्न पूछा जाय कि क्या तटस्थता-विश्लेषण उपयोगिता-विश्लेषण के ऊपर सुधार है अथवा उससे श्रेष्ठ है? इस प्रश्न के उत्तर के लिए यह आवश्यक है कि हम तटस्थता विश्लेषण के गुण तथा दोष दोनों का अध्ययन करें और तत्पश्चात् एक निष्कर्ष पर पहुँचें।

12.8.1 तटस्थता वक्र-विश्लेषण के गुण तथा उसकी श्रेष्ठता

1. मार्शल की उपयोगिता विश्लेषण उपयोगिता के परिमाणात्मक मापन पर आधारित है, जबकि तटस्थता विश्लेषण के अन्तर्गत उपयोगिता जैसे मनोवैज्ञानिक विचार को मापने की आवश्यकता नहीं पड़ती। यह विश्लेषण तो केवल यह बताता है कि एक उपभोक्ता दो वस्तुओं के एक संयोग को, दूसरे संयोग की अपेक्षा कम, बराबर या अधिक पसन्द करता है, परन्तु उपभोक्ता यह नहीं कह सकता कि वह एक संयोग को दूसरे की अपेक्षा परिमाणात्मक रूप से कितना पसन्द करता है।
2. प्रो० हिक्स ने दो वस्तुओं की सीमान्त उपयोगिताओं के अनुपात को एक नया नाम दिया जिसे कि वे प्रतिस्थापन की सीमान्त-दर कहते हैं। यह विचार उपयोगिता के परिमाणात्मक मापन से स्वतंत्र है। यह विचार मार्शल के अस्पष्ट विचार को अधिक निश्चित रूप में रखता है और इसलिए प्रो० हिक्स अपने विचार को अधिक श्रेष्ठ बताते हैं।
3. मार्शल की उपयोगिता-विश्लेषण उपभोक्ता के लिए द्रव्य की सीमान्त उपयोगिता को स्थिर मानकर चलती है, जबकि तटस्थता विश्लेषण ऐसी मान्यता पर आधारित नहीं है। दूसरे शब्दों में, तटस्थता विश्लेषण कम मान्यताओं पर आधारित है और उपयोगिता विश्लेषण से श्रेष्ठ है।
4. तटस्थता विश्लेषण किसी वस्तु की कीमत में कमी होने से उस वस्तु की माँग पर पड़ने वाले प्रभाव की व्याख्या करने में 'आय प्रभाव' (जिसका अध्ययन मार्शल ने नहीं किया था) तथा 'प्रतिस्थापन-प्रभाव' दोनों को ध्यान में रखता है। अतः यह उपयोगिता-विश्लेषण से श्रेष्ठ है। वास्तव में, आर्थिक सिद्धान्त के विश्लेषण में 'प्रतिस्थापन' को प्रमुख स्थान देने का श्रेय हिक्स को है।
5. तटस्थता-विश्लेषण सम्बन्धित वस्तुओं अर्थात् प्रतिस्पर्द्धात्मक तथा पूरक वस्तुओं का भी अध्ययन करता है, जबकि मार्शल ने ऐसा नहीं किया। अतः यह अधिक वास्तविक तथा श्रेष्ठ है। मार्शल ने केवल एक वस्तु का ही अध्ययन किया, जैसे कि एक वस्तु की उपयोगिता केवल उस वस्तु की पूर्ति पर ही निर्भर करती हो, वास्तव में, वस्तु विशेष की उपयोगिता अन्य सम्बन्धित वस्तुओं की पूर्ति पर भी निर्भर करती है।
6. तटस्थता विश्लेषण का प्रयोग उत्पादन के क्षेत्र में भी किया जाता है। अतः प्रो० हिक्स ने तटस्थता विश्लेषण के रूप में सभी क्षेत्रों के लिए एक एकीकृत सिद्धान्त प्रस्तुत किया। यह सिद्धान्त की श्रेष्ठता को बताता है।

12.8.2 तटस्थता वक्र-विश्लेषण के दोष

1. प्रो० हिक्स के अनुसार एक उपभोक्ता दो वस्तुओं पर अपनी आय को व्यय करते समय एक वस्तु में थोड़ी वृद्धियों की सापेक्षिक तुलना दूसरी वस्तु में थोड़ी वृद्धियों से करता है। परन्तु प्रो० नाइट तथा अन्य आलोचकों का कहना है कि व्यवहार में उपभोक्ता तो परिमाणात्मक उपयोगिता तथा कुल सन्तुष्टि की वृद्धि के शब्दों में सोचता है, इसलिए माँग-सिद्धान्त को इन बातों पर आधारित न करके हिक्स ने गलती की।
2. आलोचकों द्वारा बताया गया है कि तटस्थता विश्लेषण भी उपयोगिता विश्लेषण की भाँति बहुत-सी अवास्तविक मान्यताओं पर आधारित है, जैसे:
 - i. उपभोक्ता पूर्ण विवेकशील से होता है तथा सोच-समझ कर व्यय करता है। परन्तु व्यवहार में उपभोक्ता व्यय करते समय प्रायः आदतों, रीति रिवाजों, परिस्थितियों द्वारा भी प्रभावित होता है न कि केवल विवेकशीलता से।
 - ii. उपभोक्ता को अपने तटस्थता मानचित्र की पूर्ण जानकारी होती है। परन्तु ऐसा मानना भी गलत है। उपभोक्ता एक या दो संयोगों के सम्बन्ध में स्पष्ट जानकारी रख सकता है परन्तु उसके लिए बहुत-से संयोगों के बीच चुनाव करना बहुत कठिन तथा अव्यावहारिक है। प्रो० बोल्लिंग ने ठीक ही कहा है कि

“हम कुछ निश्चित स्थितियों में चुनाव कर सकते हैं परन्तु हमारे लिए स्थितियों को बहुत अधिक संख्या के बीच चुनाव करना सम्भव नहीं है।”

iii. अन्य मान्यताएं हैं: वस्तु का प्रमापित होना, पूर्ण प्रतियोगिता का पाया जाना, बाजार में उपभोक्ता के चुनाव पर संस्थात्मक नियंत्रण का न होना। परन्तु ये सब मान्यतायें अवास्तविक हैं।

3. तटस्थता विश्लेषण के बारे में एक मुख्य आलोचना यह की जाती है कि कोई आधारभूत नवीनता लिये हुए नहीं है, पुराने विचारों को केवल नये शब्दों में व्यक्त कर दिया गया है, पुरानी शराब नयी बोतलों में भर दी गयी है। उदाहरणार्थ, ‘परिमाणवाचक प्रणाली’ के एक, दो, तीन, इत्यादि के स्थान पर ‘क्रमवाचक प्रणाली’ के पहला, दूसरा, तीसरा, इत्यादि का प्रयोग, ‘उपयोगिता’ के स्थान पर ‘अनधिमान क्रम’ ‘सीमान्त उपयोगिता’ के स्थान पर ‘प्रतिस्थापन की सीमान्त दर तथा ‘क्रमागत उपयोगिता हास नियम’ के स्थान पर ‘घटती हुई सीमान्त प्रतिस्थापन दर’ का प्रयोग किया गया है। उपयोगिता विश्लेषण रीति में उपभोक्ता के सन्तुलन की स्थिति $\frac{M.U.of X}{Price\ of\ X} = \frac{M.U.of Y}{Price\ of\ Y} = \frac{M.U.of Z}{Price\ of\ Z}$ इत्यादि, समीकरण द्वारा बतायी जाती है, जबकि तटस्थता विश्लेषण

के अनुसार, उपभोक्ता के सन्तुलन के लिए, दो वस्तुओं की प्रतिस्थापन दर = वस्तुओं का कीमत अनुपात का यह समीकरण दिया जाता है। अतः कहा जाता है कि तटस्थता विश्लेषण रीति पुरानी रीति को केवल नये शब्दों में व्यक्त कर देती है।

परन्तु प्रो० हिक्स इस विचार से सहमत नहीं है। सीमान्त उपयोगिता के बिना परिमाणात्मक मापन के ही प्रो० हिक्स दो वस्तुओं की सीमान्त उपयोगिताओं के अनुपात को एक निश्चित अर्थ प्रदान करते हैं और इसे सीमान्त प्रतिस्थापन की दर कहते हैं, जबकि दोनों वस्तुओं की मात्राएँ दी हुई होती हैं।

4. जब व्यय दो से अधिक वस्तुओं पर किया जाता है तो तटस्थता रेखायें अपनी सरलता को खो देती हैं। तीन वस्तुओं के लिए हमें तीन माप चाहिए, तीन वस्तुओं से अधिक होने पर रेखागणित हो जाती है तथा हमें बीजगणित का सहारा लेना पड़ता है।

5. वास्तव में, तटस्थता वक्र विश्लेषण रीति बहुत जटिल होती है। इसका प्रयोग केवल वे ही अर्थशास्त्री कर सकते हैं जिनका गणित का ज्ञान तथा अध्ययन बहुत अधिक हो।

6. शूमपीटर तथा अन्य आलोचकों का कहना है कि तटस्थता विश्लेषण रीति का प्रयोग व्यावहारिक अनुसंधान ;मउचपतपबंस तमेमंतबीद्ध में नहीं किया जा सकता है। यद्यपि काल्पनिक तटस्थता वक्र रेखायें खींची जा सकती हैं परन्तु वास्तविक तटस्थता रेखाओं को खींचना सम्भव नहीं है।

12.8.3 तटस्थता वक्र विश्लेषण के निष्कर्ष

उपर्युक्त अध्ययन के पश्चात् यह स्पष्ट हो जाता है कि तटस्थता विश्लेषण रीति, उपयोगिता विश्लेषण रीति से एकदम नयी या सर्वथा भिन्न नहीं हैं। यदि उपयोगिता विश्लेषण के अनेक दोष हैं तो तटस्थता विश्लेषण भी दोषों से मुक्त नहीं है। परन्तु फिर भी यह कहना ठीक ही होगा कि कई दृष्टियों से तटस्थता विश्लेषण, उपयोगिता विश्लेषण पर सुधार है तथा उससे श्रेष्ठ है। इसका प्रयोग अर्थशास्त्र के सिद्धान्त में बहुत ख्याति प्राप्त कर चुका है।

12.9 सारांश

अर्थशास्त्र में उपभोक्ता का व्यवहार अत्यधिक महत्वपूर्ण होता है। उपभोक्ता के संतुलन को जानने के लिए मार्शल के उपयोगिता के मापन सम्बन्धी विचारों की आलोचना के बाद एक नयी तकनीकी ‘अनधिमान वक्र विश्लेषण’ वर्तमान समय में अति विशिष्ट विश्लेषण माना जाता है। क्योंकि इस विश्लेषण में मापन सम्बन्धी समस्या की कठिनाई को दूर कर दिया जाता है। इस वक्र पर उपभोक्ता को दो वस्तुओं के उपभोग करने में समान संतुष्टि मिल

ती है। वह किसी भी संयोग को चुन सकता है। यदि एक का उपभोग बढ़ाना चाहता है तो दूसरे का उपभोग उसे कम करना पड़ेगा। इस रूप में बायें से दायें, नीचे की ओर गिरती हुई वक्र जो मूल बिन्दु के ओर उन्नतोदर है अनधिमान वक्र विश्लेषण का रूप ग्रहण कर लेता है। विश्लेषण में घटती हुई सीमान्त प्रतिस्थापन एक महत्वपूर्ण उपकरण के रूप में कार्य करता है। उपभोक्ता का संतुलन जानने के लिए बजट रेखा या कीमत रेखा महत्वपूर्ण है। जहां कीमत रेखा, अनधिमान वक्र को स्पर्श करती है वही उपभोक्ता का संतुलन बिन्दु निर्धारित होगा। संतुलन बिन्दु ही सुनिश्चित करता है कि दो वस्तुओं में से उपभोक्ता X वस्तु की कितनी मात्रा और Y वस्तु की कितनी मात्रा का वास्तव में उपभोग करता है। उपयोगिता विश्लेषण के अनेक दोष हैं तो तटस्थता विश्लेषण भी दोषों से मुक्त नहीं है। परन्तु फिर भी यह कहना ठीक ही होगा कि कई दृष्टियों से तटस्थता विश्लेषण, उपयोगिता विश्लेषण पर सुधार है तथा उससे श्रेष्ठ है। इसका प्रयोग अर्थशास्त्र के सिद्धान्त में बहुत ख्याति प्राप्त कर चुका है।

12.10 शब्दावली

- **उपयोगिता** - किसी वस्तु अथवा सेवा की आवश्यकता संतुष्टि की शक्ति।
- **तटस्थता वक्र** - दो वस्तुओं के विभिन्न संयोगों को प्रदर्शित करने वाला वह वक्र जिसके सभी बिन्दुओं पर समान संतुष्टि प्राप्त होता है।
- **उपभोक्ता संतुलन** - वह बिन्दु जहां उपभोक्ता को अधिकतम संतुष्टि प्राप्त हो रही हो।
- **उपयोगिता का संख्यात्मक दृष्टिकोण** - . उपभोग की जाने वाली वस्तु की विभिन्न इकाइयों से मिलने वाली उपयोगिता की संख्यात्मक माप करना संभव है का विचार।
- **उपयोगिता की क्रमवाचक दृष्टिकोण** - उपयोग की जाने वाली वस्तु की विभिन्न इकाइयों से मिलने वाली उपयोगिता को मात्र क्रम दे सकते हैं का विचार।
- **सीमान्त प्रतिस्थापन दर** - वह दर जिस पर कोई उपभोक्ता एक वस्तु की निश्चित मात्रा के बदले दूसरी वस्तु को लेने अथवा परित्याग करने के लिए तैयार हो जाता है।
- **कीमत रेखा या बजट रेखा** - उपभोक्ता का क्रय सामर्थ्य की द्योतक रेखा जो दो वस्तुओं के कीमत अनुपात को प्रदर्शित करता है।

12.11 अभ्यास प्रश्न

लघु प्रश्न

1. अनधिमान वक्र क्या होते हैं ?
2. उपभोक्ता के संतुलन बिन्दु से आप क्या समझते हैं ?
3. तटस्थता मानचित्र क्या है?
4. सीमान्त प्रतिस्थापन दर क्या है?

बहुविकल्पीय प्रश्न

1. मार्शल समर्थक थे

- | | |
|-----------------------------------|-----------------------------------|
| क. गणनावाचक उपयोगिता दृष्टिकोण के | ख. क्रमवाचक उपयोगिता दृष्टिकोण के |
| ग. क और ख दोनों के | घ. उपर्युक्त में से किसी के नहीं |

2. उपयोगिता विश्लेषण के प्रतिपादक थे-

- | | |
|-----------|----------|
| क. मार्शल | ख. हिक्स |
| ग. परेटो | घ. एलन |

3 उपभोक्ता की तटस्थता वक्र का ढाल होता है-

- क. धनात्मक
ख. ऋणात्मक
ग. समानान्तर
घ. लम्बवत्

4 उपयोगिता एक मनोवैज्ञानिक विचार है इसलिए इसकी -

- क. गणना वाचक माप की जा सकती है।
ख. गणना वाचक माप नहीं की जा सकती है।
ग. क्रम वाचक माप नहीं की जा सकती है।
घ. तुलनात्मक माप के साथ साथ गणना वाचक माप की जा सकती है।

5- जब दो वस्तुयें पूर्ण प्रतिस्थानापन्न होती है तो तटस्थता वक्र -

- क. मूल बिन्दु के उन्नतोदर होता है
ख. मूल बिन्दु के नतोदर होता है
ग. एक सरल रेखा के रूप में होता है
घ. नीचे से ऊपर धनात्मक ढाल लिये होता है

उत्तर 1. क 2. क 3. ख 4. ख 5. ग

12.12 सन्दर्भ ग्रन्थ सूची:

- Demiel R. Fusfeld - Economics : Principles of Political Economy 3rd Ed. - 19912.
- C.E. Ferguson and Gould - Micro Economic theory 5th Ed. 1988 Ruffin Roy and Gregory.
- एम0एल0 सेठ - अर्थशास्त्र के सिद्धान्त, लक्ष्मी नारायण अग्रवाल प्रकाशन, आग रा।
- एच0एल0 आहूजा - उच्चतर आर्थिक सिद्धान्त, एस चन्द एण्ड कम्पनी लि0, नई दिल्ली।
- एस0पी0 दुबे, वी0सी0 सिन्हा - अर्थशास्त्र के सिद्धान्त, 1988 नेशनल पब्लिशिंग हाउस, नई दिल्ली।

12.13 सहायक/उपयोगी पाठ्य सामग्री

- झिंगन, उच्चतर आर्थिक सिद्धान्त।
- जे0पी0 मिश्र, व्यष्टि आर्थिक विश्लेषण, मिश्रा टेडिंग कारपोरेशन, वाराणसी।
- एस0एन0 लाल , व्यष्टि अर्थशास्त्र शिव पब्लिशिंग हाउस, इलाहाबाद।
- डॉ0 बट्टी विशाल त्रिपाठी - डॉ0 अमिताभ तिवारी - अर्थशास्त्र के सिद्धान्त, किताब महल, इलाहाबाद।

12.14 निबंधात्मक प्रश्न

1. अनधिमान वक्र क्या होते हैं ? इनकी सहायता से यह स्पष्ट कीजिए कि उपभोक्ता सन्तुलन अवस्था को कैसे प्राप्त होता है ?
2. तटस्थता वक्र विश्लेषण को सचित्र समझाइये। तटस्थता वक्रों के स्वरूप एवं विशेषताओं की व्याख्या करें।
3. सीमान्त प्रतिस्थापन दर से क्या आशय है? अनधिमान वक्र विश्लेषण में यह एक महत्वपूर्ण उपकरण है, समझाइये।

इकाई-9: आय प्रभाव, प्रतिस्थापन प्रभाव एवं कीमत प्रभाव (Income, Substitution and Price Effect)

13.1 प्रस्तावना

13.2 उद्देश्य

13.3 आय प्रभाव: आय उपभोग वक्र

13.4 कीमत प्रभाव: कीमत उपभोग वक्र

13.5 प्रतिस्थापन प्रभाव

13.5.1 हिक्स का प्रतिस्थापन प्रभाव

13.5.2 स्लट्स्की का प्रतिस्थापन प्रभाव

13.5.3 कीमत में कमी का स्लट्स्की का प्रतिस्थापन प्रभाव

13.5.4 कीमत में वृद्धि का स्लट्स्की का प्रतिस्थापन प्रभाव

13.6 कीमत प्रभाव, आय प्रभाव तथा प्रतिस्थापन प्रभाव का योग है

13.6.1 कीमत प्रभाव को विभाजित करना-हिक्स की आय में क्षतिपूरक परिवर्तन की प्रविधि

13.6.2 कीमत प्रभाव को विभाजित करना-हिक्स की आय में तुल्य मूल्य परिवर्तन की प्रविधि

13.6.3 कीमत प्रभाव को विभाजित करना-स्लट्स्की की रीति

13.7 गिफेन पदार्थ ; स्थानापन्न एवं पूरक वस्तुएं

13.8 तटस्थता वक्रों से माँग वक्र की व्युत्पत्ति

13.9 सांराश

13.10 शब्दावली

13.11 अभ्यास प्रश्न

13.12 सन्दर्भ ग्रन्थ सूची

13.13 सहायक/उपयोगी पाठ्य सामग्री

13.14 निबंधात्मक प्रश्न

13.1 प्रस्तावना

तटस्थता वक्र विश्लेषण की महत्वपूर्ण विशेषता है कि यह उपभोक्ता सन्तुलन के परिवर्तन करने वाले तत्वों का भी अध्ययन करता है। प्रो० अल्फ्रेड मार्शल की उपयोगिता विश्लेषण का मुख्य दोष यह था कि उन्होंने परिवर्तनकारी तत्वों पर ध्यान नहीं दिया था जो बाद में तटस्थता वक्र विश्लेषण की मुख्य विशेषता बन गयी। तटस्थता वक्र विश्लेषण में जो महत्वपूर्ण परिवर्तनकारी तत्व हैं-आय, कीमत एवं प्रतिस्थापन वस्तुएं उनका विस्तृत अध्ययन यहां किया गया है। तटस्थता वक्र और कीमत रेखा द्वारा स्थापित किसी भी संतुलन में होने वाले परिवर्तन को उपेक्षित करने से उपभोक्ता व्यवहार का सिद्धान्त अपूर्ण रह जाता है। इसलिए इस इकाई में उपभोक्ता के संतुलन को परिवर्तनकारी तत्वों के प्रभावों का सचित्र अध्ययन आप करेंगे। साथ ही वस्तुओं के स्वभाव-गुण-प्रकार का भी जो प्रभाव पड़ता है उसका भी अध्ययन करेंगे। आप स्वयं एक उपभोक्ता हैं ऐसी स्थिति में आपकी आय में परिवर्तन, या वस्तुओं की कीमतों में परिवर्तन एवं प्रतिस्थापन करने या होने वाली वस्तुओं के प्रभावों का अध्ययन आपको रूचिकर, सहज एवं सरल लगेगा। अन्त में अनधिमान वक्रों की सहायता से माँग रेखा की व्युत्पत्ति के विचारों से भी आप परिचित होंगे।

13.2 उद्देश्य

इस इकाई का उद्देश्य-आपको निम्न विषय बिन्दुओं को समझने में मदद करेगा। यथा -

- ✓ आय प्रभाव-आय में परिवर्तन दोनों रूपों में हो सकता है। आय में वृद्धि या आय में कमी। फलतः सन्तुलन प्रभावित होगा। ऐसी परिस्थिति में तटस्थता वक्र के साथ आय उपभोग रेखा का निर्माण कैसे होगा आप बताने में सक्षम होंगे।
- ✓ कीमत प्रभाव-कीमत भी सन्तुलन को प्रभावित करता है। वस्तु की कीमत बढ़ सकती है और घट सकती है। कीमत बढ़ने पर वस्तु उपभोक्ता वस्तु की माँग सामान्यता घटायेगा लेकिन विशेष परिस्थितियों में माँग बढ़ायेगा। इसी प्रकार कीमत घटने पर माँग की मात्रा में वृद्धि या विस्तार का वक्र किस रूप में होगी। आप समझाने में सक्षम होंगे।
- ✓ प्रतिस्थापन प्रभाव-एक वस्तु के स्थान पर दूसरी वस्तु को प्रतिस्थापित किन परिस्थितियों में किया जाता है, उससे भी जानने में सक्षम होंगे। निकृष्ट वस्तु या गिफेन पदार्थों से क्या आशय है, स्थानापन्न या पूरक वस्तुएं क्या हैं? यह भी जानने में आप सफल होंगे। अभिमान वक्रों की मदद से माँग रेखा खींचने की एक नयी विधि से आप परिचित हो जायेंगे।



13.3 आय प्रभाव: आय उपभोग वक्र

वस्तुओं की कीमतें स्थिर रहने पर उपभोक्ता की आय में परिवर्तन के फलस्वरूप वस्तुओं की माँग में जो परिवर्तन होता है उसे आय-प्रभाव कहते हैं। उपभोक्ता की आय में परिवर्तन हो जाने पर उसके सन्तुलन बिन्दु में परिवर्तन हो जाता है। कीमतों के स्थिर रहने की अवस्था में आय में वृद्धि हो जाने पर दोनों वस्तुओं के अपेक्षाकृत अधिक उपभोग कर सकने की क्षमता उपभोक्ता के लिए प्रकट होती है। फलतः उसका सन्तुष्टि स्तर बढ़ जाता है। इसके विपरीत आय में कमी होने पर व्यय की मात्रा कम हो जाने से सन्तुष्टि का स्तर भी घट जाता है।

इस प्रकार आप समझ सकते हैं कि आय प्रभाव उपभोक्ता की आय में परिवर्तन से उसकी माँग पर प्रभाव को व्यक्त करता है। जिसे-चित्र सं० 13.1 में प्रदर्शित किया गया है। वस्तुओं की कीमतें तथा आय दी हुई होने पर जोकि बजट रेखा P_1L_1 में प्रकट होती है तो उपभोक्ता अनधिमान IC_1 के Q_1 बिन्दु पर संतुलन में है। वह X वस्तु की OM_1 और Y वस्तु की ON_1 मात्रा का उपभोग कर रहा है। अब आप कल्पना करें कि आय में वृद्धि होती है।


अपनी आय में वृद्धि होने से वह दोनों वस्तुओं का अधिक उपभोग करेगा। फलतः बजट रेखा सरक कर P_2L_2 होगी। इस प्रकार बजट रेखा P_2L_2 उपभोक्ता IC_2 के बिन्दु Q_2 पर संतुलन में है। यहां OM_2 वस्तु A का और ON_2 वस्तु B का उपभोग कर रहा है। आय में वृद्धि होने से वह ऊँचे सन्तुष्टि वक्र पर पहुँच जाता है। इसी प्रकार आय में वृद्धि होने पर उपभोक्ता नयी बजट रेखा, ऊँचे अनधिमान वक्र एवं नये सन्तुलन बिन्दु को क्रमशः प्राप्त करता जाता है। फलतः उसकी सन्तुष्टि में वृद्धि होती जाती है।

अब यदि विभिन्न बिन्दुओं Q_1, Q_2, Q_3, Q_4 आदि को मिलायें जो कि विभिन्न आय के स्तरों पर उपभोक्ता के संतुलन को व्यक्त करते हैं तो हमें एक वक्र प्राप्त होता है जिसे **आय उपभोग वक्र** कहते हैं। इस प्रकार आय उपभोग वक्र उपभोक्ता के विभिन्न आय के स्तरों पर संतुलन-बिन्दुओं से बना हुआ होता है। अतः हम देखते हैं कि आय उपभोग वक्र वस्तुओं की माँग अथवा क्रय-मात्रा पर आय प्रभाव को प्रकट करता है।




आय प्रभाव **धनात्मक** भी हो सकता है और ऋणात्मक भी। आय प्रभाव किसी वस्तु के लिए धनात्मक तब होता है जब उपभोक्ता की आय में वृद्धि होने से उसके द्वारा वस्तु का उपभोग अथवा माँग बढ़ जाती है। आय प्रभाव का धनात्मक होना एक सामान्य बात है। जब रेखाचित्र के दोनों अक्षों पर व्यक्त की गई वस्तुओं के लिए आय प्रभाव धनात्मक होता है तो आय उपभोग वक्र ऊपर को चढ़ेगा। जैसा कि रेखाचित्र 13.1 में दिखाया गया है, केवल ऊपर को चढ़ता हुआ आय उपयोग वक्र ही दो वस्तुओं की माँग को बढ़ता हुआ प्रकट कर सकता है। किन्तु कुछ वस्तुओं के लिए आय प्रभाव ऋणात्मक होता है। किसी वस्तु के लिए आय प्रभाव ऋणात्मक होता है जब उसकी आय में वृद्धि होने पर उसके द्वारा वस्तु की माँग अथवा उपभोग घट जाता है। **ऐसी वस्तुओं को जिनके लिए आय प्रभाव ऋणात्मक होता है, निम्न अथवा हीन पदार्थ कहते हैं।** इसका कारण यह है कि वे वस्तुएँ जिनका उपभोग उपभोक्ता की आय बढ़ने पर घट जाता है वे उपभोक्ता द्वारा हीन अथवा निकृष्ट समझी जाती हैं और इसलिए वह अपनी आय बढ़ने पर उनके स्थान पर उत्कृष्ट वस्तुओं का प्रयोग करने लगता है। जब आय बढ़ने पर उपभोक्ता उत्कृष्ट वस्तुओं का अधिक उपयोग करने लगता है तो हीन पदार्थों की माँग की मात्रा अथवा उपभोग घट जाता है। जब लोग निर्धन होते हैं तो वे उत्कृष्ट वस्तुओं की जो प्रायः अधिक महँगी होती हैं क्रय-शक्ति नहीं रखते। इसलिए जब वे धनी बनते हैं, अथवा उनकी आय में वृद्धि होती है जिससे वे अधिक महँगी वस्तुओं को खरीदने की क्रय-क्षमता रखते हैं तो वे हीन पदार्थों को त्याग कर बढ़िया और उच्च कोटि की वस्तुओं का उपभोग करना आरम्भ कर देते हैं। उदाहरण के लिए भारत के अधिकांश लोग सस्ते खाद्यान्न जैसे कि मक्का, ज्वार, बाजरा को हीन वस्तुएं मानते हैं और जैसे उनकी आय बढ़ती है, वे उनके स्थान पर खाद्यान्नों की उत्तम कोटि जैसे

कि गेहूँ और चावल का उपभोग करना आरम्भ कर देते हैं। इसी प्रकार अधिकांश भारतीय लोग वनस्पति घी को निकृष्ट और हीन वस्तु मानते हैं और आय बढ़ने पर उसके स्थान पर देसी घी का प्रयोग करना आरंभ कर देते हैं।



हीन वस्तुओं की दशा में अनधिमान मानचित्र इस प्रकार का होगा जिससे हमें ऐसा आय उपभोग वक्र प्राप्त होगा जो पीछे को मुड़ता हुआ अर्थात् बायीं ओर ऊपर को चढ़ता हुआ होगा जैसा कि चित्र 13.2 में दिखाया गया है अथवा आय उपभोग वक्र दायीं ओर नीचे को गिरता हुआ होगा जैसा कि चित्र 13.3 में दिखाया गया है। इन दो रेखाचित्रों से स्पष्ट है कि आय प्रभाव केवल एक बिन्दु के पश्चात् ही ऋणात्मक होता है। इससे पता चलता है कि केवल कुछ ऊँची आय के स्तर पर ही कुछ वस्तुएं हीन वस्तुएं हीन होती हैं और कुछ सीमा तक उनके उपभोग में परिवर्तन सामान्य वस्तुओं के समान ही होता है। रेखाचित्र 13.2 में आय उपभोग वक्र पीछे की ओर मुड़ता हुआ दिखाया गया है। यह आय उपभोग वक्र बिन्दु Q_2 के बाद वस्तु X के हीन वस्तु होने को दर्शाता है। इसमें वस्तु X के लिए आय प्रभाव ऋणात्मक है और परिणामस्वरूप आय बढ़ने पर इसकी माँग मात्रा घटती है।

रेखाचित्र 13.3 में आय उपभोग वक्र दायीं ओर नीचे झुका हुआ है और बिन्दु Q_2 के पश्चात् अक्ष-X की ओर गिरता है जो कि वस्तु Y के हीन वस्तु होने को प्रकट करता है क्योंकि बिन्दु Q_2 के बाद आय प्रभाव वस्तु Y के लिए ऋणात्मक होता है जिससे आय में वृद्धि होने से इसकी माँग-मात्रा घटती है। स्पष्ट है कि आय उपभोग वक्र की कई विभिन्न आकृतियाँ हो सकती हैं। यदि आय प्रभाव दोनों के लिए धनात्मक हो तो आय वक्र दायीं ओर ऊपर को चढ़ता हुआ होगा जैसा कि रेखाचित्र 13.1 में दिखाया गया है। परन्तु ऊपर को चढ़ता हुआ आय उपभोग वक्र कई विभिन्न आकृतियों का हो सकता है जैसा कि रेखाचित्र 13.4 में दिखाया गया है जिसमें कि आय उपभोग वक्र जो कि एक दूसरे से ढाल में भिन्न-भिन्न है और सभी दायीं ओर ऊपर को चढ़ रहे हैं और इसलिए ये दोनों वस्तुओं के लिए आय प्रभाव का धनात्मक होना प्रकट करते हैं। यदि आय प्रभाव वस्तु X के लिए ऋणात्मक है तो आय उपभोग वक्र रेखाचित्र 13.5 में ICC की तरह बायीं ओर पीछे को मुड़ रहा होगा। यदि वस्तु Y के लिए आय प्रयोग ऋणात्मक है और इसलिए वस्तु Y हीन वस्तु है तो ऐसी दशा में आय उपभोग वक्र दायीं ओर नीचे को गिरता हुआ होगा अर्थात् यह अक्ष-X की ओर झुका होगा जैसा कि रेखा चित्र 13.5 में ICC द्वारा दिखाया गया है।




यहाँ पर विशेष उल्लेखनीय बात यह है कि ये अनधिमान वक्र नहीं है जो कि किसी वस्तु के हीन वस्तु होने की व्याख्या करते हैं अर्थात् अनधिमान वक्र इस बात की व्याख्या नहीं करते कि किसी वस्तु के लिए आय प्रभाव ऋणात्मक क्यों है। अनधिमान वक्र तो केवल हीन पदार्थों को दर्शाते हैं उसकी व्याख्या नहीं करते।

13.4 कीमत प्रभाव: कीमत उपभोग वक्र


अब हम उपभोक्ता की आय, उसकी रुचियाँ और अन्य वस्तुओं की कीमतें समान रहने पर एक वस्तु की कीमत में परिवर्तन के फलस्वरूप उपभोक्ता द्वारा माँग मात्रा में परिवर्तन की व्याख्या करेंगे। कीमत प्रभाव उपभोक्ता की किसी वस्तु की कीमत में परिवर्तन के फलस्वरूप उस प्रभाव को मापता है जो कि उस वस्तु की क्रय-मात्रा पर पड़ता है। कीमत प्रभाव में प्रभाव में उपभोक्ता की आय में कोई क्षतिपूर्क परिवर्तन नहीं किया जाता। जब किसी वस्तु की कीमत में कमी या वृद्धि होती है तो उपभोक्ता की संतुष्टि में भी परिवर्तन होगा। दूसरों शब्दों में वस्तु की कीमत के घटने पर उसका संतुलन एक उच्चतर अनधिमान वक्र पर होगा और यदि वस्तु की कीमत बढ़ती है तो इसके कारण नीचे के अनधिमान वक्र पर आ जाएगा। कीमत प्रभाव को रेखाचित्र 13.6 में दिखाया गया है।

वस्तु X और Y की दी हुई कीमतों और उपभोक्ता की हुई मुद्रा आय को बजट रेखा PL_1 व्यक्त करती है और उपभोक्ता अनधिमान वक्र IC_1 के बिन्दु Q पर संतुलन में है। बिन्दु Q पर संतुलन की अवस्था में वह वस्तु X की OM_1 मात्रा खरीद रहा है और वस्तु Y की ON_1 मात्रा। कल्पना कीजिए कि वस्तु X की कीमत घट जाती है जबकि वस्तु Y की कीमत और उसकी मुद्रा-आय समान रहती है। कीमत में इस परिवर्तन के परिणामस्वरूप बजट रेखा परिवर्तित होकर PL_2 हो जाएगी। अब उपभोक्ता ऊँचे अनधिमान वक्र IC_2 के बिन्दु R पर संतुलन में है और वस्तु X की OM_2 मात्रा और Y की ON_2 मात्रा क्रय कर रहा है। इसलिए वह वस्तु X की कीमत के घटने के फलस्वरूप पहले से अधिक संतुष्ट हो गया है।



X वस्तु रेखाचित्र 9.6 नीचे की ओर झुकता हुआ



कल्पना कीजिए कि वस्तु X की कीमत और घट जाती है जिससे कि बजट अथवा कीमत रेखा परिवर्तित होकर PL_3 हो जाती है। कीमत रेखा PL_3 से उपभोक्ता वक्र IC_3 के बिन्दु S पर संतुलन में है जहाँ वह वस्तु X की कीमत घट जाती है जिससे कि बजट रेखा PL_4 बन जाती है तो उपभोक्ता अनधिमान वक्र IC_4 के बिन्दु T पर संतुलन की अवस्था को प्राप्त करता है और उस पर वस्तु X की OM_4 मात्रा और वस्तु Y की ON_4 मात्रा को ले रहा है। जब विभिन्न बिन्दुओं Q, R, S और T को परस्पर मिलाया जाता है तो हमें एक वक्र प्राप्त होता है। जिसे **कीमत उपभोग वक्र** कहते हैं। कीमत उपभोग वक्र कीमत प्रभाव को ही प्रकट करता है। यह इस बात को प्रकट करता है कि उपभोक्ता की रुचियाँ और मुद्रा-आय स्थिर रहने पर वस्तु X की कीमत में परिवर्तन से उपभोक्ता द्वारा वस्तु X की क्रय-मात्रा पर क्या प्रभाव पड़ता है। रेखाचित्र 13.6 में कीमत उपभोग वक्र नीचे को झुका है। नीचे को झुके हुए उपभोग वक्र का अर्थ है कि जब वस्तु X की कीमत घटती है तो उपभोक्ता उसकी अधिक मात्रा क्रय करता है और वस्तु Y की कम मात्रा। यह बात रेखा चित्र से स्पष्ट है। किन्तु नीचे को झुका हुआ कीमत उपभोग वक्र केवल एक सम्भावना है। कीमत उपभोग वक्र के अन्य भी कई रूप हो सकते हैं। रेखा चित्र 13.7 में ऊपर को चढ़ता हुआ कीमत उपभोग वक्र दिखाया गया है। ऊपर को चढ़ते हुए कीमत उपभोग वक्र का अर्थ यह है कि जब वस्तु X की कीमत घटती है तो दोनों वस्तुओं X और Y की माँग मात्रा बढ़ती है।



X वस्तु चित्र सं० 9.7 ऊपर की ओर बढ़ता हुआ PCC

कीमत उपभोग वक्र पीछे को भी मुड़ता हुआ हो सकता है जैसा कि रेखा चित्र 13.8 में प्रदर्शित किया गया है। वस्तु X के लिए पीछे को मुड़ता हुआ कीमत उपभोग वक्र इस बात को इंगित करता है कि जब वस्तु X की कीमत घटती है तो इसकी कम मात्रा माँगी अथवा खरीदी जाती है और जब उसकी कीमत बढ़ती है तो उसकी अधिक मात्रा खरीदी जायेगी। ऐसी **गिफन पदार्थों** की दशा में होता है जो कि माँग के सामान्य नियम के अपवाद हैं।


किसी वस्तु के लिए कीमत उपभोग वक्र क्षितिज समानान्तर सीधी रेखा भी हो सकता है। कीमत उपभोग वक्र के क्षितिज के समानान्तर सरल रेखा का यह अर्थ है कि जब वस्तु X की कीमत घटती है तो इसकी खरीदी गई मात्रा बढ़ती है लेकिन वस्तु Y की खरीदी गई मात्रा स्थिर और समान रहती है। क्षितिज के सामानान्तर कीमत उपभोग रेखा को रेखा चित्र 13.9 दिखाया गया है।



X वस्तु चित्र सं० 9.8 पीछे की ओर मुड़ता हुआ pcc

X वस्तु चित्र सं० 13.9 क्षितिज के सामानान्तर pcc

परन्तु वास्तविक जगत में यह बहुत ही कम पाया जाता है कि कीमत उपभोग वक्र अपनी समस्त Yम्बाई में नीचे को गिरता हुआ हो अथवा ऊपर को चढ़ता हुआ हो अथवा पीछे को मुड़ता हुआ हो अथवा क्षितिज के समानान्तर रेखा हो। सामान्यतया कीमत उपभोग वक्र विभिन्न कीमतों पर भिन्न-भिन्न ढाल का होता है। ऊँचे कीमत स्तरों पर यह प्रायः नीचे को झुका हुआ होता है और कुछ



X वस्तु चित्र 9.10 भिन्न कीमतों पर भिन्न स्लोप की PCC

कीमतों पर इसकी आकृति क्षितिज के समानान्तर हो सकती है, किन्तु अन्ततः यह ऊपर को चढ़ता हुआ होता है। हाँ, कुछ कीमत स्तरों यह पीछे को मुड़ता हुआ भी हो सकता है। एक कीमत उपभोग वक्र जिसकी ढाल विभिन्न कीमत स्तरों पर भिन्न-भिन्न है, को रेखा चित्र 13.10 में दिखाया गया है।

13.5 प्रतिस्थापन प्रभाव

आइये अब प्रतिस्थापन प्रभाव को जाने। किसी वस्तु के उपभोग परिवर्तन लोने के लिए एक अन्य महत्वपूर्ण कारक प्रतिस्थापन प्रभाव है। जबकि आय प्रभाव किसी उपभोक्ता की आय बढ़ने पर उसके द्वारा वस्तु की माँग अथवा क्रय-मात्रा पर प्रभाव को प्रकट करता है, प्रतिस्थापन प्रभाव वस्तुओं की केवल सापेक्ष कीमतों में परिवर्तन के फलस्वरूप वस्तु की माँग अथवा उसकी उपभोग मात्रा पर प्रभाव को प्रकट करता है। जबकि उपभोक्ता की वास्तविक आय ;तमंस पदबवउमद्ध स्थिर रहे। जब वस्तु की कीमत में परिवर्तन होता है तो उपभोक्ता की वास्तविक आय अथवा क्रय-शक्ति बदल जाती है। उपभोक्ता की वास्तविक आय को स्थिर रखने के लिए ताकि केवल सापेक्ष मूल्य में परिवर्तन का प्रभाव ज्ञात हो सके, हम कीमत में परिवर्तन के साथ आय में भी परिवर्तन करते हैं जिससे उपभोक्ता की वास्तविक आय समान ही रहे। उदाहरण के लिए, जब वस्तु X की कीमत घटती है तो उपभोक्ता की वास्तविक आय बढ़ जाएगी। प्रतिस्थापन प्रभाव को ज्ञात करने के लिए अर्थात् वस्तु की सापेक्ष कीमत में परिवर्तन के फलस्वरूप वस्तु X की माँग-मात्रा में परिवर्तन को ज्ञात करने के लिए हम उपभोक्ता से इतनी मुद्रा आय लें लेते हैं जितनी की कीमत के घटने के कारण उसकी वास्तविक आय में वृद्धि होती है।


प्रतिस्थापन प्रभाव के विषय में दो प्रकार की धारणाएँ वस्तु की गयी हैं। प्रथम धारणा जे0आर0 हिक्स ; द्वारा प्रतिपादित की गयी है इसे हिक्स का प्रतिस्थापन प्रभाव की संज्ञा दी जाती है। प्रतिस्थापन प्रभाव की दूसरी धारणा ई0स्लट्स्की द्वारा विकसित की गयी है और इसीलिए इसे स्लट्स्की की प्रतिस्थापन प्रभाव ई0स्लट्स्की कहा जाता है। प्रतिस्थापन प्रभाव को इन दो धारणाओं में अन्तर इस बात पर निर्भर करता है कि वस्तु की कीमत में परिवर्तन से उत्पन्न उपभोक्ता की वास्तविक आय में परिवर्तन को उसकी मौद्रिक आय में कमी या वृद्धि करके नष्ट कर दिया जाय जिससे उपभोक्ता की वास्तविक आय पूर्ववत् बनी रहे और इस प्रकार हम वस्तु की केवल सापेक्ष कीमत में परिवर्तन का वस्तु की माँग पर प्रभाव जान सकें। यहाँ पर उल्लेखनीय है कि हिक्स की धारणा में वास्तविक आय से अभिप्राय उपभोक्ता के सन्तुष्टि स्तर से है जबकि स्लट्स्की की धारणा में वास्तविक आय का अर्थ उपभोक्ता की क्रय-शक्ति है।

13.5.1 हिक्स का प्रतिस्थापन प्रभाव

हिक्स के प्रतिस्थापन प्रभाव में वस्तु की केवल सापेक्ष कीमत में परिवर्तन का उपभोक्ता का द्वारा वस्तु की माँग पर प्रभाव जानने के लिए उसकी मौद्रिक आय में उतनी मात्रा में परिवर्तन किया जाता है जिससे उसकी सन्तुष्टि पूर्वस्तर पर स्थिर रहे। दूसरे शब्दों में, उपभोक्ता के पास मुद्रा-आय इतनी घटा दी जाती है जिससे कि वह उस अनधिमान वक्र पर ही रहे जिस पर कि वह कीमत घटने से पहले था। इस प्रकार प्रतिस्थापन प्रभाव समान अनधिमान वक्र पर क्रियाशील होता है। मुद्रा आय की उस मात्रा जिसके घटाने पर उपभोक्ता समान सन्तुष्टि के स्तर पर रखा जाता है, को आय में क्षतिपूरक परिवर्तन कहते हैं। आय में क्षतिपूरक परिवर्तन उपभोक्ता की आय में वह परिवर्तन है, जोकि किसी वस्तु की कीमत में परिवर्तन के फलस्वरूप उपभोक्ता की सन्तुष्टि में हुयी वृद्धि को नष्ट कर देता है।

प्रतिस्थापन प्रभाव को चित्र सं0 13.11 में दर्शाया गया है। दो वस्तुओं की दी हुई कीमतों तथा उपभोक्ता की दी हुई आय को बजट रेखा PL व्यक्त करती है। उपभोक्ता अनधिमान वक्र के बिन्दु Q पर सन्तुलन में है और वह वस्तु X की OM मात्रा खरीद रहा है। अब कल्पना कीजिए कि वस्तु X की कीमत घट जाती है (जबकि वस्तु Y की कीमत स्थिर रहती है) जिससे बजट रेखा अब परिवर्तित होकर हो जाती है। वस्तु X की कीमत घटने से उपभोक्ता की वास्तविक आय अथवा क्रयशक्ति बढ़ जाएगी। प्रतिस्थापन प्रभाव को ज्ञात करने के लिए उपभोक्ता की वास्तविक आय में हुयी वृद्धि को समाप्त करने के लिए उसकी मुद्रा-आय में इतनी कमी की जाए जिससे कि वह

अपने पहले अनधिमान वक्र जिस पर कि वह कीमत के कम होने से पूर्व था, पर ही रहने को बाध्य हो जाया। जब उपभोक्ता से उसकी वास्तविक आय में वृद्धि को समाप्त करने के लिए कुछ आय अथवा मुद्रा ले ली जाती है तो बजट रेखा जो कि PL' हो गई थी, अब नीचे सरक कर AB हो जाएगी जोकि PL' के समानान्तर है। चित्र सं0 13.11 में बजट रेखा AB को बजट रेखा PL' के समानान्तर इतनी दूरी पर खींचा गया है जिससे यह अनधिमान वक्र IC के किसी बिन्दु को स्पर्श करे अर्थात् उपभोक्ता की आय में, वस्तु X की मात्रा में के समान अथवा वस्तु Y की मात्रा में PA के समान कमी की गई है जिससे कि वह पहले अनधिमान वक्र IC के बिन्दु T पर सन्तुलन में हैं। अतः $L'B$ अथवा PA उस आय की मात्रा को व्यक्त करता है जो कि वस्तु X की कीमत के घटने से वास्तविक आय में वृद्धि को समाप्त कर देती है अतः LB अथवा PA आय में क्षतिपूर्क परिवर्तन है। स्पष्ट है कि बजट रेखा AB वस्तु X और Y की परिवर्तित सापेक्ष कीमतों को व्यक्त करती है क्योंकि यह बजट रेखा PL' के समानान्तर है जिसको कि हमने वस्तु X की कीमत घट जाने के पश्चात् प्राप्त किया था। अतः बजट रेखा AB बजट रेखा PL की तुलना में X की घटी हुई सापेक्ष कीमत को व्यक्त करती है। अतः उपभोक्ता वस्तु X और वस्तु Y की कम मात्राओं में परिवर्तन करेगा और इस परिवर्तन में वह वस्तु X को वस्तु Y के स्थान पर प्रयोग करेगा अर्थात् चूंकि वस्तु X अपेक्षाकृत सस्ती हो गयी है और वस्तु Y पहले की तुलना में अपेक्षाकृत महंगी, वह वस्तु X को अधिक मात्रा में खरीदेगा और वस्तु Y को कम मात्रा में। चित्र में यह देखा जाएगा कि बजट रेखा AB वस्तु X और Y की परिवर्तित सापेक्ष कीमतों को प्रकट करती है लेकिन वह बजट रेखा की तुलना में कम मुद्रा आय को व्यक्त करती है क्योंकि AB प्राप्त करने के लिए उपभोक्ता की आय क्षतिपूर्क परिवर्तन के समान घटा दी गई है।



चित्र सं0 9.11 हिक्स का प्रतिस्थापन प्रभाव PCC

रेखाचित्र से स्पष्ट है कि बजट रेखा AB से उपभोक्ता अनधिमान वक्र IC के बिन्दु T पर सन्तुलन में है और उस स्थिति में वह वस्तु X की OM मात्रा और वस्तु Y की ON मात्रा क्रय कर रहा है। इस प्रकार वस्तु X की अधिक मात्रा खरीदने के लिए वह समान अनधिमान वक्र IC के बिन्दु Q से चलकर बिन्दु T पर आ जाता है। वस्तु X की खरीद में MM' की वृद्धि और वस्तु Y की खरीद में NN' की कमी वस्तु X और Y की केवल सापेक्ष कीमतों में परिवर्तन के कारण हुई है क्योंकि कीमत के घटने से वास्तविक आय में वृद्धि को आय में क्षतिपूर्क कमी द्वारा समाप्त कर दिया गया है। इसलिए बिन्दु Q से बिन्दु T तक उपभोक्ता की गति प्रतिस्थापन प्रभाव को प्रकट करती है। वस्तु X पर प्रतिस्थापन प्रभाव उसकी खरीदी गई मात्रा MM' के समान वृद्धि है और वस्तु Y पर प्रतिस्थापन प्रभाव उसकी मात्रा में NN' के समान कमी है। अतः स्पष्ट है कि प्रतिस्थापन प्रभाव के परिणामस्वरूप उपभोक्ता समान अनधिमान बिन्दु वक्र पर ही रहता है, किन्तु वह अनधिमान वक्र के एक भिन्न बिन्दु पर सन्तुलन में होता

है। अनधिमान वक्र जितना ही कम उत्तल होगा, प्रतिस्थापन प्रभाव उतना ही अधिक होगा। जैसा कि विदित है, निकट की प्रतिस्थापक वस्तुओं के बीच अनधिमान वक्र कम उत्तल होते हैं, इसलिए निकट की प्रतिस्थापन वस्तुओं की दशा में प्रतिस्थापन प्रभाव अधिक होता है।

उपरोक्त विश्लेषण से स्पष्ट है कि किसी वस्तु की अपेक्षाकृत कीमत कम होने पर प्रतिस्थापन प्रभाव के कारण उसकी माँग -मात्रा बढ़ती है जबकि उपभोक्ता का सन्तुष्टि स्तर पूर्ववत् रहता है। अतएव प्रतिस्थापन प्रभाव सदा ऋणात्मक होता है। ऋणात्मक प्रतिस्थापन प्रभाव से हमारा अभिप्राय यह है कि वस्तु की अपेक्षाकृत कीमत तथा उसकी माँग की मात्रा परस्पर विपरीत दिशाओं में बदलती हैं अर्थात् किसी वस्तु की सापेक्ष कीमत घटने पर उसकी माँग की मात्रा सदा बढ़ती है। वस्तु की कीमत व उसकी माँग की मात्रा में यह विलोम सम्बन्ध, जबकि उपभोक्ता की सन्तुष्टि स्थिर रहती है अनधिमान वक्र के मूल बिन्दु की ओर उन्नतोदर होने के कारण है। यह ऋणात्मक प्रतिस्थापन प्रभाव प्रसिद्ध माँग के नियम का आधार है जिसके अनुसार वस्तु और उसकी माँग की मात्रा में विलोम सम्बन्ध होता है।

13.5.2 स्लट्स्की का प्रतिस्थापन प्रभाव

स्लट्स्की ने प्रतिस्थापन प्रभाव की कुछ भिन्न धारणा प्रस्तुत की है। उसकी धारणा में जब वस्तु की कीमत बदलती है और फलस्वरूप उपभोक्ता की क्रय-शक्ति में परिवर्तन होता है तो उपभोक्ता की आय को भी क्रय शक्ति में परिवर्तन के समान बदला जाता है। उसकी क्रय-शक्ति में परिवर्तन की मात्रा वस्तु की कीमत में परिवर्तन तथा उसके द्वारा पूर्व कीमत पर वस्तु की क्रय-मात्रा के गुणा के बराबर होती है। दूसरे शब्दों में स्लट्स्की की पद्धति में उपभोक्ता की आय में परिवर्तन इतनी मात्रा में किया जाता है जिससे उपभोक्ता, यदि वह चाहे तो वस्तुओं का वह संयोग क्रय कर सकता है जो वह पूर्व कीमत पर क्रय कर रहा था। (In Slutsky's approach income is reduced or increased, as the case may be, by the amount which leaves the consumer to be able to purchase the same combination of goods, if he so desires, which he was having at the old price)। अर्थात् उपभोक्ता की आय में परिवर्तन पूर्व-कीमत पर वस्तु X की क्रय की जा रही मात्रा की लागत तथा नई कीमत पर उसी मात्रा की लागत में अन्तर में समान किया जाता है। आय को तब लागत-अन्तर से बदना कहा जाता है। इस प्रकार स्लट्स्की के प्रतिस्थापन प्रभाव में, आय में परिवर्तन लागत-अन्तर के बराबर किया जाता है न कि क्षतिपूर्क परिवर्तन के समान।

लागत-अन्तर - महत्वपूर्ण प्रश्न यह है कि लागत-अन्तर को किस प्रकार मापा जा सकता है जिसके समान उपभोक्ता की मौद्रिक आय परिवर्तन करके वस्तु की सापेक्ष कीमत में परिवर्तन का स्लट्स्की का प्रतिस्थापन प्रभाव जाना जा सके। किसी वस्तु X की कीमत में परिवर्तन को P_x द्वारा व्यक्त किया जा सकता है। यदि एक उपभोक्ता कीमत में परिवर्तन होने से पूर्व वस्तु X की Q_x मात्रा खरीद रहा है तो कीमत में ΔP_x के सामान घटने पर $Q_x \cdot \Delta P_x$ के बराबर लागत-अन्तर उत्पन्न हो जायगा अर्थात् अब उपभोक्ता वस्तु की पूर्व मात्रा Q_x खरीदने के लिए $Q_x \cdot \Delta P_x$ के बराबर उस पर कम व्यय करेगा। कल्पना कीजिए कि एक निश्चित आय से उपभोक्ता वस्तु X की Q_x मात्रा तथा वस्तु Y की Q_y मात्रा क्रय कर रहा है। मान लीजिए कि अब उपभोक्ता की आय तथा वस्तु Y की कीमत स्थिर रहने पर वस्तु X की कीमत P_{x1} से घट कर P_{x2} को जाती है तो इससे निम्न लागत-अन्तर उत्पन्न होगा-

$$P_{x1}Q_x - P_{x2}Q_x = \Delta P_x \cdot Q_x$$

आइये एक गणितीय उदाहरण से इसे समझें। यदि एक उपभोक्ता वस्तु X की 15 इकाइयाँ खरीद रहा जबकि उसकी कीमत 10 रुपये प्रति इकाई है। अब यदि वस्तु X की कीमत घट कर 8 रुपये प्रति इकाई हो जाती है जबकि दूसरी वस्तु Y की मात्रा तथा उसकी कीमत पूर्ववत् रहते हैं तो लागत-अन्तर निम्न प्रकार से ज्ञात होगा-


$$P_{x1}Q_x - P_{x2}Q_x = \Delta P_x \cdot Q_x$$

$$10 \times 15 - 8 \times 15 = 2 \times 15 = 30$$

इस गणितीय उदाहरण से स्पष्ट है कि वस्तु X की कीमत 10 रुपये से घट कर 8 रुपये प्रति इकाई हो जाने पर 30 रुपये के समान उपभोक्ता की आय कम कर देने पर वह यदि चाहे तो दो वस्तुओं X और Y का पूर्व संयोग (अर्थात् वस्तु X की O_x मात्रा तथा वस्तु Y की O_y मात्रा) खरीद सकता है। उपभोक्ता की मुद्रा आय में यदि इस लागत-अन्तर के समान कमी कर दी जाय तो बजट रेखा वस्तुओं के पूर्व संयोग से गुजरेगी।

13.5.3 कीमत में कमी का स्लट्स्की का प्रतिस्थापन प्रभाव

स्लट्स्की के प्रतिस्थापन प्रभाव को चित्र सं0 13.12 में प्रदर्शित किया गया है। एक दी हुई निश्चित मुद्रा आय तथा दो वस्तुओं X और Y की दी हुई कीमतों (जोकि बजट रेखा PL द्वारा व्यक्त की गई हैं) से उपभोक्ता अनधिमान वक्र IC_1 के बिन्दु Q पर संतुलन में है तथा इस स्थिति में वस्तु X की OM मात्रा और वस्तु Y की ON मात्रा खरीद रहा है। अब कल्पना कीजिए कि वस्तु X की कीमत घट जाती है जबकि वस्तु Y की कीमत पूर्ववत् ही रहती है। वस्तु X की कीमत घटने के कारण बजट रेखा PL हो जाएगी और उपभोक्ता की वास्तविक आय अथवा क्रयशक्ति बढ़ जाएगी। स्लट्स्की का प्रतिस्थापन प्रभाव ज्ञात करने के लिए उपभोक्ता की मुद्रा आय को लागत-अन्तर के बराबर अथवा इतनी मात्रा से घटाया जाए जिससे कि वह दो वस्तुओं के अपने पूर्व संयोग Q को, यदि वह चाहे, तो खरीद सके।



चित्र सं0 13.12 X की कीमत घटने पर प्रतिस्थापन प्रभाव


ऐसा करने के लिये एक नई कीमत रेखा GH जोकि PL' के समानान्तर है खींची गई है जोकि बिन्दु Q से गुजरती है अर्थात् Y के रूप में PG के समान तथा वस्तु X के रूप में $L'H$ के समान आय को उपभोक्ता से ले लिया गया है और फलस्वरूप वह वस्तुओं के संयोग Q को यदि वह चाहे तो क्रय कर सकता है क्योंकि बिन्दु Q बजट रेखा GH पर भी स्थित है। वास्तव में वह वस्तुओं के पहले संयोग Q को नहीं खरीदेगा क्योंकि वस्तु X अब पहले से अधिक सस्ती हो गई है और Y पहले से अधिक महंगी। वस्तु X और Y की इन सापेक्ष कीमतों में परिवर्तन उपभोक्ता को वस्तु X और Y की क्रय-मात्राओं को बदलने के लिए प्रेरित करता है जिससे वह वस्तु X को Y के स्थान पर प्रयोग करता है। परन्तु स्लट्स्की के प्रतिस्थापन प्रभाव में उपभोक्ता की गति एक समान

अनधिमान वक्र IC_1 पर ही नहीं होती क्योंकि बजट रेखा GH जिस पर कि उपभोक्ता को अब दी हुई कीमत और आय परिस्थितियों में सन्तुलन में होना है, अनधिमान वक्र IC_1 को कहीं पर स्पर्श नहीं करती। बजट रेखा अनधिमान वक्र IC_1 के बिन्दु S को स्पर्श करती है। उपभोक्ता की बिन्दु Q से बिन्दु S की गति स्लट्स्की प्रभाव को व्यक्त करती है जिसके अनुसार उपभोक्ता एक समान अनधिमान वक्र पर न चल कर एक अनधिमान वक्र से दूसरे अनधिमान वक्र को जाता है। उल्लेखनीय बात यह है कि स्लट्स्की के प्रतिस्थापन प्रभाव के फलस्वरूप बिन्दु Q से बिन्दु S तक की गति केवल सापेक्ष कीमतों में परिवर्तन के कारण हुई है क्योंकि कीमत में कमी के कारण क्रयशक्ति में वृद्धि को उपभोक्ता की आय लागत-अन्तर के सामन घटा कर रद्द कर दिया गया है। बिन्दु S पर उपभोक्ता वस्तु X की OK मात्रा और वस्तु Y की OW मात्रा का क्रय कर रहा है अर्थात् प्रतिस्थापन प्रभाव के कारण उसने वस्तु X की MK मात्रा को वस्तु Y की NW मात्रा के स्थान पर प्रयोग किया है। अतएव स्लट्स्की प्रतिस्थापन के प्रभाव में उपभोक्ता वस्तु X की MK मात्रा अधिक और वस्तु Y की NW मात्रा कम खरीदता है।

13.5.4 कीमत में वृद्धि की दशा में स्लट्स्की का प्रतिस्थापन प्रभाव

हमने ऊपर वस्तु X में कमी होने पर स्लट्स्की के प्रतिस्थापन प्रभाव की व्याख्या की है। इसको वस्तु X की कीमत में वृद्धि की दशा में भी समझना लाभप्रद होगा। इसको हमने चित्र सं0 13.13 में प्रदर्शित किया है। प्रारम्भ में उपभोक्ता दी हुई कीमतों तथा मुद्रा-आय से अनधिमान वक्र IC_1 के बिन्दु Q पर सन्तुलन में है। यदि अब वस्तु X की कीमत बढ़ जाती है, जबकि वस्तु Y की स्थिर रहती है तो बजट रेखा बदल कर PL'' हो जाएगी। वस्तु X की कीमत बढ़ जाने के फलस्वरूप उपभोक्ता की वास्तविक आय अथवा क्रयशक्ति धट जाएगी। इसके अतिरिक्त, इस कीमत परिवर्तन से वस्तु X पूर्व से अपेक्षाकृत महँगी और वस्तु Y की अपेक्षाकृत सस्ती हो जाएगी। इस वर्तमान दशा में स्लट्स्की का प्रतिस्थापन प्रभाव मालूम करने के लिए उपभोक्ता की मुद्रा-आय को X की कीमत में वृद्धि के कारण उत्पन्न लागत-अन्तर के समान बढ़ाया जाना होगा। दूसरे शब्दों में, उसकी मुद्रा आय इतनी बढ़ाई जाए जिससे वह यदि चाहे तो वस्तुओं के संयोग Q (जोकि वह Y की कीमत बढ़ने से पहले खरीद रहा था) को क्रय कर सके।

इसके लिए, एक बजट रेखा GH जोकि बिन्दु Q से गुजरती है खींची गई है। रेखाचित्र 13.13 से स्पष्ट है कि इस स्थिति में वस्तु Y के रूप में PG अथवा वस्तु X के रूप में $L''H$ वस्तु X की कीमत में वृद्धि के कारण उत्पन्न लागत-अन्तर को व्यक्त करता है। बजट रेखा से वह यदि चाहे तो अपने पहले संयोग Q को खरीद सकता है जोकि वह कीमत-वृद्धि से पूर्व क्रय कर रहा था। लेकिन वास्तव में वह नई स्थिति में संयोग Q क्रय नहीं करेगा क्योंकि बजट रेखा GH पर X वस्तु PL बजट रेखा की अपेक्षा अधिक महँगी है।



X वस्तु चित्र सं0 13.13 X की कीमत बढ़ने पर प्रतिस्थापन प्रभाव

इसलिए उपभोक्ता वस्तु X के स्थान पर वस्तु Y का अपेक्षाकृत अधिक प्रयोग करेगा। रेखाचित्र में देखा जाएगा कि बजट रेखा GH से उपभोक्ता ऊँचे अनधिमान वक्र IC_2 के बिन्दु S पर संतुलन में है जिस पर वह वस्तु X की OK मात्रा तथा वस्तु Y की OW मात्रा खरीद रहा है। वस्तु X की मात्रा MK का वस्तु Y की मात्रा NW द्वारा प्रतिस्थापन हुआ है। उपभोक्ता का बिन्दु Q से चलकर बिन्दु S को जाना स्लट्स्की के प्रतिस्थापन प्रभाव का परिणाम है क्योंकि वस्तु X की कीमत में वृद्धि के कारण क्रयशक्ति में कमी उपभोक्ता को अतिरिक्त मुद्रा (जोकि वस्तु Y के रूप में PG तथा वस्तु X के रूप में $L'H$ के समान है) देकर रद्द कर दी गई है। वस्तु X की कीमत बढ़ने पर स्लट्स्की का प्रतिस्थापन प्रभाव वस्तु X के क्रय में MK के बराबर गिरावट होना है तथा वस्तु Y के क्रय में NW के समान वृद्धि होना है।

13.6 कीमत प्रभाव आय प्रभाव तथा प्रतिस्थापन प्रभाव का योग है।

यह ऊपर बताया गया है कि अन्य बातें समान रहने पर जब वस्तु X की कीमत घटती है तो उपभोक्ता का संतुलन बदल कर ऊँचे अनधिमान वक्र पर हो जाता है। इसके अतिरिक्त हम यह भी देख आए हैं कि वह वस्तु X की कीमत घटने पर उसकी अधिक मात्रा को क्रय करता है यदि यह गिफिन वस्तु नहीं है। वास्तव में कीमत प्रभाव आय प्रभाव तथा प्रतिस्थापन प्रभाव का योग होता है। रेखाचित्र 13.14 में उपभोक्ता आरम्भ में अनधिमान वक्र IC_1 के बिन्दु Q पर संतुलन में है। और वस्तु X की कीमत के घट जाने और बजट रेखा के PL_1 से बदल PL_2 कर हो जाने के फलस्वरूप, वह अनधिमान वक्र IC_2 के बिन्दु R पर संतुलन में हो जाता है। बिन्दु Q से बिन्दु R तक गति कीमत प्रभाव को प्रकट करती है। अब यह बताना बहुत महत्वपूर्ण और ज्ञानवर्द्धक है कि कीमत प्रभाव दो विभिन्न शक्तियों अर्थात् प्रतिस्थापन प्रभाव और आय प्रभाव का परिणाम है। दूसरे शब्दों में, कीमत प्रभाव को दो विभिन्न भागों-प्रतिस्थापन प्रभाव और आय प्रभाव-में विभाजित किया जा सकता है।


कीमत प्रभाव को आय प्रभाव तथा प्रतिस्थापन प्रभाव में विभाजित करने की मुख्यतः दो पद्धतियाँ हैं। प्रथम हिक्स द्वारा प्रस्तुत पद्धति जिसमें आय में क्षतिपूर्वक परिवर्तन तथा आय में समान परिवर्तन द्वारा कीमत प्रभाव को उसके दो घटक-आय प्रभाव तथा प्रतिस्थापन प्रभाव में विभक्त किया जाता है। द्वितीय, स्लट्स्की द्वारा लागत-अन्तर की विधि द्वारा कीमत में परिवर्तन के प्रभाव को उसके दो भागों में विभाजित किया जाता है।

हिक्स तथा स्लट्स्की वस्तु की कीमत में परिवर्तन के प्रभाव को इसके दो भागों में किस प्रकार विभजित करते हैं की व्याख्या नीचे प्रस्तुत हैं-

13.6.1 कीमत प्रभाव को विभाजित करना- हिक्स की आय में क्षतिपूर्वक परिवर्तन की प्रविधि

आय में क्षतिपूर्वक परिवर्तन की प्रविधि में इस वस्तु की कीमत के घटने अथवा बढ़ने पर उपभोक्ता की आय में उतना परिवर्तन किया जाता है जिससे उपभोक्ता कीमत में परिवर्तन से पूर्व सन्तुष्टि के स्तर पर पहुँच जाय अर्थात् वह पहले के अनधिमान वक्र पर आ जाय। उदाहरणतः जब वस्तु की कीमत में कमी होती है और फलस्वरूप वह ऊँचे अनधिमान वक्र पर पहुँच जाता है तो उसकी सन्तुष्टि में वृद्धि होती है। वस्तु की कीमत में कमी के कारण उसकी सन्तुष्टि में हुई वृद्धि को नष्ट करने के लिए हमें उपभोक्ता से उतनी आय ले लेनी चाहिए जिससे वह पूर्व अनधिमान वक्र पर पहुँच जाय। आय में यह आवश्यक परिवर्तन (उदाहरण के लिए उस पर **lump sum tax** लगाकर) जिससे वस्तु की कीमत में कमी के कारण उसकी संतुष्टि अथवा कल्याण में वृद्धि, नष्ट हो जाय को आय में क्षतिपूर्वक परिवर्तन कहते हैं (The required reduction in income, say through levying a lump sum tax, to cancel out the gain in satisfaction or welfare occurred by reduction in price is called compensating variation in income)

आय में क्षतिपूर्क परिवर्तन द्वारा किस प्रकार वस्तु की कीमत में परिवर्तन के वस्तु की माँग पर प्रभाव को आय प्रभाव तथा प्रतिस्थापन प्रभाव में विभाजित किया जाता है को रेखाचित्र 13.14 में दर्शाया गया है। जब वस्तु X की कीमत घटती है और परिणामस्वरूप बजट रेखा बदल कर PL_1 से PL_2 हो जाती है तो उपभोक्ता की वास्तविक आय बढ़ जाती है अर्थात् वह अपनी दी हुई मुद्रा आय से वस्तुओं की अधिक मात्रा खरीद सकता है। वास्तविक आय में इस वृद्धि के फलस्वरूप वह दोनों वस्तुओं की अधिक मात्रा क्रय कर सकेगा। यदि उसकी मुद्रा आय में क्षतिपूर्क परिवर्तन द्वारा कमी की जाए जिससे कि वह पहले अनधिमान वक्र IC_1 पर आ जाए तो फिर भी यह पहले से वस्तु X की अधिक मात्रा क्रय करेगा क्योंकि यह पहले से अधिक सस्ती हो गई है।



वस्तु चित्र सं0 13.14

चित्र सं 13.14 में वस्तु X की कीमत घटने पर बजट रेखा बदल कर PL_2 हो जाती है। अब कीमत रेखा AB को बजट रेखा PL_2 के समानान्तर इतनी दूरी पर खींचा गया है जिससे वह अनधिमान वक्र IC_1 को स्पर्श करती है। चूँकि बजट रेखा AB की ढाल बजट रेखा PL_2 की ढाल के बराबर है, इसलिए यह परिवर्तन यह परिवर्तन नयी सापेक्ष कीमतों को व्यक्त करता है जिसमें पहले की तुलना में वस्तु X अधिक सस्ती है। चूँकि अब वस्तु X पूर्व की तुलना में अधिक सस्ती है, यह उपभोक्ता के लिए लाभकारी होगा कि वह Y के स्थान पर वस्तु X का प्रतिस्थापन करे। रेखाचित्र में जब उपभोक्ता की मुद्रा आय क्षतिपूर्क परिवर्तन द्वारा घटा दी जाती है तो उपभोक्ता अनधिमान वक्र IC_1 पर नीचे को आता है अर्थात् वह वस्तु X को वस्तु Y के स्थान पर प्रयोग करता है। बजट रेखा AB से वह अनधिमान वक्र IC_1 के बिन्दु S पर संतुलन में है और वस्तु X की MK मात्रा अधिक क्रय करता है। उपभोक्ता की बिन्दु Q से S तक उसी अनधिमान वक्र IC_1 पर गति प्रतिस्थापन प्रभाव को व्यक्त करती है क्योंकि ऐसा केवल सापेक्ष कीमतों में परिवर्तन के फलस्वरूप हुआ है जबकि उसकी वास्तविक आय (अर्थात् संतुष्टि) स्थिर ही रही है।

यदि उस मुद्रा-आय की मात्रा को जो उपभोक्ता से ली गयी थी उसे पुनः दे दी जाए तो उपभोक्ता अनधिमान वक्र IC_1 के बिन्दु S पर से चल कर ऊँचे अनधिमान वक्र IC_2 के बिन्दु R पर पहुँच जाएगा। उपभोक्ता का नीचे के अनधिमान वक्र IC_1 के बिन्दु S पर से ऊँचे अनधिमान वक्र के बिन्दु R पर जाना आय प्रभाव के कारण ही हुआ है। इस प्रकार हम देखते हैं कि कीमत प्रभाव के कारण ही उपभोक्ता द्वारा बिन्दु Q से बिन्दु S तक जाने को दो चरणों में विभक्त किया जा सकता है। प्रथम, प्रतिस्थापन प्रभाव के फलस्वरूप बिन्दु Q से बिन्दु S तक जाना, और द्वितीय आय प्रभाव के फलस्वरूप उसका बिन्दु S से बिन्दु R तक जाना। अतः स्पष्ट है की कीमत प्रभाव प्रतिस्थापन प्रभाव और आय प्रभाव का योग है।

वस्तु X की क्रय-मात्रा पर विभिन्न प्रभाव इस प्रकार हैं-

$$\text{कीमत प्रभाव} = MN$$

$$\text{प्रतिस्थापन प्रभाव} = MK$$

$$\text{आय प्रभाव} = KN$$

$$\text{रेखाचित्र में, } MN = MK + KN$$


अथवा,

$$\text{कीमत प्रभाव} = \text{प्रतिस्थापन प्रभाव} + \text{आय प्रभाव}$$

उपर्युक्त विश्लेषण से यह स्पष्ट है कि कीमत प्रभाव आय प्रभाव तथा प्रतिस्थापन प्रभाव का योग है

13.6.2 हिक्स द्वारा कीमत प्रभाव को विभाजित करना: आय में तुल्यमूल्य परिवर्तन की विधि

हिक्स ने कीमत प्रभाव को इसके दो भागों-आय प्रभाव तथा प्रतिस्थापन प्रभाव-में विभाजित करने की एक अन्य विधि भी प्रस्तुत की जिसे आय में तुल्यमूल्य परिवर्तन करने की विधि कहा जाता है। एक वस्तु की कीमत में कमी उपभोक्ता की संतुष्टि को बढ़ा देती है जिससे वह उच्च स्तर के अनधिमान वक्र पर पहुँच जाता है। किन्तु कीमत में कमी के कारण उपभोक्ता की संतुष्टि में हुई वृद्धि के बराबर ही वृद्धि कीमतों को स्थिर रखकर उसकी आय बढ़ाकर भी प्राप्त की जा सकती है। उपभोक्ता की आय में यह वृद्धि (जबकि वस्तुओं की कीमतें स्थिर रहें) जिससे वह उस उच्चस्तर के अनधिमान वक्र पर पहुँच सके जिस पर वह वस्तु की कीमत में कमी हो जाने से पहुँचा था को आय में तुल्यमूल्य परिवर्तन कहा जाता है।



इस रीति में कीमत प्रभाव में प्रतिस्थापन प्रभाव को बाद के IC पर दिखाया जाता है। कीमत प्रभाव को इस दूसरी रीति से दो भागों में विभाजित करने को चित्र संख्या 13.15 में प्रदर्शित है। जब वस्तु X की कीमत घटती है तो उपभोक्ता दोनों वस्तुओं की अधिक मात्रा क्रय कर सकता है। इसका अर्थ है वस्तु की कीमत में परिवर्तन होने पर आय प्रभाव पड़ता है। कीमत घटने से क्रय शक्ति में अपनी वृद्धि को दो वस्तुओं पर व्यय उसके आय उपभोग वक्र की प्रकृति पर निर्भर करता है। उपभोक्ता उच्चतर अधिमान वक्र पर पहुँच जाता है। रेखाचित्र 13.15 से स्पष्ट है कि बजट रेखा PL₁ से उपभोक्ता IC₁ के बिन्दु Q पर संतुलन में है। X वस्तु की कीमत घटने पर जबकि Y की कीमत स्थिर रहती है नयी बजट रेखा PL₂ हो जाती है। अब उपभोक्ता IC₂ के R बिन्दु पर संतुलन में है। कीमत गिरने पर उपभोग की आय में वृद्धि X वस्तु की L₁ B अथवा X की मात्रा P₁ के बराबर है। अतएव X की मात्रा में L₁ B अथवा Y की मात्रा में PA आय में तुल्यमूल्य परिवर्तन है। यहाँ उपभोक्ता बिन्दु S पर संतुलन में नहीं होगा क्योंकि वस्तु अधिक सस्ती हो गयी है अतः X वस्तु की अधिक प्रयोग करेगा। उपभोक्ता S से चल कर R पर

पहुंच जायेगा। S से R की गति दो वस्तुओं के सापेक्ष कीमतों में परिवर्तन के कारण हुई है इसलिए यह प्रतिस्थापन प्रभाव को व्यक्त करता है।

चित्र में विभिन्न प्रभावों की मात्रा इस प्रकार है:-

कीमत प्रभाव =MN

आय प्रभाव =MH

प्रतिस्थापन प्रभाव =HN


चित्र में MN = MHHN

अथवा

कीमत प्रभाव=आय प्रभाव+प्रतिस्थापन प्रभाव

13.6.3 कीमत प्रभाव का आय तथा प्रतिस्थापन प्रभावों में विभाजन: स्लट्स्की की रीति

स्लट्स्की ने प्रतिस्थापन और आय प्रभावों के सम्बन्ध में हिक्स से कुछ भिन्न प्रकार की धारणा प्रस्तुत की। कीमत प्रभाव को विभाजित करने की स्लट्स्की की रीति चित्र सं0 13.16 में प्रदर्शित की गई है। एक दी हुई कीमत और आय सम्बन्धी स्थिति जिसको बजट रेखा PL_1 व्यक्त करती है उपभोक्ता अनधिमान वक्र IC_1 के बिन्दु Q पर संतुलन में है। अन्य बातें पूर्ववत् रहने पर वस्तु X की कीमत में कुछ कमी होने के कारण, बजट रेखा परिवर्तित होकर PL_2 हो जाती है और अब उपभोक्ता अनधिमान वक्र IC_3 के बिन्दु R पर संतुलन की स्थिति प्राप्त करेगा। बिन्दु Q से बिन्दु R को उपभोक्ता की गति कीमत प्रभाव को व्यक्त करती है। अब प्रतिस्थापन प्रभाव को ज्ञात करने के लिए उसकी मुद्रा आय में इतनी मात्रा से कमी की जानी चाहिए जिससे यदि वह चाहे तो वस्तुओं का पूर्व संयोग खरीद सके। इसके लिए एक बजट रेखा AB जोकि PL_2 के समांतर है खींची गई है जोकि Q बिन्दु से गुजरती है।



x वस्तु चित्र सं0 13.16

उपभोक्ता चाहे तो संयोग Q को क्रय कर सकता है लेकिन ऐसा वह नहीं करेगा क्योंकि X वस्तु अब सस्ती हो गयी है। वह Y के स्थान पर X का प्रतिस्थापन करेगा। चित्र से स्पष्ट है कि बजट रेखा AB के बिन्दु S पर संतुलन में है। बिन्दु Q से बिन्दु S तक की गति स्लट्स्की के प्रतिस्थापन प्रभाव को व्यक्त करती है। यदि उससे ली गई मुद्रा वापस कर दी जाय तो उपभोक्ता बिन्दु S से बिन्दु R पर चला जायेगा। S से R तक की गति से दो चरणों में बांटा जा सकता है। प्रथम, प्रतिस्थापन प्रभाव के कारण Q से S तक तथा द्वितीय, आय प्रभाव के कारण S से R तक जिसमें उपभोक्ता ऊँचे अनधिमान वक्र पर पहुंच जाता है।

13.7 गिफेन पदार्थ

कुछ निम्न पदार्थ ऐसे भी हो सकते हैं जिनकी दशा में ऋणात्मक आय प्रभाव बहुत बलवान हो। ऐसी अवस्था में वस्तु की माँगी गयी मात्रा कीमत के गिरने पर घटेगी और कीमत के बढ़ने पर बढ़ेगी अर्थात् ऐसी वस्तु की दशा में कीमत और माँग में सीधा सम्बन्ध होगा। यदि वस्तु निम्न पदार्थ है तो आय प्रभाव अधिक शक्तिशाली होने के अतिरिक्त ऋणात्मक भी होगा और संभव है कि वह प्रतिस्थापन प्रभाव से अधिक हो जिसके फलस्वरूप वस्तु की कीमतें घटने पर उपभोक्ता उसकी कम मात्रा खरीदेगा। ऐसी निम्न वस्तुएं जिनकी दशा में उपभोक्ता उनकी कीमत गिरने पर उनके उपभोग को घटा देता है और उनकी कीमत बढ़ने पर उपभोग को बढ़ा देता है को गिफेन पदार्थ कहा जाता है।

ऐसी वस्तुओं को गिफेन पदार्थ इसलिए कहा जाता है क्योंकि उन्नीसवीं शताब्दी के ब्रिटेन के सांख्यिकीविद् Sir Robert Giffen ने यह दावा किया कि जब सस्ते प्रकार के खाद्य पदार्थ जैसे कि ब्रेड की कीमत बढ़ गई तो लोगों ने उसका उपभोग घटाने के बजाय बढ़ा दिया। ब्रेड की कीमत में वृद्धि ने निर्धन जनता की क्रय शक्ति में इतनी कमी कर दी कि वे मीट व अन्य महंगे खाद्य पदार्थों का उपभोग घटाने पर विवश हो गये। ब्रेड पहले से अधिक मंहगी हो जाने पर भी दूसरों की तुलना में अपेक्षाकृत सस्ती थी इसलिए लोगों ने इसका उपभोग घटाने के बजाय बढ़ा दिया। इसी प्रकार जब निम्नकोटि की ब्रेड की कीमत गिरती है तो लोग पहले की अपेक्षा कम मात्रा खरीदेंगे।

निकृष्ट कोटि की वस्तुओं से अभिप्राय हमारा उन वस्तुओं से है जिनके सम्बन्ध में मूल्य जन्य आय प्रभाव धनात्मक हो। निकृष्ट कोटि की वस्तुएं दो प्रकार की होंगी-कम निकृष्ट तथा अति निकृष्ट या गिफेन वस्तु। कम निकृष्ट कोटि की वे वस्तुएं हैं जिनके सम्बन्ध में आय प्रभाव तो धनात्मक रहता है पर मूल्य प्रभाव ऋणात्मक बना रहता है जबकि गिफेन वस्तुएं एक विशिष्ट प्रकार की निकृष्ट वस्तुएं हैं जिनके सम्बन्ध में आय प्रभाव के प्रबल रूप से धनात्मक होने के कारण मूल्य प्रभाव भी धनात्मक हो जाता है। एक गिफेन पदार्थ होने के लिए निम्न तीन शर्तों का होना आवश्यक है-

1. वस्तु निकृष्ट हो जिसका ऋणात्मक प्रभाव शक्तिशाली हो।
2. उस वस्तु का प्रतिस्थापन प्रभाव कम हो, तथा
3. उस वस्तु पर आय का एक अधिक हिस्सा व्यय किया जाता हो।

गिफेन पदार्थ सैद्धान्तिक दृष्टि से तो संभव है लेकिन वास्तविक संसार में इसके पाये जाने की संभावना बहुत ही कम है क्योंकि संसार में लोगों का उपभोग विविध प्रकार का होता है। मार्शल ने गिफेन पदार्थ या गिफेन विरोधाभास को अपने माँग के नियम का अपवाद माना और अपने व्याख्या में इसे शामिल नहीं किया। इसलिए अनधिमान विश्लेषण की इससे श्रेष्ठता सिद्ध होती है कि उपभोक्ता के व्यवहार की व्यापक व्याख्या इसमें की गयी है।

अर्थशास्त्र में माँग के तीन प्रमुख प्रकारों का उल्लेख होता है-कीमत माँग, आय माँग एवं तिरछी माँग। अनधिमान वक्र कीमत माँग: कीमत एवं माँग में परस्पर सम्बन्ध को दिखाती है। समान्य रूप से यह सम्बन्ध धनात्मक होता है लेकिन अपवाद स्वरूप धनात्मक होने पर ये वस्तुएं गिफेन वस्तुएं कहलाती हैं। आय माँग: उपभोक्ता की आय व माँगी गई मात्रा में सम्बन्ध को व्यक्त करती हैं। यहाँ भी सामान्यतः सम्बन्ध धनात्मक होता है परन्तु निकृष्ट वस्तुओं के सम्बन्ध में ऋणात्मक सम्बन्ध हो जाता है। किसी वस्तु के मूल्य में परिवर्तन का दूसरी वस्तु की माँग पर जो प्रभाव पड़ता है उसका अध्ययन तिरछी माँग के अन्तर्गत किया जाता है। वस्तुएं एक दूसरे से दो प्रकार से सम्बन्धित हो सकती हैं (1) स्थानापन्न या प्रतियोगी वस्तुएं एवं (2) पूरक वस्तुएं।


स्थानापन्न वस्तुएं- स्थानापन्न वस्तुएं उन्हें कहते हैं जिन्हें एक दूसरे के स्थान पर प्रयुक्त किया जा सकता है। इनमें पहली वस्तु की कीमत बढ़ने पर दूसरी वस्तु की माँग बढ़ जाती है। इसके विपरीत दूसरी वस्तु की कीमत गिरने

से पहली वस्तु की माँग गिर जाती है। स्थानापन्न अथवा प्रतियोगी वस्तुओं का उदाहरण जैसे दो विभिन्न कम्पनियों के फलों के रस के पैकेट, चाय एवं काफी इत्यादि हैं।

पूरक वस्तु- पूरक वस्तुएं वे वस्तुएं होती हैं जिनकी कीमत एवं माँग में ऋणात्मक सम्बन्ध होता है। एक वस्तु की कीमत बढ़ने पर दूसरी वस्तु की माँग घट जाती है। जैसे स्कूटर, कार एवं पेट्रोल, पेन एवं स्याही। इस प्रकार पूरक वस्तुओं की माँग संयुक्त माँग होती है एवं केवल एक वस्तु खरीदने पर उसका उपभोग नहीं हो पाता है। यदि एक वस्तु के मूल्य में परिवर्तन का दूसरी वस्तु की माँग पर कोई प्रभाव नहीं पड़ता है तो उन्हें 'स्वतंत्र वस्तुएं' कहा जाता है।

13.8 तटस्थता वक्र से माँग वक्र की व्युत्पत्ति

तटस्थता वक्र मानचित्र की सहायता से माँग वक्र ज्ञात किया जा सकता है। माँग वक्र कीमत एवं माँगी गई मात्रा को व्यक्त करता है। तटस्थता मानचित्र से माँग वक्र ज्ञात करने के लिए हम एक वस्तु X की कीमत में काल्पनिक परिवर्तन लाते हैं एवं अन्य वस्तुओं की कीमतें यथावत् रहती हैं। X वस्तु की कीमत में परिवर्तन से उपभोक्ता का संतुलन स्तर बदलता रहता है। इन विभिन्न संतुलन बिन्दुओं को मिलाकर हम मूल्य उपभोग वक्र ज्ञात कर सकते हैं। PCC तथा माँग-वक्र दोनों ही माँग एवं कीमत के सम्बन्ध को व्यक्त करते हैं। इस समानता के बावजूद माँग-वक्र एवं PCC में अंतर है। PCC का निर्माण दो भिन्न-भिन्न वस्तुओं X तथा Y के आधार पर होता है। जबकि माँग वक्र में केवल एक वस्तु होती है एवं दूसरे अक्ष पर कीमत को प्रदर्शित किया जाता है। PCC में वस्तु की कीमतों को सीधे प्रदर्शित नहीं किया जाता। परन्तु माँग वक्र में वस्तु की कीमत एवं माँगी गई मात्रा को स्पष्ट रूप में दर्शाया जाता है। PCC के आधार पर कीमत परिवर्तन के आय एवं स्थानापन्न प्रभावों को अलग-अलग व्यक्त किया जा सकता है। जबकि माँग वक्र में उन्हें अलग-अलग प्रदर्शित नहीं किया जा सकता। PCC उपभोक्ता की मौद्रिक आय की मात्रा को भी प्रदर्शित कर देता है। जबकि माँग वक्र से यह सूचना प्राप्त नहीं होती। तटस्थता मानचित्र, X तथा Y वस्तु की कीमतें एवं उपभोक्ता की मौद्रिक आय ज्ञात होने पर हम माँग वक्र ज्ञात कर सकते हैं। इसे चित्र 13.17 से प्रदर्शित किया गया है।



X वस्तु की मात्राचित्र सं० 9.17

उपभोक्ता की मौद्रिक आय को Y अक्ष पर तथा X वस्तु की माँगी गई मात्रा को X अक्ष पर प्रदर्शित किया गया है। AB प्रारम्भिक 'बजट-रेखा' है। X वस्तु की कीमत में कमी के परिणामस्वरूप बजट रेखा AB से आगे खिसकर AB" तथा AB" हो जाती है। उपभोक्ता के संतुलन बिन्दु क्रमशः L, M, एवं N है। जिन पर वह क्रमशः X_1 , X_2 एवं X_3 मात्राएं खरीदता है। वस्तु की कीमत ज्ञात करने के लिए उपभोक्ता की कुल मौद्रिक आय OA में कुल संभावित क्रय की मात्रा OB का भाग देना पड़ेगा। कीमत चक्रवृद्ध होगी। इसी प्रकार विभिन्न संतुलन बिन्दुओं पर वस्तु की कीमतों का अनुमान लगाया जा सकता है। जैसे $OP' = OA/OB'$ ($OP'' = OA/OB''$) इत्यादि। माँगी गई मात्रा एवं माँग के इन बिन्दुओं को नीचे चित्र के दूसरे भाग में प्रदर्शित करके परम्परागत माँग वक्र ज्ञात किया गया है। अनधिमान वक्र रेखाओं की सहायता से माँग वक्र ज्ञात करने की अन्य वैकल्पिक विधियाँ भी हैं। अनधिमान वक्र विधि की भी कुछ सीमाएँ हैं। तटस्थता वक्र विधि की आलोचना करते हुये प्रो० डी० एच० राबर्टसन लिखते हैं यह विधि हमें माँग-सिद्धान्त के बारे में कोई नई जानकारी नहीं देती।

13.9 सारांश

प्रस्तुत इकाई सं० 13 में उपभोक्ता संतुलन के परिवर्तनकारी तत्वों- यथा आय प्रभाव, कीमत प्रभाव एवं प्रतिस्थापन प्रभाव का अध्ययन किया गया है। उपभोक्ता की आय में परिवर्तन एवं बाजार में वस्तुओं की कीमतों में परिवर्तन होने से उपभोक्ता के व्यवहार में पड़ने वाले प्रभावों का सचित्र विश्लेषण कर अध्ययन किया गया है। यह परिवर्तन दोनों रूपों में देखा गया यथा आय में वृद्धि या आय में कमी एवं कीमत में वृद्धि या कीमत में कमी। आय में परिवर्तन होने पर उपभोक्ता वस्तुओं का उपभोग की मात्रा में वृद्धि कर सकता है। उसका संतुलन बिन्दु इसलिए परिवर्तित हो जायेगा क्योंकि वह ऊँचे अनधिमान वक्र पर पहुँच जाता है। आय में कमी होने पर स्थिति इसके विपरीत होगी। आय में परिवर्तन होने पर उपभोग की मात्रा पर पड़ने वाला प्रभाव वस्तुओं के गुण स्वभाव-प्रकृति के कारण भी पड़ता है। इसीलिए आय उपभोग वक्र जिधर अनुराग होगा उसी वस्तु की ओर झुकेगा। वस्तु निकृष्ट है या सामान्य यह महत्वपूर्ण हो जाता है। कीमत प्रभावों के अध्ययन में एक वस्तु पर पड़ने वाले प्रभाव का अध्ययन करते समय उपभोक्ता की आय, रुचियाँ एवं अन्य वस्तुओं की कीमतों को स्थिर मानकर अध्ययन करना पड़ता है। यदि वस्तु सस्ती होगी तो उपभोक्ता की क्रय शक्ति बढ़ेगी व उपभोग बढ़ेगा। फलतः कीमत उपभोग वक्र अनुराग के अनुसार झुकता जाएगा। अध्ययन में कीमतों में परिवर्तन होने पर उपभोक्ता दूसरे वस्तु का कैसे प्रतिस्थापन कर उपभोग करता है यह भी सचित्र प्रदर्शित किया गया है।

प्रतिस्थापन प्रभाव के अध्ययन में हिक्स एवं स्लट्स्की के विचारों को भी सम्मिलित किया गया है। अध्ययन में कीमत प्रभाव, आय प्रभाव तथा प्रतिस्थापन प्रभाव का योग है अतः इसका वैज्ञानिक अध्ययन प्रस्तुत किया गया है। कीमत प्रभाव को विभाजित कर सचित्र व्याख्या अध्ययन में सम्मिलित है। जिसमें हिक्स की दोनों विधियों क्षतिपूर्क परिवर्तन की विधि एवं आय में तुल्यमूल्य परिवर्तन की विधि के साथ-साथ स्लट्स्की की रीति से भी कीमत प्रभाव को विभाजित किया गया है। वस्तुओं के स्वभाव के अंतर्गत गिफेन पदार्थ का निकृष्ट वस्तुओं के साथ-साथ पूरक व स्थानापन्न वस्तुओं को भी अध्ययन में शामिल किया गया है। अंत में, अनधिमान वक्रों द्वारा माँग वक्रों की व्युत्पत्ति के विचारों को साथ में प्रस्तुत किया गया है जो मार्शल के उपयोगिता विश्लेषण से अंततः अनधिमान वक्र विश्लेषण को श्रेष्ठ प्रतिपादित करता है।

13.10 शब्दावली

- **आय प्रभाव-** वस्तुओं की कीमतें स्थिर रहने पर उपभोक्ता की आय में परिवर्तन के फलस्वरूप वस्तुओं की माँग में पड़ने वाले परिवर्तन को कहते हैं।

- **आय उपभोग वक्र**- यह उपभोक्ता के संतुलन बिन्दुओं का रास्ता ;स्वबनेद्ध है। यह वस्तुओं की उपभोग की मात्राओं पर आय प्रभाव को रेखा (ICC) के रूप में व्यक्त करती है।
- **कीमत प्रभाव** - कीमत प्रभाव उपभोक्ता की किसी वस्तु की कीमत में परिवर्तन के फलस्वरूप उस समस्त प्रभाव को मापता है जोकि उस वस्तु की क्रय मात्रा पर पड़ता है।
- **कीमत उपभोग वक्र** - कीमत उपभोग रेखा कीमत प्रभाव के रास्ते ;स्वबनेद्ध को बताती है। यह वस्तुओं की उपभोग की मात्राओं पर कीमत प्रभाव के PCC रेखा के रूप में व्यक्त करती है।
- **प्रतिस्थापन प्रभाव** - प्रतिस्थापन प्रभाव वस्तुओं की केवल सापेक्ष कीमतों में परिवर्तन के फलस्वरूप वस्तु की माँग अथवा उपभोग मात्रा पर प्रभाव को प्रकट करता है जबकि उपभोक्ता की वास्तविक आय स्थिर रहे।
- **आय में क्षतिपूरक परिवर्तन** - आय में आवश्यक परिवर्तन जिससे वस्तु की कीमत में कमी के कारण उसकी संतुष्टि अथवा कल्याण में वृद्धि नष्ट हो जाए को आय में क्षति पूरक परिवर्तन कहते हैं।
- **आय में तुल्यमूल्य परिवर्तन** - उपभोक्ता की आय में वह वृद्धि जिससे वह उस उच्च स्तर के अनधिमान वक्र पर पहुँच सके जिस पर वह वस्तु की कीमत में कमी हो जाने से पहुँचा था को आय में तुल्यमूल्य परिवर्तन कहा जाता है।
- **गिफेन पदार्थ** - ऐसी निकृष्ट वस्तुएं जिनकी दशा में उपभोक्ता उनकी कीमत गिरने पर उनके उपभोग को घटा देता है और उनकी कीमतें बढ़ने पर उपभोग को बढ़ा देता है।

13.11 अभ्यास प्रश्न

लघु प्रश्न

1. आय प्रभाव से क्या आशय है ?
2. आय उपभोग वक्र क्या एक सीधी रेखा के रूप में ही रहेगा ?
3. कीमत प्रभाव से आपका क्या आशय है ?
4. गिफेन पदार्थों का विचार किसने प्रतिपादित किया ?
5. गिफेन पैराडाक्स क्या है?
6. स्थानापन्न एवं पूरक वस्तुओं का उदाहरण दो।

बहुविकल्पीय प्रश्न

- 1 आय में परिवर्तन होने पर उपभोक्ता के संतुलन पर पड़ने वाले प्रभाव को कहते हैं-

क. आय प्रभाव	ख. कीमत प्रभाव
ग. प्रतिस्थापन प्रभाव	घ. उपर्युक्त में से कोई नहीं
- 2 आय में क्षतिपूरक परिवर्तन प्रविधि सम्बन्धित है -

क. मार्शल	ख. हिक्स
ग. ख एवं घ दोनों से	घ. स्लट्स्की
- 3 आय उपभोग वक्र पीछे Y अक्ष की ओर मुड़ने का अर्थ है-

क. Y वस्तु निकृष्ट है	ख. Y वस्तु उत्कृष्ट है
ग. X वस्तु निकृष्ट है	घ. ख और ग दोनों सही हैं

उत्तर 1. क 2. ख 3. ख

13.12 संदर्भ ग्रन्थ सूची

- Demiel R. Fusfeld - Economics : Principles of Political Economy 3rd Ed. - 1998.
- C.E. Ferguson and Gould - Micro Economic theory 5th Ed. 1988 Ruffin Roy and Gregory.
- Koutsoyinu. A. (1979) Modern Microeconomics, Macmillian Press, London.
- Colander, D.C (2008) Economics, McGraw Hill Publication.
- Mishra, S.K. and Puri, V.K., (2003), Modern Micro-economics Theory, Himalaya Publishing House.
- एम0एल0 सेठ न्तअर्थशास्त्र के सिद्धा - , लक्ष्मी नारायण अग्रवाल प्रकाशन, आगरा।
- एच0एल0 आहूजा उच्चतर आर्थिक सिद्धान्त - , एस चन्द एण्ड कम्पनी लि0, नई दिल्ली।
- एस0पी0 दुबे, वी0सी0 सिन्हा अर्थशास्त्र के सिद्धान्त - , 1988 नेशनल पब्लिशिंग हाउस, नई दिल्ली।

13.13 सहायक/उपयोगी पाठ्य सामग्री

- झिंगन, उच्चतर आर्थिक सिद्धान्त।
- जे0पी0 मिश्र, व्यष्टि आर्थिक विश्लेषण, मिश्रा टेडिंग कारपोरेशन, वाराणसी।
- एस0एन0 लाल , व्यष्टि अर्थशास्त्र शिव पब्लिशिंग हाउस, इलाहाबाद।
- डॉ0 बट्टी विशाल त्रिपाठी - डॉ0 अमिताभ तिवारी - अर्थशास्त्र के सिद्धान्त, किताब महल, इलाहाबाद।

13.14 निबंधात्मक प्रश्न

- प्र01 कीमत प्रभाव, आय प्रभाव तथा प्रतिस्थापन प्रभाव का योग होता है, व्याख्या करें।
- प्र02 कीमत प्रभावों को विभाजित करने के लिए कौन-कौन सी प्रविधियां हैं- व्याख्या करें।
- प्र03 हिक्स एवं स्लट्स्की के प्रतिस्थापन प्रभावों का वर्णन करें।
- प्र04 कीमत उपभोग वक्र क्या होता है? क्या इसके द्वारा माँग वक्र का व्युत्पादन किया जा सकता है?

इकाई 14: अनधिमान वक्रों का अनुप्रयोग (Applications of Indifference Curves)

- 14.1 प्रस्तावना
- 14.2 उद्देश्य
- 14.3 अनधिमान वक्रों का अनुप्रयोग
 - 14.3.1 उपभोक्ता का संतुलन एवं अनधिमान वक्र
 - 14.3.2 आय प्रभाव, प्रतिस्थापन प्रभाव एवं कीमत प्रभाव का अध्ययन
 - 14.3.3 उपभोक्ता की बचत का मापन
 - 14.3.4 उत्पादक का सन्तुलन
 - 14.3.5 दो व्यक्तियों में विनिमय
 - 14.3.6 राशनिंग में अनधिमान वक्रों का अनुप्रयोग
 - 14.3.7 कराधान सिद्धान्त में अनधिमान वक्रों का अनुप्रयोग
 - 14.3.8 उपभोक्ता उपादानों में अनधिमान वक्रों का अनुप्रयोग
 - 14.3.9 श्रम-पूर्ति एवं अनधिमान वक्र
 - 14.3.10 सूचकांकों में अनधिमान वक्रों का अनुप्रयोग
- 14.4 सारांश
- 14.5 शब्दावली
- 14.6 अभ्यास प्रश्न
- 14.7 सन्दर्भ ग्रन्थ सूची
- 14.8 निबंधात्मक प्रश्न

14.1 प्रस्तावना

अनधिमान वक्र विश्लेषण वर्तमान समय में अर्थशास्त्र में महत्वपूर्ण स्थान प्राप्त कर चुका है। उपभोक्ता अपने व्यवहार के द्वारा आर्थिक जगत् का अत्यधिक प्रमाणित करता है। ऐसे विषय पर अनधिमान वक्र विश्लेषण की भूमिका और भी महत्वपूर्ण हो जाती है। विभिन्न क्षेत्रों में अनधिमान वक्रों का अनुप्रयोग तेजी से बढ़ा है। प्रस्तुत इकाई सं0 14 में विभिन्न क्षेत्रों में अनधिमान वक्रों का अनुप्रयोग तेजी से बढ़ा है। प्रस्तुत इकाई सं0 14 में विभिन्न क्षेत्रों में अनधिमान वक्रों के अनुप्रयोग का अध्ययन आप करेंगे। उपभोक्ता का सन्तुलन ज्ञात करने के साथ-साथ मांग को प्रभावित करने वाले तत्वों आय प्रभाव, कीमत प्रभाव एवं प्रतिस्थापन प्रभाव के अध्ययन में अनधिमान वक्रों का अनुप्रयोग का अध्ययन उल्लेखनीय होगा। उपभोक्ता की बचत में भी इसका प्रयोग प्रासंगिक हो गया है। हम किसी वस्तु के उपयोग से वंचित नहीं रहना चाहते हैं। फल: उस वस्तु के लिए जितना देने को तैयार है और जो वास्तव में देते हैं दोनों का अन्तर ही उपभोक्ता की बचत है जिसे अनधिमान वक्रों की सहायता से अच्छे ढंग से समझा जा सकता है। उत्पादन में भी इसका अनुप्रयोग है। उत्पादन फलन के सन्दर्भ में अनधिमान वक्र का अनुप्रयोग करने पर वक्र उत्पादन वक्र कहलाता है। दो व्यक्तियों के मध्य विनिमय करने में भी अनधिमान वक्र का प्रयोग लाभकारी होगा यह भी अध्ययन आप करेंगे। राशनिंग व्यवस्था में भी अनधिमान वक्र का अनुप्रयोग करने से उच्च सन्तुष्टि स्तर की प्राप्ति होती है, आप जानेंगे। प्रत्यक्ष कर प्रणाली या अप्रत्यक्ष कर प्रणाली में कौन सी व्यक्ति के लिए श्रेयष्कर है यह इस इकाई में देखेंगे। श्रम की मूर्ति, सब्सिडी एवं सूचनकांकों में भी इसका अनुप्रयोग बढ़ा है जो समाज के लिए कल्याणकारी हुआ है प्रस्तुत इकाई में आप अध्ययन करेंगे।

14.2 उद्देश्य

इस इकाई के अध्ययन के बाद:

- ✓ अनधिमान वक्र का अनुप्रयोग कर उपभोक्ता का सन्तुलन बिन्दु ज्ञात कर सकेंगे।
- ✓ आय प्रभाव, कीमत प्रभाव एवं प्रतिस्थापन प्रभाव में अनधिमान वक्र का अनुप्रयोग किस तरह होता है जान सकेंगे।
- ✓ अनधिमान वक्र के अनुप्रयोग से उपभोक्ता की बचत की मात्रा जानने में सक्षम हो जायेंगे।
- ✓ अनधिमान वक्र के अनुप्रयोग से उत्पादक की सन्तुलन स्थिति देखने में सक्षम हो जायेंगे।
- ✓ राशनिंग व्यवस्था एवं विनिमय प्रणाली में अनधिमान वक्र का अनुप्रयोग कैसे लाभकारी होता है बता सकेंगे।
- ✓ सरकार के द्वारा व्यक्ति पर लगाया गया कर श्रेयष्कर है अथवा नहीं बता सकेंगे।
- ✓ उपभोक्ता उपादानों में अनधिमान वक्र का अनुप्रयोग से जनहित की स्थिति समझाने में सफल हो सकेंगे।
- ✓ श्रम की पूर्ति एवं सूचकांकों में अनधिमान वक्र का अनुप्रयोग कितना सार्थक है समझा सकेंगे।

14.3 अनधिमान वक्रों के अनुप्रयोग

हमने मांग के अनधिमान वक्र विश्लेषण का अध्ययन किया है, परन्तु अनधिमान वक्रों की तकनीक का प्रयोग केवल उपभोक्ता के व्यवहार एवं मांग विश्लेषण तक ही सीमित न रहकर अन्य अनेक आर्थिक विषयों की व्याख्या के लिए भी किया गया है। दूसरे शब्दों में, उपभोक्ता की मांग के विश्लेषण के अतिरिक्त अनधिमान वक्र के अनेक प्रयोग हैं। अनधिमान वक्रों का प्रयोग उपभोक्ता की बचत की धारणा, 'प्रतिस्थापन' एवं 'पूरकता' की अवधारणाएं, एक व्यक्ति श्रम का पूर्ति वक्र, कल्याणवादी अर्थशास्त्र के विभिन्न सिद्धान्तों, विविध प्रकार के करों

के भार, अन्तर्राष्ट्रीय व्यापार से लाभ, सरकार द्वारा प्रदत्त उपदान का कल्याण पर प्रभाव, सूचकांक की समस्या, दो व्यक्तियों के बीच वस्तुओं के विनिमय का परस्पर लाभ और इसी प्रकार की अनेक विषयों की व्याख्या के लिए किया गया है। यहाँ उनके कुछ अनुप्रयोगों की व्याख्या प्रस्तुत है जिसे आप समझ पायेंगे।

14.3.1 उपभोक्ता का सन्तुलन एवं अनधिमान वक्र

अनधिमान वक्रों की सहायता से उपभोक्ता व्यवहार के अध्ययन में उपभोक्ता के संतुलन बिन्दु को ज्ञात किया जा सकता है। उपभोक्ता के अनधिमान मानचित्र और कीमत रेखा की सहायता से उपभोक्ता का बिन्दु ज्ञात किया जा सकता है। उपभोक्ता अपनी दी हुई आय का व्यय करके उस बिन्दु पर संतुलन में होगा जिस बिन्दु पर उसे अधिकतम सन्तुष्टि मिलेगी। सन्तुष्टि वहाँ अधिकतम होगी जहाँ कीमत रेखा उसके अनधिमान मानचित्र में सर्वोच्च संभव अनधिमान वक्र पर स्पर्श करेगी। यह स्पर्श बिन्दु ही उपभोक्ता के सन्तुलन का बिन्दु होगा।

उपभोक्ता सन्तुलन को अनधिमान वक्र विश्लेषण में विस्तृत रूप से बताया गया है जिसे आप समझ गये होंगे। अनधिमान वक्र विश्लेषण का सबसे महत्वपूर्ण भाग उपभोक्ता का सन्तुलन माना जाता है जिसके अध्ययन में अनधिमान वक्रों का प्रयोग होता है। इस प्रकार से आप समझ गये होंगे कि उपभोक्ता के संतुलन अध्ययन में अनधिमान वक्रों का अनुप्रयोग महत्वपूर्ण है।

14.3.2 आय प्रभाव, प्रतिस्थापन प्रभाव एवं कीमत प्रभाव का अध्ययन

अनधिमान वक्रों का महत्वपूर्ण अनुप्रयोग मांग में परिवर्तन करने वाले कारकों के अध्ययन में देखा जाता है। मार्शल की मांग की उपयोगिता विश्लेषण की तुलना में अनधिमान वक्रों की तुलनात्मक श्रेष्ठता इस रूप में देखी गयी है कि अनधिमान वक्र विश्लेषण में ही मांग में परिवर्तन करने वाले तत्त्वों यथा आय प्रभाव कीमत प्रभाव एवं प्रतिस्थापन प्रभाव का अध्ययन करता है। आय में परिवर्तन होने से उपभोक्ता के उपभोग की मात्रा में परिवर्तन हो जाता है। यह परिवर्तन दोनों रूपों में हो सकता है। आय में वृद्धि भी हो सकती है तो आय में कमी भी हो सकती है। आय में परिवर्तन अगर आय में वृद्धि के रूप में होता है तो उपभोग की मात्रा में वृद्धि होती है। ऐसी स्थिति में उपभोक्ता ऊँचे अनधिमान वक्र पर जाने से ऊँचे सन्तुष्टि के स्तर पर पहुँच कर सन्तुलन को प्राप्त करता है। ऐसे कई सन्तुलन बिन्दुओं का स्वबने आय उपभोग वक्र (ICC) कहलाता है। आय में वृद्धि का प्रभाव कुछ वस्तुओं के मामले में अपवाद भी होता है जिसे Giffen-Paradox कहा जाता है। निकृष्ट वस्तुओं का मूल्य गिरने पर उपभोग नहीं बढ़ता है। उपभोक्ता की जो वस्तु उत्कृष्ट लगती है उसी की ओर ICC का झुकाव होता जाता है। आय में कमी होने पर ठीक विपरीत स्थिति होती है।

कीमत प्रभाव के सन्दर्भ में भी अनधिमान वक्रों का अनुप्रयोग महत्वपूर्ण है। उपभोक्ता के रुचियों, आदत एवं आय वस्तुओं की कीमतों में स्थिर मानते हुए यदि एक वस्तु की कीमत में परिवर्तन होता है तो उपभोग की मात्रा में परिवर्तन होता है। यहाँ भी कीमत में वृद्धि एवं कीमत में कमी दोनों रूपों में कीमत प्रभाव का अध्ययन होता है। इसमें भी उपभोक्ता के सन्तुलन का रास्ता होता है जिसे कीमत उपयोग वक्र (PCC) कहते हैं। किसी एक वस्तु के कीमत में परिवर्तन होने पर उपभोक्ता उस वस्तु के स्थान पर दूसरे वस्तु को प्रतिस्थापित करने लगता है जिसे हम प्रतिस्थापन प्रभाव के रूप में अनधिमान वक्रों के अनुप्रयोग से अध्ययन करते हैं। प्रतिस्थापन प्रभावों के अध्ययन में हिक्स एवं स्लट्स्की दोनों अर्थशास्त्रियों के प्रविधियों का प्रयोग करते हैं। वास्तव में कीमत प्रभाव, आय प्रभाव एवं प्रतिस्थापन प्रभाव का योग होता है जिसको अनधिमान वक्रों की सहायता से विस्तृत व्याख्या को इकाई 09 में आप विधिवत समझ गये होंगे। कीमत रेखा के विभाजन में हिक्स की आय की क्षतिपूरक प्रविधि एवं आय की तुल्यमूल्य प्रविधि के साथ स्लट्स्की की रीति का भी अनुप्रयोग कर सकते हैं।

14.3.3 उपभोक्ता की बचत का मापन


उपभोक्ता की बचत की अवधारणा वास्तव में डा० मार्शल की देन है। मार्शल के अनुसार, किसी वस्तु से वंचित रहने की अपेक्षा उपभोक्ता उस वस्तु के लिए जो कुछ कीमत देने को तैयार है और जो वास्तव में कीमत देता है इन दोनों राशियों के अन्तर को उपभोक्ता की बचत कहते हैं।

डा० मार्शल के आलोचकों को कथन है कि उपभोक्ता-बचत की धारणा विशुद्धतः आत्मनिष्ठ अथवा विषयगत है। उपभोक्ता की बचत का व्यक्ति द्वारा अनुभव तो किया जा सकता है लेकिन इसे मापा नहीं जा सकता। मापनीयता का अभाव, वास्तव में, इस धारणा की गम्भीर त्रुटि है।


प्रो० हिक्स ने तटस्थता-वक्र-प्रविधि से उपभोक्ता की बचत मापने का प्रयास किया है। रेखाकृति की सहायता से इसकी व्याख्या की जा सकती है।

रेखाचित्र 14.1 में OX के सहारे X वस्तु की मात्रा और OY के सहारे उपभोक्ता की मौद्रिक आय को मापा गया है।

अब मान लीजिए कि उपर्युक्त उपभोक्ता X वस्तु की कीमत से परिचित है। परिणामतः अब उसकी कीमत-रेखा भी होगी। इस कीमत-रेखा को रेखाचित्र 14.1 में AB द्वारा व्यक्त किया गया है। AB रेखा तटस्थता-वक्र IC_2 को Q' बिन्दु पर स्पर्श करती है। दूसरे शब्दों में, Q' बिन्दु पर उपभोक्ता सन्तुलनावस्था में है और उसके पास X वस्तु की तथा मुद्रा की ON' मात्राएँ होती हैं। इसका अभिप्राय यह है कि X वस्तु की OM मात्रा खरीदने पर वह AN' मुद्रा व्यय कर देता है। X वस्तु की OM और मुद्रा की ON' मात्राओं वाला दूसरा संयोग X वस्तु की OM और मुद्रा की ON मात्राओं वाले पहले संयोग से अधिक श्रेष्ठ है। इसका कारण यह है कि X वस्तु की OM और मुद्रा की ON' मात्राओं वाला संयोग उपभोक्ता को उच्चतर IC_2 वक्र पर ले जाता है। लेकिन वस्तु की मात्रा दोनों संयोगों में यथास्थिर अर्थात् OM ही रहती है। पहले X वस्तु की OM मात्रा खरीदने के लिए उपभोक्ता AN मुद्रा चुकाने को तैयार था। अब X वस्तु की उसी मात्रा के लिए वह AN' मुद्रा चुकाता है। दोनों मुद्रा-राशियों का अन्तर (अर्थात् $AN-AN' = N'N$) इस रेखाकृति में उपभोक्ता की बचत को निरूपित करता है। इस प्रकार उदासीनता-वक्र की सहायता से उपभोक्ता की बचत को मापना सम्भव हो जाता है।



वस्तु की कीमत में होने वाले परिवर्तनों अथवा उपभोक्ता की मौद्रिक आय में होने वाले परिवर्तनों का 'उपभोक्ता की बचत' की मात्रा पर जो प्रभाव पड़ता है, उसे भी तटस्थता वक्र-विश्लेषण की सहायता से व्यक्त करना सम्भव हो गया है।




आइए, पहले हम वस्तु के कीमत-परिवर्तन (अर्थात् कीमत-गिरावट) के 'उपभोक्ता की बचत' पर पड़ने वाले प्रभाव का परीक्षण करें। इसकी रेखाचित्र 14.2 में प्रदर्शित किया गया है। इस रेखाचित्र में, प्रारम्भ में, उपभोक्ता Q_2 बिन्दु पर सन्तुलनावस्था में होता है। इस बिन्दु पर उसके पास X की OM और मुद्रा की ON_2 मात्राएँ होती हैं। वह AN_2 मुद्रा से X वस्तु की OM मात्रा खरीदता है और इस प्रकार N_2N_1 'उपभोक्ता की बचत' का आनन्द लेता है। तब X वस्तु की कीमत गिर जाती है। परिणामतः कीमत-रेखा AB से AB_1 को विवर्तित हो जाती है। नयी कीमत-रेखा AB_1 , IC_3 उदासीनता-वक्र को Q_3 बिन्दु पर स्पर्श करती है। इस बिन्दु पर उपभोक्ता AN_3 मुद्रा से X वस्तु की OM मात्रा खरीदता है। पहले उपभोक्ता AN_2 मुद्रा से X वस्तु की OM मात्रा खरीद रहा था। लेकिन X की कीमत में गिरावट के परिणामस्वरूप वह अब इस पर केवल AN_3 मुद्रा ही व्यय करता है। अतः उसकी 'उपभोक्ता की बचत' में N_3N_2 की वृद्धि हुई है। इस प्रकार X वस्तु की कीमत में गिरावट परिणामस्वरूप उसकी उपभोक्ता की बचत बढ़ जाती है।

X वस्तु की कीमत में होने वाली वृद्धि का उपभोक्ता की बचत पर विपरीत प्रभाव पड़ता है अर्थात् उपभोक्ता की बचत घट जाती है। इसे रेखाकृति की सहायता से प्रदर्शित किया जा सकता है। आइए, अब हम यह मान लें कि AB_1 मूल कीमत-रेखा है और Q_3 बिन्दु पर उपभोक्ता सन्तुलनावस्था में है। तब X की कीमत बढ़ जाती है। परिणामतः नयी कीमत-रेखा बायीं ओर विवर्तित हो जाती है और AB रेखा का रूप धारण कर लेती है। अब IC_2 वक्र के Q_2 बिन्दु पर उपभोक्ता सन्तुलनावस्था को प्राप्त होता है कि और उसकी उपभोक्ता की बचत में N_3N_2 की कमी हो जाती है। पहले उपभोक्ता बचत N_3N_2 थी, लेकिन X की कीमत में वृद्धि के परिणामस्वरूप अब यह N_2N_1 हो गयी है। उपभोक्ता की बचत में होने वाली विशुद्ध क्षति N_3N_2 है।

आइए, अब X वस्तु की कीमत को यथास्थिर मानते हुए हम यह देखें कि उपभोक्ता की मौद्रिक आय में हुए परिवर्तन (अर्थात् वृद्धि) का 'उपभोक्ता की बचत' पर क्या प्रभाव पड़ता है ? इसे चित्र की सहायता से प्रदर्शित किया जा सकता है।

रेखाचित्र 14.3 में AB मूल कीमत-रेखा है। यह उदासीनता-वक्र IC_2 को Q_1 बिन्दु पर स्पर्श करती है। अतः Q_1 बिन्दु ही उपभोक्ता के मूल सन्तुलन को व्यक्त करता है। इस बिन्दु पर N_1 N उपभोक्ता की बचत को व्यक्त करता है। इसका कारण यह है कि X वस्तु की OM मात्रा खरीदने के लिए उपभोक्ता AN मुद्रा चुकाने को तैयार था लेकिन, वास्तव में, वह इसके लिए केवल AN_1 मुद्रा ही चुकाता है। आइए, अब हम मान लें कि उपभोक्ता की मौद्रिक आय OA से बढ़कर OA' हो जाती है (अर्थात् मौद्रिक आय में AA' की वृद्धि होती है)। इसके कारण एक नयी कीमत-रेखा $A'B'$ खींची पड़ेगी। यह रेखा मूल कीमत-रेखा AB के सामानान्तर होगी क्योंकि X वस्तु की कीमत में कोई परिवर्तन नहीं हुआ है। Q_1 बिन्दु वाला पुराना सन्तुलन अब विस्थापित हो जाता है और नया

सन्तुलन Q_3 बिन्दु पर स्थापित हो जाता है। स्मरण रहे कि उपभोक्ता की मौद्रिक आय में हुई वृद्धि के परिणामस्वरूप विश्लेषण की दृष्टि से IC_1 तथा IC_2 उदासीनता-वक्र हमारे लिए असंगत हो जाते हैं। उदासीनता-वक्र IC इस मान्यता पर आधारित था कि उपभोक्ता की मौद्रिक आय वृद्धि थी। चूँकि उपभोक्ता की मौद्रिक आय OA से बढ़कर OA' हो गयी है, अतः IC_1 उदासीनता-वक्र हमारे लिए अनावश्यक बन जाता है। IC_3 एक नया उदासीनता-वक्र खींचना पड़ेगा। अपनी बढ़ी हुई OA' मौद्रिक आय के कारण X वस्तु की OM मात्रा खरीदने हेतु उपभोक्ता अब $A'N_2$ मुद्रा चुकाने के लिए तैयार है लेकिन, वास्तव में, X वस्तु की OM मात्रा को खरीदने के लिए उपभोक्ता केवल $A'N_3$ मुद्रा



चित्र 10.3

ही व्यय करता है। अतः उसकी 'उपभोक्ता की बचत' N_3N_2 के बराबर होती है (अर्थात् $A'N_2 - A'N_3 = N_3N_2$) नयी उपभोक्ता की बचत मूल उपभोक्ता की बचत मूल उपभोक्ता की बचत के बराबर भी हो सकती है, उससे अधिक भी हो सकती है और उससे कम भी हो सकती है। वास्तव में, यह IC_1 तथा IC_3 वक्रों की ढालों पर निर्भर करता है। यदि IC_1 तथा IC_3 वक्रों की ढाल समान होती है तो नयी उपभोक्ता की बचत पुरानी उपभोक्ता की बचत के बराबर होगी।

अब तक हमने उपभोक्ता की बचत को उस सामान्य परम्परा के अनुसार व्यक्त किया है जिसकी स्थापना डॉ० मार्शल ने की थी। दूसरे शब्दों में, किसी वस्तु से वंचित रहने की अपेक्षा उपभोक्ता जो मुद्रा-राशि उस वस्तु के लिए देने को तैयार रहता है और जो मुद्रा-राशि, वास्तव में, उसके लिए चुकाता है, इन दोनों के अन्तर को ही उपभोक्ता की बचत कहा गया था।

हाल ही के कुछ वर्षों में प्रो० हिक्स ने उपभोक्ता की बचत की एक नवीन व्याख्या की है। उनके अनुसार, उपभोक्ता की बचत वह मुद्रा-राशि है जो उपभोक्ता के आर्थिक स्तर में हुए किसी परिवर्तन के परिणामस्वरूप उसे उसको इस ढंग से चुका दी जानी चाहिए अथवा उससे इस ढंग से वापस ले ली जानी चाहिए कि वह अपने पहले वाले उदासीनता-वक्र पर ही बना रहे। उपभोक्ता के आर्थिक स्तर में दो प्रकार से परिवर्तन हो सकता है- (1) वस्तु की मात्रा में परिवर्तन होता है, (2) वस्तु की कीमत में परिवर्तन होता है।

वस्तु की मात्रा में परिवर्तन दो रूपों में हो सकता है- बाजार से \times वस्तु अदृश्य हो जाना या उपलब्ध हो जाना। बाजार से X वस्तु के अदृश्य हो जाने से उसकी कुल सन्तुष्टि पर कुछ भी प्रभाव नहीं पड़ता क्योंकि उपभोक्ता अपनी पूर्ववत् सन्तुलन बिन्दु पर बना रहे इसके लिए क्षति पूर्ति हेतु मुद्राराशि दे दी जाती है। प्रो० हिक्स ने इसे आय में हुआ मात्रा तुल्य परिवर्तन (Quantity compensating Variation in income) कहा है। बाजार में वस्तुएं अकस्मात् उपलब्ध होने लगती तो भी कुल सन्तुष्टि पर प्रभाव नहीं पड़ता क्योंकि यहां बढ़ी मुद्रा राशि

वापस ले ली जाती है। प्रो० हिक्स ने इसे आय में हुआ मात्रा समकारी परिवर्तन (Quantity compensating Variation in income) कहकर सम्बोधित किया है।

दूसरा इसका परिवर्तन कीमत में हुए परिवर्तन, कीमत में वृद्धि एवं कीमत में कमी से सम्बन्धित है। कीमत में वृद्धि के परिणामस्वरूप उपभोक्ता की बचत की क्षति की पूर्ति कर दी जाती है फलतः उपभोक्ता अपनी सन्तुष्टि के उसी स्तर पर बना रहता है।

हिक्स ने इसे आय में हुआ कीमत तुल्य परिवर्तन, (Price - equivalent income variation) कहा। विपरीत परिस्थितियों अर्थात् वस्तु की कीमत में कमी होने पर मौद्रिक आय वापस ले ली जाती है। फलतः उपभोक्ता की स्थिति में न तो सुधार होगा और न ही गिरावट। यथास्थिर स्थिति बनी रहेगी। हिक्स ने इसे “आय में हुआ कीमत समकारी परिवर्तन” (Price - equivalent income variation) कहा।

14.3.4 उत्पादक का संतुलन

आधुनिक अर्थशास्त्री उदासीनता-वक्र-प्रविधि से ‘उत्पादक संतुलन’ का भी अध्ययन करते हैं। ‘उत्पादक संतुलन’ से अभिप्राय उत्पादक की उस परिस्थिति से है जिसमें वह अधिकतम उत्पादन करता है अथवा अधिकतम लाभ कमाता है। बिलकुल वैसे ही जैसे ‘उपभोक्ता संतुलन’ से अभिप्राय उपभोक्ता की उस स्थिति से होता है जिसमें अपने व्यय में से वह अधिकतम सन्तुष्टि प्राप्त करता है। उदासीनता-वक्रों का प्रयोग उस बिन्दु को व्यक्त करने के लिए किया जा सकता है जिस पर उत्पादक संतुलनावस्था को प्राप्त होता है।


उत्पादक संतुलनावस्था को कैसे प्राप्त होता है ? - इसकी व्याख्या करने हेतु पहले हम उत्पादन-फलन की विवेचना करेंगे। उत्पादन-फलन, वास्तव में आदा एवं प्रदा के परस्पर सम्बन्ध को व्यक्त करता है। (The term 'production function' refers to the relationship between input and output) आदा के बिना प्रदा अथवा उत्पाद सम्भव नहीं होता है। प्रदा से अभिप्राय अन्तिम उत्पादन (पिदंस चतवकनबजपवद) से है। आदा से अभिप्राय कच्चे माल, श्रम, पूँजी इत्यादि उन विभिन्न साधनों से है जिनका प्रयोग उत्पादन में किया जाता है। आदा एवं प्रदा के पारस्परिक सम्बन्ध को निम्न सूत्र द्वारा व्यक्त किया जा सकता है:

$$P = f(a, b, c, d, \text{etc.})$$


यहाँ पर P से अभिप्राय वस्तु के उस अन्तिम उत्पादन से है जो एक निश्चित अवधि में किया जाता है। a, b, c, d इत्यादि चिन्ह उत्पादन-साधनों की उन विभिन्न मात्राओं को व्यक्त करते हैं जिनका वस्तु के उत्पादन में प्रयोग किया जाता है। उत्पादन-फलन हमें यह बताता है कि एक निश्चित आदा से कितनी प्रदा होती है। उदासीनता वक्रों की सहायता से हम उत्पादन फलन का निदर्शन कर सकते हैं। स्मरण रहें, उत्पादन-फलन के सन्दर्भ में जब हम उदासीनता-वक्रों का प्रयोग करते हैं, तब उन्हें उत्पादकता-वक्र कहा जाता है। आइए, अब हम एक ऐसे उत्पादक का उदाहरण लें जो श्रम एवं पूँजी के विभिन्न वैकल्पिक संयोगों से किसी वस्तु की एक निश्चित प्रदा प्राप्त करता है (मान लीजिए कि प्रदा अथवा उत्पादन की मात्रा 100 इकाइयाँ है)।

उत्पादक श्रम एवं पूँजी कुछ इकाइयाँ लगाकर 100 इकाई का उत्पादन कर रहा है। जब वह श्रम की इकाइयों में वृद्धि करता है तो अनिवार्य रूप से पूँजी की इकाइयों में कटौती करनी पड़ती है अन्यथा अपने कुल उत्पादन को यथास्थिर बनाये नहीं रख सकता। श्रम एवं पूँजी के विभिन्न संयोग उत्पादक को समान प्रदा अथवा उत्पादन प्रदान करते हैं, अतः वे एक ही उदासीनता-वक्र अथवा उत्पादकता-वक्र पर रेखांकित होंगे। चित्र 14.4 में खींचा मूल बिन्दु के प्रति उन्नतोदर रेखा या IC वक्र उत्पादकता-वक्र (productivity-curve) अथवा सम-उत्पाद वक्र (iso-product curve) कहते हैं। यह वक्र विचाराधीन वस्तु की 100 इकाइयों से सम्बन्धित हैं। इस वक्र पर स्थित श्रम एवं पूँजी का कोई भी संयोग उत्पादकको 100 इकाइयों का उत्पादन प्रदान करता है यही कारण है कि श्रम एवं


पूँजी का कोई भी संयोग उत्पादक को 100 इकाइयों का उत्पादन प्रदान करता है। यही कारण है कि श्रम एवं पूँजी के विभिन्न संयोगों के प्रति उत्पादक उदासीन बना हुआ है। जिस प्रकार प्रत्येक उपभोक्ता की तटस्थता वक्र माला (a series of indifference curves) होती है (जिसे तटस्थता मानचित्र कहा जाता है), उसी प्रकार प्रत्येक उत्पादक की समोत्पाद-वक्र माला



(a Series of iso-product Curves) होती है। इस माला के विभिन्न सम-उत्पाद-वक्र उत्पादन के विभिन्न स्तरों को व्यक्त करते हैं। प्रत्येक दायीं ओर स्थित सम-उत्पाद-वक्र, प्रत्येक बायीं ओर स्थित सम-उत्पाद-वक्र की तुलना में उत्पादक को अधिक उत्पादन प्रदान करता है। इसे चित्र 14.5 में प्रदर्शित किया गया है। इस रेखाकृति में सम-उत्पाद वक्र IC_4 उच्चतम वक्र है। यह वक्र उत्पादक को



अधिकतम उत्पादन प्रदान करता है। यह स्वाभाविक ही है कि उत्पादक इस वक्र पर पहुँचने का प्रयास करेगा। लेकिन क्या वह इस वक्र पर पहुँच सकता है? यह उत्पादक के मौद्रिक साधनों एवं विभिन्न उत्पादन-साधनों को दी जाने वाली पारिश्रमिक दरों पर निर्भर करता है। सम-उत्पाद-वक्रों एवं साधन कीमत-रेखा की सहायता से हमारे लिए उस बिन्दु का स्थिति-निश्चयन करना सम्भव हो जाता है जिस पर उत्पादक सन्तुलनावस्था में होता है। इसे चित्र 14.6 में प्रदर्शित किया गया है। इसमें $IC_1, IC_2, IC_3, IC_4, IC_5$ विभिन्न सम-उत्पाद-वक्र हैं।




ये वक्र उत्पादन की क्रमशः 50, 100, 150, 200 तथा 300 इकाइयों को व्यक्त करते हैं। सम-उत्पाद-वक्र IC_2 साधन कीमत-रेखा को फ बिन्दु पर स्पर्श करता है। अतः उत्पादक इसी बिन्दु पर सन्तुलनावस्था को प्राप्त होता है। इस बिन्दु पर OM श्रमिकों एवं ON मशीनों की सहायता से उत्पादक 100 इकाइयों का उत्पादन करता है। जब AB उत्पादक की साधन कीमत-रेखा होती है तो वह IC_2 वक्र को छोड़कर अन्य किसी वक्र पर सन्तुलनावस्था को प्राप्त नहीं हो सकता।

14.3.5 दो व्यक्तियों में विनिमय

तटस्थता वक्र-प्रविधि का प्रयोग विनिमय विभाग में भी किया जाता है। दो व्यक्तियों के बीच दो वस्तुओं की विनिमय-दर का निर्धारण भी उदासीनता-वक्रों की सहायता से किया जा सकता है। इस दशा में प्रथम प्रयास सुविख्यात ब्रिटिश अर्थशास्त्री एफ0वाई0 इजवर्थ ने सन् 1881 में प्रकाशित अपनी पुस्तक *Mathematical Psychics* में किया था। प्रो0 इजवर्थ के अनुसार, यदि दो व्यक्तियों की अधिमान-श्रेणियाँ एवं दो वस्तुओं की पूर्तियाँ दी हुई हों तो हम उन दोनों सीमाओं का निर्धारण कर सकते हैं जिनके बीच दोनों वस्तुओं की विनिमय-दर निश्चित होगी यद्यपि हमारे लिए यह बताना सम्भव नहीं कि वास्तविक विनिमय-दर क्या होगी। हम तो केवल उन सीमाओं का ही उल्लेख कर सकते हैं जिसके बीच विनिमय-दर निश्चित होगी। इन दोनों सीमाओं के बीच विनिमय-दर की वास्तविक स्थिति दोनों व्यक्तियों की सौदा करने की सापेक्ष योग्यताओं से निर्धारित होगी इसे चित्र सं० 14.7 में प्रदर्शित किया गया है।

आइए, अब हम दो व्यक्तियों-मोहन तथा सोहन- का उदाहरण लें। उनके पास दो वस्तुएँ (सेब और केले) हैं। वे इन वस्तुओं का विनिमय करते हैं। इन दोनों व्यक्तियों की वस्तुओं के लिए अधिमान-श्रेणियाँ IC के रूप में इस रेखाकृति में सम्मिलित कर दी गयी हैं। दोनों वस्तुओं के विभिन्न संयोगों को व्यक्त करने वाले मोहन के तटस्थता वक्र $IC_1, IC_2, IC_3, IC_4, IC_5$ हैं। इन दोनों वस्तुओं के लिए सोहन के IC उल्टे रख मोहन के IC वक्रों पर अन्यारोपित कर दिये गये हैं। मोहन एवं सोहन दोनों के पास सेबों और केलों की कुल मात्रा इस प्रकार है: OX केले OY सेबा विनिमय से पूर्व, आइए, हम मान लें कि मोहन के पास OA सेब और AB केले हैं। स्पष्टतः सोहन के पास सेबों और केलों की शेष मात्रा होगी। दूसरे शब्दों में, सोहन के पास $O'C$ सेब और BC केले होंगे। प्रारम्भ में मोहन के पास सेबों की अधिक लेकिन केलों की कम मात्रा होती है। अतः वह केलों के बदले सेबों का विनिमय करने के लिए तब तक तैयार रहेगा। जब तक कि केलों के लिए सेबों की सीमान्त स्थानापत्ति-दर दोनों वस्तुओं के

बीच के कीमत-अनुपात के बराबर नहीं हो जाती। यह तो स्पष्ट ही है कि मोहन सोहन से वस्तु-विनिमय करने के लिए तब तक तैयार नहीं होगा जब तक कि ऐसा करने से उसे उस सौदे में से अतिरिक्त सन्तुष्टि प्राप्त नहीं होती।



चित्र सं० 10.7

दूसरे शब्दों में, मोहन अपने सेबों का सोहन के केलों से तब तक विनिमय नहीं करेगा जब तक कि यह प्रक्रिया उसे उच्चतर IC पर पहुँचने में सहायक नहीं होगी। इसी प्रकार, सोहन के पास केलों की अधिक लेकिन सेबों की कम मात्रा है। अतः वह सेबों के बदले केलों का विनिमय करने हेतु तब तक तैयार रहेगा जब तक कि दोनों वस्तुओं की स्थानापत्ति-दर उनके बीच के कीमत-अनुपात के बराबर नहीं हो जाती। सोहन भी मोहन के साथ यह वस्तु-विनिमय नहीं करेगा यदि यह प्रक्रिया उसे उच्चतर IC पर पहुँचाने में सहायक नहीं होती। लेकिन, जैसा कि उपर्युक्त रेखाकृति से स्पष्ट है, वस्तु-विनिमय करने से दोनों की आर्थिक स्थिति में सुधार होगा अर्थात् दोनों ही उच्चतर IC पर पहुँच जायेंगे। मोहन, सोहन के केलों के बदले अपने सेब देगा। इसी प्रकार सोहन, मोहन के सेबों के बदले केले देगा। इस वस्तु-विनिमय से दोनों पक्षों को लाभ होगा।


आप समझ गये होंगे कि यह विनिमय तब तक जारी रहेगा जब तक दोनों पक्षों के लिए दोनों वस्तुओं की सीमान्त स्थानापत्ति-दर उन वस्तुओं के कीमत-अनुपात के बराबर नहीं हो जाती। चूँकि दोनों वस्तुओं के कीमत-अनुपात बाजार में समान हैं, अतः इससे यह अर्थ निकलता है कि केलों के लिए सेबों की कीमत स्थानापत्ति-दर मोहन तथा सोहन दोनों के लिए समान है। इसकी पुष्टि इस तथ्य से भी हो जाती है कि दोनों पक्षों के उदासीनता-वक्र D, E, F, G, H जैसे विभिन्न बिन्दुओं पर एक-दूसरे को स्पर्श करते हैं। वास्तव में, दोनों व्यक्तियों के IC असंख्य बिन्दुओं पर एक-दूसरे को स्पर्श कर सकते हैं। लेकिन हमने केवल पाँच ऐसे बिन्दुओं को ही लिया है, जिन पर दोनों पक्षों के IC एक-दूसरे को स्पर्श करते हैं। यदि हम इन बिन्दुओं को एक-दूसरे से जोड़ दें तो हमें एक वक्र प्राप्त होगा जिसे संविदा-वक्र कहते हैं। यह वक्र दोनों व्यक्तियों के लिए सन्तुलन की सभी सम्भव स्थितियों का निरूपण करता है। इस वक्र पर स्थित प्रत्येक बिन्दु दोनों पक्षों के बीच अन्तिम संविदा की स्थिति को व्यक्त करता है। बिन्दु, वास्तव में, दोनों पक्षों के बीच आदर्श विनिमय-दर को व्यक्त करता है। यह दर दोनों पक्षों को अधिकतम सन्तुष्टि प्रदान करने में सहायक होती है। दोनों पक्ष इसके कारण उच्चतर IC को पहुँच जाते हैं।

लेकिन यह आवश्यक नहीं कि दोनों पक्षों के बीच विनिमय-दर F बिन्दु पर ही निर्धारित होगी। वास्तविक विनिमय-दर कहाँ निश्चित होगी, यह कहना हमारे लिए कठिन है। यह तो दोनों पक्षों की सौदा-शक्ति पर निर्भर करता है। यदि मोहन अधिक शक्तिशाली है तो विनिमय-दर H बिन्दु पर निर्धारित होगी। इसके विपरीत, यदि सोहन

अधिक साधन सम्पन्न है तो अन्तिम विनिमय-दर दोनों पक्षों की सौदा-शक्ति से निर्धारित होगी। हम तो केवल उन व्यापक सीमाओं का ही उल्लेख कर सकते हैं जिनके बीच विनिमय-दर निर्धारित होगी। यह विनिमय-दर D तथा H के बीच किसी बिन्दु पर दोनों व्यक्तियों की सौदा-शक्ति से निश्चित होगी। जो कुछ ऊपर कहा गया है, वह दो देशों के बीच दो वस्तुओं में होने वाले व्यापार पर पूर्णतः लागू होता है। तटस्थता वक्र-प्रविधि से अन्तर्राष्ट्रीय व्यापार के सिद्धान्त की भी व्याख्या की जा सकती है।

14.3.6 राशनिंग में तटस्थता वक्रों का अनुप्रयोग

वैधानिक राशनिंग प्रणाली के अन्तर्गत व्यक्तिगत उपभोक्ताओं की समस्याओं का अध्ययन भी तटस्थता वक्र-प्रविधि द्वारा किया जा सकता है। आइए, हम दो उपभोक्ताओं का उदाहरण लें। एक तो दक्षिण भारतीय सुब्रह्मण्यम् और दूसरा उत्तर भारतीय प्रकाश है। दोनों ही वैधानिक राशनिंग के



अन्तर्गत किसी बड़े औद्योगिक नगर में रह रहे हैं। दोनों को ही राशन के दुकान से गेहूँ तथा चावल का निश्चित मासिक राशन मिलता है। दोनों की मौद्रिक आय निश्चित है जिसे वे इन वस्तुओं के क्रय पर व्यय कर देते हैं। यद्यपि दोनों को गेहूँ एवं चावल का निश्चित राशन मिलता है, लेकिन उनके आस्वाद भिन्न-भिन्न हैं। दक्षिण भारतीय होने के नाते सुब्रह्मण्यम् गेहूँ की तुलना में चावल को अधिमान देता है। इसी प्रकार, प्रकाश उत्तर भारतीय होने के कारण चावल की तुलना में गेहूँ को अधिक पसन्द करता है। इन तथ्यों को रेखाचित्र 14.8 में यथावत् प्रस्तुत किया गया है। X-अक्ष के सहारे चावल और Y-अक्ष के सहारे गेहूँ को व्यक्त किया गया है। AB दोनों उपभोक्ताओं की आय-कीमत-रेखा है। P₁ तथा P₂ तटस्थता वक्र प्रकाश की अधिमान-श्रेणी को व्यक्त करते हैं जबकि S₁ तथा S₂ तटस्थता वक्र सुब्रह्मण्यम् के आस्वादों को प्रकट करते हैं। दोनों उपभोक्ताओं के आस्वादों में भिन्नता के कारण दोनों प्रकार के तटस्थता वक्रों के प्रावण्य में भी भिन्नता पायी जाती है (अर्थात् दोनों प्रकार के वक्रों की ढालें अलग-अलग हैं।) अब यह मान लीजिए कि सरकार इन दोनों व्यक्तियों को गेहूँ एवं चावल का निजी विनिमय करने का अधिकार नहीं देती। अतः प्रकाश एवं सुब्रह्मण्यम् दोनों ही Q बिन्दु पर सन्तुलनावस्था को प्राप्त होने के लिए बाध्य हो जायेंगे। दोनों ही चावल की OM तथा गेहूँ की ON मात्राएँ खरीदेंगे। अब यदि सरकार गेहूँ एवं चावल के निजी विनिमय पर प्रतिबन्ध नहीं लगाती तो प्रकाश एवं सुब्रह्मण्यम् की सन्तुलन स्थितियाँ भिन्न-भिन्न होंगी। जैसा कि रेखाचित्र में प्रदर्शित किया गया है, प्रकाश P₂ उच्चतर IC पर स्थित Q' बिन्दु पर सन्तुलनावस्था को प्राप्त होगा। इस बिन्दु पर उसके पास चावल की OM' तथा गेहूँ की ON' मात्राएँ होगी। पहले उसके पास चावल की OM तथा गेहूँ की ON मात्राएँ थीं। अतः अब वह NN' गेहूँ के बदले M'M चावल दे देगा। इसी प्रकार, सुब्रह्मण्यम् अब उच्चतर IC S₂ पर स्थित Q'' बिन्दु पर सन्तुलनावस्था को प्राप्त होगा। इस बिन्दु पर उसके पास OM' चावल तथा ON' गेहूँ की मात्राएँ होगी। पहले उसके पास चावल की OM तथा गेहूँ की


ON मात्राएँ थी। अतः वह MM'' चावल के बदले NN'' गेहूँ दे देगा। गेहूँ एवं चावल का यह विनियम दोनों पक्षों के हित में होगा। इसकी पुष्टि रेखाचित्र द्वारा भी हो गयी है। जैसा कि रेखाचित्र से स्पष्ट है, दोनों वस्तुओं के विनियम के उपरान्त दोनों व्यक्ति उच्चतर तटस्थता वक्रों पर पहुँच जाते हैं।

14.3.7 कराधान सिद्धान्त में अनधिमान वक्रों का अनुप्रयोग

अनधिमान वक्रों का प्रयोग व्यक्तियों के कल्याण पर प्रत्यक्ष एवं अप्रत्यक्ष करों के प्रभावों को ज्ञात करने के लिए भी किया जा सकता है। दूसरे शब्दों में, यदि सरकार अपनी आय में वृद्धि करना चाहती है, तो व्यक्तियों के कल्याण के दृष्टिकोण से ऐसा प्रत्यक्ष कर लगाकर करना अच्छा होगा या अप्रत्यक्ष कर लगाकर। जैसा कि आगे प्रमाणित होगा अप्रत्यक्ष कर जैसे कि उत्पादन शुल्क आदि व्यक्ति पर अत्यधिक भार डालते हैं। कहने का तात्पर्य यह है कि जब सरकार दोनों प्रकार के करों से अपनी आय में समान मात्रा में वृद्धि करती है, तो अप्रत्यक्ष कर, प्रत्यक्ष करों (जैसे कि आय कर) कि तुलना में व्यक्ति के कल्याण को अधिक मात्रा में घटा देते हैं। चित्र पर विचार कीजिए जिसमें X-अक्ष पर X वस्तु एवं Y-अक्ष पर मुद्रा की मात्रा को नापा गया है। उपभोक्ता की दी हुई आय और X वस्तु के दिये हुए मूल्य पर बजट रेखा PL₁ है जो अनधिमान वक्र IC₃ को Q₃ बिन्दु पर स्पर्श करती है जहाँ उपभोक्ता संतुलन में है।

मान लीजिए, सरकार X वस्तु पर उत्पादन शुल्क (एक अप्रत्यक्ष कर) लगाती है। उत्पादन शुल्क लगने से X वस्तु की कीमत में वृद्धि होगी X वस्तु के मूल्य में वृद्धि के फलस्वरूप मूल्य रेखा नयी स्थिति PL₂ पर आ जाएगी जो अनधिमान वक्र IC₂ को Q₁ बिन्दु पर स्पर्श करती है। अतः इससे स्पष्ट है कि उत्पादन शुल्क लगाने के फलस्वरूप उपभोक्ता एक ऊँचे अनधिमान वक्र IC₃ से खिसकर एक निचले अनधिमान वक्र IC₁ पर आ गया है और इस तरह उसकी संस्तुष्टि अथवा कल्याण का स्तर पहले कि अपेक्षा कम हो गया है।

इसके अलावा इस बात पर भी ध्यान देना होगा कि बिन्दु Q₁ पर (अर्थात् उत्पादन शुल्क लगाने के बाद) उपभोक्ता वस्तु X की ON मात्रा खरीद रहा है तथा उसके लिए PM मुद्रा का भुगतान किया है। उत्पादन शुल्क लगने के पूर्व पुराने मूल्य पर वह X वस्तु की ON मात्रा केवल PT मुद्रा देकर ही प्राप्त कर सकता था। अतः इन दोनों का अन्तर अर्थात् TM (या KQ₁) उत्पादन शुल्क की मात्रा है, जो उपभोक्ता दे रहा है।




अब मान लीजिए कि उत्पादन शुल्क के स्थान पर सरकार व्यक्ति पर आय कर लगाती है जबकि उस समय उपभोक्ता IC₂ अनधिमान वक्र के Q₂ पर संतुलन में है। आयकर लगने के कारण बजट रेखा नीचे की ओर खिसक जाएगी। परन्तु वह बजट रेखा PL₁ के समान्तर होगी। इसके अतिरिक्त यदि आयकर से सरकार उतनी ही आय प्राप्त करना चाहती है जितनी कि उत्पादन कर से प्राप्त होती थी, तो नयी बजट रेखा AB ऐसी दूरी पर खींची जानी चाहिए कि वह Q₁ बिन्दु से होकर गुजरे। इस तरह चित्र सं० 14.9 से आप स्पष्ट जान सकते हैं कि आयकर लगने

पर हमने नयी बजट रेखा AB खींची है जो बिन्दु Q₁ से होकर जाती है। किन्तु AB बजट रेखा पर व्यक्ति IC₂ के Q₂ बिन्दु पर संतुलन में है जो कि IC₁ अनधिमान वक्र की अपेक्षा ऊँचा है। दूसरे शब्दों में, Q₃ बिंदु पर व्यक्ति के कल्याण का स्तर Q₁ अपेक्षा ऊँचा है। अतः आयकर ने उत्पादन शुल्क की अपेक्षा व्यक्ति के कल्याण को कम मात्रा में घटाया है। इससे यह सिद्ध होता है कि अप्रत्यक्ष कर (उत्पादन शुल्क) उपभोक्ता के ऊपर अतिरिक्त भार डालता है।

14.3.8 उपभोक्ता उपादानों में अनधिमान वक्रों का अनुप्रयोग

अनधिमान वक्र का एक और महत्वपूर्ण प्रयोग उपभोक्ता को दिए जाने वाले उत्पादन के प्रभावों का विश्लेषण करने के लिए किया जाता है। आधुनिक युग में जनसाधारण के कल्याण को बढ़ाने के लिए सरकार द्वारा व्यक्तियों को अनेक प्रकार के उपदान दिये जाते हैं। उदाहरण के लिए हम खाद्य-उपदान को लेंगे, जिसे निर्धन परिवारों की सहायता के लिए सरकार प्रदान करती है। मान लीजिए, खाद्य-उपदान कार्यक्रम के अन्तर्गत निर्धन परिवारों को बाजार मूल्य से आधे मूल्य पर खाद्य पदार्थ खरीदने का अधिकार दिया गया है और बाजार मूल्य के शेष आधे भाग का भुगतान सरकार द्वारा उपदान के रूप में किया जाता है। उपभोक्ता के कल्याण पर इस उपदान के प्रभाव तथा उपभोक्ता के लिए प्राप्त उपदान का मौद्रिक मूल्य चित्र संख्या 14.10 में दर्शाया गया है। रेखाचित्र में खाद्यान्न की मात्रा को X अक्ष पर मुद्रा को Y अक्ष पर लिया गया है।



खाद्यान्न की मात्रा
चित्र सं० 10.10

मान लीजिए कि उपभोक्ता के पास OP मौद्रिक आय है। इस मौद्रिक आय तथा खाद्यान्न के बाजार मूल्य के आधार पर बजट रेखा PL₁ है। चूंकि हमने माना है कि सरकार द्वारा प्रदत्त उपदान खाद्य पदार्थ के बाजार मूल्य का आधा है, अतः उपभोक्ता केवल आधा मूल्य ही देता है। इसलिए उपदान मिलने पर उपभोक्ता बजट रेखा PL₂ पर होगा जहाँ OL₁=L₁L₂ होगा। मूल्य रेखा PL₂ पर उपभोक्ता IC अनधिमान वक्र के R बिन्दु पर संतुलन में है। इस बिन्दु पर वह खाद्य पदार्थ की OA मात्रा खरीद रहा है, और इसके लिए वह PT मुद्रा की मात्रा व्यय कर रहा है।


अब यदि उपभोक्ता को कोई उपदान न दिया जाय और फलस्वरूप वह बजट रेखा PL₁ पर रहे, तो OA खाद्य पदार्थ की मात्रा खरीदने के लिए उस PN मात्रा में मुद्रा खर्च करनी होगी। दूसरे शब्दों में, खाद्य पदार्थ की OA मात्रा का बाजार मूल्य PN है। चूंकि PT है। चूंकि PT मुद्रा का भुगतान व्यक्ति स्वयं करता है, अतः शेष भाग TN

या RM बजट रेखा PL_1 तथा PL_2 के बीच खाद्य पदार्थ की मात्रा OA पर ऊर्ध्वाधर दूरी का भुगतान सरकार खाद्यान्न-उपदान के रूप में करती है।

अब महत्वपूर्ण प्रश्न यह उठता है कि व्यक्ति के लिये खाद्यान्न उपदान (RM) - का मौद्रिक मूल्य क्या है? किसी प्रकार के खाद्य उपदान के अभाव में व्यक्ति के समक्ष बजट रेखा PL_1 होती है। खाद्य-उपदान के मौद्रिक मूल्य को जानने के लिए PL_1 मौद्रिक रेखा के समानान्तर एक रेखा EF इस तरह खींचिये कि यह उसी अनधिमान वक्र जिस पर उपदान की स्थिति में व्यक्ति संतुलन में था, को स्पर्श करे। चित्र में EF बजट रेखा अनधिमान वक्र IC को S बिन्दु पर स्पर्श करती है और इस स्थिति में व्यक्ति खाद्य पदार्थ की OB मात्रा खरीद रहा है। इसका तात्पर्य यह हुआ कि यदि व्यक्ति को RM मात्रा में नकद मुद्रा राहत के रूप में प्रदान कर दी जाये तो वह उसी अनधिमान वक्र IC पर (कल्याण के उसी स्तर पर) पहुँचता है, जिस पर कि वह सरकार से प्राप्त उपदान के समय था। अतः PE उपभोक्ता को मिलने वाले उपदान का मौद्रिक मूल्य है। चित्र 14.10 में यह देखा जा सकता है कि PE सरकार के द्वारा प्रदत्त उपदान की मात्रा RM से कम है। रेखाचित्र में $PE = MK$ है। दोनों समानान्तर रेखाओं के बीच ऊर्ध्वाधर दूरी RM है तथा RM, MK की अपेक्षा अधिक है। अतः RM, PE की तुलना में भी अधिक होगा। इसका अर्थ यह होता है कि PE, RM से कम है। अतः यदि सरकार उपदान के रूप में RM मात्रा का भुगतान करने के बजाय PE के बराबर नगद मुद्रा की मात्रा अनुदान के रूप में व्यक्ति को दे दे तो व्यक्ति कल्याण के उसी स्तर पर पहुँचता है, जहाँ वह RM के बराबर उपदान मिलने से पहुँचता है।

इस तरह व्यक्ति को उपदान के बराबर मिलने वाली नकद मुद्रा सरकार की उपदान लागत से कम होगी। वास्तव में उपभोक्ता को मिलने वाला उपदान तथा उपभोक्ता का अनधिमान कुछ भी हो, यह स्थिति सदैव पाई जायेगी जब तक कि अनधिमान वक्र उत्तल एवं सरल होंगे।

अब यदि खाद्यान्नों पर कीमत उपदान देने के बजाय खाद्यान्नों पर दिए गये उपदान के समान एक-मुश्त नकद अनुदान दिया जाय तो उपभोक्ता की सन्तुष्टि अथवा कल्याण पर क्या प्रभाव पड़ेगा। इसे रेखाचित्र 14.11 में प्रदर्शित किया गया है। हमने ऊपर के रेखाचित्र में देखा कि सरकार कीमत उपदान प्रदान करने पर RM के समान उपभोक्ता को उपदान देती है। अब यदि सरकार RM नकद मुद्रा अथवा आय के रूप में अनुदान दे तो इसका परिणाम जानने के लिए बजट रेखा को PL_1




के समानान्तर इतनी दूरी पर ऊपर की ओर सरकाना पड़ेगा कि यह बिन्दु R से गुजरे क्योंकि केवल तभी ही नकद आय अनुदान कीमत उपदान की मात्रा RM के बराबर होगा। चित्र सं० 14.11 में बजट रेखा CD ऐसी ही रेखा है


जो PL_1 के समान्तर खींची गयी है और बिन्दु R से गुजरती है। बजट रेखा CD पर उपभोक्ता बिन्दु H पर सन्तुलन में है जहाँ यह अनधिमान वक्र IC_2 को स्पर्श करती है। अनधिमान वक्र IC_2 अनधिमान वक्र IC_1 से ऊँचे स्तर पर है जो इस बात को दर्शाता है कि उसके बिन्दु H पर सन्तुलन की स्थिति उपभोक्ता को IC_1 की तुलना में अधिक सन्तुष्टि प्राप्त होगी अर्थात् कीमत उपदान की तुलना में नकद आय अनुदान देने पर उपभोक्ता के कल्याण में अधिक वृद्धि हुई है।

14.3.9 श्रमपूर्ति एवं अनधिमान वक्र

अधिनियम वक्र विश्लेषण का उपयोग एक व्यक्ति की आय तथा अवकाश के मध्य चुनाव की व्याख्या करने तथा यह प्रदर्शित करने के लिए किया जा सकता है कि यदि श्रमिकों से अधिक घण्टे काम लेना है तो उन्हें क्यों अपेक्षाकृत ऊँची अतिसमय मजदूरी दरों का भुगतान किया जाना चाहिए। यह उल्लेखनीय है कि कुछ अवकाश के समय को काम में लगाकर आय अर्जित की जाती है अर्थात् कुछ अवकाश का परित्याग करके आय अर्जित की जाती है। एक व्यक्ति के अवकाश के इस परित्याग की मात्रा जितनी अधिक होती है अर्थात् वह जितना अधिक काम करता है वह उतनी ही अधिक आय अर्जित करता है।



चित्र सं. 10.12



चित्र सं. 10.13

इसके अतिरिक्त आय का उपयोग अवकाश के अतिरिक्त उपभोग के लिए अन्य वस्तुओं को खरीदने में किया जाता है। अवकाश के समय का उपयोग आराम करने, सोने, खेलने, रेडियो पर संगीत सुनने तथा दूरदर्शन पर चल चित्र देखने इत्यादि में किया जा सकता है, ये सब एक व्यक्ति को संतुष्टि प्रदान करते हैं। इसलिए अवकाश को अर्थशास्त्र में एक सामान्य वस्तु के रूप में जाना जाता है जिसका उपभोग व्यक्ति को संतुष्टि प्रदान करता है। रेखाचित्र 14.12 में आय तथा अवकाश के बीच IC प्रदर्शित है। आय तथा अवकाश के बीच प्रतिस्थापन की सीमांत दर मापने वाला IC का ढाल आय तथा अवकाश के बीच व्यापार संविदा (Trade-off) प्रदर्शित करता है। इस व्यापार संविदा का अर्थ है कि एक घण्टे के अवकाश परित्याग के बदले व्यक्ति कितनी आय चाहता है। इसीलिए आय तथा अवकाश के IC का व्यापार संविदा वस्तु भी कहा जाता है।

आय अवकाश प्रतिबन्ध


आय अवकाश प्रतिबन्ध की धारणा के अनुसार आय तथा अवकाश के बीच IC मानचित्र के साथ एक व्यक्ति वास्तविक चुनाव कैसे करता है यह जानना आवश्यक है। व्यक्ति अपने 24 घण्टों में से कुछ समय का परित्याग करके आय अर्जित करता है। चित्र 14.13 में OM आय, w तथा प्रतिघण्टा मजदूरी दर के गुणनफल के बराबर है।

$$OM = OT_w$$

MT - बजट प्रतिवर्ष है। w मजदूरी है।


$$\text{अतः } \frac{OM}{OT} = w$$

निम्न रेखाचित्र 14.14 में आय अवकाश सन्तुलन दिखाया गया है



मजदूरी अर्पण तथा श्रम की पूर्ति

अवकाश-आय चुनाव का विश्लेषण करने के पश्चात् श्रम के पूर्ति वक्र का व्युत्पादन रेखाकृति 14.15 में किया गया है।



इस चित्र में भाग (a) से स्पष्ट है कि $w_0 \left(w_0 = \frac{OM_0}{OT} \right)$ मजदूरी दर पर मजदूरी रेखा या आय-अवकाश रेखा TM_0 है तथा एक व्यक्ति Q बिंदु पर साम्य की स्थिति में है जहाँ वह OL_0 अवकाश समय का चुनाव करता है तथा TL_0 घण्टे का काम करता है अर्थात् w_0 मजदूरी दर पर वह श्रम की TL_0 मात्रा की पूर्ति करता है। w_0 मजदूरी दर पर यह श्रम की पूर्ति रेखाचित्र 14.15 भाग (b) में प्रत्यक्ष रूप से दिखायी गयी है। अब यदि मजदूरी दर बढ़कर w_1 हो जाती है तो मजदूरी रेखा अथवा आय-अवकाश रेखा विवर्तित होकर $TM_1 \left(w_1 = \frac{OM_1}{OT} \right)$ हो जाती है, एक व्यक्ति अपने अवकाश को OL_1 कम कर देता है और पहले अपेक्षा L_1L_0 अधिक अर्थात् TL_1 घण्टे काम करता है।


चित्र सं० 14.15 (a) देखें इस प्रकार उसी के अनुरूप रेखाचित्र 14.15 (b) में w_1 मजदूरी दर पर L_1 घंटों की पूर्ति दिखायी गयी है यदि मजदूरी दर बढ़कर $w_2 \left(w_2 = \frac{OM_2}{OT} \right)$ हो जाती है तो समय का चुनाव करता है तथा TL_2 घण्टे काम करता है। भाग (a) में QR तथा S बिंदुओं को मिलाने से हमें मजदूरी आय-अवकाश रेखा विवर्तित

होकर TM_2 हो जाती है। ऐसी स्थिति में एक व्यक्ति वस्² अवकाश अर्पण वक्र प्राप्त होता है जो कीमत उपभोग वक्र के समान है। भाग (b) में मजदूरी अर्पण वक्र द्वारा दी गई सूचना अर्थात् विभिन्न मजदूरी दरों पर एक व्यक्ति द्वारा श्रम की पूर्ति (काम के घण्टों) को प्ररूप रूपस से दिखाया गया है क्योंकि इस भाग में श्रम की पूर्ति (काम के घण्टे) को X अक्ष तथा मजदूरी दर को Y अक्ष पर मापा गया है।

14.3.10 सूचकांको में अनधिमान वक्रों का अनुप्रयोग

उदासीनता-वक्रों की सहायता से सूचनांक की समस्या की व्याख्या भी की जा सकती है। यह समस्या तब उत्पन्न होती है जब विभिन्न कीमत-स्तरों पर दो पृथक अवधियों में दो वस्तुओं से उपभोक्ता को प्राप्त हाने वाली सन्तुष्टियों की तुलना की जाती है। मान लीजिए कि सन् 1965 के कीमत-स्तर पर उपभोक्ता केलों एवं सेबों का एक संयोग खरीदता है। फिर सन् 1966 में प्रचलित कीमत-स्तर पर भी वह केलों एवं सेबों का अन्य संयोग खरीदता है। अब प्रश्न यह है कि सन् 1965 की तुलना में सन् 1966 में उपभोक्ता क्या बेहतर स्थिति में है? उसकी स्थिति में सुधार हुआ अथवा अवनति? क्या उसकी सन्तुष्टि में वृद्धि हुई अथवा कमी? उदासीनता-वक्रों की सहायता से हम इस प्रश्न का उत्तर दे सकते हैं। लेकिन सूचनांक-समस्या की व्याख्या करते समय हम यह मान लेते हैं कि दूसरी अवधि (अर्थात् सन् 1966) में दोनों वस्तुओं के बीच उपभोक्ता की अधिमान-पसंदगी अपरिवर्तित रहती है।

दूसरे शब्दों में, दोनों अवधियों के लिए हम उन्ही उदासीनता-वक्रों का ही प्रयोग करते हैं। इसे रेखाचित्र 14.16 में प्रदर्शित किया गया है। इस चित्र में IC_1, IC_2, IC_3 उदासीनता-वक्र हैं। ये वक्र दोनों अवधियों में उपभोक्ता की अधिमान-श्रेणी को व्यक्त करते हैं।



AB सन् 1965 की कीमत-रेखा को व्यक्त करती है। सन् 1965 में IC_1 वक्र पर स्थित Q बिन्दु पर उपभोक्ता सन्तुलनावस्था को प्राप्त होता है। इस बिन्दु पर उपभोक्ता केलों की OM तथा सेबों की ON मात्राएँ खरीदता है। सन् 1966 की कीमत-रेखा $A'B'$ है। IC_2 वक्र पर स्थित Q' बिन्दु पर उपभोक्ता सन्तुलनावस्था को प्राप्त होता है। इस बिन्दु पर वह केलों की OM' तथा सेबों की ON' मात्राएँ खरीदता है। चूंकि उपभोक्ता अब उच्चतर उदासीनता वक्र पर पहुँच गया है, अतः स्पष्ट है कि सन् 1965 की अपेक्षा सन् 1966 में उपभोक्ता बेहतर आर्थिक स्थिति में है।

14.4 सारांश

अधिमान वक्रों का अनुप्रयोग जो अर्थशास्त्र में सैद्धान्तिक एवं व्यवहारिक दोनों पक्षों में देखा जा सकता है। इसका अनुप्रयोग उपभोक्ता के सन्तुलन को जानने में बेहतर ढंग से हो सकता है। बजट रेखा को अनधिमान वक्र जहाँ स्पर्श करे वह बिन्दु परिवर्तन न होने का बिन्दु होगा। यही बिन्दु उपभोक्ता का सन्तुलन होगा। इसके लिए कीमत या बजट रेखा एवं अधिमान मानचित्र का जानना आवश्यक है। IC का अनुप्रयोग आय प्रभावों, कीमत एवं प्रतिस्थापन प्रभावों के अध्ययन में भी महत्वपूर्ण है। आय एवं कीमत में परिवर्तन होने पर उपभोक्ता के उपभोग व्यवहार में अन्तर आ जाता है। उपभोक्ता निकृष्ट के स्थान पर उत्कृष्ट वस्तु के उपभोग को वरीयता देता है। कीमत घटने, कीमत बढ़ने, आय बढ़ने एवं आय घटने पर एक वस्तु के स्थान पर दूसरे वस्तु को प्रतिस्थापित करना अधिमान वक्र आसानी से समझा देता है। मार्शल के उपभोक्ता की बचत के मापन की अवधारणा को प्रो0 हिक्स ने सहजता से समझा दिया। उत्पादन फलन की व्याख्या में अनधिमान वक्रों का अनुप्रयोग उत्पादन वक्र अवधारणा में बदल जाता है। ऊँचा उत्पादन वक्र ऊँचे उत्पादन स्तर को व्यक्त करता है। विनिमय में IC का अनुप्रयोग करने से दोनों पक्षों को परस्पर लाभ होता है, यह सिद्ध हो गया है। राशनिंग प्रणाली में IC का अनुप्रयोग व्यक्तियों को अंततः लाभ प्रदान कर ऊँचे संतुष्टि स्तर पर पहुँचाता है। अनधिमान वक्रों का प्रयोग व्यक्तियों के कल्याण पर प्रत्यक्ष एवं अप्रत्यक्ष करों के प्रभावों को याद करने के लिये किया जाता है। उपभोक्ताओं पर उपदानों के प्रभाव का अध्ययन अनधिमान वक्रों के अनुप्रयोग से संभव है। कीमत उपदान बेहतर है या एक मुश्त अनुदान यह भी जानने में IC महत्वपूर्ण भूमिका निर्वाह करता है। श्रम की पूर्ति वक्र एवं मजदूरी अर्पण वक्र का निर्माण IC के द्वारा किया जा सकता है। आधुनिक युग में सूचकांकों का प्रयोग दिनोदिन बढ़ता जा रहा है। IC के प्रयोग द्वारा संतुष्टि का स्तर ज्ञात करने में मदद मिलती है।

14.5 शब्दावली

- **उपभोक्ता की बचत** - वस्तुओं के उपभोग से वंचित रहने की अपेक्षा वस्तु के लिए जितना देने को तैयार है एवं जितना वास्तव में देते हैं का अन्तर।
- **उत्पादक संतुलन** - उत्पादक की वह परिस्थिति है जिसमें अधिकतम लाभ प्राप्त करता है।
- **उत्पादन फलन** - उत्पादन फलन आदा एवं प्रदा ; वनज चनजद्ध के परस्पर सम्बन्ध को बताता है।
- **खाद्य उपदान** - निर्धन लोगों को सरकार द्वारा खाद्य सामग्री उपदान पर देना।
- **व्यापार संविदा वक्र** - एक घण्टे अवकाश परित्याग के बदले व्यक्ति द्वारा अर्जित धन। आय तथा अवकाश के तटस्थता वक्र को व्यापार संविदा वक्र कहा जाता है।
- **सूचकांक** - दो स्थितियों को विश्लेषित करने हेतु संख्यात्मक अभिव्यक्ति।

14.6 अभ्यास प्रश्न

लघु प्रश्न

1. उपभोक्ता के बचत से क्या आशय है ?
2. सम उत्पादक वक्र क्या हैं?

बहुविकल्पीय प्रश्न

1 अनधिमान वक्रों का अनुप्रयोग का क्षेत्र नहीं है-

- | | |
|----------------------------|---------------------------|
| क. उपभोक्ता की बचत का मापन | ख. उत्पादक का सन्तुलन |
| ग. विनिमय में | घ. उपभोक्ता की यात्रा में |

- 2 सूचकांको में अनधिमान वक्रों का अनुप्रयोग -
 क. होता है ख. नहीं होता है
 ग. गलत है घ. उपर्युक्त में से कोई नहीं
- 3 उपभोक्ता की बचत के सिद्धान्त में अनधिमान वक्रों का प्रयोग किया था-
 क. मार्शल ने ख. ड्यूपिट ने
 ग. हिक्स ने घ. सैम्युएलसन ने
- उत्तर 1. घ 2. क 3. X

14.7 सन्दर्भ ग्रन्थ सूची

- Demiel R. Fusfeld - Economics: Principles of Political Economy 3rd Ed. - 1998.
- C.E. Ferguson and Gould - Micro Economic theory 5th Ed. 1988 Ruffin Roy and Gregory.
- Koutsoyinus. A. (1979) Modern Microeconomics, Macmillian Press, London.
- Colander, D.C (2008) Economics, McGraw Hill Publication.
- Mishra, S.K. and Puri, V.K., (2003), Modern Micro-economics Theory, Himalaya Publishing House.
- एम0एल0 सेठ - अर्थशास्त्र के सिद्धान्त लक्ष्मी नारायण अग्रवाल प्रकाशन आगरा।
- एच0एल0 आहूजा - उच्चतर आर्थिक सिद्धान्त एस चन्द एण्ड कम्पनी लि0 नई दिल्ली।
- एस0पी0 दुबे वी0सी0 सिन्हा - अर्थशास्त्र के सिद्धान्त 1988 नेशनल पब्लिशिंग हाउस नई दिल्ली।
- झिंगन उच्चतर आर्थिक सिद्धान्त।
- एस0एन0 लाल व्यष्टि अर्थशास्त्र शिव पब्लिशिंग हाउस इलाहाबाद।
- डॉ0 बट्टी विशाल त्रिपाठी - डॉ0 अमिताभ तिवारी - अर्थशास्त्र के सिद्धान्त किताब महल् इलाहाबाद।
- जे0पी0 मिश्र, व्यष्टि आर्थिक विश्लेषण मिश्रा टेडिंग कारपोरेशन वाराणसी।

14.8 निबंधात्मक प्रश्न

- प्रश्न-1 हिक्स की अनधिमान वक्र विश्लेषण की रीति से उपभोक्ता की बचत ज्ञात कीजिए।
 प्रश्न-2 उत्पादक के संतुलन में अनधिमान वक्रों का अनुप्रयोग समझाइयें।
 प्रश्न-3 कराधान सिद्धान्त में अनधिमान वक्रों का अनुप्रयोग सचित्र व्याख्या करें।
 प्रश्न-4 मजदूरी अर्पण वक्र क्या है? अनधिमान वक्रों का श्रमपूर्ति में अनुप्रयोग किस तरह होता है?

इकाई-15 उद्घाटित अधिमान विश्लेषण (Revealed Preference Analysis)

- 15.1 प्रस्तावना
- 15.2 उद्देश्य
- 15.3 उद्घाटित अधिमान विश्लेषण या सिद्धान्त
 - 15.3.1 उपभोक्ता व्यवहार सिद्धान्त: मार्शल एवं हिक्स
 - 15.3.2 मार्शल एवं हिक्स: समान वैचारिक बिन्दु
 - 15.3.3 माँग विश्लेषण का व्यवहारवादी दृष्टिकोण: सैम्युएलसन
 - 15.3.4 अधिमान परिकल्पना तथा सबल क्रमबद्धता
 - 15.3.5 उद्घाटित अधिमान सिद्धान्त की मान्यताएं
 - 15.3.6 माँग का नियम तथा उद्घाटित अधिमान परिकल्पना
- 15.4 उद्घाटित अधिमान विश्लेषण का मूल्यांकन
 - 15.4.1 उद्घाटित अधिमान विश्लेषण की श्रेष्ठता
 - 15.4.2 उद्घाटित अधिमान विश्लेषण के दोष/कमियां
 - 15.4.3 विश्लेषण के निष्कर्ष
- 15.5 सारांश
- 15.6 शब्दावली
- 15.7 अभ्यास प्रश्न
- 15.8 सन्दर्भ ग्रन्थ सूची
- 15.9 निबंधात्मक प्रश्न

15.1 प्रस्तावना

प्रस्तुत इकाई में उद्धाटित अधिमान विश्लेषण का आप अध्ययन करेंगे। उपभोक्ता व्यवहार सिद्धान्तों में आप दो वैकल्पिक रूपों का अध्ययन पूर्व इकाइयों के माध्यम से कर चुके हैं। एक विचार प्रो० अल्फ्रेड मार्शल का था जिसमें सीमान्त उपयोगिता विश्लेषण के आधार पर माँग का नियम बनाया। उनकी उपयोगिता मापनीयता पर प्रश्नचिन्ह होने पर दूसरा विचार प्रो० एलन एवं प्रो० हिक्स का अनधिमान वक्र विश्लेषण आया। इसमें श्रेष्ठता होते हुए भी कुछ विशेष विश्वसनीय विकल्प नहीं पाया गया। दोनों में दोष एवं त्रुटियाँ पायी गयीं। उपभोक्ता व्यवहार विश्लेषण में दोनों विचारों के कारगर सिद्ध न होने पर तीसरा एक महत्वपूर्ण विकल्प सामने आया जिसे उद्धाटित अधिमान विश्लेषण के रूप में जाना जाता है।

इस विश्लेषण का प्रतिपादन अमरीकी अर्थशास्त्री प्रो० पाल ए० सैम्युएलसन ने किया। मार्शल एवं हिक्स के विचारों का विकल्प देने का उनका यह विचार अर्थ जगत् में प्रशंसनीय रहा। इस विचार ने उपभोक्ता व्यवहार सिद्धान्त के विषयगत अथवा मनोवैज्ञानिक आधार को पूर्णतः समाप्त कर दिया। यह विचार उपभोक्ता के अवलोकित बाजार व्यवहार पर आधारित है। यह विश्लेषण माँग की व्यवहारवादी व्याख्या आपके समक्ष रखता है जिसे इस इकाई में आप समझेंगे। सिद्धान्त अपने मान्यताओं को लेकर कितना श्रेष्ठ और खरा उतरता है इस विश्लेषण के मूल्यांकन के द्वारा आप जान सकेंगे।

15.2 उद्देश्य

इस इकाई का अध्ययन कर आप दूसरों को निम्न बिन्दुओं को समझाने में सक्षम हो सकेंगे। यथा:

- ✓ उपभोक्ता व्यवहार विश्लेषण हेतु नये विकल्प की आवश्यकता क्यों उठी? क्या मार्शल एवं हिक्स के विश्लेषण अपने में पूर्ण नहीं रहे जानने में आप सक्षम हो सकेंगे।
- ✓ वो कौन से ऐसे बिन्दु हो सकते हैं जहाँ मार्शल एवं हिक्स का विश्लेषण में वैचारिक समानता विद्यमान है।
- ✓ उद्धाटित अधिमान विश्लेषण में अवलोकित बाजार व्यवहार किस रूप में देखा जाता है? इस विश्लेषण का व्यवहारवादी दृष्टिकोण कितना व्यापक है समझाने में आप सफल होंगे।
- ✓ विश्लेषण की महत्वपूर्ण मान्यताएं क्या हैं, सबल क्रमबद्धता से क्या आशय है बताने में सक्षम होंगे।
- ✓ यह विश्लेषण कितना श्रेष्ठ है? इसमें भी कुछ दोष-कमियाँ हैं कि नहीं समझाने में आप सफल होंगे।

15.3 उद्धाटित अधिमान विश्लेषण

उद्धाटित अधिमान विश्लेषण या सिद्धान्त का प्रतिपादन सुविख्यात अमरीकी अर्थशास्त्री प्रो० पाल ए० सैम्युएलसन ने किया है। हाल ही के वर्षों में उन्होंने इस सिद्धान्त को वैकल्पिक माँग सिद्धान्त के रूप में लोकप्रिय एवं विश्वसनीय बनाने का अथक प्रयास किया है। मार्शल के माँग विश्लेषण एवं हिक्स के अनधिमान वक्र विश्लेषण का विकल्प देने का उनका यह विचार अर्थजगत् में प्रशंसनीय रहा।

15.3.1 उपभोक्ता व्यवहार सिद्धान्त: मार्शल एवं हिक्स

आप पूर्व इकाइयों में उपभोक्ता-व्यवहार सिद्धान्त के दो वैकल्पिक रूपों का अध्ययन कर चुके हैं। इस सिद्धान्त का प्रथम रूप डॉ० मार्शल द्वारा प्रस्तुत किया गया था। उन्होंने 'सीमान्त उपयोगिता'-विश्लेषण के आधार पर माँग के नियम का निर्माण किया था। उपभोक्ता व्यवहार सिद्धान्त के दूसरे रूप का उद्घाटन प्रो० आर.जी.डी. एलन के सहयोग से प्रो.जे.आर. हिक्स द्वारा किया गया था। प्रो. हिक्स ने उपभोक्ता-व्यवहार सिद्धान्त का पुनर्निर्माण तटस्थता-वक्र-विश्लेषण के आधार पर किया था। इस सिद्धान्त के दोनों वैकल्पिक रूपों में अनेक दोष एवं त्रुटियाँ

पायी जाती थी। परिणामतः बाजार में उपभोक्ता के व्यवहार का विश्लेषण करने में ये दोनों वैकल्पिक रूप अधिक कारगर सिद्ध नहीं हुए हैं। उदाहरणार्थ, मार्शल द्वारा प्रस्तुत उपभोक्ता व्यवहार सिद्धान्त का रूप गणन संख्यात्मक उपयोगिता की मान्यता पर आधारित था। दूसरे शब्दों में, डॉ० मार्शल यह मानकर चले थे कि किसी वस्तु से प्राप्त होने वाली सन्तुष्टि अथवा उपयोगिता संख्यात्मक रूप में मापनीय होती है। अब अर्थशास्त्र के क्षेत्र में प्रविष्ट होने वाला एक नवागत भी भलीभाँति जानता है कि मार्शल की उक्त मान्यता अत्यन्त बेतुकी अथवा अयथार्थ है। इसके विपरीत, प्रो० हिक्स द्वारा प्रस्तुत उपभोक्ता-व्यवहार सिद्धान्त का रूप अधिक वास्तविक है क्योंकि यह गणन-संख्यात्मक उपयोगिता पर आधारित नहीं है। हिक्स का यह सिद्धान्त तो क्रम-संख्यात्मक उपयोगिता की मान्यता पर निर्मित किया गया है। इसका अर्थ यह है कि उपयोगिता केवल तुलनीय ही होती है, मापनीय ; उर्मेनतंसमद्ध नहीं होती। हिक्स द्वारा प्रस्तुत उपभोक्ता-व्यवहार सिद्धान्त मार्शल द्वारा प्रस्तुत सिद्धान्त से तो अधिक श्रेष्ठ एवं अधिक यथार्थ है, लेकिन यह पूर्णतया सन्तोषजनक नहीं है। इसमें कुछ गम्भीर त्रुटियाँ पायी जाती हैं। उदाहरणार्थ, हिक्स के सिद्धान्त की गम्भीरता त्रुटि यह है कि यह इस मान्यता को लेकर चलता है कि उपभोक्ता अपने तटस्थता-मानचित्र से पूरी तरह परिचित है और वह दोनों वस्तुओं के विभिन्न संयोगों के बीच अपने चयन को दृढ़तापूर्वक व्यक्त कर सकता है। दूसरे शब्दों में, उपभोक्ता निश्चित रूप से यह बता सकता है कि उसे दोनों वस्तुओं का कौन-सा संयोग पसन्द है। हिक्स की यह मान्यता, वास्तव में, बहुत ही असंगत है। सच तो यह है कि उपभोक्ता को अपने तटस्थता मानचित्र के बारे में सही-सही जानकारी नहीं होती।

15.3.2 मार्शल एवं हिक्स: समान वैचारिक बिन्दु


यद्यपि मार्शल तथा हिक्स के सिद्धान्त एक-दूसरे से भिन्न थे लेकिन फिर भी एक विषय पर उन दोनों में एकता पायी जाती थी। उपभोक्ता के व्यवहार के विश्लेषण में दोनों ने मनोवैज्ञानिक अथवा अन्तर्दृष्टि-विषयक विधि का प्रयोग किया है। उदाहरणार्थ, मार्शल का उद्देश्य वस्तु के उपभोग से प्राप्त होने वाली उपभोक्ता की उपयोगिता अथवा सन्तुष्टि की विषयगत माप करना था। हिक्स के सिद्धान्त के अनुसार भी उपभोक्ता दोनों वस्तुओं के विभिन्न संयोगों का मनोवैज्ञानिक मूल्यांकन करता है, और अन्ततः एक ऐसे संयोग का चयन करता है जिससे उसको अधिकतम सन्तुष्टि अथवा उपयोगिता प्राप्त होती है। दूसरे शब्दों में, उपभोक्ता अनुकूलतम संयोग का ही चयन करता है। इस प्रकार दोनों ही प्रतियोगी सिद्धान्तों ने उपभोक्ता के व्यवहार की विषयगत अथवा मनोवैज्ञानिक व्याख्या की है। मार्शल तथा हिक्स दोनों ने ही एक निश्चित आय-कीमत परिस्थिति में होने वाले कतिपय परिवर्तनों के प्रति उपभोक्ता की मनोवैज्ञानिक प्रतिक्रियाओं के आधार पर कुछ सामान्य नियमों का निर्माण किया है।

15.3.3 माँग विश्लेषण का व्यवहारवादी दृष्टिकोण: प्रो० सैम्युएलसन

उद्धाटित अधिमान सिद्धान्त उपर्युक्त दोनों सिद्धान्तों में सर्वथा भिन्न है। उद्धाटित अधिमान सिद्धान्त मार्शल के सिद्धान्त की भाँति गणन-संख्यात्मक उपयोगिता अथवा पर आधारित नहीं है। सत्य तो यह है कि उद्धाटित अधिमान सिद्धान्त ने उपभोक्ता व्यवहार सिद्धान्त के विषयगत अथवा मनोवैज्ञानिक आधार को पूर्णतः समाप्त कर दिया है। वास्तव में, दो वस्तुओं के विभिन्न संयोगों के प्रति उपभोक्ता के अधिमानों को जानने हेतु प्रो० सैम्युएलसन का उद्धाटित अधिमान सिद्धान्त पूर्णतया उपभोक्ता के अवलोकित बाजार-व्यवहार पर ही निर्भर करता है। इस प्रकार यह सिद्धान्त उपभोक्ता माँग की एवं व्यवहारवादी व्याख्या हमारे समक्ष प्रस्तुत करता है। बाजार में आय-कीमत सम्बन्धी परिवर्तनों के प्रति उपभोक्ता की प्रतिक्रियाओं पर दृष्टि रखते हुए यह सिद्धान्त उसके अधिमानों से सम्बन्धित अपने निष्कर्ष निकाल लेता है। प्रो० सैम्युएलसन के उद्धाटित अधिमान सिद्धान्त द्वारा व्युत्पादित निष्कर्ष मार्शल तथा हिक्स द्वारा निकाले गये निष्कर्षों की तुलना में अधिक विश्वसनीय हैं। इसका कारण ज्ञात करना कठिन नहीं है। उद्धाटित अधिमान सिद्धान्त द्वारा निकाले गये निष्कर्ष अवलोकित बाजार-व्यवहार पर आधारित

है। जबकि मार्शल तथा हिक्स द्वारा निकाले गये निष्कर्ष उपभोक्ता के मनोवैज्ञानिक व्यवहार से सम्बन्धित अस्पष्ट सामान्य-अनुमानों का परिणाम होते हैं। (स्मरण रहे, उपभोक्ता का मनोवैज्ञानिक व्यवहार आय-कीमत परिस्थिति में होने वाली परिवर्तनों से सम्बन्धित होता है।) अतः उद्धाटित अधिमान सिद्धान्त मार्शल तथा हिक्स के प्रतियोगी सिद्धान्तों पर एक प्रकार का सुधार है। कुछ अर्थशास्त्रियों द्वारा इस सिद्धान्त को “व्यवहारवादी क्रम-संख्यात्मक सिद्धान्त” की संज्ञा दी गयी है। यह सिद्धान्त व्यवहारवादी इस अर्थ में है कि मार्शल तथा हिक्स के सिद्धान्तों की भांति यह सिद्धान्त उपभोक्ता की मनोवैज्ञानिक प्रतिक्रियाओं के बारे में अस्पष्ट सामान्यानुमान प्रस्तुत नहीं करता, बल्कि यह सिद्धान्त तो उपभोक्ता के वास्तविक बाजार-व्यवहार का ही अध्ययन करता है। इसी प्रकार, यह सिद्धान्त क्रम संख्यात्मक इस अर्थ में है कि मार्शल के सिद्धान्त की भांति यह सिद्धान्त गणन-संख्यात्मक उपयोगिता की मान्यता पर आधारित नहीं है, बल्कि यह सिद्धान्त तो क्रम-संख्यात्मक उपयोगिता की मान्यता पर निर्मित किया गया है। आपको स्मरण रहे, क्रम-संख्यात्मक उपयोगिता की मान्यता के अनुसार उपयोगिता का मात्रात्मक मापन तो नहीं हो सकता यद्यपि व्यवहार में इसकी तुलना अवश्य ही की जा सकती है। क्रम-संख्यात्मक उपयोगिता की धारणा (जिस पर उद्धाटित अधिमान सिद्धान्त निर्मित किया गया है) मार्शल का गणन-संख्यात्मक धारणा पर स्वयं एक बहुत बड़ा सुधार है। सत्य तो यह है कि प्रो. सैम्युएलसन का “व्यवहारवादी क्रम-संख्यात्मक” सिद्धान्त मार्शल तथा हिक्स के सिद्धान्तों की अपेक्षा उपभोक्ता के व्यवहार के बारे में अधिक श्रेष्ठ, अधिक सुधरी हुई एवं अधिक वैज्ञानिक व्याख्या प्रस्तुत करता है।

आइए, अब हम उस बाजार में उपभोक्ता के व्यवहार का अध्ययन करें जिसमें दो में से केवल एक ही वस्तु की कीमत में परिवर्तन होता है। (स्मरण रहे, यहाँ पर उपभोक्ता दोनों वस्तुओं पर अपनी धनराशि व्यय करने की योजना बना रहा है।) सम्भव है कि अपने वास्तविक बाजार-व्यवहार के माध्यम से उपभोक्ता यह तथ्य प्रकट करे कि उसकी अधिमान-श्रृंखला में कोई परिवर्तन नहीं हुआ है। दूसरे शब्दों में, यह सम्भव है कि उसका बाजार-व्यवहार माँग के नियम के अनुरूप न हो और वह एक वस्तु को उसकी कीमत-वृद्धि के बावजूद भी दूसरी वस्तु की तुलना में प्राथमिक देता रहे। उपभोक्ता की उक्त क्रिया का विश्लेषण करते समय हमें परम्परागत माँग के नियम को नहीं, बल्कि उसके (उपभोक्ता के) उद्धाटित अधिमान को ध्यान में रखना होगा। जैसा कि आप समझ चुके हैं, तटस्थता-वक्र विश्लेषण में हमें उपभोक्ता से उतनी विषयगत जानकारी की आवश्यकता नहीं पड़ती है जितनी मार्शल के नव-क्लासिकल सिद्धान्त में पड़ती है। लेकिन फिर भी उपभोक्ता का तटस्थता-मानचित्र तैयार करने में हमें उससे कुछ न कुछ विषयगत जानकारी की आवश्यकता तो पड़ती ही है।



उदाहरणार्थ, उपभोक्ता दो वस्तुओं के विभिन्न संयोगों के प्रति अपना अधिमान व्यक्त करने की स्थिति में होना चाहिए। लेकिन उद्धाटित अधिमान सिद्धान्त के अनुसार उपभोक्ता को अपने बारे में किसी प्रकार की विषयगत

जानकारी देने की आवश्यकता नहीं होती। उद्धाटित अधिमान सिद्धान्त तो बाजार-व्यवहार को निकट से देखकर ही उसके बारे में आवश्यक जानकारी प्राप्त कर लेता है।

15.3.4 अधिमान परिकल्पना तथा सबल क्रमबद्धता

प्रो० सैम्युएलसन के उद्धाटित अधिमान सिद्धान्त की अधिमान परिकल्पना उनके माँग सिद्धान्त का आधार है। इस परिकल्पना के अनुसार एक उपभोक्ता जब विभिन्न वैकल्पिक संयोगों में से संयोग A को चयन करने का निश्चय करता है तो वह अन्य समस्त संयोगों, जिनका वह क्रय कर सकता था की तुलना में संयोग A के पक्ष में अपने अधिमान को उद्धाटित करता है। अन्य शब्दों में, जब उपभोक्ता संयोग 'A' का चयन करता है तो इसका अर्थ यह है कि अन्य सभी संयोगों को, जिनको वह खरीद सकता था, इस संयोग A की तुलना में हीन समझता है। एक अन्य प्रकार से इसको इस तरह भी कहा जा सकता है कि वह चयन किए गए संयोग A के पक्ष में, अन्य सभी उपलब्ध वैकल्पिक संयोगों को त्याग देता है। इस प्रकार प्रो० सैम्युएलसन के शब्दों में चयन अधिमान को उद्धाटित करता है संयोग A के चयन से उसका इस संयोग के पक्ष में दृढ़ अथवा सबल अधिमान स्पष्ट झलकता है जिसके कारण वह अन्य सभी संयोगों को त्याग देता है। चयन अधिमान को उद्धाटित करता है' की परिकल्पना के आधार पर हम उपभोक्ता के अधिमानों के सम्बन्ध में निश्चित सूचना प्राप्त कर सकते हैं। परन्तु इसके लिए हमको उसके बाजार में व्यवहार का अवलोकन करना होता है। विभिन्न कीमत आय स्थितियों में उपभोक्ताओं द्वारा उद्धाटित अधिमानों के आधार पर हम उसके अधिमान-क्रम के सम्बन्ध में निश्चित ज्ञान प्राप्त कर सकते हैं।

अधिमान परिकल्पना की व्याख्या चित्र सं० 15.1 की सहायता से की जा सकती है। चित्र 15.1 में यदि वस्तुओं X तथा Y की कीमतों तथा उपभोक्ता की आय दी हुई हो तो बजट अथवा कीमत रेखा PL होगी। PL कीमत रेखा एक निश्चित कीमत-आय स्थिति को दिखाती है। PL द्वारा प्रदर्शित कीमत-आय स्थिति की दशा में उपभोक्ता PL रेखा पर या OPL त्रिभुज के भीतर के किसी भी संयोग को प्राप्त कर सकता है। अन्य शब्दों में, PL रेखा पर के विभिन्न संयोग जैसे, A, B, C तथा इस रेखा के नीचे के अन्य संयोग जैसे D, E, F तथा G आदि उन विभिन्न संयोगों को व्यक्त करते हैं जिनको उपभोक्ता प्राप्त कर सकता है और इनमें से ही किसी एक का चयन उसको करना होगा। दी हुई कीमत आय स्थिति में समस्त संयोगों में से उपभोक्ता यदि संयोग A का चयन करता है तो स्पष्ट है कि इस संयोग को प्राप्त करने

के लिए वह अन्य सभी संयोगों जैसे B, C, D, E तथा F को त्याग देता है। जैसे कि चित्र से स्पष्ट है; जब उपभोक्ता संयोग A का चयन करता है तो वह वस्तु X की OM मात्रा और वस्तु Y की ON मात्रा का क्रय करता है।

प्रो० सैम्युएलसन का उद्धाटित अधिमान सिद्धान्त किस प्रकार की अधिमान परिकल्पना पर निर्भर हैं, अधिक ध्यान देने योग्य है। सैम्युएलसन के दृढ़ अथवा उद्धाटित अधिमान सिद्धान्त में सबल क्रमबद्धता की अधिमान परिकल्पना का प्रयोग किया गया है। सबल क्रमबद्धता का अभिप्राय यह है कि उपभोक्ता के अधिमान क्रम के विभिन्न संयोगों में निश्चित क्रम होता है और इसलिए जब एक उपभोक्ता किसी एक संयोग का चयन करता है तो अन्य प्राप्य संयोगों की तुलना में वह उसके लिए अपने अधिमान को स्पष्टतः उद्धाटित करता है। अतः सबल क्रमबद्धता स्थिति में यह मान लिया जाता है कि विभिन्न संयोगों के मध्य उपभोक्ता उदासीन नहीं हो सकता चित्र में जब प्राप्य विभिन्न संयोगों में से उपभोक्ता संयोग A का चयन करता है, तो स्पष्ट है कि उसके मन में A के लिए अन्य सभी संयोगों की तुलना में निश्चित प्राथमिकता है। यहाँ सबल अथवा दृढ़ क्रमबद्धता की परिकल्पना के कारण इस सम्भावना को विचार में नहीं लिया जाता जिसमें कि उपभोक्ता अन्य संयोगों तथा चुने गए संयोग A में तटस्थ हो सकता है। प्रो० जे० आर० हिक्स ने अपनी पुस्तक "Revision of Demand Theory" में सबल क्रमबद्धता की परिकल्पना को सन्तोषजनक नहीं माना और निर्बल क्रमबद्धता की परिकल्पना का प्रयोग किया

है। निर्बल क्रमबद्धता के परिकल्पना (इस अतिरिक्त मान्यता के साथ कि उपभोक्ता वस्तु की कम मात्रा की तुलना में अधिक मात्रा को सदैव प्राथमिकता देगा) में उपभोक्ता चुने गए संयोग A को POL त्रिभुज के अन्य संयोगों की तुलना में अधिक पसन्द करता है और इसके अतिरिक्त यह संयोग PL रेखा पर स्थित अन्य संयोगों की तुलना में उपभोक्ता द्वारा अधिक पसन्द किया जा सकता है अथवा उनके प्रति वह उदासीन हो सकता है। “प्रबल तथा निर्बल क्रमबद्धता के परिणामों में मुख्य अन्तर यह है कि प्रबलक्रमबद्धता की स्थिति में चयन किए गए संयोग को त्रिभुज पर के तथा उसके भीतर के सभी संयोगों की तुलना में प्राथमिकता दी जाती है जबकि क्षीण अथवा निर्बल क्रमबद्धता में इसको त्रिभुज के भीतर के सभी संयोगों की तुलना में प्राथमिकता दी जाती है परन्तु रेखा पर स्थित अन्य संयोगों के प्रति उपभोक्ता उदासीन भी हो सकता है।

उद्धाटित अधिमान सिद्धान्त जिस आधारभूत मान्यता पर आधारित है उसको संगति अभिधारणा कहा जाता है। वास्तव में संगति अभिधारणा प्रबल क्रमबद्धता की परिकल्पना में निहित है। इस संगति अभिधारणा का वर्णन इस प्रकार से किया जा सकता है: “चयन व्यवहार के कोई भी दो पर्यवेक्षण इस प्रकार के नहीं होते जो उपभोक्ता के अधिमान के सम्बन्ध में परस्पर विरोधी प्रमाण प्रस्तुत करें।” अन्य शब्दों में, संगति अभिधारणा यह बताती है कि यदि उपभोक्त B की तुलना में A का चयन किसी एक दशा में करता है तो किसी भी अन्य स्थिति में वह A की तुलना में B का चयन नहीं करेगा। यदि वह एक स्थिति में A की तुलना में B का चयन करता है और दूसरी स्थिति में जबकि A तथा B दोनों वर्तमान हैं, B की तुलना में A का चयन करता है तो उसके व्यवहार में संगति नहीं होगी। इस प्रकार ‘संगति अभिधारणा’ में यह आवश्यक है कि एक बार उपभोक्ता B की तुलना में A के पक्ष में अपने अधिमान को उद्धाटित कर देता है तो कभी भी, जबकि A व B दोनों वर्तमान हैं, वह A की तुलना में B का चयन नहीं करेगा। चूँकि यहाँ पर तुलना दो स्थितियों में है, इसलिए इसमें निहित संगति को हिक्स ने “द्वि-पद संगति” कहा है।

यहाँ यह उल्लेखनीय है कि उद्धाटित अधिमान सिद्धान्त में संगति अभिधारणा तुष्टिगुण के अधिकतम करने की मान्यता, जिसका प्रयोग मार्शल के तुष्टिगुण सिद्धान्त तथा हिक्स-एलन के अनधिमान वक्र सिद्धान्त में किया गया है, से अधिक वास्तविक है। “उपभोक्ता तुष्टिगुण अथवा संतुष्टि को अधिकतम करता है”, इस मान्यता को विवेकशीलता की मान्यता कहा जाता है। हाल ही में कुछ अर्थशास्त्रियों ने उपभोक्ता द्वारा तुष्टिगुण अधिकतम करने की मान्यता का खण्डन किया है। उनका कहना है कि वास्तविक जीवन में उपभोक्ता तुष्टिगुण को अधिकतम नहीं करते। उद्धाटित अधिमान सिद्धान्त का एक लाभ यह है कि इसके द्वारा प्रयुक्त विवेकशीलता अथवा संगति की मान्यता को वास्तविक जीवन में प्राप्त किया जा सकता है। इस सिद्धान्त में उपभोक्ता के विवेकशील होने का अभिप्राय केवल यह है कि वह संगत रूप से व्यवहार करे। चयन में संगति, तुष्टिगुण अधिकतम करने की मान्यता की तुलना में कम कठोर मान्यता है। यह एक मुख्य सुधार है जो सैम्युएलसन ने मार्शल के तुष्टिगुण तथा हिक्स-एलन के अनधिमान वक्रों के माँग के सिद्धान्तों पर किया है।

आपको इस पर ध्यान देना आवश्यक है कि सैम्युएलसन का उद्धाटित अधिमान एक सांख्यिकीय अवधारणा नहीं है। यदि यह सांख्यिकीय अवधारणा होती तो उपभोक्ता की स्थिति A के लिए प्राथमिकता केवल तभी मानी जाती जबकि उसको एक समान स्थितियों में कई बार चयन का अवसर प्रदान किया जाता। एक उपभोक्ता यदि विभिन्न संयोगों में से एक संयोग A का चयन अन्य संयोगों की तुलना में, अधिक बार करता है तो तब ही उसका संयोग A के लिए अधिमान सांख्यिकीय रूप से उद्धाटित कहा जाएगा। परन्तु सैम्युएलसन के उद्धाटित अधिमान सिद्धान्त में उपभोक्ता अपने अधिमान को चयन की केवल एक क्रिया ही से उद्धाटित कर देता है। यह स्पष्ट है कि उपभोक्ता द्वारा केवल एक क्रिया में किया गया चयन दो स्थितियों में उसकी तटस्थता को प्रकट नहीं कर सकता। जब तक कि किसी व्यक्ति को दी हुई परिस्थितियों में अनेक बार चयन करने का अवसर न दिया जाय, तब तक वह विभिन्न

संयोगों में अपनी तटस्थता प्रकट नहीं कर सकता। अतः चूँकि सैम्युएलसन केवल चयन की एक ही क्रिया से उपभोक्ता के अधिमान को उद्घाटित होना मान लेता है इसलिये तटस्थतासम्भावना उसके सिद्धान्त में नहीं है। अतः तटस्थता के सम्बन्धों का त्याग सैम्युएलसन द्वारा अपनाई गई अध्ययनविधि का ही परिणाम है।

15.3.5 उद्घाटित अधिमान सिद्धान्त की मान्यताएं

उद्घाटित अधिमान विश्लेषण या सिद्धान्त की मान्यताओं के विश्लेषणोंपरान्त यदि इन मान्यताओं को संक्षिप्तीकरण करें तो जो प्रमुख बिन्दु उभरेंगे वे निम्नवत् हैं-

1. उपभोक्ता एक ऐसे संयोग को खरीदता है जिसमें दो ही वस्तुएँ सम्मिलित होती हैं, दो से अधिक नहीं। तटस्थता वक्र-विश्लेषण की भाँति उद्घाटित अधिमान सिद्धान्त भी केवल दो वस्तुओं से ही सम्बन्धित है। यही कारण है कि सिद्धान्त की उपर्युक्त व्याख्या में हमने A तथा B दो वस्तुओं को ही लिया है।
2. उपभोक्ता की आय तथा दोनों वस्तुओं की कीमतें समूची विश्लेषण अवधि में स्थित रहती हैं। यही कारण है कि रेखा चित्र 15.1 में हमने केवल एक ही कीमत-रेखा NM खींची है। यह मान्यता इसलिए आवश्यक है कि दो वस्तुओं के अन्य उपलब्ध संयोगों की तुलना में उपभोक्ता किसी एक संयोग के प्रति अपनी निश्चित अधिमान्यता व्यक्त कर सके। यह आवश्यक नहीं कि किसी एक विशिष्ट आय-कीमत परिस्थिति में चुनी गयी वस्तु किसी अन्य आय-कीमत परिस्थिति में भी उपभोक्ता द्वारा चुनी जाय। दूसरे शब्दों में यह मान लिया जाता है कि PL आय-कीमत रेखा समूची विश्लेषण-अवधि में स्थिर रहती है।
3. उपभोक्ता के अस्वाद एवं अभिरूचियाँ दी हुई होती हैं और विश्लेषण-अवधि में अपरिवर्तित रहती हैं। विश्लेषण-अवधि में यदि उपभोक्ता के आस्वादों में कोई परिवर्तन हो जाता है तो इससे हमारे विश्लेषण में अनावश्यक जटिलताएँ उत्पन्न हो जायेंगी। सरलता के हित में यह सिद्धान्त उपभोक्ता के आस्वादों एवं उसकी आदतों को स्थिर ही मान लेता है।
4. यह मान लिया जाता है कि एक ही आय-कीमत परिस्थिति में उपभोक्ता दोनों वस्तुओं के छोटे संयोग की अपेक्षा बड़े संयोग को प्राथमिकता देता है। जैसा कि रेखा चित्र 15.1 में प्रदर्शित किया गया है उपभोक्ता दोनों वस्तुओं के अन्य किसी संयोग की अपेक्षा। संयोग को ही अधिमान्यता देता है। उदाहरणार्थ G,E,D, तथा F संयोग PL कीमत-रेखा के बायीं ओर स्थित हैं। A संयोग की तुलना में ये संयोग दोनों वस्तुओं की कम मात्राओं को प्रकट करते हैं।
5. यह आवश्यक है कि किसी एक दी हुई आय-कीमत परिस्थिति में उपभोक्ता दोनों वस्तुओं के एक ही संयोग का चयन करे। चित्र 15.1 में उपभोक्ता ने PL द्वारा व्यक्त आय-कीमत परिस्थितियों में केवल एक ही संयोग अर्थात् A संयोग का चयन किया है। उपभोक्ता की मौद्रिक आय इतनी कम है कि उपलब्ध अनेक संयोगों में से बस वह केवल एक ही संयोग को खरीदने में समर्थ होता है।
6. उपभोक्ता को वस्तु की अधिक मात्रा खरीदने के लिए प्रोत्साहित किया जा सकता है बशर्ते उसकी कीमत में पर्याप्त कटौती की जाय। उदाहरणार्थ यदि X वस्तु की कीमत में उल्लेखनीय कटौती की जाती है (जबकि Y वस्तु की कीमत में तनिक भी कमी नहीं होती) तो PL कीमत-रेखा दायीं ओर घूम जायेगी जिसके परिणामस्वरूप उपभोक्ता X वस्तु की अधिक मात्रा खरीदेगा।
7. उद्घाटित अधिमान सिद्धान्त के अनुसार उपभोक्ता द्वारा किया गया चयन उसके अधिमान को प्रकट करता है वास्तव में, यह इस विश्लेषण की मूलभूत मान्यता है। यदि उपभोक्ता दो वस्तुओं के किसी विशेष संयोग का चयन करता है तो उसका यह चयन अन्य उपलब्ध संयोगों की तुलना में उस संयोग के प्रति उसके निश्चित अधिमान को व्यक्त करता है। उदाहरणार्थ, यदि उपभोक्ता X संयोग का चयन करता है तो इसका अभिप्राय यह हुआ है कि अन्य

संयोगों की तुलना में वह उस X संयोग को अधिमान्यता देता है। दूसरे शब्दों में, उपभोक्ता अन्य सभी संयोगों को X संयोग से घटिया समझता है, और इसी कारण उन्हें अस्वीकार कर देता है।

8. प्रो० सैम्युएलसन के उद्घाटित अधिमान विश्लेषण की एक महत्वपूर्ण मान्यता यह भी है कि सबल क्रमबद्धता अथवा अधिमान उपकल्पना के सबल रूप पर आधारित है। प्रो. हिक्स द्वारा प्रतिपादित तटस्थता-वक्र-विश्लेषण दुर्बल क्रमबद्धता के आधार पर निर्मित किया गया था। सन् 1956 में प्रकाशित अपनी पुस्तक A Revision of Demand Theory में प्रो. हिक्स ने निस्सन्देह तटस्थता-वक्र-विश्लेषण का परित्याग कर दिया था, लेकिन उन्होंने दुर्बल क्रमबद्धता की मान्यता को नहीं छोड़ा है।

9. प्रो. सैम्युएलसन का उद्घाटित अधिमान सिद्धान्त एक अन्य मान्यता पर भी आधारित है। यह मान्यता अनुरूपता अथवा संगति तथा सकर्मकता की है। वास्तव में, अनुरूपता की मान्यता तो प्रो. सैम्युएलसन की अधिमान उपकल्पना के सबल रूप में निहित है। इसके अनुसार किसी व्यक्तिगत उपभोक्ता के अधिमानों से सम्बन्धित उसके चयन-व्यवहार के दो अवलोकनों के बीच टकराव नहीं हो सकता। अर्थशास्त्र की भाषा में इसे “अनुरूपता मूल-कल्पना” की संज्ञा दी गयी है।


15.3.6 माँग का नियम तथा उद्घाटित अधिमान परिकल्पना

उद्घाटित अधिमान परिकल्पना का प्रयोग माँग-नियम के निर्धारण के लिए भी किया गया है। प्रो० सैम्युएलसन ने अपनी उद्घाटित अधिमान परिकल्पना की सहायता से मार्शल के माँग के नियम का व्युत्पादन किया है। जैसा कि सर्वविदित है, मार्शल का माँग नियम यह बताता है कि एक वस्तु की कीमत में वृद्धि होने पर, यदि आय व अन्य कीमतें स्थिर रहें, वस्तु की माँग मात्रा में कमी हो जाती है। अन्य शब्दों में, मार्शल के माँग के नियम के अनुसार किसी वस्तु की कीमत तथा माँग-मात्रा में विलोम सम्बन्ध होता है। सैम्युएलसन माँग और कीमत के इस सम्बन्ध को इस मान्यता के आधार पर प्रमाणित करने का प्रयत्न करता है कि माँग की आय-लोच व धनात्मक है। धनात्मक आय लोच के द्वारा ही वह मार्शल द्वारा प्रतिपादित माँग व कीमत में सम्बन्ध को व्युत्पादित करता है। वह माँग के नियम का, जिसको उसने “उपभोग सिद्धान्त का आधारभूत नियम” कहा है, निम्न प्रकार वर्णन करता है।

“कोई भी वस्तु (साधारण हो या जटिल), जिसकी माँग मौद्रिक आय के बढ़ने पर सदा बढ़ती है, की माँग मात्रा में अवश्य संकुचन होना चाहिए जब केवल इसकी कीमत में वृद्धि हो।” "Any good (simple or composite) that is known always to increase in demand when money income alone rises must definitely shrink in demand when its price alone rises."

आधारभूत उपभोग-नियम के उपरोक्त विवरण से यह स्पष्ट है कि सैम्युएलसन ने कीमत तथा माँग में विलोम सम्बन्ध नियम के लिए माँग की आय-लोच के धनात्मक होने को एक आवश्यक शर्त बना दिया है। आधारभूत नियम में ज्यामितिक प्रमाण को चित्र 15.2 में चित्रित किया गया है। मान लीजिए कि उपभोक्ता अपनी समस्त आय को दो वस्तुओं X तथा Y पर व्यय करता है। वस्तुओं की दी हुई कीमतों तथा आय से बजट रेखा AB बनायी गई है। AB रेखा उस कीमत-आय स्थिति को दर्शाती है जिसका सामना उपभोक्ता करता है। OAB त्रिभुज पर या उसके भीतर के समस्त संयोग उपभोक्ता को प्राप्य हैं और उनमें से किसी भी एक संयोग को वह चयन कर सकता है। मान लीजिए कि उपभोक्ता संयोग Q का चयन करता है। इसका अर्थ है कि उपभोक्ता OAB त्रिभुज पर के तथा उसके भीतर के विभिन्न संयोगों में से संयोग Q के लिए अधिमान को उद्घाटित करता है। अब मान लीजिए कि वस्तु X की कीमत बढ़ जाती है जबकि वस्तु Y की कीमत स्थिर रहती है। वस्तु X की कीमत के बढ़ने पर बजट अथवा कीमत रेखा AB से बदल कर AC हो जाती है। कीमत रेखा AC नई कीमत आय स्थिति को दर्शाती है। अब हम यह जानना चाहते हैं कि वस्तु X की कीमत के बढ़ने का इसकी माँग पर क्या प्रभाव पड़ता है।

हम यह मान लेते हैं कि माँग में परिवर्तन आय में हो रहे परिवर्तनों की दिशा में होते हैं (अर्थात् माँग की आय-लोच धनात्मक है)। चित्र से स्पष्ट है कि कीमत-आय स्थिति AC में उपभोक्ता को संयोग Q प्राप्त नहीं है।




चित्र सं० 11.2

अब हम यह मान लेते हैं कि वस्तु X की बढ़ी हुई कीमत की क्षतिपूर्ति के लिए उपभोक्ता को अधिक रूपया देना होगा जिससे कि वह वस्तु X की बढ़ी हुई कीमत पर भी संयोग Q को प्राप्त कर सके। वस्तु X की कीमत बढ़ने पर उपभोक्ता को पहले वाले संयोग क्रय को सम्भव बनाने के लिए जो अतिरिक्त रूपया देना होगा, उसको जे०आर० हिक्स ने लागत अन्तर कहा है। चित्र में AC के समानान्तर रेखा DE इस प्रकार खींची गई है कि वह Q पर से गुजरे। DE रेखा वस्तु X की बढ़ी हुई कीमत तथा उपभोक्ता की बढ़ी हुई आय (लागत-अंतर के बराबर) को प्रदर्शित करती है। अब प्रश्न यह है कि कीमत आय स्थिति DE में उपभोक्ता कौन से संयोग का चयन करेगा। कीमत आय स्थिति DE में भी प्रारम्भिक संयोग Q उपभोक्ता को उपलब्ध है। यह स्पष्ट है कि वह DE रेखा पर फ से नीचे के किसी भी संयोग का चयन नहीं करेगा क्योंकि यदि वह DE रेखा पर Q के नीचे के किसी संयोग को चुनता है तो उसका चयन असंगत होगा। DE पर Q के नीचे के सभी संयोगों अर्थात् QE पर के सभी संयोगों को वह पहले भी क्रय कर सकता था परन्तु AB कीमत आय स्थिति में उसने इन सभी को Q के लिए त्याग कर दिया था। (QE के समस्त बिन्दु OAB त्रिभुज में सम्मिलित थे)। चूँकि हम उपभोक्ता के व्यवहार में संगति की कल्पना कर चुके हैं इस लिए वह कीमत आय की DE स्थिति में फ पर फ की तुलना में, किसी भी संयोग को स्वीकार करने के लिए तैयार नहीं होगा (जबकि उसको नई स्थिति में भी फ प्राप्य हैं)। इसलिए यह कहा जा सकता है कि DE कीमत-आय स्थिति में उपभोक्ता या तो पूर्व संयोग Q का ही चयन करेगा या DE रेखा के QD भाग पर अथवा उसके नीचे छायाकृत क्षेत्र के भीतर स्थित संयोग का चयन करेगा यहाँ यह जान लेना आवश्यक है कि QD पर स्थित संयोगों में फ की तुलना में पसंद करने में कोई असंगति नहीं होगी क्योंकि ये संयोग पहले वाली कीमत आय स्थिति AB में प्राप्य नहीं थे। फ कीमत आय स्थिति में उपभोक्ता यदि पूर्व संयोग Q का चयन करता है तो वह X तथा Y की पहले के बराबर ही इकाईयाँ प्राप्त करेगा और यदि वह QD पर Q से ऊपर की ओर तथा छायाकृत क्षेत्र के भीतर के किसी संयोग को प्राप्त करने का प्रयत्न करता है तो वह पहले की तुलना में X की कम मात्रा खरीदता है तथा वस्तु Y की अधिक। अतः यद्यपि वस्तु X की कीमत में हुई वृद्धि की क्षतिपूर्ति के लिए उपभोक्ता को अतिरिक्त आय पर्याप्त मात्रा में प्रदान कर दी गई है, तो भी वह वस्तु X की कीमत में वृद्धि होने पर या तो उसकी पहले जितनी मात्रा खरीदता है या पहले से कम। अब उसको जो अतिरिक्त क्रयशक्ति प्रदान की गई थी यदि उससे वापस ले ली जाय, तो वह निश्चित रूप से, वस्तु X की कीमत बढ़ने पर उसकी कम मात्रा का क्रय करेगा। ऐसा तब होगा जबकि आय में कमी होने पर वस्तु X की माँग गिरती है (अर्थात्, यदि माँग की आय-लोच धनात्मक है) अन्य शब्दों में, जबकि वस्तु X की कीमत बढ़ जाय और

उपभोक्ता को कोई अतिरिक्त आय प्राप्त न हो जिस कारण वह AC कीमत-आय स्थिति में ही क्रय करता है तो वह, Q स्थिति की तुलना में, वस्तु X की कम मात्रा का क्रय करेगा। अतः माँग की आय लोच को धनात्मक मान कर, कीमत-माँग में विलोम सम्बन्ध सिद्ध हो जाता है। कीमत गिरने की स्थिति में भी कीमत व माँग में विलोम सम्बन्ध को चित्र सं. 15.3 की सहायता से स्पष्ट किया जा सकता है। मान लीजिए कि AB रेखा प्रारम्भिक कीमत आय स्थिति को दर्शाती है तथा उपभोक्ता OAB त्रिभुज पर के तथा इसके भीतर के समस्त संयोगों में से Q का चयन करता है। मान लीजिए कि वस्तु X की कीमत गिर जाती है और कीमत रेखा दायी ओर को विवर्तित होकर AC' बन जाती है।

अब हम उपभोक्ता की क्रयशक्ति को कुछ कम कर देते हैं जिससे वह वस्तु X की कम कीमत पर Q संयोग को क्रय कर सकता है। अतः चित्र में AC' के समानान्तर DE रेखा खींची गयी है जोकि Q पर से गुजरती है। DE कीमत रेखा वस्तु X की कम कीमत (जैसे कि AC' द्वारा व्यक्त है) तथा उपभोक्ता की गिरी हुई आय (लागत-अंतर के बराबर कमी) को दर्शाती है। यह स्पष्ट है कि DE कीमत आय



चित्र सं 11.3

स्थिति में, उपभोक्ता Q बिन्दु से ऊपर की ओर QD पर के किसी भी संयोग का चयन नहीं करेगा क्योंकि ये सब संयोग उसको पूर्व कीमत-आय स्थिति AB में उपलब्ध थे और Q उसने इन सब को त्याग दिया था। अतः उपभोक्ता या तो Q का चयन करेगा या QE पर के अथवा छायाकृत क्षेत्र के भीतर के किसी संयोग का। कीमत-आय स्थिति DE में, यदि वह Q का चयन करता है तो वह X तथा Y वस्तुओं की उतनी ही मात्रा प्राप्त करेगा जितनी की वह कीमत आय की पूर्व स्थिति AB में कर रहा था। परन्तु यदि वह QE पर के किसी संयोग का चयन करता है तो वह वस्तु X का क्रय अधिक मात्रा में करता है तथा वस्तु Y का कम मात्रा में (पूर्व कीमत-आय स्थिति AB की तुलना में)। अतः उपभोक्ता की आय के कम कर देने पर भी उपभोक्ता, कम कीमत पर वस्तु X की या तो पहले जितनी ही मात्रा खरीदता है या पहले से अधिक। यदि, जो क्रय शक्ति उससे ले ली गयी थी, वह उसको वापिस कर दी जाती है तो वह AC' कीमत आय स्थिति का सामना करेगा और, निश्चित रूप से, वस्तु X की कम कीमत पर इस वस्तु का क्रय अधिक मात्रा में करेगा। ऐसा तभी होगा जब कि आय के बढ़ने पर उस वस्तु X के लिए माँग बढ़ जाती है (अर्थात् वस्तु X के लिए उसकी माँग की आय-लोच धनात्मक है)।

उपर्युक्त विश्लेषण से माँग सिद्धान्त का आधारभूत नियम सिद्ध हो जाता है जिसके अनुसार जिस वस्तु की माँग में परिवर्तन आय में परिवर्तन की दिशा में होते हैं, उस वस्तु की माँग कीमत बढ़ने पर संकुचित तथा कीमत गिरने पर विस्तृत होती है। यह बताना आवश्यक है कि सैम्युएलसन के सिद्धान्त में दो मान्यताएँ निहित हैं। सर्वप्रथम,

उपभोक्ता सर्वदा उन संयोगों में चयन करता है जो कीमत रेखा पर स्थित होते हैं। दूसरे शब्दों में, वह त्रिभुज के भीतर के किसी भी संयोग को वास्तव में नहीं चुनता। यह इस मान्यता पर आधारित है कि उपभोक्ता सदा, वस्तुओं की कम मात्रा की तुलना में, उनकी अधिक मात्रा को पसन्द करता है। सैम्युएलसन के सिद्धान्त में दूसरी निहित मान्यता यह है कि प्रत्येक कीमत-आय स्थिति में वह वस्तुओं के केवल एक संयोग के लिए ही अपना अधिमान उद्घाटित करता है। इन दो निहित मान्यताओं के आधार पर उपभोक्ताओं के चयन में संगति का व्यवहार तथा माँग की आय लोच के धनात्मक होने की दो स्पष्ट मान्यताओं के आधार पर सैम्युएलसन ने कीमत माँग में विलोम के नियम को सिद्ध किया है।

15.4 उद्घाटित अधिमान विश्लेषण का मूल्यांकन

किसी भी सिद्धान्त के मूल्यांकन में उसके गुणों एवं त्रुटियों की विवेचना की जाती है। उद्घाटित अधिमान सिद्धान्त भी इसका अपवाद नहीं है। कुछ अर्थशास्त्रियों का सृष्ट मत है कि यह सिद्धान्त मार्शल एवं हिक्स के पूर्वगामी माँग-सिद्धान्तों पर एक बहुत बड़ा सुधार है।

15.4.1 उद्घाटित अधिमान विश्लेषण की श्रेष्ठता

उद्घाटित अधिमान विश्लेषण की श्रेष्ठता के प्रमुख बिन्दु निम्नलिखित हैं:

1. यह सिद्धान्त अधिक यथार्थ है - इस विश्लेषण के कतिपय समर्थकों का विचार है कि मार्शल तथा हिक्स द्वारा प्रतिपादित पूर्वगामी माँग-सिद्धान्तों की तुलना में यह सिद्धान्त अधिक यथार्थ है। जैसा कि हमें विदित है, मार्शल का विश्लेषण उपभोक्ता द्वारा अपने व्यय से प्राप्त उपयोगिता की गणन-संख्यात्मक माप पर आधारित है। मार्शल के अनुसार किसी वस्तु से प्राप्त उपयोगिता को ठीक उसी प्रकार मापा जा सकता है जिस तरह किसी व्यक्ति के शारीरिक तापक्रम को थर्मामीटर से मापा जा सकता है। अब अर्थशास्त्र का एक साधारण नवागत भी भलीभाँति यह जानता है कि मार्शल की उपर्युक्त मान्यता पूर्णतया अयथार्थ ही नहीं, बल्कि वास्तविक अनुभव के भी विपरीत है। अर्थशास्त्री के पास कोई ऐसा उपकरण नहीं है जिसकी सहायता से वह उपभोक्ता द्वारा अपने व्यय से प्राप्त उपयोगिता की माप कर सके। अतः उपयोगिता की गणन-संख्यात्मक माप का विचार विशुद्धतया काल्पनिक, अव्यवहार्य एवं अवास्तविक है। इसके विपरीत, प्रो. हिक्स का विश्लेषण उपयोगिता की क्रम-संख्यात्मक माप पर निर्मित किया गया है। तटस्थता-वक्र-विश्लेषण के अनुसार उपभोक्ता निश्चित रूप से नहीं कह सकता कि दो वस्तुओं के किसी विशिष्ट संयोग से उसे कितनी उपयोगिता अथवा संतुष्टि प्राप्त हुई है, क्योंकि उसे सही-सही मापने हेतु उसके पास कोई उपकरण नहीं है। उपभोक्ता तो केवल इतना ही कह सकता है कि दोनों वस्तुओं का A संयोग उसे उन्हीं दोनों वस्तुओं के B संयोग से अधिक अथवा कम उपयोगिता देता है। प्रो० हिक्स की उपयोगिता की क्रम-संख्यात्मक माप की मान्यता पर एक बड़ा सुधार है। इसके बावजूद भी हिक्स की मान्यता पूर्णतया संतोषजनक नहीं है। इसके अन्तर्गत भी उपभोक्ता द्वारा यह जानने हेतु मनोवैज्ञानिक प्रयास किया जाता है कि दोनों वस्तुओं का कौन-सा संयोग (A अथवा B) उसे अधिक संतुष्टि प्रदान करता है। अतः मार्शल के विश्लेषण की भाँति हिक्स के विश्लेषण का स्वरूप भी मनोवैज्ञानिक है। उस सीमा तक यह कम यथार्थ है। लेकिन उद्घाटित अधिमान सिद्धान्त का उपभोक्ता-व्यवहार के मनोवैज्ञानिक विश्लेषण से कोई संबंध नहीं है। यह सिद्धान्त तो बाजार में उपभोक्ता के वास्तविक अवलोकित व्यवहार पर पूर्णतः निर्भर करता है। इस सिद्धान्त के अनुसार उपभोक्ता का व्यवहार समझने हेतु विश्लेषणकर्ता को उसकी मनोवैज्ञानिक प्रवृत्तियों का अध्ययन करने की आवश्यकता नहीं है। विश्लेषणकर्ता को निष्कर्ष निकालने हेतु उपभोक्ता के वास्तविक बाजार-व्यवहार का ही अध्ययन करना होगा। उपभोक्ता के वास्तविक अवलोकित बाजार-व्यवहार पर आधारित विश्लेषण उसकी मनोवैज्ञानिक प्रवृत्तियों पर निर्मित विश्लेषण की तुलना में कहीं अधिक अच्छा, कहीं अधिक यथार्थ एवं कहीं अधिक विश्वसनीय होता है। उद्घाटित अधिमान सिद्धान्त द्वारा प्रदत्त निष्कर्ष एवं परिणाम मार्शल एवं हिक्स के माँग के सिद्धान्तों के निष्कर्षों

की तुलना में अधिक यथार्थ एवं विश्वसनीय हैं। यही कारण है कि हाल ही के वर्षों में उद्धाटित अधिमान विश्लेषण ने मार्शल एवं हिक्स के प्रतियोगी विश्लेषणों को विस्थापित कर दिया है।

2. यह सिद्धान्त अधिक वैज्ञानिक है - उद्धाटित अधिमान सिद्धान्त के समर्थकों का यह दावा भी है कि यह सिद्धान्त मार्शल तथा हिक्स के सिद्धान्तों की तुलना में अधिक वैज्ञानिक है। जैसा कि सुविदित है, मार्शल का विश्लेषण वस्तु की बाजार माँग -अनुसूची पर आधारित है। माँग अनुसूची में दो स्तम्भ होते हैं। प्रथम स्तम्भ में विभिन्न कीमतें दी होती हैं, और दूसरे स्तम्भ में उन कीमतों पर वस्तु की माँग मात्राओं को प्रस्तुत किया जाता है। स्पष्ट है कि माँग-अनुसूची में प्रदर्शित सभी कीमतों बाजार में प्रचलित कीमतें नहीं होती। उन विभिन्न विभिन्न कीमतों में से केवल एक ही ऐसी कीमत होती है जो, वास्तव में, प्रचलित कीमत होती है। उस प्रचलित कीमत के समक्ष दिखायी गयी वस्तु की माँग-मात्रा ही वास्तविक माँग-मात्रा होती है। उपभोक्ता के व्यवहार का अध्ययन करते समय “प्रचलित कीमत” और उसके समक्ष दिखायी गयी “माँग-मात्रा” ही वास्तव में प्रासंगिक मात्राएं होती हैं। माँग-अनुसूची का शेष भाग तो विश्लेषणकर्ता के लिए अनावश्यक एवं असंगत होता है।

हिक्स के विश्लेषण में भी बिलकुल वही त्रुटि पायी जाती है जो मार्शल के सिद्धान्त में निहित है। हिक्स द्वारा प्रस्तुत तटस्थता-वक्र (अथवा मानचित्र) दोनों वस्तुओं। तथा ठ के उन अनेक संयोगों को व्यक्त करते हैं जो उपभोक्ता अपने सीमित साधनों से खरीद सकने में समर्थ हैं। यह तो स्पष्ट ही है कि उपभोक्ता उन दो वस्तुओं के सभी संयोगों को नहीं खरीद सकता। उसे तो इन सभी सम्भव वैकल्पिक संयोगों में से बस केवल एक संयोग का ही चयन करना है। हिक्स के कथनानुसार आय-कीमत रेखा एवं तटस्थता-वक्र का स्पर्श-बिन्दु ही दोनों वस्तुओं के उस संयोग को व्यक्त करता है जो उपभोक्ता द्वारा खरीदा जायेगा। लेकिन यह सम्भव है कि स्पर्श-बिन्दु द्वारा व्यक्त दोनों वस्तुओं का यह संयोग बाजार में उपभोक्ता को उपलब्ध ही न हो। इस सीमा तक तटस्थता वक्र विश्लेषण द्वारा प्रदर्शन निष्कर्ष यथार्थता-रहित होते हैं। यही नहीं, तटस्थता-मानचित्र दोनों वस्तुओं के अनेक ऐसे संयोगों को भी उद्धाटित करता है जो आय की सीमितता के कारण उपभोक्ता की पहुँच से परे होते हैं। अतः ऐसे संयोग तो उपभोक्ता के लिए पूर्णतया असंगत होते हैं और उन्हें तटस्थता-मानचित्र में प्रदर्शित करने की आवश्यकता ही नहीं। लेकिन फिर भी ऐसे संयोगों को उपभोक्ता के मानचित्र में स्थान दिया जाता है। उद्धाटित अधिमान विश्लेषण की श्रेष्ठता इस बात में निहित है कि यह दोनों वस्तुओं के उन संयोगों को उल्लेख नहीं करता है जो उपभोक्ता द्वारा नहीं खरीदे जाते। यह विश्लेषण तो केवल उसी संयोग का उल्लेख करता है जो बाजार में उपलब्ध है और जिसे, वास्तव में, उपभोक्ता खरीदता है।

3. यह सिद्धान्त अधिक संगत है- उद्धाटित अधिमान सिद्धान्त पूर्वगामी माँग-विश्लेषण के इस दृष्टिकोण से श्री श्रेष्ठ हैं क्योंकि वह यह मानकर चलता है कि उपभोक्ता का बाजार-व्यवहार अधिक संगत एवं अधिक युक्तिक होता है। इस सिद्धान्त के अन्तर्गत उपभोक्ता का चयन अन्तिम होता है, और वह इस चयन में तब तक कोई परिवर्तन नहीं करता जब तक कि बाजार-परिस्थिति में कोई मूल परिवर्तन नहीं हो जाता। आइए, हम मान लें कि उपभोक्ता A संयोग का चयन करता है जबकि B, C तथा D संयोग भी उपलब्ध हैं। यह यदि किसी अन्य परिस्थिति में B, C तथा D विद्यमान हैं तो भी उपभोक्ता A संयोग को ही अधिमान्यता देना जारी रखेगा। कहने का तात्पर्य यह है कि उपभोक्ता जब एक बार कोई चयन कर लेता है तब वह उसी चयन पर कायम रहता है जब कि बाजार-परिस्थिति में कोई मूल परिवर्तन नहीं हो जाता। इस प्रकार तटस्थता वक्र विश्लेषण की अपेक्षा उद्धाटित अधिमान विश्लेषण के अधीन उपभोक्ता का व्यवहार अधिक संगत होता है। उदाहरणार्थ, तटस्थता वक्र विश्लेषण के अन्तर्गत उपभोक्ता वस्तु संयोग का कोई निश्चयात्मक चयन नहीं करता है। वह तो समान उपयोगिता देने वाले अनेक विभिन्न संयोगों के प्रति उदासीन ही रहता है। वह किसी एक तटस्थता वक्र पर स्थित किसी भी बिन्दु का चयन कर सकता है क्योंकि सभी बिन्दु उसे समान उपयोगिता प्रदान करते हैं। मान लीजिए कि A, B C तथा D सभी एक ही तटस्थता

-वक्र पर स्थित हैं। उपभोक्ता इनमें से किसी भी संयोग का चयन कर सकता है क्योंकि ये सभी संयोग समान उपयोगिता देने वाले हैं। यदि उपभोक्ता ने किसी परिस्थिति में। संयोग का चयन किया है तो किन्हीं अन्य परिस्थितियों में वह B,C तथा D को भी चुन सकता है। इस प्रकार, तटस्थता वक्र विश्लेषण के अन्तर्गत उपभोक्ता के व्यवहार में सामंजस्य का अभाव रहता है। यह दुर्बल क्रमबद्धता की मान्यता का परिणाम है जो इस विश्लेषण में निहित है।

4. कम मान्यताओं पर आधारित - सैम्युएलसन का यह सिद्धान्त अपेक्षाकृत कम मान्यताओं पर आधारित है।

15.4.2 उद्धाटित अधिमान विश्लेषण के दोष/कमियाँ

प्रो0 सैम्युएलसन के उद्धाटित अधिमान विश्लेषण पर्याप्त श्रेष्ठता के बावजूद इसमें कुछ दोष एवं त्रुटियाँ पायी जाती हैं। प्रथम, उद्धाटित अधिमान विश्लेषण ने उपभोक्ता के व्यवहार में तटस्थता की सम्भावना को पूर्णतः खारिज कर दिया है। इस विश्लेषण के अनुसार उपभोक्ता दो वस्तुओं के विभिन्न संयोगों के प्रति उदासीन नहीं रह सकता। उसे तो वस्तु-संयोग के बारे में एक ही अन्तिम निर्णय लेना है। दूसरे शब्दों में, उसे दो वस्तुओं के संयोग के बारे में एकल चयन ही करना है। इसका कारण यह था कि प्रो0 सैम्युएलसन ने इस विश्लेषण का निर्माण सबल क्रमबद्धता की मान्यता के आधार पर किया था। चूँकि उद्धाटित अधिमान विश्लेषण में तटस्थता की सम्भावना को खारिज कर दिया गया है, इसलिए कुछ अर्थशास्त्रियों ने इस विश्लेषण की यह कहकर आलोचना की है कि यह न केवल अयथार्थ, बल्कि तथ्यों के भी विपरीत है। आलोचकों का तर्क यह है कि यदि उपभोक्ता के अधिमान का निर्णय उसके बाजार-व्यवहार के अनेक अवलोकनों; वडेमतअंजपवदेद्ध को ध्यान में रखकर करना है तो फिर तटस्थता की सम्भावना को एकदम खारिज नहीं किया जा सकता। सम्भव है दोनों वस्तुओं के चयनित संयोग के आसपास ही तटस्थता के बिन्दु उत्पन्न हो जायें। इसका कारण स्पष्ट है। उपभोक्ता कोई यन्त्र मानव तो है नहीं कि वह एक ही वस्तु-संयोग का बार-बार चयन करता चला जाय। वह तो रक्त एवं अस्थियों का बना मानव है। उसे वास्तविक व्यवहार में निश्चय ही तटस्थता की सम्भावना उत्पन्न हो सकती है। यह बिल्कुल सम्भव है कि उपभोक्ता चयनित बिन्दु एवं पड़ोस में स्थित अन्य बिन्दुओं के बीच तटस्थता की भावना का प्रदर्शन करे।

दूसरे, कुछ आलोचकों ने माँग की आय की धनात्मक लोच की मान्यता को भी चुनौती दे डाली है। यह मान्यता, जैसा कि पहले कहा जा चुका है, सैम्युएलसन के उद्धाटित अधिमान विश्लेषण का अभिन्न अंग है। प्रो0 सैम्युएलसन ने “उपभोग सिद्धान्त के मूलभूत नियम” का पुनर्निर्माण इस स्पष्ट मान्यता के आधार पर किया था कि माँग की आय-लोच (अथवा आय-प्रभाव) धनात्मक होती है। इसी मान्यता को आधार बनाकर सैम्युएलसन ने कीमत एवं माँग के बीच विपरीत सम्बन्ध की स्थापना की है। उपर्युक्त मूलभूत नियम के अनुसार कीमत एवं माँग के बीच विपरीत सम्बन्ध होता है। अधिकांश वस्तुओं के बारे में यह बात सही उतरती है। जब किसी वस्तु की कीमत में वृद्धि होती है, तो अन्य परिस्थितियाँ समान रहते हुए उसकी माँग में कमी हो जाती है। इसके विपरीत, जब उस वस्तु की कीमत में कमी होती है तो अन्य परिस्थितियाँ समान रहते हुए उसकी माँग में वृद्धि होती जाती है। लेकिन यह बात सभी वस्तुओं पर कार्यशील नहीं होती। उदाहरणार्थ, यदि माँग की आय-लोच (आय-प्रभाव) ऋणात्मक है तो कीमत एवं माँगके बीच विपरीत सम्बन्ध नहीं होगा। ऐसी परिस्थिति में तो माँग एवं कीमत के बीच प्रत्यक्ष सम्बन्ध होगा। कीमत में वृद्धि के परिणामस्वरूप माँग में वृद्धि हो जायेगी। इससे प्रो0 सैम्युएलसन के “उपभोग सिद्धान्त के मूलभूत नियम” का आधार ही समाप्त हो जायेगा। यह नियम, जैसा कि पहले कहा जा चुका है, कीमत एवं माँग के बीच के विपरीत सम्बन्ध पर निर्मित किया गया। इसका अभिप्राय यह हुआ कि सैम्युएलसन का उपर्युक्त नियम “गिफिन वस्तु” की व्याख्या करने में असमर्थ है। “गिफिन वस्तु” के मामले में ऋणात्मक आय-प्रभाव इतना अधिक शक्तिशाली होता है कि वह धनात्मक स्थानापत्ति-प्रभाव को नष्ट कर देता है। परिणाम यह होता है कि वस्तु की कीमत एवं उसकी माँग में प्रत्यक्ष सम्बन्ध स्थापित हो जाता है। दुर्योग से उद्धाटित

अधिमान विश्लेषण “गिफिन वस्तु” की व्याख्या करने में असमर्थ है। वास्तव में, यह इस विश्लेषण की गम्भीर त्रुटि मानी जाती है।

लेकिन हिक्स द्वारा प्रतिपादित विश्लेषण में यह त्रुटि नहीं पायी जाती है। प्रो० हिक्स का विश्लेषण इतना व्यापक है कि “गिफिन वस्तु” का मामला उसमें स्वतः ही सम्मिलित हो जाता है। इस दृष्टिकोण से हिक्स का तटस्थता - वक्र-विश्लेषण सैम्युएलसन के उद्धाटित अधिमान सिद्धान्त से अधिक श्रेष्ठ है।

तीसरे, उद्धाटित अधिमान सिद्धान्त कीमत-परिवर्तन के आय-प्रभाव एवं स्थानापत्ति-प्रभाव के बीच के अन्तर को स्पष्ट करने में असमर्थ रहता है। यदि किसी वस्तु की कीमत में कमी के परिणामस्वरूप उस वस्तु की माँग-मात्रा में वृद्धि हो जाती है तो उद्धाटित अधिमान विश्लेषण हमें यह नहीं बतलाता कि माँग-मात्रा में हुई वृद्धि का कितना अंश आय-प्रभाव और कितना अंश स्थानापत्ति-प्रभाव के कारण है। यह विश्लेषण तो हमें कीमत में हुई कमी के परिणामस्वरूप माँग -मात्रा में होने वाली कुल वृद्धि की जानकारी ही देता है। इसके विपरीत, तटस्थता -वक्र-विश्लेषण हमें केवल यह ही नहीं बताता कि वस्तु की माँग -मात्रा में कुल कितनी वृद्धि हुई बल्कि स्पष्टतः यह भी बताता है कि उस कुल वृद्धि का कितना भाग आय-प्रभाव और कितना भाग स्थानापत्ति-प्रभाव के कारण है। इस दृष्टिकोण से तटस्थता -वक्र-विश्लेषण उद्धाटित अधिमान विश्लेषण की अपेक्षा अधिक श्रेष्ठ है। आय-प्रभाव तथा स्थानापत्ति-प्रभाव के बीच अन्तर करने में असमर्थता उद्धाटित अधिमान विश्लेषण की गम्भीर त्रुटि मानी जाती है। वास्तव में, यह त्रुटि तो इस विश्लेषण में निहित ही है। उद्धाटित अधिमान विश्लेषण, जैसा पहले आप समझ चुके हैं, उपभोक्ता के अवलोकित व्यवहार पर आधारित है। उपभोक्ता द्वारा किया गया चयन उसके बाजार-व्यवहार से ही प्रकट हो जाता है। अतः उपभोक्ता के अधिमानों को जानने के लिए उसके बाजार-व्यवहार को सावधानीपूर्वक देखना चाहिए। लेकिन उसके बाजार-व्यवहार को मात्र देखने से ही यह पता नहीं चलेगा कि माँग में हुई वृद्धि का कितना भाग आय-प्रभाव और कितना भाग स्थानापत्ति-प्रभाव के कारण है। यह दोष तो उद्धाटित अधिमान सिद्धान्त में निहित ही है। स्मरण रहे, यह त्रुटि तो परम्परागत उपयोगिता विश्लेषण में भी पायी जाती है। डॉ० मार्शल भी स्थानापत्ति-प्रभाव को आय-प्रभाव से पृथक् करने में असमर्थ रहे थे। अतः उद्धाटित अधिमान सिद्धान्त उतना विश्लेषिक नहीं है जितना कि तटस्थता -वक्र विश्लेषण है।

चौथे, उद्धाटित अधिमान सिद्धान्त केवल व्यक्तिगत माँग -वक्र से ही सम्बन्धित होता है। इस कारण विश्लेषिक उद्देश्यों के लिए इस सिद्धान्त की उपयोगिता कम हो गयी है। इस दृष्टिकोण से मार्शल का माँग का उपयोगिता सिद्धान्त अधिक श्रेष्ठ एवं अधिक व्यापक है। यह व्यक्तिगत माँग-वक्र की ही नहीं, बल्कि बाजार माँग -वक्र की भी व्याख्या करता है।

पाँचवें, उद्धाटित अधिमान सिद्धान्त केवल उसी उपभोक्ता का ही अध्ययन करता है जिसका बाजार-व्यवहार विशुद्धतः प्रचलित बाजार परिस्थितियों से शासित होता है। इस सिद्धान्त से यह मान लिया गया है कि उपभोक्ता पर अन्य किसी तत्व का प्रभाव नहीं पड़ता है। लेकिन, जैसा कि आप जानते हैं, बाजार में खरीददारी करते समय वास्तविक उपभोक्ता पर कई गैर-आर्थिक तत्वों का भी प्रभाव पड़ता है। इस प्रकार, उद्धाटित अधिमान सिद्धान्त के आदर्श उपभोक्ता एवं बाजार के वास्तविक उपभोक्ता में अन्तर पाया जाता है। चूँकि वास्तविक उपभोक्ता पर प्रचलित बाजार परिस्थितियों के अलावा अन्य कई गैर-आर्थिक तत्वों का भी प्रभाव पड़ता है, अतः यह सम्भव है कि उसका अवलोकित व्यवहार “अनुरूपता-मान्यता” के विरुद्ध हो। दूसरे शब्दों में, इन्हीं गैर-आर्थिक तत्वों के कारण उपभोक्ता के अवलोकित व्यवहार में सामंजस्य का अभाव पाया जाता है।

15.4.3 विश्लेषण के निष्कर्ष

प्रो0 सैम्युएलसन के उद्धाटित अधिमान सिद्धान्त की उपर्युक्त त्रुटियों एवं परिसीमाओं को ध्यान में रखते हुए यह कहना कठिन है कि यह सिद्धान्त तटस्थता -वक्र-विश्लेषण पर कोई सुधार है। लेकिन इसमें सन्देह नहीं कि उद्धाटित अधिमान सिद्धान्त का कल्याणकारी अर्थशास्त्र के लिए बहुत महत्व है।

15.5 सारांश

उद्धाटित अधिमान विश्लेषण के सिद्धान्त का प्रतिपादन कर अमरीकी अर्थशास्त्री प्रो0 पाल ए0 सैम्युएलसन समस्त अर्थ जगत में इसलिए प्रशंसनीय रहे क्योंकि उपभोक्ता विश्लेषण का उन्होंने ऐसा सिद्धान्त दिया जो प्रो0 मार्शल एवं प्रो0 हिक्स के विश्लेषणों की तुलना में श्रेष्ठ एवं वास्तविक रहा। मार्शल का सीमान्त उपयोगिता विश्लेषण “उपयोगिता मापनीय हैं” के विचारों पर आधारित रहा। उनके संख्यावाचक दृष्टिकोण को अर्थशास्त्रियों ने स्वीकार नहीं किया। उनके निष्कर्ष भले ही महत्वपूर्ण रहे लेकिन उसकी विधियां अमान्य रहीं। कालांतर में प्रो0 हिक्स ने उपभोक्ता व्यवहार सिद्धान्त का पुनर्निर्माण अधिमान वक्र विश्लेषण के आधार पर जब किया तो लोगों को लगा कि यही विकल्प है लेकिन इस मनोवैज्ञानिक विचार में भी अनेक त्रुटियां एवं दोष पाये गये। अर्थशास्त्रियों ने नयी बोटल में पुरानी शराब तक की संज्ञा दे डाली। परिणामतः बाजार में उपभोक्ता के व्यवहार का विश्लेषण करने में दोनों विकल्प कारगर सिद्ध नहीं हुए। सैम्युएलसन ने अपने विश्लेषण में विषयगत अथवा मनोवैज्ञानिक आधार को पूर्णतः समाप्त कर इसे पूर्णतया उपभोक्ता के अवलोकित बाजार व्यवहार पर आधारित किया। उनका यह सिद्धान्त माँग की व्यवहारवादी व्याख्या करता है। प्रो0 सैम्युएलसन के निष्कर्ष मार्शल एवं हिक्स के निष्कर्षों की अपेक्षा अधिक विश्वसनीय है। यह पूर्व विश्लेषणों पर एक प्रकार का सुधार है। यह सिद्धान्त व्यवहारवादी इस रूप में है कि अस्पष्ट एवं अनुमान पर आधारित नहीं है बल्कि इसके निष्कर्ष वास्तविक बाजार व्यवहार से लिये गये हैं। प्रो0 सैम्युएलसन का दृढ़ अथवा उद्धाटित अधिमान विश्लेषण में सबलक्रमबद्धता की अधिमान परिकल्पना का प्रयोग किया गया है। इसका अर्थ है कि उपभोक्ता के अधिमान क्रम के विभिन्न संयोगों में निश्चित क्रम होता है और इसलिए जब एक उपभोक्ता किसी एक संयोग का चयन करता है तो अन्य प्राप्य संयोगों की तुलना में वह उसके लिए अपने अधिमान को स्पष्टतः उद्धाटित करता है। अतः सबल क्रमबद्धता की स्थिति में यह मान लिया जाता है कि विभिन्न संयोगों के मध्य उपभोक्ता तटस्थ नहीं हो सकता। चयन व्यवहार में कोई भी दो पर्यवेक्षण इस प्रकार के नहीं होते जो उपभोक्ता के अधिमान के सम्बन्ध में परस्पर विरोधी प्रमाण प्रस्तुत करें। इस प्रकार इस विश्लेषण में संगति अभिधारणा का तार्किक विधि से प्रयोग हुआ है। इस प्रकार यह विश्लेषण अधिक यथार्थ, अधिक वैज्ञानिक एवं अधिक संगत युक्त है। इस सिद्धान्त की भी अपनी सीमायें एवं कमियां हैं, लेकिन इसमें सन्देह नहीं कि उद्धाटित अधिमान विश्लेषण के प्रतिपादन से कल्याणकारी अर्थशास्त्र में इसकी महत्ता एवं उपादेयता अत्यधिक बढ़ी है।

15.6 शब्दावली

- **क्रम संख्यात्मक उपयोगिता** - जहाँ उपयोगिता का मात्रात्मक मापन नहीं वरन् व्यवहार में इसकी तुलना की जा सकती हो।
- **सबल क्रमबद्धता** - उपभोक्ता के अधिमान क्रम के विभिन्न संयोगों में निश्चित क्रम होता है। जब उपभोक्ता किसी एक संयोग का चयन करता है तो अन्य प्राप्य संयोगों की तुलना में वह उसके लिए अपने अधिमान को स्पष्टतः उद्धाटित करता है।

- अवलोकित बाजार व्यवहार - उपभोक्ता व्यवहार के जो निष्कर्ष बाजार में अवलोकित तथ्यों पर आधारित हों।
- संगति अभिधारणा - जहां चयन व्यवहार में कोई भी दो पर्यवेक्षण इस प्रकार के नहीं होते जो उपभोक्ता के अधिमान के सम्बन्ध में परस्पर विरोधी प्रमाण प्रस्तुत करें।
- उपभोग सिद्धान्त का आधारभूत नियम - कोई भी वस्तु जिसकी माँग मौद्रिक आय के बढ़ने पर सदा बढ़ती है, की माँग -मात्रा में अवश्य संकुचन होना चाहिए जब केवल इसकी कीमत में वृद्धि हो।
- चयन अधिमान का उद्घाटित होना - उपभोक्ता द्वारा एक चयन विशेष के पक्ष में दृढ़ अथवा सबल अधिमान उद्घाटितकर अन्य संयोगों का त्याग करना।

15.7 अभ्यास प्रश्न

लघु प्रश्न

उद्घाटित अधिमान सिद्धान्त की मान्यताएं क्या हैं?

उद्घाटित अधिमान विश्लेषण किस प्रकार तटस्थता वक्र विश्लेषण से श्रेष्ठ है?

सबल क्रमबद्धता किसे कहते हैं?

बहुविकल्पीय प्रश्न

1. प्रकट अधिमान सिद्धान्त का आधार है -

- | | |
|----------------------|---------------------|
| क. निर्बल क्रमबद्धता | ख. सबल क्रमबद्धता |
| ग. क और ख सत्य हैं | घ. क और ख असत्य हैं |

2. उद्घाटित अधिमान सिद्धान्त आधारित है -

- | | |
|-----------------------------|------------------------------|
| क. सख्यात्मक उपयोगिता पर | ख. क्रमसूचक उपयोगिता पर |
| ग. अवलोकित बाजार व्यवहार पर | घ. उपर्युक्त में से कोई नहीं |

3. प्रकट अधिमान सिद्धान्त के प्रतिपादक थे-

- | | |
|-------------|---------------|
| क. राबर्टसन | ख. सैम्युएलसन |
| ग. मार्शल | घ. हिक्स |

उत्तर 1. ख 2. X 3. ख

15.8 सन्दर्भ ग्रन्थ सूची

- Demiel R. Fusfeld - Economics : Principles of Political Economy 3rd Ed. - 1998.
- C.E. Ferguson and Gould - Micro Economic theory 5th Ed. 1988 Ruffin Roy and Gregory.
- Koutsoyinu. A. (1979) Modern Microeconomics, Macmillian Press, London.
- Colander, D.C (2008) Economics, McGraw Hill Publication.
- Mishra, S.K. and Puri, V.K., (2003), Modern Micro-economics Theory, Himalaya Publishing House.
- एम0एल0 सेठ अर्थशास्त्र के सिद्धान्त -, लक्ष्मी नारायण अग्रवाल प्रकाशन, आगरा।
- एच0एल0 आहूजा उच्चतर आर्थिक सिद्धा -न्त, एस चन्द एण्ड कम्पनी लि0, नई दिल्ली।

- एस0पी0 दुबे, वी0सी0 सिन्हा अर्थशास्त्र के सिद्धान्त -, 1988 नेशनल पब्लिशिंग हाउस, नई दिल्ली।
- झिंगन, उच्चतर आर्थिक सिद्धान्त।
- जे0पी0 मिश्र, व्यष्टि आर्थिक विश्लेषण, मिश्रा टेडिंग कारपोरेशन, वाराणसी।
- एस0एन0 लाल , व्यष्टि अर्थशास्त्र शिव पब्लिशिंग हाउस, इलाहाबाद।
- डॉ0 बट्टी विशाल त्रिपाठी डॉ -0 अमिताभ तिवारी अर्थशास्त्र के सिद्धान्त -, किताब महल, इलाहाबाद।

15.9 निबंधात्मक प्रश्न

प्रश्न 1. उद्धाटित अधिमान विश्लेषण में निहित मूल विचार की रेखाचित्र सहित व्याख्या कीजिए।

प्रश्न 2. उद्धाटित अधिमान सिद्धान्त का आलोचनात्मक मूल्यांकन कीजिए।

प्रश्न 3. क्या सैम्युएलसन का उद्धाटित अनधिमान विश्लेषण हिक्स के विश्लेषण के ऊपर सुधार है? विवेचना कीजिए।